


# جدید فقہ محدث



\* احکام شرعیہ میں تبدیلیٰ حقیقت  
کے اثرات

بیت و ختن  
اسلاک خدا کی اعلیٰ  
ریوسرپری  
**مولانا مجاهد الاسلام فاکی صاحب**

تأثیرات

مفتکر اسلام حضرت مولانا سید ابو الحسن علی ندوی رحمۃ اللہ علیہ  
مفہت اعظم پاکستان حضرت مولانا مفتکر محمد فیض عثمانی مدظلہ العالی  
شیخ الاسلام حضرت مولانا جسٹس مفتکر محمد قمی عثمانی مدظلہ العالی

اوارة القرآن وعلم الاسلام

گلشن اقبال کراچی فون: 34965877

# جدید فقہی مباحث

## احکام شرعیہ میں تبدیلی حقیقت کے اثرات

بحث و تحقیق

اسلامک فقہاء کیدمی انڈیا

بانی

حضرت مولانا قاضی مفتی مجاہد الاسلام فائزی صاحب رحمۃ اللہ علیہ

(جلد ۱۸)

ناشر

ادارۃ القرآن والعلوم الاسلامیہ کراچی

## جملہ حقوق محفوظ ہیں

مجمع الفقہ الاسلامی (الہنڈ)

**Islamic Fiqh Academy (India)**

اجازت نامہ سلسلہ مطبوعات اسلامی فقہ اکیڈمی

محترم فیض اشرف نور فیض اشرف نور سلام علیکم و رحمۃ اللہ و برکاتہ

و عائیت عالیہ دارین اللہ تعالیٰ آپ حضرات کی دینی علمی خدمات کو قبول فرمائے اور دینی و دینیوی ترقیات سے نوازیں، آپ بن۔  
اسلامی فقہ اکیڈمی کی جملہ مطبوعات کی پاکستان میں اشاعت و طباعت دیسیم کے لیے آپ کے ادارے "ادارۃ القرآن والعلوم  
الاسلامیہ" کو اجازت دی جاتی ہے، اور پاکستان میں یعنی صرف آپ کے ادارے کو حاصل رہے گا۔ تمام پر سان احوال کو میرا اسلام  
پیش کروں۔

والسلام مجید الاسلام تاکی

صدر اسلامی فقہ اکیڈمی

فیض اشرف نور ..... باہتمام

ادارۃ القرآن گلشن اقبال ..... ناشر

کراچی، ٹون: 021-34965877

۲۰۰۹ ..... اشاعت

ڈسٹری بیوٹرز

☆ مکتبۃ القرآن، بنوری ٹاؤن کراچی 021-34856701

مرکز القرآن اردو بازار کراچی 021-32624608

ملنے کے پڑے

☆ ادارہ اشاعت اردو بازار کراچی 021-32631861

☆ بیت الحکوم تابع روزہ پرانی اسکل لہور 042-37352483

☆ ادارۃ المعارف دارالعلوم کراچی 021-35032020

☆ مکتبہ رشیدیہ، سرکی روڈ کوئٹہ 021-35031565

☆ ادارۃ القرآن والعلوم اسلامیہ، 8/1-8/2 اسلام آباد 2668657

☆ ادارہ اشاعت اردو بازار کراچی 042-37353255

☆ بیت الحکوم تابع روزہ پرانی اسکل لہور 042-37352483

☆ ادارۃ المعارف دارالعلوم کراچی 021-35032020

☆ مکتبہ رشیدیہ، سرکی روڈ کوئٹہ 021-35031565

☆ ادارۃ القرآن والعلوم اسلامیہ، 8/1-8/2 اسلام آباد

اَيُّهُمْ لَا يُؤْمِنُ بِمَحَدَّدٍ مِّنْ اَنْوَارِ اللَّهِ

بِسْمِ اللَّهِ الرَّحْمَنِ الرَّحِيمِ

## فہرست مضمایں

۹	مولانا خالد سیف اللہ رحمانی	ابتدائیہ
۱۲	قاضی مجاہد الاسلام تاکی	عرض داعی
۲۳	حضرت مولانا سید محمد رابع حسینی ندوی	خطبہ صدارت

### پہلا باب : تمہیق امور

۳۱		سوال نامہ
۳۵		اکیڈمی کافیصلہ
۳۹	ڈاکٹر مفتی محمد فہیم اختر ندوی	عرض مسئلہ

### دوسرा باب : تعارف مسئلہ

۷۱	جلاء میں - علماء کرام کی خدمت میں چند معمروضات جناب عمر افضل نیویارک	
۸۱	جلاء میں اور اس کے مآخذ ڈاکٹر محمد اسلم پروین	
۹۳	جلاء میں اور اس کے حصول کے ذرائع ڈاکٹر اصغر علی	
۹۶	اکھل اور اس کی مختلف شکلیں ڈاکٹر اصغر علی	
۹۸	کپسولس کی تیاری کے مرافق اور ان میں ماہرین کی روپورث استعمال ہونے والے مادے	

## تيسرا باب: فقہ و نقطہ نظر

### فصل مقاالت:

۱۰۵	مولانا خالد سیف اللہ رحمانی	قلب مہبیت اور حلت و حرمت اور طہارت ونجاست میں اس کا اثر
۱۲۲	مولانا عبید اللہ اسعدی	فلٹر و کشید کا عمل اور انقلاب مہبیت
۱۳۳	مولانا اختر امام عادل	جدید مخلطات کا شرعی حکم - تحقیق و تجزیہ
۱۶۳	مفتی جیل احمد نزیری	انقلاب مہبیت اور اس کے احکام
۱۹۱	مولانا ارشاد الحق عظیمی	استحالہ کے بعد نجاست و طہارت کے احکام
۲۰۹	مولانا خالد حسین نیوی قاسمی	تبددیلی مہبیت کے مدرجی مرحلے
۲۳۳	مولانا محمد مصطفیٰ عبد القدوس ندوی	قلب مہبیت کا معیار اور اس کے اسباب
۲۳۸	مولانا ابوالعاص وحیدی	انقلاب مہبیت اور اس کا دائرہ
۲۶۲	مولانا عبدالرشید قاسمی	تبددیلی احکام پر تبدیلی مہبیت کے اثرات
۲۷۵	مولانا ارشاد الحق قاسمی	انقلاب مہبیت کے اسباب اور ایکھل کی حقیقت
۲۸۸	مولانا ابو بکر قاسمی	تبددیلی مہبیت اور اس سے متعلق مسائل کا شرعی حکم
۳۰۸	مولانا سید اسرار الحق سمبلی	انقلاب مہبیت کا شرعی جائزہ
۳۲۱	مولانا محمد مصطفیٰ قاسمی آواپوری	تبددیلی مہبیت کے بعد اس پر مرتب ہونے والے احکام
۳۳۰	مولانا ابوالرضاء نظام الدین ندوی	ماہبیت کی تبدیلی اور فقہی احکام پر اس کا اثر

## مختصر مقاالت

۳۵۵	استہلاک عین کے بعد مرتب ہونے والے مولانا محمد برہان الدین سنجھی	احکام
۳۶۰	انقلاب ماہیت کا مسئلہ مولانا زبیر احمد قاسمی	انقلاب ماہیت
۳۶۷	انقلاب ماہیت کے اسباب اور جلائیں حاصل مولانا اشتیاق احمد عظی	انقلاب ماہیت کے آخذ کرنے کے آخذ
۳۷۶	انقلاب ماہیت - یعنی شی کی بنیادی خصوصیات ڈاکٹر مولانا سلطان احمد اصلاحی کا ازالہ	انقلاب ماہیت
۳۸۰	مولانا شیر علی	قلب ماہیت
۳۸۱	مفتي ذاکر حسین نعمانی پاکستان	انقلاب ماہیت و حقیقت
۳۸۹	مولانا ظفر عالم ندوی	انقلاب ماہیت
۳۹۷	مولانا عبیذ الرحمن قاسمی	قلب ماہیت کی حد اور دواؤں میں الکھل کا استعمال
۴۰۳	مولانا محمد عظی	قلب ماہیت
۴۱۰	مفتي عبد الرحیم قاسی	تبديلی احکام میں انقلاب ماہیت کا اثر
۴۱۶	مولانا عبدالاحد تاراپوری	انقلاب ماہیت اور فقہاء کا نقطہ نظر
۴۲۱	مولانا خورشید احمد عظی	انقلاب ماہیت کی جدید شکلیں
۴۲۵	مفتي سعید الرحمن فاروقی	تبديلی احکام اور انقلاب ماہیت
۴۳۱	مولانا یاز احمد عبدالحمید	قلب ماہیت - شرعی نقطہ نظر

۳۳۵	حلت و حرمت میں انقلاب ماہیت کے اثرات مولانا نعیم الخرقاوی
۳۳۶	انقلاب ماہیت اور اس کی شرعی حد ڈاکٹر سید قدرت اللہ باقوی
۳۳۷	انقلاب ماہیت کے بعد حکم میں تبدیلی ممکن ہے؟ ڈاکٹر ظفر الاسلام عظیمی
۳۳۸	انقلاب ماہیت اور اس کی وجہ سے احکام میں مولانا یعقوب قاسمی بارہ بینکی ہونے والی تبدیلیاں
۳۴۵	انقلاب ماہیت کیا ہے؟ مفتی صدر عالم قاسمی
۳۴۸	تبدیلی حقیقت - فقہی نقطہ نظر مفتی عزیز الرحمن
۳۶۱	انقلاب ماہیت کی صورتیں مولانا تونیر عالم قاسمی
۳۶۵	انقلاب ماہیت کی تعریف، معیار، اسباب اور مولانا سعود عالم قاسمی اس کی نظریں
۳۷۲	انقلاب ماہیت کے اسباب و وسائل مفتی شوکت ثناء قاسمی
۳۸۳	کیا کیمیاوی عمل انقلاب ماہیت کے دائرہ میں مولانا امتیاز احمد آتا ہے
۳۹۶	انقلاب ماہیت کی صورتیں مولانا محمد صادق مبارک پوری
۳۹۹	تبدیلی ماہیت کے مختلف اسباب مولانا محمد بن طیب مناقشہ (تیرہواں فقہی سینار)
	مناقشہ (چودھواں فقہی سینار)

## ابتدائیہ

اللہ تعالیٰ نے دنیا میں جو چیزیں پیدا کی ہیں، ان کو تغیر و تبدل کا محل بھی بنایا ہے، وہ مختلف تبدیلوں کے مرحلہ سے گزرتی ہیں، یہ تبدیلیاں صورت کے اعتبار سے بھی وجود میں آتی ہیں اور اشیاء کی صفات و خصوصیات میں بھی تبدیلی رونما ہوتی ہے، بلکہ علماء منطق کے نزدیک اس دنیا کے فانی ہونے کی دلیل ہی یہ ہے کہ یہاں کی ہر شی تغیر پذیر ہے اور جو شی تغیر پذیر ہوتی ہے وہ فانی بھی ہوتی ہے۔ یہ اس بات کی دلیل ہے کہ کوئی مخلوق فنا کے عیب سے محفوظ نہیں، یہ صرف خالق کائنات کی شان ہے کہ اس کی ذات و صفات فنا کی خامی سے مبراء ہے۔

اشیاء میں تغیر درحقیقت انسان کے لئے بہت بڑی رحمت ہے، خود انسان کا وجود اسی تغیر کا نتیجہ ہے، انسان ایک قطرہ ناپاک سے اتنے خوبصورت قالب (اسن ٹکویم) کے سانچے میں ڈھال دیا گیا ہے، یہ تبدیلی حقیقت ہی کافیض ہے، جو دانہ اور پھل ہم کھاتے ہیں وہ بھی قدرت کی طرف سے مسلسل تغیر کے عمل کے ذریعہ وجود میں آتے ہیں، قرآن مجید نے خاص طور پر جانوروں کے دودھ کا ذکر کیا ہے، ایسی مفید، نفع بخش اور صاف ستری غذا اسی گھاس پھونس کی بدی ہوئی شکل ہے، چنانچہ اللہ تعالیٰ کا ارشاد ہے: ”وَإِن لَكُمْ فِي الْأَنْعَامِ لِعِبْرَةٍ، نَسْقِيْكُمْ مِمَا فِي بَطْوَنَهُ مِنْ بَيْنِ فَرْثٍ وَدَمْ لَبَنًا خَالصًا سَانِغًا لِلشَّارِبِينَ“ (آلہ: ۲۶)۔

بہت سی پاک چیزیں تغیر کی وجہ سے ناپاک ہو جاتی ہیں، انسان جو نمذہ ایں کھاتا اور جو مشرب و بات پیتا ہے، وہ بنیادی طور پر پاک اور حلال ہوتی ہیں، اسی کی بدی ہوئی شکل انسانی فضلات کی ہے، جن کے ناپاک ہونے پر اتفاق ہے، بچلوں کا رس حلال ہے، لیکن جب یہ شراب

کی صورت اختیار کر لے تو اب حرام ہے۔ اس میں بھی کوئی اختلاف نہیں، لیکن ایک اس کا بر عکس پہلو ہے، بعض دفعہ ناپاک چیزیں مکمل طور پر تبدیل ہو جاتی ہیں، جیسے گور کو جلا یا گیا اور اب وہ را کھ بن گیا، کوئی حرام چیز نمک کی کان میں رکھ دی گئی، اب وہ مکمل طور پر نمک بن گئی، یا شراب میں کوئی ایسا جزء ڈال دیا گیا کہ نشہ کی کیفیت ختم ہو گئی اور شراب سر کر بن گئی، پھر کیا اس صورت میں بھی تبدیلی کی وجہ سے حکم میں تبدیلی آئے گئی؟ کیا اب وہ ناپاک شی پاک اور حرام چیز حلال سمجھی جائے گی؟ اس میں فقهاء کے دونوں نظریاتے جاتے ہیں: ایک نقطہ نظر یہ ہے کہ اس صورت میں بھی حکم بدل جائے گا، یہ حفظیہ کی رائے ہے، دوسرا نقطہ نظر یہ ہے کہ جو چیز ایک دفعہ ناپاک ہو چکی وہ ہمیشہ ناپاک ہی رہے گی، اسی طرح جس چیز پر ایک دفعہ حرام ہونے کا حکم لگ چکا، اس سے ہمیشہ یہی حکم متعلق رہے گا۔

حفظیہ کا نقطہ نظر یہ ہے کہ شریعت میں حلال و حرام اور پاکی و ناپاکی کے احکام اشیاء سے متعلق ہیں، جب ان اشیاء کی حقیقت بدل گئی، تو اب اس کا حکم بھی بدل جانا چاہئے؛ لیکن سوال یہ ہے کہ اشیاء کی حقیقت بدلنے سے کیا مراد ہے؟ یہ بڑا ہم مسئلہ ہے؛ کیونکہ دو قریبی اصطلاحات ہیں اور ان میں فرق کرنا ضروری ہے، ایک ہے اشیاء کا اختلاط اور اس کی وجہ سے کسی جزا بے مقابلہ دوسرے اجزاء کے مغلوب ہو جانا، اور ایک ہے کسی شی کا اپنی حقیقت کو کھو دینا اور اس کا مکمل طور پر تبدیل ہو جانا، پہلی صورت میں حکم بدلنا نہیں ہے، بلکہ حلال و حرام کا اختلاط ہو جائے، تو احتیاطاً حرام کو غالب شمار کیا جاتا ہے اور حرام ہو جانے کا حکم لگایا جاتا ہے، چنانچہ فقہ کا مشہور قاعدہ ہے: "إِذَا اجْتَمَعَ الْحَلَالُ وَالْحَرَامُ فَغَلَبَ الْحَرَامُ"، جیسے ایک بالٹی پانی میں اگر ایک گلاس شراب ڈال دی جائے، تو گویہ اس کا بہت ہی مغلوب جز ہو گا؛ لیکن یہ پورا پانی ناپاک سمجھا جائے گا، احکام میں تبدیلی حقیقت میں تبدیلی سے ہوتی ہے، اب سوال یہ ہے کہ حقیقت میں تبدیلی سے کیا مراد ہے؟ کیا وہی طور پر شی کے اجزاء کا بدل جانا یا اس شی کی صفات و خصوصیات کا تبدیل

ہو جانا؟

یہ ایک اہم اور دقیق موضوع ہے اور متعدد شرعی مسائل اس سے متعلق ہیں، خاص کر جلائیں اور الکھل ایسی چیزیں ہیں، جن کا استعمال غذا اور دواء میں کثرت سے ہوتا ہے، اسی پس منظر میں اسلامک فقہہ اکیڈمی انٹری نے تیر ہوئیں فقہی سمینار منعقدہ جامعہ سید احمد شہید کٹوی (یوپی) میں ایک موضوع ”انقلاب ماہیت“ کا بھی رکھا تھا، جس میں بنیادی طور پر یہ بحث کی گئی تھی کہ کس تبدیلی پر تبدیلی ماہیت کا اطلاق ہوگا؟ اور اسی کے ذیل میں الکھل اور جلائیں کے موضوعات بھی زیر بحث آئے تھے، چنانچہ اس مجموعہ میں فہرست، وارباب افقاء کے مقالات بھی ہیں اور موضوع کے فنی پہلو پر ماہرین کی تحریریں بھی شامل ہیں، اس سلسلہ میں مجی فی اللہ جناب ڈاکٹر محمد اسلم پرویز خاص طور پر شکریہ کے مسخن ہیں کہ انہوں نے سمینار کے دوران بھی فنی لحاظ سے صورت مسئلہ کی بڑی اچھی تفہیم کی اور نقش ہونے کے بعد نظر ثانی کرتے ہوئے مزید اس کے نوک پلک سنوار دیئے، نیز دیگر مجلات کی طرح اسے بھی مختلف ابواب میں تقسیم کیا گیا ہے اور تجاویز کو شروع میں رکھا گیا ہے، جو سمینار کا لب باب ہے، مولانا امیاز احمد قاسمی رفیق شعبہ علمی نے بڑی توجہ کے ساتھ اس کی ایڈیٹنگ اور ترتیب کی خدمت انجام دی ہے، اللہ تعالیٰ ان کو جزا خیر عطا فرمائے اور اکیڈمی کی اس پیشکش کو مقبول و نافع بنائے۔

۱۴۲۹ھ  
۱۳ ارگست ۲۰۰۸ء

خالد سیف اللہ رحمانی

(جزل سکریٹری)

## عرض داعی

حضرت مولانا قاضی مجہد الاسلام قاسمی ☆

جمع الفقہ الاسلامی الہند کے تیرہویں فقہی سمینار میں آپ اصحاب علم و دانش کو خوش آمدید کہتے ہوئے میں اپنادل ایک عجیب پر کیف احساس سے لبریز پاتا ہوں، اس احساس میں سب سے بڑا حصہ اس ذات یکتا و برحق تعالیٰ شانہ کے لئے جذبات امتنان و احسان کا ہے جس نے ہم ناقلوں بندوں کو اپنی شریعت کی خدمت کی توفیق مرحمت فرمائی، پھر آپ تمام اہل علم و فضل کے لئے تشکر کا ہے جن کی علمی و عملی معاونت سے فقہ و تحقیق کی وادی سنگاخ کا یہ قافلہ جو ان ہمتی کے ساتھ روای دواں ہے۔

یادش بخیر کہ آج سے بارہ سال قبل جس شدید ضرورت سے بے چین و مضطرب ہو کر چند دوستوں نے اکیڈمی کی داغ بیل ڈالی تھی، اس کرم و توفیق پر بارگاہ ایزدی میں فریضہ شکر بجالانے کے لئے ہمارے پاس الفاظ نہیں کہ اکیڈمی کا یہ پوداں عرصہ میں کتنے برگ و بارا در شمر لاچکا ہے، آج ہم تیرہویں فقہی سمینار میں اکٹھے ہوئے ہیں، گذشتہ بارہ سمیناروں میں اقتصادی، تجارتی، طبی و معاشرتی اور اصولی قسم کے ۳۶۰ موضوعات زیر بحث لائے گئے اور ان پر آپ حضرات کے فیصلے امت کے سامنے آئے، ان فیصلوں سے بہت سارے مسائل میں امت مسلمہ کو رہنمائی ملی اور ہندوستان سے باہر بھی آپ کے فیصلوں کے حوالے دیئے گئے۔ ان سمیناروں

میں تقریباً ڈیڑھ ہزار مقالات پیش کئے گئے جو جدید فقہی سرمایہ میں وقوع اضافہ کی حیثیت رکھتے ہیں، اور ان کا براحت صمطبوعدہ شکل میں تشنہ کامان علم و تحقیق کو سیراب کر رہا ہے۔

آج ہمارے گرد و پیش کے جو حالات میں انہیں دیکھ کر ایسا لگتا ہے کہ اس جیسی اکیڈمی اور ایسی بحث و تحقیق کی ضرورت پہلے سے دوچند ہوتی جا رہی ہے، حالات میں جو تبدیلی پہلے برسوں میں آیا کرتی تھی اب وہ مہینوں نہیں دنوں بلکہ گھنٹوں کی رفتار سے آنے لگی ہے، اور ہر تبدیلی کے ساتھ مسائل و مشکلات کا ایک انبار سا آرہا ہے، ہمیں اس بات کا اطمینان ہے اور اس پر اللہ کا شکر بجالاتے ہیں کہ اکیڈمی نے نئے موضوعات و مسائل پر سونپنے، غور و تحقیق کرنے اور طویل مطالعہ و جستجو کی روشنی میں ان کے شرعی حل پیش کرنے کی فکر اور عمل رکھنے والی ایک نسل تیار کر دی ہے، پڑھنے اور لکھنے کا ذوق پیدا ہو گیا ہے اور ہمارے یہ فاضل اصحاب افتاء و تحقیق اس ڈگر پر اپنا سفر جاری رکھیں گے۔

حضرات گرامی قدر! علمی تحقیق و تقدیم زندگی کی علامت ہوتی ہے، اور اس سے علم و قوم کو جلا ملتی ہے، ان فقہی سمیناروں میں بھی ہم آپ بیٹھ کر علمی تحقیق کر کے مسائل معلوم کرتے ہیں، یہ اس امت کا ایک امتیازی وصف ہے، اور اس کی پوری تاریخ میں یہ تسلسل مختلف سطحوں پر جاری رہا ہے اور مستقبل میں بھی زندگی کے ساتھ اسلامی شریعت کی ہم آہنگی اسی علمی ترقی و تحقیق سے وابستہ ہے۔

آج جس طرح کے انہائی پیچیدہ مسائل سے ہم دوچار ہیں اور امت مسلمہ جن جدید مشکلات کے شرعی حل کے لئے علماء امت کی طرف دیکھ رہی ہے، اللہ کا لاکھ لاکھ شکر و احسان ہے کہ اسلامی شریعت میں ایسے اصول و مہدیات اور ایسی بنیادی رہنمائیاں موجود ہیں جن سے ان مسائل و مشکلات کا حل نکالا جاسکتا ہے، ہمارے لئے یہ بھی مقام اطمینان ہے کہ اسلام کے دور اولین اور صحابہ کرام و تابعین عظام سے لے کر ائمہ مجتہدین، فقہاء و محدثین اور اسلاف امت تک

نے نئے مسائل کے حل کے باب میں ہمارے لئے واضح نقش را چھوڑے ہیں، اور ہم کو آج بھی ان راہوں پر چل کر اور ان منائج کو اپنا کر مسائل کا حل نکالنا چاہتے ۔

حضرات علماء کرام! مسائل پر غور و خوض میں سب سے پہلا مرحلہ مسائل کی تلقیح و تصویر کشی کی ہے، اس پہلو سے ہم دیکھتے ہیں کہ جو مسائل ہمارے سامنے پیش آرہے ہیں ان کی کئی قسمیں ہیں:

ایک قسم ان مسائل کی ہے جو آج کی پیداوار نہیں بلکہ قدیم ہیں لیکن وہ آج نئے نام کے ساتھ اور نئی شکل میں سامنے آئے ہیں، جیسے حرام مشروبات کی نئی اقسام، سودی کار دبار کی نئی شکلیں، ظلم و استھصال کے نئے ہتھکنڈے ۔

دوسری قسم ایسے مسائل کی ہے جو پہلے سے موجود تھے لیکن ان سے شریعت کا جو مقصود تھا آج وہ پورا نہیں ہوا ہے بلکہ اس کے عکس عدل کی جگہ پر ظلم مرتب ہوا ہے، جیسے اولیاء کے اختیارات، شوہروں کے ظالمانہ تصرفات، کرنی کی قوت خرید میں گراوٹ سے پیدا ہونے والی مشکلات ۔

تیسرا قسم میں ایسے مسائل ہیں جو عرف اور رواج کی تبدیلی سے پیدا ہوئے ہیں، پہلے جو عرف تھا اس کے مطابق احکام دینے گئے تھے، لیکن اب عرف بدل گیا ہے جیسے معاملات اور تجارت میں نئے نئے عرف کا عوم، نکاح سے متعلق مختلف امور میں بدلتا عرف وغیرہ ۔

چوتھی قسم ان مسائل کی ہے جو اصلًا تو قدیم ہیں، لیکن ان کے وسائل اور ذرائع جدید ہیں، جیسے سفر کے جدید ذرائع اور ان سے پیدا ہونے والے مسائل، کھانے پینے کے جدید وسائل، ثبوت و تفتیش کے جدید طریقے، اعلان و اشتہار کے جدید وسائل وغیرہ ۔

پانچویں قسم میں ایسے مسائل آتے ہیں جو جدید نظام حکومت اور مخلوط آبادیوں میں اصولی نوعیت کے پیدا ہو رہے ہیں جیسے غیر مسلم حکومت کے ماتحت بننے والی قلیقوں کے متنوع مسائل ۔

چھٹی قسم ایسے مسائل کی ہے جو جدید ترقیات کے نتیجے میں پیدا ہوئے ہیں، قدیم اسلامی معاشرہ ان سے نا آشنا تھا جیسے میڈیکل سائنس کے میدان میں ہونے والی جیرت انگریز ترقیات، کلونگ، مصنوعی بار آوری، اعضا کی پوینڈ کاری، انفورنس، شیئرز، بلڈ بنک، اور دودھ بنک سے آگے بڑھ کر منی بنک، تجارت کے جدید تصورات، قبضہ کی نئی شکلیں، معاہدات کے جدید طریقے، جنگ و حرب میں استعمال ہونے والے نئے آلات واسطے، دفاع اور احتجاج کے جدید طریقے وغیرہ۔

ان مختلف قسم کے مسائل میں اسلامی حل کی جستجو و تلاش یکساں نہیں ہوگی، بلکہ ہر قسم کی نوعیت کو سامنے رکھتے ہوئے شریعت کے اصول و کلیات اور روح و مزاج کے مطابق احکام دیئے جائیں گے۔

گرامی قدر علماء کرام! آپ اچھی طرح واقف ہیں کہ شریعت پوری کی پوری عدل و مصلحت پر مبنی ہے، احکام شرع لوگوں کے مصالح کے لئے مرتب ہوئے ہیں، مشہور عالم و فقیہ علامہ شاطبی لکھتے ہیں: ”ن الأحكام شرعت لمصالح العباد“ (الموافقات ۲/۳۸)۔ علامہ ابن القیم کی یہ عبارت آپ کے پیش نظر ہوگی کہ ”فإن الشريعة مبناهَا وأساسهَا على الحكْم و مصالح العباد في المعاش والمعداد، وهي عدل كلها ورحمة كلها ومصالح كلها، وحكمة كلها، فكل مسألة خرجت عن العدل إنما هي الجور وعن الرحمة إنما هي ضدها وعن المصلحة إنما هي المفسدة وعن الحكمة إنما هي العبث فليست من الشريعة وإنما أدخلت فيها التأويل“ (علام الموقعين ۳/۱۰)، تمام احکام شرع کا مقصد و صرف پانچ مقاصد کی تکمیل ہے یعنی انسان کے دین، جان، مال، عقل اور آبرو کا تحفظ۔ آپ سے زیادہ اس بات سے بھی واقف کون ہو گا کہ احکام شرع تمام کے تمام یکساں مرتبہ و درجہ کے نہیں ہیں، بلکہ شرعی احکام کے مراتب اور مدارج مختلف ہیں، اور ان کی رعایت

میں ذرا سی کوتاہی شریعت کی روح سے بہت دور لے جاسکتی ہے، ان مدارج احکام کا تعلق حالات کے فرق اور اشخاص کے فرق سے بھی ہے اور تمام احوال کے لئے اور تمام اشخاص کے لئے ایک ہی مسئلہ میں احکام یکساں نہیں ہو سکتے۔

تیسرا اہم ترین بات یہ بھی ہے کہ شریعت کا جوسرا مایہ ہمارے سامنے ہے ان میں کچھ مسائل منصوص ہیں اور کچھ غیر منصوص واجتہادی، جن میں اجتہاد جاری رہے گا، نہ تو منصوص مسائل کو غیر منصوص کا درجہ دیا جاسکتا ہے اور نہ غیر منصوص کو منصوص کا، منصوص مسائل میں بھی کچھ ایسے ہیں جن کی بنیاد کسی علت یا کسی عرف پر ہے اور اس علت یا عرف کی تبدیلی سے احکام میں تبدیلی آسکتی ہے۔

علامہ ابن القیم نے اعلام المؤعین میں ایسی متعدد احادیث کو بیکجا کیا ہے جن میں صاحب شرع علیہ الصلوٰۃ والسلام نے احکام کے علل اور ان میں موثر اوصاف کا ذکر فرمایا ہے، ابن القیم کے الفاظ ہیں: ”وقد ذکر النبی ﷺ علل الأحكام والأوصاف المؤثرة فيها ليدل على ارتباطها بها وتعديها بتعدي أوصافها وعللها“ آگے وہ لکھتے ہیں: ”وقد كان أصحاب رسول الله ﷺ يجتهدون في النوازل ويقيسون بعض الأحكام على بعض ويعتبرون النظير بنظيره“ (اعلام المؤعین / ۱ / ۱۵۵)۔

احکام پر عادات و رواج کی اثر اندازی سے متعلق علامہ شاطبی تحریر فرماتے ہیں:

”العوائد أيضا ضربان بالنسبة لى وقوعها فى الوجود، أحدهما العوائد العامة التى لا تختلف بحسب الأعصار والأمسكار والأحوال كالأكل والشرب والفرح والحزن والذم... والثانى العوائد التى تختلف بحسب الأعصار والأمسكار والأحوال كهيئات الملابس والمسكن... وأما الثانى فلا يصح أن يقضى به على من تقدم البة حتى يقوم دليل على الموافقة من خارج فاء ذاك

یکون قضاء علی ما ماضی بذلك الدلیل لا بمجری العادة“ (المواقفات ۲/۶۹)۔ اور علامہ ابن عابدین لکھتے ہیں: ”ن فی نزع الناس عن عاداتهم حرجاً عظیماً“ (نشراعرف)۔

دوسری جانب ہمارے شرعی سرمایہ میں جہاں کچھ ایسے مسائل ہیں جن پر علماء امت کا اجماع ہو چکا ہے، اور ان میں کوئی نئی رائے اپنا تخرق اجماع ہو گا، وہیں کچھ دوسرے مسائل ایسے بھی ہیں جن میں علماء امت میں اختلاف رہا ہے، ایک مسئلہ میں دو رائے میں یا متعدد آراء رہی ہیں، اور ہر رائے کے قائلین میں بڑے مجتہدین اور ان کے دلائل ہیں، بلکہ متعدد مسائل ایسے ہیں جن میں دور صحابہ سے اختلاف رائے چلا آرہا ہے، حضرت شاہ ولی اللہ محدث دہلوی نے اپنی شاہکار تصنیف جمیع اللہ البالغین میں صحابہ کرام کے اختلاف کے اسباب پر روشنی ڈالتے ہوئے لکھا ہے: ”فرأى كل صاحبى ما يسره الله له من عبادته وفتواه وأقضيته فحفظها وعقلها وعرف لكل شى وجها من قبل حفوف القرائن به فحمل بعضها على الا باحة وبعضها على النسخ لأumarات وقرائن كانت كافية عنده“ گے لکھتے ہیں:

”فَكثُرَتِ الْوَقَائِعُ وَدَارَتِ الْمَسَائِلُ فَاسْتَفْتُوْ فِيهَا فَأَجَابَ كُلُّ وَاحِدٍ حَسِبًا حَفْظَهُ أَوْ اسْتَبْنَطَهُ وَإِنْ لَمْ يَجِدْ فِيمَا حَفْظَهُ أَوْ اسْتَبْنَطَهُ مَا يَصْلَحُ لِلْجَوابِ اجْتَهَدَ بِرَأْيِهِ وَعَرَفَ الْعُلَمَاءِ الَّتِي أَدَارَ رَسُولُ اللَّهِ صلی اللہ علیہ وسلم عَلَيْهَا الْحُكْمَ فِي مَنْصُوصَاتِهِ فَطَرَدَ الْحُكْمَ حِيشَمًا وَجَدَهَا لَا يَأْلُوا جَهَدًا فِي موافقة غَرْضِهِ عَلَيْهِ الصَّلَاةُ وَالسَّلَامُ فَعِنْ ذَلِكَ وَقَعَ الْاِخْتِلَافُ بَيْنَهُمْ“ (جمیع اللہ البالغین ۱/۱۳۱)۔

حضرت شاہ صاحب محدث دہلوی نے مثالیں دے کر بتایا ہے کہ صحابہ کرام اور ان کے بعد تابعین اور بعد کے فقہاء کے مابین دلائل کی بنیاد پر متعدد مسائل میں اختلافات واقع ہوئے، وہ لکھتے ہیں: ”وَقَدْ كَانَ فِي الصَّحَابَةِ وَالْتَّابِعِينَ وَمِنْ بَعْدِهِمْ مَنْ يَقْرَأُ الْبِسْمَةَ وَمِنْهُمْ مَنْ لَا يَقْرُؤُهَا وَمِنْهُمْ مَنْ يَجْهَرُ بِهَا وَمِنْهُمْ لَا يَجْهَرُ بِهَا وَكَانَ

منهم من يقتت في الفجر ومنهم من لا يقتت في الفجر ومنهم من يتوضأ من الحجامة والرُّعاف والقى ومنهم من لا يتوضأ من ذلك ومنهم من يتوضأ من مس الذكر ومس النساء بشهوة ومنهم من لا يتوضأ من ذلك ومنهم من يتوضأ من أكل لحم الاٰن بل ومنهم من لا يتوضأ من ذلك الله ابا اد ا ر ۱۵۹۔

بلکہ علامہ ابن القیم نے تو یہاں تک لکھا ہے کہ دور رسالت میں نبی کریم ﷺ کی حیات مبارکہ میں بھی صحابہ کرام نے مختلف مسائل میں حسب ضرورت اجتہاد کیا اور آپ ﷺ نے انہیں منع نہیں فرمایا، ابن القیم کی عبارت ملاحظ فرمائیں: ”وقد اجتهد الصحابة في زمان النبي ﷺ في كثير من الأحكام ولم يعنفهم ﷺ كـ بعد ابن القیم نے مثلیں دی ہیں کہ غزوہ احزاب میں صحابہ کو حضور ﷺ نے بدایت دی کہ: نو قریظہ میں نماز عصر پڑھیں اور اس حکم کی تطبیق میں صحابہ کے درمیان اختلاف ہوا، حضرت علیؑ نے ایک بچہ پر تین اشخاص کے جھگڑے میں قرعہ اندازی سے ایک کے لئے بچہ اور بقیہ دو کے لئے پہلے شخص پر ایک ایک تہائی دیت کا فیصلہ کیا، بنو قریظہ کے مسئلہ میں حضرت سعد بن معاذ نے فیصلہ کیا، دو صحابہ کو سفر میں وضو کی ضرورت پیش آئی اور پانی نہ ہونے کی وجہ سے دونوں نے نماز پڑھ لی، پھر وقت کے اندر پانی ملا تو ایک نے نماز کا اعادہ کیا اور دوسرے نے نہیں، ان تینوں معاملات میں حضور ﷺ نے تائید فرمائی اور ان کے اختلاف پر کسی ناگواری کا اظہار نہیں فرمایا (اعلام المؤمنین ا ر ۱۵۵)۔

صحابہ کرام کے بعد تابعین عظام، تبع تابعین اور ائمہ مجتہدین کے درمیان بے شمار مسائل میں اختلاف رائے ہوا، جس کے مختلف اسباب رہے، لیکن چونکہ سہوں کے پیش نظر اتباع شریعت تھی، اور ہر صاحب رائے کسی شرعی دلیل پر ہی اپنی رائے کی بنیاد رکھتا تھا اس لئے یہ اختلاف بڑی خوش دلی سے گوارا کئے جاتے رہے، جب بھی اپنی رائے کے خلاف دوسری رائے زیادہ قوی اور کتاب و سنت سے اقرب نظر آئی، بلا کسی تامل اور تاخیر کے انہوں نے دوسری رائے قبول کر لی،

لیکن جب تک اپنی رائے ہی مل اور راجح محسوس ہوتی رہی اپنی رائے پر اصرار کے باوجود دوسرول کی آراء کا بھرپور احترام کیا جاتا تھا، حضرت شاہ ولی اللہ بھوی لکھتے ہیں: ”ومع هذا فكان بعضهم يصلى خلف بعض مثل ما كان أبوحنيفه وأصحابه والشافعى وغيرهم يصلون خلف أئممة المدينة من المالكية وغيرهم وإن كانوا لا يقرأون البسملة لا سراً ولا جهراً، وصلى الرشيد رض ماماً وقد احتجم، فقيل له: فإن كان إلا ماما قد خرج منه الدم ولم يتوضأ هل تصلى خلفه؟ فقال كيف لا أصلى خلف إلا ماما مالك وسعيد بن المسيب، وروى أن أبي يوسف ومحمد كانوا يكران في العيدين تكبير ابن عباس لأن هارون الرشيد كان يحب تكبير جده... وفي البزارية عن إلا ماما الثاني وهو أبو يوسف أنه صلى يوم الجمعة مغتسلاً من الحمام وصلى بالناس وتفرقوا، ثم أخبر بوجود فارة ميتة في بئر الحمام فقال: ذاً نأخذ بقول رض خواننا من أهل المدينة ذا بلغ الماء قلتين لم يحمل خبيلاً رض البخاري رواية (۱۵۹)۔

**حضرات گرامی!** ہمارے ان مقتدی اسلاف کی پاکیزہ سیرت میں ہم خوش چینیاں باں علم کے لئے بڑا درس اور سبق ہے، انہوں نے اپنے عمل اور طریقہ سے ہمیں یہ سکھایا ہے کہ امت کی بہت سی دشواریوں اور مشکلات کے ازالہ میں اسلاف کی ان مختلف آراء سے فائدہ اٹھایا جاسکتا ہے، اگر امت کسی حرج اور تنگی میں ہے تو شریعت اس حرج کو دور کرتی ہے، ”الحرج مدفوع“ فقہی قاعدہ ہے، جو قرآن کریم کی اس ہدایت پر ہے کہ ”وما جعل عليكم في الدين من حرج“ (ج / ۸۷)، نبی کریم ﷺ نے حضرت معاذ اور حضرت موسی کو یہی تعلیم دیتے ہوئے فرمایا تھا: ”بِشَرَا وَلَا تُنْفِرَا يَسِرًا وَلَا تَعْسِرًا...“<sup>ل</sup> صحیح بخاری؛ کتاب الجہاد و السیر باب نمبر: (۱۶۳)، اور اسی کی روح فوت ہوتی محسوس کر کے آپ ﷺ نے حضرت معاذؓ کو تنبیہ فرمائی تھی کہ ”أَفْتَنَ يَا مَعَاذَ۔“

پس امت سے حرج کا ازالہ اور تنگی کی دوری اہل علم کی ذمہ داری رہی ہے، اور علماء دین نے ہر عصر میں اپنے عظیم و سعیق فقیہی سرمایہ سے فائدہ اٹھاتے ہوئے اس ذمہ داری کو انجام دیا ہے۔

محترم اصحاب! جب ہم یہ کہتے ہیں کہ نصوص محدود ہیں اور واقعات لامحدود ہیں تو ہم اس حقیقت کو پیش نظر کھتے ہیں کہ روزمرہ زندگی میں ایسے واقعات اور مشکلات پیش آسکتی ہیں جن کا صریح حکم نصوص شریعت میں موجود نہ ہو، اور اسی طرح یہ بات تو بدرجہ اولیٰ ممکن ہے کہ کسی ایک مجتہد و فقیہ یا ایک فقیہی مسلک کی آراء سے تمام مسائل زندگی کا احاطہ نہ ہو رہا ہو، ہم اگر اپنے اسلاف کی تحقیقات اور ان کی آراء کا مطالعہ کریں تو ایسے مسائل ہمارے مطالعہ میں آئیں گے جن میں ایک فقیہی رائے جو اگرچہ کسی وقت بہت مناسب و ہم آہنگ رہی ہو لیکن حالات کی تبدیلی کے نتیجہ میں اس رائے سے امت کی مشکلات اور حرج کا ازالہ نہیں ہوتا، وہیں پر دوسری فقیہی رائے ایسی موجود ہے جس سے وہ حرج دور ہو جاتا ہے، یہ صورت حال ایک فقیہی مسلک کی مختلف آراء کے درمیان بھی پیش آسکتی ہے اور مختلف فقیہی مسلک کے درمیان بھی۔

آپ اصحاب علم و دانش اچھی طرح واقف ہیں کہ خود ہندوستان میں محقق و بالغ نظر علماء کرام نے اپنے وقت کے چیزیہ مسائل اور سخت مشکلات میں اختلاف آراء سے فائدہ اٹھاتے ہوئے مسئلہ کا حل نکالا ہے اور بسا اوقات لوگوں کو ارتاد کا شکار ہونے سے بچالیا ہے، مجدد وقت حضرت مولانا اشرف علی تھانویؒ نے ہندوستان اور ججاز کے معاصر علماء کے مشورہ سے مظلوم خواتین کے متعدد مسائل کا حل فتح مالکی کی روشنی میں نکالا، جنہیں ”الحیلة الناجزة للحليلة العاجزة“ میں دیکھا جاسکتا ہے، حضرت مولانا ابوالحسن محمد سجاد اور ان کے بالغ نظر رفقاء کرام نے دار القضاۃ امارت شرعیہ میں فتح و تفریق کے متعدد مسائل میں دیگر فقیہی آراء سے استفادہ کرتے ہوئے مظلوم خواتین کی چہنم زار زندگیوں کو اسلامی نظام رحمت کا خوشنگوار سایہ عطا کیا۔

**محترم حضرات!** آج جن حالات میں ہم اور آپ سانس لے رہے ہیں، وہ مشکلات اور مسائل بھرے حالات ہیں، آج نہ صرف بہت سارے عرف اور روانہ بدلتے جا رہے ہیں، حالات میں تبدیلی آرہی ہے بلکہ انسانی سوچ اور تصورات میں بھی انقلاب آرہا ہے، ایسے ایسے واقعات پیش آرہے ہیں جن کا پہلے تصور بھی محال تھا، اسلام نے جن امور میں اجتماعینظم قائم کر کے اور فرائض و حدود کی ترتیب بنا کر عادلانہ نظام پیش کیا تھا، آج ہم ان میں اجتماعینظم سے اور ذمہ داری اٹھانے والے عناصر سے محروم ہیں، غیر اسلامی نظام حکومت کے تحت پیش آنے والے مسائل و مشکلات ان پر مستزد، یہ صورت حال ہمارے اصحاب افقاء اور فاضل علماء کرام سے منع نہیں ہے، حالات کی غلینی کا اندازہ انہیں یقیناً ہے، اور چودہ سو سال کے طویل عرصہ میں فقہ اسلامی کا جو عظیم الشان اور قیمتی سرمایہ ہمارے اسلاف عظام نے تیار کیا ہے (اللہ ان کی روحوں پر حمدیں و برکتیں نازل فرمائے) ان کی روشنی میں انشاء اللہ یہ مسائل اور مشکلات بھی حل ہوتی رہیں گی۔

اس وقت کا سب سے عظیم مسئلہ تہذیب یلغار ہے اور ذرائع ابلاغ کا استعمال کر کے اسلام کی شبیہ بگاڑنے کا ہے، مغربی تہذیب، بلکہ اب مشرکانہ تہذیب بھی حملہ آور اور اقدامی پوزیشن میں ہے اور مسلمانوں کو معدتر خواہاں لہجہ اختیار کرنے پر مجبور کر رہی ہے، علماء و فقہاء اسلام کے لئے یہ وقت کا سب سے بڑا چیخ ہے، اس کے لئے ضروری ہے کہ ملک اور حکومتیں جو ہارچکے لیکن وحی نبوت کے ذریعہ ملنے والی ان تہذیبی اور اخلاقی اقدار کو کسی قیمت پر بھی ضائع نہیں ہونے دیں گے، حکومتوں کی ہار سے زیادہ بڑا مسئلہ تہذیب یہوں، اعتقادات اور اعلیٰ اخلاقی قدریوں کی ہار ہے۔

مسئلہ کی غلینی اس لئے اور بڑھ جاتی ہے کہ جدید تہذیب سے خود مسلم آبادی اس طرح متاثر ہوئی ہے کہ ہم عملی زندگی میں ان تمام اقدار کو قبول کرچکے ہیں جو مغرب سے آئی ہیں یا شرک کے مرکز سے آئی ہیں، پس عمل پہلے بگڑا ہے تو پھر اعتقادات کی حفاظت بہت مشکل ہے، پس

شریعت سے گریز، اس کے احکام پر عمل درآمد سے فرار اور تہذیب حاضر کی چکا چوند کی وجہ سے جو  
گیبی ہر مسائل پیدا ہوئے ہیں ان میں امت کی صحیح رہنمائی کرنا ہمارا فرض ہے اور جو مشکلات پیدا  
ہو رہی ہیں شریعت کے ڈھانچے میں رہتے ہوئے ان کو دور کرنا ہماری ذمہ داری ہے، ضرورت ہے  
تنقید اور تحریص نکے ذریعہ مصالح عناصر کو مضر عناصر سے چھانٹ کر کیا قابل قبول ہے اور کیا قابل  
روادس کا فصلہ کیا جائے۔

بہر حال وقت کے اس عظیم الشان چلیخ کو گہرے مطالعہ اور شعور کے ساتھ اور اس فکری  
طوفان کو بہت غور سے سمجھنے کی ضرورت ہے جس کے لئے حضرات علماء کو متوجہ کرنا ہی اپنا بڑا فرض  
سمجھتا ہوں۔

اس وقت میں ملک کے مختلف حصوں سے آنے والے تمام علماء کرام اور مہماں کا شکریہ  
ادا کرتا ہوں بالخصوص رئیس الحاکم القطریہ شیخ عبدالرحمن عبد اللہ آل محمود اور رابطہ عالم اسلامی کے  
سکرپٹری جزل ڈاکٹر عبداللہ عبد الحسن الترکی کا بھی شکریہ ادا کرتا ہوں جنہوں نے رابطہ کے تحت  
قائم انجمن لفظی الایسلامی مکمل مردم کے ایک بڑے ذمہ دار اور سکرپٹری جزل ڈاکٹر صالح بن زابن  
المرزوqi کو اس سمینار میں شرکت کے لئے بھیجا، اسی طرح ڈاکٹر محروس المدرس، ڈاکٹر نور الدین الخادمی  
کا شکریہ ادا کرتا ہوں، آخر میں جناب سید سلمان حسینی ندوی صاحب کا شکریہ ادا کرتا ہوں جنہوں  
نے اس سمینار کی میزبانی قبول فرمائی، ساتھ ہی جامعہ سید احمد شہید کے تمام اساتذہ، طلباء اور کارکنان  
کا بھی شکرگزار ہوں جنہوں نے اس اجلاس کی تیاری میں اپنی بھرپور محنت صرف کی۔ سب سے آخر  
میں خصوصیت کے ساتھ اپنے ان رفقاء اکیڈمی کا شکر ادا کرنا ضروری سمجھتا ہوں جنہوں نے سمینار کی  
تیاری کے لئے حسب روایت طویل مختین کیں، اللہ ان سب کو جزاۓ خیر عطا فرمائے۔

وآخر دعوا ان الحمد لله رب العالمين

## خطبہ صدارت

حضرت مولانا سید محمد راجح حنفی ندوی ☆

الحمد لله رب العالمين، والصلوة والسلام على خاتم الأنبياء والكريم  
محمد، وعلى آله وصحبه أجمعين، أما بعد !

محترم حضرات ! میرے لئے بڑی سرگرمی کی بات ہے کہ میں فقہ اکیڈمی کے اس وقوع اور اہم اجتماع میں حاضر ہوں، اور آپ سے خاطبہ کا شرف حاصل کر رہا ہوں، اسلامک فقہ اکیڈمی کے ناظم قاضی شریعت جناب مولانا مجاہد الاسلام صاحب قاسمی اور ان کے رفقاء کاران اجتماعات کے ذریعہ جو کوشش کر رہے ہیں، وہ بہت قابل قدر ہے، ہم کو امید ہے کہ ان اجتماعات کے ذریعہ شریعت اسلامی کی وضاحت اور اس کے سلسلہ میں اٹھائے جانے والے سوالات کا جواب شریعت اسلامی کے اعلیٰ اور محکم اصولوں کے تحت بہت اچھے طریقہ سے دیا جاسکے گا، اور اس سے شریعت اسلامی کی نصرت کا کام انجام پائے گا۔

حضرات ! فقہ اکیڈمی کا یہ تیرہواں فقہی سمینار ہے جو جامعۃ الامام السید احمد الشہید کٹوی میں ملیخ آباد پل کھنڈ میں منعقد کیا جا رہا ہے، اس میں جو مسائل زیر غور و بحث لائے جائے ہوں، ان کا گہرا تعلق موجودہ تمدن کے لائے ہوئے حالات سے ہے، ان حالات کے بعض پہلوؤں کے سلسلہ میں جدید تعلیم یافتہ لوگوں کے ذہنوں میں پکھو والات ہیں، ان میں سے بعض

تو ترقی یافتہ تمدنی وسائل سے تعلق رکھتے ہیں، اور بعض نئے سماجی حالات اور مالی معاملات کے سلسلہ کے ہیں، ان سوالات کے تعلق سے پڑھے لکھے ذہنوں کو مناسب وضاحت سے واقف کرنا اور کوئی اشکال ہو تو اس کا مناسب حل بتانا ایک ضروری کام ہے۔

تمدن و علم کی ترقی کے موجودہ عہد میں نئے ابھرنے والے سوالات کا جواب اور مشکلات کا حل پیش کرنا علوم شرعیہ میں پوری دستگاہ رکھنے والوں کا اہم فریضہ ہے، اور یہ کوئی ناممکن کام نہیں ہے، اس سلسلہ میں ہمارے سامنے فقہ اسلامی کی تدوین کے زمانہ میں تمدنی زندگی سے ابھرنے والے مسائل پر شریعت اسلامی کی تطیق کی شاندار مثالیں موجود ہیں، تدوین فقہ اسلامی کا یہ عہد اپنے بعض پہلوؤں میں موجودہ عہد سے اس کی بعض تمدنی و سماجی تبدیلیوں میں ملتا جلتا ہے، اسلام کے عہد اول میں سیدھے سادے عربوں کو رومنی اور ساسانی علم و تمدن سے آراستہ سماجی زندگی سے سابقہ پڑا تھا، اور عرب و مسلمان فضلاء نے بالکل اجنیہ اور پیچیدہ مسائل اور تقاضوں کو شریعت اسلامی کا صحیح راستہ دکھایا اور اس پر چلایا، اس کے نتیجہ میں مسلمانوں کا سماج محدود اور بدوسی سماج کے دائرہ سے نکل کر ترقی یافتہ بلکہ نہایت ترقی یافتہ سماج کی شکل میں ابھرا جس میں مالی نظام کے سارے تقاضوں کا حل تھا، اور انتظامی نظام کے لئے بھی یا اس کی ضرورت کے مطابق شریعت اسلامی کی پوری بدلائیات حاصل ہوتی تھیں، اس عظیم عہد کے بعد سے موجودہ عہد تک ہمارے علماء عظام و اسلاف کرام کی رہنمائی ہماری ضرورت کو پورا کرتی رہی ہے۔ اب عہد حاضر کے چند تمدنی و سماجی حالات نے کچھ نئے سوالات پیدا کئے ہیں، ان کے لئے ہمارے عہد کے علماء و مفتکرین کو شریعت اسلامی کی روشنی میں مناسب جواب دینا ہے۔ ان میں ایک تو آلات ربط اور امثنيت کا استعمال ہے، ان کو دینی و مذہبی مقاصد میں کس حد تک استعمال کیا جاسکتا ہے؟ اور بیچ و شراء اور عقود و معاملات و شہادت کے سلسلہ میں ان سے استفادہ کس حد تک صحیح قرار دیا جاسکتا ہے؟ اور اس سلسلہ میں فقہی لحاظ سے جو شرائط رکھے گئے ہیں وہ کس حد تک پورے ہوتے یا

ہو سکتے ہیں؟ ظاہر ہے کہ اب ترقی یافتہ تمدن اور وسائل ربط و تعلق انسانوں کی عام زندگی میں داخل ہو چکے ہیں، اور ان سے اس طرح فائدہ اٹھایا جانے لگا ہے جس طرح آپس میں براہ راست رابطہ قائم ہونے کی صورت میں ہوتا ہے تو ایسی صورت میں شریعت اسلامی کی روشنی میں عقول و معاملات کو ان کے ذریعہ کس حد تک عمل میں لا یا جاسکتا ہے، جبکہ دیگر تمام پڑھے لکھے حضرات اپنے تمام دیگر ذمہ دار اور معاملات میں ان سے فائدہ اٹھاتے ہیں۔

قدیم عہد میں مادہ کے عناصر بہت کم تھے، اور ان کی تختی خصوصیات بھی محدود تعداد میں تھیں، موجودہ ترقی یافتہ دور کی تحقیق جو گستاخانوں کی تعداد میں خاصاً اضافہ ہوا ہے، نیز ان کی تخلیل و تجزیہ کے عمل نے بھی بڑی ترقی کی ہے، اس ضمن میں قلب ماہیت کی بھی مختلف صورتیں سامنے آئی ہیں، گندی اور بخی اشیاء کی تخلیل و تنتیح کا عمل بھی خاصاً ہونے لگا ہے، اور موجودہ زندگی کی مختلف ضرورتوں میں اس کا رواج ہوتا چلا جا رہا ہے، لہذا فقہ اسلامی کو اس کے مختلف پہلوؤں اور شکلؤں پر نظر ڈال کر شریعت اسلامی کی رہنمائی حاصل کرنا ہے۔

زکاۃ سے حاصل ہونے والی رقم کے مصارف متعین طریقہ سے بتائے گئے ہیں جن

پر عمل کیا جاتا ہے، لیکن موجودہ عہد اپنے سابقہ عہد سے باس طور مختلف ہے کہ قدیم عہد میں جہاں مسلمانوں کی معدہ بے تعداد ہوتی تھی وہاں حکومت مسلمانوں کی ہی ہوتی تھی، وہ حکومت غریبوں کی غربت دور کرنے کی بڑی حد تک ذمہ دار ہوتی تھی، اس طریقہ سے اموال زکوٰۃ صرف ان لوگوں میں تقسیم ہوتے تھے جو حکومت وقت کی عنایات سے مستفید نہ ہو سکتے تھے، لیکن اب یہ فرق ہوا ہے کہ جہاں مسلمانوں کی حکومتیں نہیں ہیں وہاں بھی مسلمان خاصی تعداد میں ہیں، ان کے تمام دینی و سماجی معاملات خود مسلمانوں کو حل کرنا ہوتا ہے، ایسے ملکوں یا علاقوں میں ان کو صرف عوامی تعاون سے کام چلانا پڑتا ہے، ایسے علاقوں میں عموماً زکاۃ سے زیادہ کام لیا جاتا ہے، لیکن اس کے مصارف متعین ہیں، ان کی پابندی کے ساتھ کیا بعض ایسی شکلیں ہو سکتی ہیں جن میں زکوٰۃ کے

اموال سے عوام مسلمانوں کے معیار کو بہتر بنانے اور ان کے لئے مال زکوٰۃ سے استفادہ کی نئی شکل میں اختیار کرنے کے موقع نکالے جاسکتے ہیں، نئے تمدنی نظام میں وہ کون سے موقع ہو سکتے ہیں جن کو اختیار کر کے اموال زکوٰۃ سے مزید فائدہ اٹھایا جاسکتا ہے، اور مسلمان عوام کو مزید مالی سہارا دیا جاسکتا ہے؟ غور و تحقیق سے ایسی شکل میں معلوم کی جاسکتی ہیں جو شریعت اسلامی کی تعلیمات سے نکراتی نہ ہوں اور مفید اور قابل عمل ہوں۔

فقہ اسلامی کے اس سمینار میں جبری شادی کی مختلف صورتیں بھی جو ملک اور بیرون ملک میں پیش آ رہی ہیں زیر غور لائی جائیں گی، شادیوں میں لڑکے اور لڑکی کا راضی اور متفق ہونا ہم جزء ہے، اسی کے ساتھ ساتھ لڑکے والدہ کی کام تجربہ، زندگی اور اشیاء پر نظر کا غیر پختہ ہونا بھی عموماً اس بات کا مقاضی ہوتا ہے کہ ماں باپ کو اللہ تعالیٰ نے بچوں کے سر پرست و خیر طلب ہونے کے باعث رہنمائی اور توجہ دہانی کا جو حق دیا ہے اس کو عمل میں لایا جائے، اور یہ ضرورت مغلوب ماحول میں جیسا کہ یورپ میں یا اس کی نقل کرنے والے مشرقی ممالک میں ہے زیادہ بڑھ جاتی ہے، اور بعض وقت اسلام و ایمان پر باقی رہنے اور اس سے محروم ہو جانے کا مسئلہ سامنے آ جاتا ہے، ایسی صورت میں جبر کی حد کیا ہوتا چاہئے؟ یا ماں باپ کو کیا حکمت اختیار کرنا چاہئے؟ اس بات کو مسئلہ کے مختلف پہلوؤں کا جائزہ لے کر طے کرنا ہو گا کہ زوجین کی زندگی کی خوشی دلی اور راحت کا بھی انتظام ہو، اور ان کے دینی و اخلاقی کردار و مقام کو بھی نقصان نہ پہنچی، یہ معاملہ بہت غور و فکر کا ہے، اسے بہت سوچ سمجھ کر حل کرنا ہو گا۔

حضرات! شریعت اسلامی کی پیروی کا مسئلہ ہمارے دین و ایمان کا بنیادی مسئلہ ہے، اس کو ہماری تمدنی و ثقافتی و انتظامی ضرورتوں سے ہم آہنگ بنانے کا کام وحی الٰہی کے ذریعہ حاصل شدہ ہدایات کو نظر انداز کرتے ہوئے نہیں کیا جاسکتا، وحی الٰہی اور سنت نبوی کے ذریعہ حاصل شدہ ہدایات میں اگر کوئی ہدایت ہماری محدود سمجھ کے دائرہ میں کسی وقت نہ آتی ہو تو بھی اس سے انکاریا

اس کو بد لئے کی کوشش ہمارے ایمانی فریضہ کے خلاف ہو گا۔ حریت فکر و عمل کے جو نظریات یورپ نے ہم کو دیئے ہیں، اور زندگی کے جن معاملات کو زندگی کی لازمی نہ رتوں میں قرار دیا ہے، اور مساوات کا جو تصور ہمارے سامنے پیش کیا ہے ہم کو ان کا بھی جائزہ لیتا ہو گا کہ وہ انسان کی عمومی ضرورت نیز دین کے متعینہ پیانوں سے کہاں تک ہم آہنگ ہیں، ہم کو آنکھ بند کر کے ان کی صدائے بازگشت نہیں بنتا ہے۔ یہ ضرور ہے کہ ہم کو اپنی نئی ضرورتوں کے مناسب حل معلوم کرنا ہے، اور ان کے سلسلہ میں ذہنوں میں اٹھنے والے سوالات کا قابل اطمینان جواب بھی پیش کرنا ہے، اس کام کو ہمارے موقر علماء شریعت سے اپنی گہری واقفیت کی مدد سے انشاء اللہ تجویں انجام دے سکتے ہیں، امید ہے کہ ہمارا یہ سینار مفید کام انجام دے سکے گا۔

وآخر دعوانا أن الحمد لله رب العالمين -



جدید فقهی تحقیقات

۱۰

پہلا باب

---

تمہیدی امور



## سوالنامہ

حق تعالیٰ نے اس کائنات میں بے شمار چیزوں پیدا فرمائی ہیں جن کو ہم مختلف شکلوں میں اپنی ضروریات میں استعمال کرتے ہیں، خواہ یہ استعمال غذا کے طور پر ہو یا دوا کے طور پر، نباتات، جمادات، حیوانات وغیرہ، یہ استعمال کبھی اشیاء کو ان کی اپنی شکل پر باقی رکھتے ہوئے، اور خالص انہیں اشیاء کا ہوتا ہے اور کبھی ان کو دوسری چیزوں کے ساتھ ملا دیتے ہیں، اس طرح کہ ظاہری طور پر ان کا کوئی اثر نہیں دکھائی دیتا، اور کبھی تنہا ہونے میں بھی جلا کر یا کسی دوسری طرح، شکل و صورت بلکہ صفت بھی بدلت جاتی ہے، اس رو دو بدل کو ممکن ازکم بعض صورتوں میں ماہیت کا بدلا (انقلاب ماہیت، تحول عین اور استحالہ وغیرہ) کہتے ہیں۔

اس سلسلہ میں اہم سوال ان اشیاء کا ہے جن کے استعمال کو شریعت نے ہمارے لئے حرام قرار دیا ہے، اور ظاہر ہے کہ عام حالات میں اس طرح کی اشیاء کا بعینہ استعمال کرنا شرعاً جائز نہیں ہوگا، دوسری صورت یہ ہے کہ ان اشیاء کے ساتھ کوئی اور چیز جو حلال و طیب ہے ملا دی جائے اور اس ملا دوٹ کی وجہ سے اس شی کی ہیئت اور خاصیت بدلت جائے، یا کوئی اور شی ملائی تو نہ جائے لیکن کسی خاص طبعی یا ماحولیاتی کیفیت کی وجہ سے اس میں خود بخوبی تغیر پیدا ہو جائے، اس تغیر کے نتیجہ میں اس شی کی ہیئت، کیفیت اور خاصیت بدلت جائے تو ایسی اشیاء کی حرمت اور نجاست حسب سابق قائم رہے گی یا اس تبدیلی کی وجہ سے حکم میں تبدیلی پیدا ہو جائے گی۔

قدیم فقہی ذخیرہ میں اس بابت نمک کی کان میں ملنے والی اشیاء کا نمک بننا، کنوں وغیرہ کی تہہ میں کسی شی کا مل کرو ہی صورت اختیار کر لینا، شراب کا سر کر بنانا، یا سر کے کا شراب بنانا، یا

شیر و انگور کا شراب بننا، یا انطفہ کا علقہ اور علقہ کا مضغہ بننا، اس قسم کی اشیاء کا تذکرہ ملتا ہے۔ اور آج تو بہت سی چیزیں ایسی مل جائیں گی، جن میں اس قسم کا روبدل ہوتا ہے یا محسوس کیا جاتا ہے، اس کی وجہ سے کھانے پینے اور دیگر استعمال کی چیزوں کے بارے میں سوالات ہوتے رہتے ہیں، لہذا ہم کو درج ذیل سوالات پر غور کر کے کسی واضح نتیجہ تک پہنچنا ہے: ۱- کسی بھی شی کے وہ بنیادی عناصر کیا ہیں جن کے قائم رہتے ہوئے کہا جائے کہ شی کی حقیقت اور ماہیت نہیں بدلتی ہے، اگرچہ اس میں مختلف قسم کے دیگر تغیرات ہوئے ہوں؟

۲- انقلاب ماہیت (یا استحالہ عین و تحول عین) کا کیا مطلب ہے اور اس کے لئے کسی شی کا کس حد تک بدلنا مطلوب ہے، مثلاً شی کے تین ضروری لوازم، رنگ، شکل اور صفت (بوجویرہ) ان میں سے ہر ایک کا بدل جانا ضروری ہے، یا بعض کا کافی ہے؟

۳- اگر شی میں ایسی تبدیلی ہو جس کی وجہ سے اس کے جو ہری عناصر قسم ہو جائیں، نام بدل جائے اور مجموعی مزاج میں بھی تبدیلی آجائے، لیکن اس تبدیلی کے بعد بھی دو صورتیں ہو سکتی ہیں، جن اشیاء سے مل کر یہ شی بنی ہے ان کا کوئی بھی اثر اور ان کی کوئی بھی خاصیت اس شی میں برقرار نہ رہے۔ دوسری صورت یہ ہے کہ یہی پیدا ہونے والی شی اپنی اصل سے موروثی طور پر کچھ خصوصیات اور کیفیات کو برقرار رکھتی ہے، کیا ہر دو صورتوں کا ایک ہی حکم ہو گا یا کچھ سابق خصوصیات و کیفیات کے برقرار رہنے کی وجہ سے باوجود بنیادی عناصر میں تغیر کے، ہم اسے تبدیلی ماہیت نہیں قرار دے سکتے؟

۴- انقلاب ماہیت کے مسئلہ کے تحت کیا مختلف نجس اشیاء کے درمیان بھی کوئی فرق ہو گا، یا اس حکم میں نجس لعین اور غیر نجس لعین کے درمیان اور اسی طرح ہر دو کے مختلف اجزاء سب یکساں حکم رکھتے ہیں؟

۵- قلب ماہیت کے اسباب کیا ہیں یا کیا ہو سکتے ہیں، مثلاً جلانا، دھوپ دکھانا، کسی شی

کے اندر دوسری اشیاء کا ملانا، اس طرح کے اور کیا امور ہیں جو اس باب میں موثر ہوتے ہیں یا ہو سکتے ہیں؟

۶- فلٹ کرنے یا کشید کرنے کا جو عمل ہے، ایک شی سے دوسری، دوسری سے تیسری، سلسلہ وار نکالنا، جیسے خوشبو دار پتوں اور پھولوں وغیرہ سے ان کی خوشبو کے عنصر کو الگ کرنا اور نکالنا، گندے پانی سے گندگی کے عناصر کو الگ کر کے صاف سترہ اپانی نکالنا، مختلف قسم کی شرابوں سے ان کے جو ہری جزء کو نکالنا، کیمیاوی عمل کے ذریعہ کسی شی کے اجزاء کو علاحدہ کر دینا، اس کی کیفیت اور خاصیت کو بدل ڈالنا کیا یہ عمل قلب ماہیت کے تحت آئے گا؟

۷- دوائیں، جو مرکب ہوتی ہیں اور مختلف اجزاء و عناصر کو ملا کر تیار کی جاتی ہیں، خواہ جامد ہوں یا سیال، ان میں شی کا خلط و اختلاط کیا حکم رکھتا ہے، جب کہ اس کے نتیجے میں مجموعی شکل و تاثیر ضرور بدلتی ہے، لیکن ہر جزء اپنی جملہ صفات و خواص کے ساتھ مطلوب ہوتا ہے، اور اس کے مطابق دوام مؤثر ہوا کرتی ہے، فقهاء ایسے اختلاط کو جب کہ چند چیزیں ایک دوسرے سے مل کر باہم متميز نہ رہ جائیں کی جاسکیں "استہلاک عین" کہتے ہیں، تو کیا یہ استہلاک قلب ماہیت ہے؟ آج کل انگریزی دواؤں میں بکثرت الکھل کا استعمال ہے جو شراب کا جو ہر ہے جس سے کسی شی میں اسکار کی کیفیت پیدا ہوتی ہے۔

۸- صابن عموماً چربی سے بنتے ہیں، یہ چربی اکثر مردار کی ہوتی ہے، اور مردار خنزیر بھی ہو سکتا ہے، تو چربی وغیرہ کو دوسری اشیاء کے ساتھ ملا کر صابن یا اس طرح کی کوئی اور استعمالی شی تیار کرنا، یہ قلب ماہیت ہے یا نہیں؟ مغربی ممالک میں سکٹ وغیرہ میں ایسی چربی ملائی جاتی ہے، اسی طرح ٹوٹھ پیسٹ وغیرہ میں ہڈیوں کا پاؤڑ ملا ہوتا ہے، یہ ہڈیاں مردار و خنزیر یا کسی کی بھی ہو سکتی ہیں، اس پر بھی غور کرنا ہے۔

۹- مذبوح جانوروں کے خون کو مختلف صورتوں میں دواؤں میں استعمال کیا جاتا ہے،

اسی طرح دوسرے اجزاء کا معاملہ بھی ہو سکتا ہے یا ہوتا ہے۔

۱۰- جلائین کا معاملہ آج کل بہت عام ہے، اور اس کے بارے میں بالخصوص مغربی ممالک میں بہت سوال ہوتا ہے، اس کا کیا حکم ہے؟ جلائین عام طور پر چجزہ اور ہڈی ہوتا ہے جس کی شکل و صورت بدل جاتی ہے، یہ چجزہ اور ہڈی کسی بھی جانور کا ہو سکتا ہے (بیشمول خنزیر) اور مردار و ذیجہ کا بھی انتیاز نہیں، اور ہوتا یہ ہے کہ چجزے پر ابتدائی مرحلے میں دباغت کا عمل جاری کیا جاتا ہے، اس کو چونے وغیرہ میں ڈال کر پکاتے اور دھوتے و صاف کرتے ہیں حتیٰ کہ بال ختم ہو جاتے ہیں اور کھال سے چکی ہوئی بخوبی رطوبات بھی، اور اس مرحلے سے نکال کر بجائے اس کے کہ چجزے کو سکھائیں اور اس سے کوئی دوسرا کام لیں، بعض ادویہ کے واسطے سے اس کو گلانے کی تدبیر کرتے ہیں اور پھر اس سے گوند یا اس جیسی بعض اشیاء تیار کرتے ہیں یا کھانے کی چیزیں بناتے ہیں یا اس میں ملاتے ہیں، خاص طور سے اعلیٰ قسم کے سکٹ اور نافیاں اور آنس کریم میں اس کو ملا کر لذت کو بڑھاتے بھی ہیں اور ان میں جماؤ پیدا کرنے کی سعی بھی کرتے ہیں۔  
جلائین کا کیا حکم ہے؟ کیا نمکورہ صورت قلب ماہیت کے تحت آئے گی؟

## اکیڈمی کے فیصلے

### احکام شرعیہ میں تبدیلی حقیقت کے اثرات

اسلامک فقہ اکیڈمی انڈیا کا بنیادی مقصد موجودہ عہد میں پیدا ہونے والے نئے مسائل کا شرعی حکم واضح کرنا ہے، اس کے لئے اکیڈمی اجتماعی غور و فکر کے ذریعہ فیصلہ کرتی ہے، چنانچہ ۱۶۔۲۰۰۱ اپریل کو اس کا تیرہواں فقہی سمینار ہندوستان کے علمی و تاریخی شہر لکھنؤ کی دینی درسگاہ جامعہ سید احمد شہید ملٹچ آباد میں منعقد ہوا، اس سمینار میں پورے ملک سے تقریباً دو سو علماء، ارباب افتاء، ڈاکٹر اور فارماست شریک ہوئے، جس میں کشمیر سے لے کر الہ تک اور مشرقی ہندوستان سے لے کر وسطی ہندوستان تک ہر علاقہ کے مندوب موجود تھے، ہندوستان کے علاوہ کویت، سعودی عرب، قطر، عراق، بگلہ دیش اور نیپال سے بھی اصحاب نظر علماء نے شرکت فرمائی۔ اس پس منظر میں جو قراردادیں منظور ہوئیں وہ اس طرح ہیں:

۱- شریعت میں جن اشیاء کو حرام یا ناپاک قرار دیا گیا ہے، ان کی حرمت ونجاست اس شی کی ذات سے متعلق ہے، اگر کسی انسانی فعل، کیمیائی یا غیر کیمیائی مذہب یا کسی انسانی فعل کے بغیر طبعی اور ماحولیاتی اثر کے تحت اس شی کی اصل حقیقت اور ماہیت تبدیل ہو گئی تو اس شی کا سابق حکم باقی نہیں رہے گا، اس میں خس لعین اور غیر خس لعین کا کوئی فرق نہیں۔

۲- تبدیلی ماہیت سے مراد یہ ہے کہ اس شی کے وہ خصوصی اوصاف بدل جائیں جن سے اس شی کی شناخت متعلق ہے، دوسرے غیر مؤثر اوصاف جو اس شی کی حقیقت میں

- داخل نہیں، کا اس شیء میں باقی رہ جانا تبدیلی ماہیت میں مانع نہیں۔
- ۴- اگر حلال و پاک اشیاء میں حرام و ناپاک شیء کا صرف اختلاط ہو، اصل حقیقت تبدیل نہ ہوتا وہ حرام اور ناپاک ہی باقی رہے گی۔
- ۵- یہ سینار محسوس کرتا ہے کہ الکھل اور جیلائیں وغیرہ میں قلب ماہیت کے متحقق ہونے یا نہ ہونے کے سلسلہ میں کوئی قطعی رائے قائم کرنے سے پہلے ماہرین کیمیا سے مناسب معلومات حاصل کرنا ضروری ہے، اس لئے یہ سینار اسلام کفتہ اکیدہ کے ذمہ داروں سے خواہش کرتا ہے کہ اس موضوع پر فیصلہ کو کسی قریبی آئندہ سینار تک کے لئے ملتوی رکھا جائے، اور پہلے اس سلسلہ میں ماہرین سے ضروری معلومات حاصل کی جائیں اور ان سے علماء و ارباب افتاء کو آگاہ کیا جائے تاکہ ان کو رائے قائم کرنے میں سہولت ہو۔
- ۶- سینار مسلمان میڈیکل سائنس دانوں اور خاص کر عالم اسلام کے ارباب حل و عقد سے خواہش کرتا ہے کہ وہ طبی اغراض کے لئے دواؤں میں استعمال ہونے والے حرام و ناپاک اجزاء کا متبادل نباتات، جمادات اور حلال مذبوح حیوانات سے دریافت کریں تاکہ حرام و مشتبہ دواؤں سے اجتناب ممکن ہو سکے کہ بحیثیت مسلمان یا ان کا نہایت اہم مذہبی اور دینی فریضہ ہے۔

## اکیڈمی کے فیصلے

### جلاء میں

اسلام کے اکیڈمی انجینیوائری کا بنیادی مقصد موجودہ عہد میں پیدا ہونے والے نئے مسائل کا شرعی حکم واضح کرنا ہے، اس کے لئے اکیڈمی اجتماعی غور و فکر کے ذریعہ فیصلہ کرتی ہے، چنانچہ ۲۰۰۴ء کو اس کا چودھوار فنی سینار ہندوستان کے علمی و تاریخی شہر حیدر آباد کی مشہور دینی درسگاہ دارالعلوم سیل السلام میں منعقد ہوا، اس سینار میں پورے ملک سے تقریباً ۱۰۰۰ حاصل سو علماء، ارباب افتاء، میڈیکل سائنس اور فارما دویہ سازی کے ماہرین شریک ہوئے، جس میں کشمیر سے لے کر الہستان اور مشرقی ہندوستان سے لے کر وسطی ہندوستان تک ہر علاقہ کے مندوب موجود تھے، ہندوستان کے علاوہ کویت، سعودی عرب، ایران اور نیپال سے بھی اصحاب نظر علماء نے شرکت فرمائی۔ اس پس منظر میں جو قراردادیں منظور ہوئیں وہ اس طرح ہیں:

۱- جلاء میں ایک نامیاتی (Organic) مرکب ہے، جو ایک قسم کا پروٹین ہے۔ یہ جانوروں کی کھال اور ہڈیوں میں موجود ایک دیگر قسم کے پروٹین کولاجن (Collagen) سے کیمیائی تبدیلوں کے بعد بنایا جاتا ہے۔ جو کیمیائی اور طبعی طور سے کولاجن سے یکسر مختلف ایک نئی قسم کے پروٹین کی شکل اختیار کر لیتا ہے، اور اپنی رنگت، بو، ذائقہ اور خصوصیات میں بھی کولاجن سے جدا ہوتا ہے۔

۲- شریعت نے جن اشیاء کو حرام قرار دیا ہے اگر ان کی حقیقت اور ماہیت تبدیل ہو جائے تو ان کا سابق حکم باقی نہیں رہتا ہے۔ کسی شی کے وہ خصوصی اور بنیادی اوصاف جن سے اس شی کی شناخت ہوتی ہے، وہی اس شی کی حقیقت و ماہیت ہیں۔ اکیڈمی کے سامنے فنی ماہرین

کے ذریعہ جو تحقیق سامنے آئی ہے، اس کے مطابق جلائیں میں ان جانوروں کی کھالوں اور ہڈیوں کی حقیقت باقی نہیں رہتی ہے جن کے کولا جن سے جلائیں بنایا جاتا ہے۔ بلکہ وہ ایک خنیٰ حقیقت کے ساتھ نیچیز ہو جاتی ہے۔ اس لئے اس کے استعمال کی گنجائش ہے۔ ماہرین کی رائے میں اختلاف کے پیش نظر شرکاء سمینار میں سے مولانا بدر الحسن قاسمی نے حرام جانوروں کے اجزاءے جسم سے حاصل شدہ جلائیں کے استعمال سے گریز کرنے کو ترجیح دی۔

۳- فقہاء کے اختلاف اور غذائی اشیاء کی اہمیت و نزاکت کو سامنے رکھتے ہوئے سمینار مسلمان صنعت کاروں سے اپیل کرتا ہے کہ وہ حلال جانور اور اس کے حلال اور پاک اجزاء سے جلائیں تیار کریں، تاکہ اس کے حلال و پاک ہونے میں کوئی شبہ نہ رہے۔

### الکھل

۱- الکھل ایک کیمیائی مادہ ہے، جو مختلف سچلوں اور انماج کے نشاستہ (یا شکر سے بنایا جاتا ہے، اس کی بہت ساری قسمیں ہیں جن میں صرف ایک قائم نہ آورہے۔

۲- بعض دواؤں میں استھانیل الکھل (Ethyl Alcohol) کا استعمال ہوتا ہے، یہ الکھل نہ آورہے، اور دواؤں شامل ہونے کے بعد بھی اس کی حقیقت نہیں بدلتی لیکن علاج و معالجہ کے باب میں شریعت نے جو سہولت روکر ہے اس کے تحت مجبوراً الکھل آمیزادویہ کا استعمال درست ہے۔

۳- عطریات میں جو الکھل استعمال ہوتا ہے، فنی ماہرین کی تحقیق و اطلاع کے مطابق وہ نہ آورہیں ہے۔ اس لئے یہ ناپاک نہیں ہے۔

## عرضہ مسئلہ:

## نجاست اور طہارت کا اسلامی فلسفہ

## انقلاب ماہیت کے تناظر میں

ڈاکٹر مفتی محمد فہیم اختر ندوی ☆

تمہیری

نجاست اور طہارت کا فلسفہ اسلام کے بنیادی تصورات سے تعلق رکھتا ہے، انسان کی زندگی کے مختصر پہلوؤں بالخصوص انسانی غذاوں کے ساتھ اس کا گہرا ربط ہے، اسلام نے طہارت کو نصف ایمان بتایا: "الطہور شطر الإيمان" (طہارت جزء ایمان ہے)، اس نے حلال و طیب غذا کو استعمال میں لانے اور حرام و خبیث اشیاء سے اجتناب کرنے کا حکم دیا ہے، قرآن و حدیث کی بدلایات پر غور کرنے سے معلوم ہوتا ہے کہ جو چیزیں طیب اور پاکیزہ ہیں انہیں حلال قرار دیا گیا ہے، اور جو چیزیں خبیث و گندی ہیں انہیں حرام بتایا گیا ہے، چنانچہ قرآن کریم میں کہا گیا: "و يحـل لـهـم الـطـيـبـات و يحرـم عـلـيـهـم الـخـبـائـث" سورہ عِرَاف: ۷۵، اہل ایمان کو طیب غذا استعمال کرنے کا حکم دیتے ہوئے قرآن کہتا ہے: "يَا أَيُّهَا الَّذِينَ آمَنُوا كُلُوا مِنْ طَيِّبَاتِ مَا رَزَقْنَاكُمْ" (سورہ البقرہ: ۱۷۲)، یہی حکم انبیاء و مرسلین کو بھی دیا گیا تھا، قرآن میں اسی کا تذکرہ حضرت ابو ہریرہؓ کی روایت میں ہے کہ رسول ﷺ نے فرمایا: "إِنَّ اللَّهَ طَيِّبٌ

لکھجہ ارسالنا آزاد نیشنل اردو یونیورسٹی حیدر آباد۔

☆

لا يقبل إلا طيباً وإن الله تعالى أمر المؤمنين بما أمر به المرسلين فقال تعالى: "يا أيها الرسول كلوا من الطيبات واعملوا صالحا إنى بما تعملون عليم" وقال تعالى: "يا أيها الذين آمنوا كلوا من طيبات ما رزقناكم" ثم ذكر الرجل يطيل السفر أشعث أغبر يمد يديه إلى السماء يا رب يا رب ومطعمه حرام وشربه حرام وملبسه حرام وغذى بالحرام فإني يستجاب لذلك" (مسلم: كتاب الزكاة)، آیک دوسری حدیث میں رسول اللہ ﷺ نے فرمایا: "إن أول ما ينتن من الإنسان بطنه فمن استطاع أن لا يأكل إلا طيباً فليفعل" (بخاری: كتاب الأحكام)۔

انسان جن اشیاء کو پی غذاء میں استعمال کرتا ہے انہیں کبھی تو ان کی اصل حالت و شکل میں استعمال کرتا ہے، جیسے مختلف اقسام کے پھل وغیرہ، اور کبھی انہیں اپنے ذوق کے مطابق مختلف تبدیلوں سے گزارتا ہے، جیسے بچلوں سے مشروبات کی تیاری، غلے جاتے اور اجتناس سے انواع و اقسام کے کھانے، یہ تبدیلی بھی مختلف قسم کی ہوتی ہے، کبھی ایک چیز میں کئی چیزیں ملائی جاتی ہیں، کبھی ایک ہی چیز کو دوسری شکل میں بدل دیا جاتا ہے اور کبھی ایک شی کے مختلف اجزاء علاحدہ کئے جاتے ہیں اور پھر انہیں صپ خواہش شکل دی جاتی ہے، ان غذاہی اشیاء میں کبھی انسانی عمل و خل کے بغیرہ ماحولیاتی عوامل کے نتیجہ میں تبدیلی پیدا ہو جاتی ہے، اشیاء کی شکیں جوں جوں بدلتی ہیں ان کے اوصاف اور اثرات بھی بدلتے رہتے ہیں۔

دوسری طرف موجودہ دور کی جدید ترقیات اور تبدیلوں کا ایک پہلو یہ یہی ہے کہ کچھ تو انسان کی بڑھتی ضروریات کے پیش نظر اور کچھ اسلامی تصورات سے کنارہ کشی کے نتیجہ میں بہت ساری ایسی غذاہی اور استعمالی اشیاء تیار کی جانے لگی ہیں جن میں مختلف انداز سے یا مختلف تبدیلوں سے گزار کر حرام و بخس چیزوں کی آمیزش کی جاتی ہے اور ایسے سامانوں کی ایک طویل فہرست ہے، جونہ صرف بازاروں میں علی العموم فروخت ہوتے ہیں بلکہ مسلم گھر انوں میں ان کا

استعمال عام ہے۔

ذیل کی سطروں میں ہم جانے کی کوشش کریں گے کہ ایسی حرام اشیاء اور نجس عناصر کوں کون سے ہیں، غذاوں، دواوں اور گھر بیو استعمال کے دوسرے سامانوں میں ان کی آمیزش کس طرح کی جاتی ہے اور ایسے سامانوں کو تیاری کے دوران کن کن مراحل سے گزارا جاتا ہے، پھر چونکہ ایسی اشیاء کے بارے میں انقلاب ماہیت کا اصولی سوال زیر بحث آتا ہے، اور اسی سوال کے جواب پر ان اشیاء میں حکم شرعی کی تعین کا مدار ہے، اس لئے انقلاب ماہیت کی حقیقت اور احکام کی تبدیلی میں اس کے اثرات کے بارے میں ائمہ مجتہدین و علماء متقدیمین کی آراء پر نظر ڈالی جائے گی، پھر معاصر فقهاء کرام و اصحاب افتاء کی آراء اور ان کے دلائل کا ذکر کیا جائے گا۔

### غذائی و استعمالی سامانوں میں نجس اشیاء کی ملاوٹ

اس وقت سب سے زیادہ جس چیز کا استعمال غذائی و استعمالی سامانوں اور دواوں میں کیا جا رہا ہے وہ الکھل اور جلاٹین ہیں، الکھل اور جلاٹین دونوں کے عناصر ترکیبی میں نجس اشیاء شامل ہوتی ہیں، ان کے علاوہ بعض سامانوں میں خنزیر اور مردار جانوروں کی چربیاں ملائی جاتی ہیں، بعض دواوں میں خون کا استعمال ہوتا ہے، پینے کے پانی کی قلت دور کرنے کے لئے گندے اور فضلات آمیز پانی کو کیمیاوی طریقہ پر صاف کر کے پینے اور دوسرے استعمالات کے قابل بنایا جاتا ہے، جانوروں کی غذا کے طور پر جانوروں وغیرہ کے فضلات اور آلاتشوں کی آمیزش سے مصنوعی غذائی جاتی ہے، ذیل میں ان اشیاء میں سے ہر ایک کی تفصیل پیش ہے:

### جلائٹین

جلائٹین: (Gelatin) کی حقیقت اور اس کے عناصر پر روشنی ڈالتے ہوئے انسائیکلو پیڈیا آف برٹائز کا کہتا ہے: ”جلائٹین حیوانی پروٹینی مادہ ہے جس کے اندر جیلی (یعنی گاڑھا لیس

دار مادہ) بنانے کی خصوصیت ہوتی ہے، یہ کولاجین (Collagen) سے حاصل کیا جاتا ہے، کولاجین جانوروں کی کھال اور ہڈیوں میں پایا جانے والا پروٹین ہوتا ہے، جسے جانوروں کی موٹی کھال، پتی کھال، ہڈیوں، خلیوں اور نچوں کو الکلی (Alkali) یا تیز اب (Acid) میں کافی وقت تک بھگونے اور پھر اس کو واپس کے بعد حاصل کیا جاتا ہے، یہ بآسانی ہضم ہونے والی خاصیت پروٹینی غذا ہے، دانوں کی شکل میں جلاٹین بے بو اور تقریباً ڈاکٹھ ہوتی ہے، جلاٹین باریک سفوف کی شکل میں شکر، رنگ، ایسڈ اور خوبصورت ساتھ بھی بازار میں ملتی ہے، جب اس کو خشک حالت میں کمرے کے درجہ حرارت پر کسی ہوا بندہ بہ میں رکھا جائے تو عرصہ تک محفوظ رہ سکتی ہے۔

جلاٹین کے بارے میں انٹرنیٹ سے حاصل کی گئی معلومات یہ بتاتی ہیں کہ جلاٹین ایک قسم کا پروٹین ہے جو کہ جزوی ہائڈرولس (ایک کمیابی عمل جس میں پانی میں بھگوکر اشیاء کو نرم کیا جاتا ہے اور ان کو گلایا یا حل کیا جاتا ہے) کے ذریعہ جانوروں کی ہڈیاں اور کھال میں موجود کولاجین سے حاصل کیا جاتا ہے۔

جلاٹین کی تیاری کے لئے جدید تکنیک اور معیاری ضابطوں کا خیال رکھا جاتا ہے جس کے باعث اعلیٰ قسم کا خالص جلاٹین حاصل ہوتا ہے۔

اس کی تیاری کیلئے سب سے پہلے بہت اچھی طرح گائے بھینیوں کی ہڈیوں سے چکنائی دوڑ کی جاتی ہے، گوشت کے نرم ریشے اور چکنائی وغیرہ صاف کرنے جاتے ہیں، اس کے بعد گئی دانوں تک انہیں ہائڈرولکور ایسڈ میں بھگوکر رکھا جاتا ہے، اس کے بعد ان میں سے ایسڈ صاف کیا جاتا ہے اور پھر کولاجن حاصل کیا جاتا ہے، گائے بھینیوں کی کھالوں کو الکلی (چونے کے پانی) سے ٹریٹ کیا جاتا ہے اور انہیں ہفتلوں اس میں بھگوکر رکھا جاتا ہے اس کے بعد گرم پانی کی مدد سے جلاٹین حاصل کرتے ہیں، جلاٹین کے محلوں کو چھان کر، گاڑھا کر کے اور تقریباً 4% ڈگری پر اس کو گرم کر کے (جراثیم مارنے کے لئے) اس کو خشک کر لیا جاتا ہے۔

انسائیکلو پیڈیا آف برنازیکا کی تعریف اور دیگر ماہرین کی تحقیقات پر غور کرنے سے

جلاثین کے بارے میں مندرجہ ذیل حقائق سامنے آتے ہیں:

۱- جلاٹین کوئی قدرتی مادہ نہیں ہے۔

۲- یہ جانوروں کے کولا جین سے حاصل ہوتا ہے۔

۳- کولا جین جانوروں کی کھال اور ہڈیوں میں پایا جانے والا پورٹین ہوتا ہے، اسی

طرح خزریر کے تختہ گوشت کی اوپری پرت سے حاصل کیا جاتا ہے۔

۴- کولا جین کو مختلف کیمیائی مراحل سے گزارا جاتا ہے، جس کے بعد وہ ایک لیس دار

مادہ ہو جاتا ہے۔

۵- ان مراحل میں ہڈیوں اور کھالوں کو صاف کرنے کے بعد پہلے ایک لمبے وقت تک

تیزاب میں رکھتے ہیں، پھر گرم پانی میں باتھتے ہیں، پھر ٹھنڈا کر کے خشک کرتے ہیں، اور جب نبی

اڑ جاتی ہے تو انہیں پیس کر جلاٹین بنالیتے ہیں۔

۶- جلاٹین کی طبیعاتی خصوصیات براہ راست جانوروں کے کولا جین اور اس میں

استعمال کئے گئے کیمیائی مادوں وغیرہ سے متعلق ہو جاتی ہیں۔

۷- جلاٹین غیر زبریلا ہوتا ہے اور جسمانی رطوبتوں میں جسم کے درجہ حرارت میں

باسانی تخلیل ہو جاتا ہے۔

ان امور کا خلاصہ یہ ہے کہ جلاٹین کے بنیادی عنصر میں خزریر یا مردار جانور کی کھال،

ہڈی اور نیچوں کے اجزاء ہوتے ہیں، اور انہی کیمیائی طور پر صفائی و تبدیلی کے مراحل سے گزار

کرنے نام اور نئے اوصاف کا حامل ایک مادہ بنادیا جاتا ہے، اثرنیٹ کی معلومات میں جلاٹین

کے عناصر کی نشاندہی یوں کی گئی:

## خام مال

گائے، بھینسوں کی بڑیاں ۳۱ فیصد

خزریکی کحال ۲۲ فیصد

گائے، بھینسوں کی کحال ۷۲ فیصد

جلاثین کا استعمال کہاں کہاں ہوتا ہے، اس کے بارے میں انسائیکلو پیڈیا آف برٹانیکا کہتا ہے: ”جلاثین کا استعمال جیلی والے گوشت، سوپ، نافیاں بنانے کے لئے، شکل دئے ہوئے میٹھے کھانوں (مثلاً جیلی اور اس طرح کے دیگر کھانے) اور جھاگ دار غذاوں مثلاً آس کریم، اور پانی کے ساتھ مختلف قسم کے رونم اور چکنائیوں کا مکپھر بنانے کے لئے کیا جاتا ہے۔“ ساؤ تھ افریقہ کی ایک مسلم تنظیم ”ساؤ تھ افریقہ نیشنل حلال اتھارٹی“ کے مطابق مختلف متحانائیوں اور دودھ سے بنی اشیاء میں اس کا بہت استعمال ہوتا ہے، دیگر ماہرین کہتے ہیں کہ سراور چہرہ میں لگائی جانے والی مختلف قسم کے کریم میں اور آرائشی مصنوعات میں جلاٹین کا استعمال ہوتا ہے، دواوں کی طرف آئیے تو چھ سو سے زائد ایسی دواں میں ہیں جن میں جلاٹین کا استعمال ہوتا ہے، ان دواوں میں کپسول اور کھانی دوڑ کرنے والی دواں میں زیادہ ہیں، ان کے علاوہ جلاٹین کا استعمال فوٹو گرافی کی فلم، کانڈ، رنگوں اور لیٹھو گرافی (پتھر یادنام سے چھپائی) کے لئے بھی کیا جاتا ہے، انٹرنیٹ کی معلومات میں بتایا گیا ہے کہ ”جلاثین کی بے شمار خصوصیات جیسے جیلی بننا، کسی شی کا گاڑھا کرنا اور اس کو جھانا، فلم بنانے کیلئے اس کی شکل پذیری میں معاون ہونا اور اشیاء کو گاڑھا کرنا، کے باعث درج ذیل صنعتوں میں اس کا استعمال ہوتا ہے:

۱۔ غذا (متحانائیاں، دودھ سے بننے والی اشیاء، گوشت کی مصنوعات وغیرہ)

☆ دواوں کی صنعت

☆ فوٹو گرافی

## ☆ بے شمار تکنیکی استعمالات

### الکھل

الکھل کے بارے میں ڈاکٹر محمد علی بار کہتے ہیں: یہ دراصل عربی لفظ ”الغول“، ای تحریف ہے، ”غول“ عربی میں نشہ اور درد کی اس کیفیت کا نام ہے جو شراب سے پیدا ہوتی ہے، اللہ تعالیٰ نے جنت کی شراب سے اس وصف کی نفعی کرتے ہوئے فرمایا: ”لا فیها غول ولا هم عنها ینزفون“ (سورہ صافات: ۷۸) (ناہ میں در درسر ہو گا اور نہ اس سے عقل میں فتو رائے گا)، اہل مغرب نے اس لفظ کو عربی سے نقل کر کے ”الکھل“ بنادیا۔

الکھل کی تعریف ان الفاظ میں کی گئی ہے: الکھل ایک بے رنگ، بخارات کراثر جانے والا سیال ہے جو کاربن ہائیڈروریٹ (آسیجن اور ہائیڈروجن کے ساتھ کاربن کا مرکب) میں خمیر اٹھنے سے حاصل ہوتا ہے۔

الکھل ایک ایسا نامیاتی مرکب (Organic Compound) ہے جو گیس کی تین اقسام کاربن، ہائیڈروجن اور آسیجن سے مل کر بنتا ہے، الکھل کی دو قسمیں ہیں: (۱) میتھاکل الکھل (Methyl alcohol) اور اسیٹھاکل الکھل۔

الکھل کی عام خصوصیات میں سے یہ ہے کہ زیادہ تر الکھل بے رنگ اور رقیق ہوتے ہیں، اس میں ایک مخصوص قسم کی باؤ اور آتشی ذائقہ ہوتا ہے، عام الکھل پانی سے ہلکے ہوتے ہیں، اور پانی میں مکمل طور پر حل ہو جاتے ہیں۔

میتھاکل الکھل نوعیت کے اعتبار سے زہریلا اور نشہ اور ہوتا ہے، اگر اس کو پینے میں استعمال کیا جائے تو اس سے اندھاپن بلکہ موت واقع ہو سکتی ہے، یہ ہلکے شعلے کے نساتھ جلتا ہے، اس کا استعمال پینٹ اور لکڑی کی پالش کو حل کرنے، مختلف عطریات اور دواؤں میں بطور کچھلانے

والے مادے کے ہوتا ہے، استھاکل میں الکھل بھی نشہ آور ہوتا ہے، اور بہت تیزی سے اڑ جانے والا ہوتا ہے، یہ شراب کی روح اور اس میں سکر پیدا کرنے کا سبب ہے۔  
 الکھل کی اقسام میں سب سے زیادہ استعمال استھاکل الکھل ہی کا ہوتا ہے، استھاکل الکھل دو طرح سے بنایا جاتا ہے (۱) شکر یا نشاستہ کو خیر کر کے، (۲) استھین میں پانی ملا کر (Hydration) زیادتر استھاکل الکھل مولا سیس (Molasses) سے تیار کیا جاتا ہے، مولا سیس ایک گہرے رنگ کے گاڑھے شربت کی طرح رقیق ہوتا ہے، جو گنے کے رس سے شکر کے دانے بنانے کے دوران، دانے بننے کے بعد، بچارہ جاتا ہے، مولا سیس کے اندر اس کے بعد بھی تقریباً ۳۰% فیصد شکر موجود ہوتی ہے جس کو داؤں کی شکل میں تبدیل نہیں کیا جاسکتا ہے، لہذا خیر کے نتیجہ میں مولا سیس میں موجود شکر کو استھاکل میں تبدیل کر لیا جاتا ہے۔

استھاکل کا استعمال پینٹ، وارنش، دوائیں، رنگ، صابن اور مصنوعی ریڑ بنانے میں ہوتا ہے، اس کے علاوہ دیگر مقاصد کے لئے بھی اس کا استعمال کیا جاتا ہے، جیسے پڑول کے بدл کے طور پر موڑ کو چلانے کیلئے بھی مستعمل ہے، استھاکل کو جرا شیم کش کے طور پر زخموں کو صاف کرنے اور سرخ وغیرہ صاف کرنے کے لئے بھی استعمال کیا جاتا ہے۔

الکھل آمیز مشروبات میں استھاکل استعمال کیا جاتا ہے، استھاکل کو محلول کے طور پر بھی استعمال کیا جاتا ہے، نیز غیر مندرجہ کھنے والے مرکبات (Anti freege Mixtures) بنانے کے لئے بھی اس کا استعمال ہوتا ہے، الکھل کا استعمال داؤں کو گھلانے میں بھی ہوتا ہے، کچھ دوسری داؤں میں صرف ایک خاص نکبت اور لذت پیدا کرنے کی غرض سے ملایا جاتا ہے، مختلف قسم کے نجکشن میں استھاکل کا استعمال ہوتا ہے، کھانسی کی شربت میں بھی استعمال ہوتا ہے، ہومیو پیتھک ادویات میں الکھل کا استعمال تیز رفتار سواری کے طور پر ہوتا ہے، جب کہ ایلو پیتھک داؤں میں الکھل کا استعمال احساس کو دبانے کے لئے ہوتا ہے۔

مندرجہ بالا تفصیلات کی روشنی میں الکھل کی بابت درج ذیل حقائق سامنے آتے ہیں:

- ۱- الکھل ایک نش آور مرکب ہے۔
- ۲- یہ مختلف اقسام کی گیسوں سے مل کر بنتا ہے، یہ مولا سیس سے بھی تیار کیا جاتا ہے۔
- ۳- مولا سیس گنے کے رس سے نکلنے والا ایک گاز ہماریق مادہ ہے۔
- ۴- الکھل کا استعمال دواؤں کو پکھلانے والے مادہ کے طور پر نیز ایک خاص گمہٹ پیدا کرنے کے لئے ہوتا ہے۔
- ۵- الکھل احساس کو کم کرنے کے لئے بھی دواؤں میں ملا جاتا ہے۔

### دواؤں میں خون کا استعمال

جانوروں کے خون کا بعض ادویات میں استعمال کیا جاتا ہے، مریض کے خون میں ہمیو گلوبین (Hemoglobin) کی کمی ہو جائے تو اسے پورا کرنے کے لئے بعض ایسی ادویات استعمال کی جاتی ہیں جو جانوروں کے خون سے نکالے گئے ہمیو گلوبین کو ایک خاص شکل دے کر بنائی جاتی ہیں۔

اسی طرح جانوروں کے خون سے انتی بائی میکے بنائے جاتے ہیں جن کے ذریعہ جسم کے زہر میلے اثرات کو ختم کیا جاتا ہے۔

### گندے پانی کو صاف و قابل استعمال بنانا

اسی ذیل میں نالے کے گندے پانی اور دوسرا فرض کی گندگیوں کی صفائی کا کام ہے، ماہرین بتاتے ہیں کہ نالوں کے گندی پانی کو چار مراحل سے گزار کر صاف کیا جاتا ہے: (۱) پہلے ایسے گندے پانی کو ایک جگہ جمع کیا جاتا ہے تاکہ گندگی نیچے بیٹھ جائے، (۲) پھر اوپر سے پانی کو

نکال لیا جاتا ہے، (۳) اب ایسے پانی میں جو جراثیم اور بکھر یا ز ہوتے ہیں انہیں ختم کیا جاتا ہے، (۴) چوتھے مرحلے میں اس کے اندر کلورین ملائی جاتی ہے تاکہ اس میں نئے جراثیم پیدا ہونے کی صلاحیت ختم ہو جائے۔

ماہرین کے مطابق ان تبدیلیوں سے گزارنے کے بعد اس پانی کا رنگ، مزہ اور بو بدل جاتا ہے، اور سابق نجاست کا کوئی اثر باقی نہیں رہ جاتا ہے۔

### فضلات کو جانوروں کی غذا کے قابل بنانا

جانوروں کے لئے مصنوعی غذاؤں کی تیاری میں اب ایسی غذا تیار کی جا رہی ہے جس میں گیہوں اور مکنی کے چوکر، مختلف سبزیوں و پھلوں کے چھلکوں وغیرہ کے ساتھ جانوروں اور مچھلیوں کی آلاش، فضلات بشوول خون، نجاست، کھال، بڑی آنسیں وغیرہ بھی ملائی جاتی ہیں، کیونکہ ان سے مرغیوں اور پرندوں کی غذا میں بڑی مقدار میں پروٹین حاصل کی جاتی ہے۔

ایسی غذاؤں کی تیاری کا طریقہ یہ ہوتا ہے کہ گوشت یا ان فضلات کو پہلے دیگوں میں پکایا جاتا ہے تاکہ ان کے جراثیم مر جائیں، پھر انہیں خشک کیا جاتا ہے، اس کے بعد انہیں پیسا جاتا ہے، اور پھر ان میں وٹامن اور دوسرا چیزیں ملائی جاتی ہیں، اس طرح یہ جانوروں کے لئے تیار اور مقوی غذا بن جاتی ہے۔

### انقلاب ماہیت - مسئلہ کا تعارف اور ائمہ مجتہدین کی آراء

شریعت میں حلال و حرام امور طے شدہ ہیں، اور ان کی بنیاد اجتہاد پر نہیں بلکہ وہی آسمانی پر ہے: ”ولا تقولوا لاما تصف ألسنتكم الكذب هذا حلال و هذا حرام“ (سورہ جل: ۱۱۶)، طیبات کی حلت اور خبائث کی حرمت کا اصولی ضابطہ بتانے کے علاوہ تفصیلی طور پر بھی اشیاء کا نام لے کر ان کے حلال یا حرام ہونے کی صراحت کی گئی ہے، چنانچہ قرآن کریم میں

اعلان کیا گیا: ”حرمت عليکم المیتة والدم ولحم الخنزیر وما أهل لغير الله به والمنخنقة والموقوذة والمتردية والنطیحة وما أكل السبع إلا ما ذکيتم وما ذبح على النصب“ (سورہ مائدہ: ۳)، رسول اللہ ﷺ نے فرمایا: ”کل ذی ناب من السباع ذی مخلب من الطیر فأكله حرام“ (بخاری و مسلم)۔

اوپر کی سطور میں ذکر ہوا کہ بہت سی غذائی اور استعمالی اشیاء نیز دواؤں وغیرہ میں جلاٹین، الکھل، جانوروں کے خون اور ان کے فضلات کا استعمال ہوتا ہے، جن اشیاء کے استعمال کو شریعت نے ہمارے لئے حرام قرار دیا ہے، ظاہر ہے کہ عام حالات میں اس طرح کی اشیاء کا بعینہ استعمال کرنا تو جائز ہی نہیں ہے، لیکن اگر ان اشیاء میں کوئی تبدیلی پیدا ہو جائے خواہ انسانی عمل کے نتیجہ میں ہو یا طبعی اور ماحولیاتی طور پر، اور اس تبدیلی کی وجہ سے ان اشیاء کی سابقہ بہیت، حقیقت اور خاصیت بدل جائے تو اب ان کا کیا حکم ہو گا؟

اس ذیل میں تین امور بحث کے قابل ہیں:

اول: کیا جلاٹین، الکھل اور دوسروں مذکورہ اشیاء حرام ہیں؟

دوم: اگر حرام ہیں تو کیا ان میں انقلاب ماہیت پایا جاتا ہے، اور انقلاب ماہیت کا کیا معیار ہے؟

سوم: انقلاب ماہیت کے بارے میں فقہاء و علماء کی آراء کیا ہیں؟

ا۔ پہلا زیر بحث امر یہ ہے کہ ملائی جانے والی مذکورہ اشیاء حلال ہیں یا حرام؟

اس میں یہ تو واضح ہے کہ جانوروں کے خون ناپاک ہیں، جانوروں کے فضلات جیسے ان کے لیدو گوبر کے بارے میں تفصیل یہ ہے کہ غیر ماکول اللحم جانوروں اور پرندوں جیسے خزیر، عقاب، بازا اور گدھ کے گوبر بالاتفاق نجس ہیں، ماکول اللحم جانوروں اور پرندوں کے گوبر کے بارے میں تین اقوال ہیں: پہلا قول مالکیہ کا مشہور قول اور امام احمد کی ایک روایت جوان کا مذہب

بھی ہے یہ ہے کہ ایسے جانوروں اور پرندوں کے گورپاک ہیں، دوسرا قول شافعیہ کا مسلک، امام احمد کی ایک روایت اور مالکیہ کا غیر مشہوق قول یہ ہے کہ تمام جانوروں کا گورنخس ہے، تیسرا قول حنفیہ کا ہے کہ ایسے جانوروں کا گورنخس ہے، پرندوں میں زمین پر بیٹ کرنے والے تمام پرندوں کی بیٹنخس ہے، ہوا میں بیٹ کرنے والوں میں ماکول الحجم کی بیٹ پاک اور غیر ماکول الحجم کی نجاست خفیہ ہے۔

جہاں تک جلاٹن کا تعلق ہے اس کے تعارف میں یہ گزر چکا ہے کہ جلاٹن جانوروں کی ہڈیوں اور کھالوں سے حاصل ہونے والے کو لا جین سے بنتا ہے، یہ جانور خزیر بھی ہو سکتے ہیں، اور دیگر مردار یا غیر شرعی مذبوحہ جانور بھی، اسی طرح خزیر کے گوشت کی اوپری پرت سے بنائے جاتے ہیں، کیونکہ خزیر کے گوشت سے ناجلاٹن کپسول میں شفافیت اور لچک پیدا کرتا ہے۔  
الکھل کے بارے میں پچھلی سطور میں بتایا جا چکا ہے کہ میتحاصل الکھل اور استھاصل الکھل دونوں نشہ آور ہوتے ہیں، استھاصل الکھل کا ہی زیادہ استعمال مختلف مشرب و بات اور دواؤں میں ہوتا ہے، نشہ آور ہونے کی وجہ سے الکھل کا کھانے پینے میں استعمال حرام ہو گا، لیکن کیا الکھل نخس بھی قرار پائے گا؟ اس سلسلہ میں دون نقطہ نظر ہیں: جو دراصل اس اختلاف پر منی ہیں کہ شراب اور دیگر مسکرات نخس ہیں یا نہیں؟

جمهور علماء و فقہاء شراب کی نجاست کے ہی قائل ہیں، لیکن بعض علماء کے نزدیک شراب حرام تو ہے نخس نہیں ہے، اس کی نجاست صرف معنوی ہے۔

اس وقت دواؤں میں استعمال ہونے والا الکھل زیادہ تر انگور اور کھجور سے نہیں بلکہ جو، شہد، جوار اور دیگر مختلف چیزوں سے بنتا ہے، امام ابوحنفیہ و امام ابو یوسف کے نزدیک کھجور اور انگور کے علاوہ سے بنی مشرب و بات یا الکھل اگر نشہ کی حد تک نہ پہنچائے تو جائز ہے۔

۲- دوسرا زیر بحث اہم ترین مسئلہ یہ ہے کہ جانوروں کے خون و فضلات، الکھل اور

خنزیر و مردار کے اجزاء سے تیار شدہ جلاٹین کو جب غذائی اشیاء میں آمیز کیا جاتا ہے تو وہ اپنی اصل حالت پر باقی رہتا ہے یا ان میں تبدیلی عمل میں آ جاتی ہے، اور اگر تبدیلی پیدا ہوتی ہے تو کس حد تک؟

جانوروں کے خون کے اجزاء سے جودوا میں تیار ہوئی ہیں، تیاری سے پہلے انہیں کن مراعل سے گزار جاتا ہے، اس کی تفصیلات ابھی دستیاب نہیں ہو سکی ہیں۔

جانوروں کے فضلات اور آلاش وغیرہ کی آمیزش سے جانوروں کے لئے جو غذا میں تیار کی جاتی ہیں، جس سے پروش پانے والے جانوروں کے گوشت غذا میں استعمال کئے جاتے ہیں، یہ تیاری کئی مراعل سے گزرتی ہے، جیسا کہ پچھے آپ کہے کہ خون، گندگی اور مردار کے اجزاء وغیرہ پر مشتمل یہ نجاست اور فضلات پہلے بڑے دیگوں میں پکائے جاتے ہیں، اور اس طرح ان کے سارے جراثیم اور بکتریا ختم کر دئے جاتے ہیں، پھر انہیں خشک کیا جاتا ہے، اور اس کے بعد انہیں پیسا جاتا ہے، پھر اس سفوف میں وٹامن والی دوسری اشیاء اور اجزاء ملائے جاتے ہیں، اور اس طرح وہ غذا ہن کر تیار ہوتی ہے۔

اس عمل سے گزرنے کے بعد سابق نجاست کے اوصاف بدل جاتے ہیں، رطوبت کی چگلہ خشکی آ جاتی ہے، رنگ دوسرا ہو جاتا ہے، اور دوسرے کیمیائی مواد کے اضافہ کی وجہ سے نجاست کی بوہی ختم ہو جاتی ہے، اب اس کا نام بھی نیا ہوتا ہے، اس طرح کہا جا سکتا ہے کہ ان اوصاف میں تبدیلی کی وجہ سے نجاست کی حقیقت بدل گئی، اور انقلاب ماہیت ہو گیا۔

الکھل کی تعریف میں جو تفصیلات مذکور ہوئی ہیں ان سے یہ واضح ہو چکا ہے کہ الکھل کا لازمی وصف نہ رہ آوری ہے، وہ مختلف اقسام کی گیسوں سے مل کر بنتا ہے، اس کا استعمال جسمانی صحت کے لئے مضر اثرات بھی رکھتا ہے، الکھل کا خالص استعمال نہیں کیا جاتا بلکہ دو اؤں میں ملا کر کیا جاتا ہے، دو اؤں ملنے کے بعد اس میں کیا تبدیلی پیش آتی ہے اس پر ماہرین روشنی

ڈال سکتے ہیں۔

جالشمن کے بارے میں بتایا جا چکا ہے کہ یہ جانوروں بشمول خنزیر کی ہڈی اور کھالوں سے تیار کیا جاتا ہے، اس کی تیاری کے طریقہ کی تفصیل پر بھی روشنی ڈالی جا چکی ہے، ہڈیوں اور کھالوں کوئی مراحل سے گزارا جاتا ہے، سب سے پہلے انہیں صاف کر کے ایک لمبے عرصہ تک تیز اب میں رکھا جاتا ہے، پھر تیز اب سے نکال کر بسا اوقات چونا میں ایک عرصہ تک رکھتے ہیں، پھر اسے گرم پانی میں ابالتے ہیں، پھر باہر نکال کر مٹھندا کرتے ہیں، پھر اسے خشک کرتے ہیں، اس کے بعد اس کی نئی اڑائی جاتی ہے، پھر اسے پیسا جاتا ہے، ان تبدلیوں کے بعد جو مادہ تیار ہوتا ہے وہ ایک لیس دار سا ہوتا ہے، اس میں سابق رنگ، مزہ اور بوئیں ہوتا، وہ ایک نئے نام کے ساتھ اور نئے اوصاف کا حامل ہو جاتا ہے۔

نالے کے گندے پانی کو کیمیائی طریقہ پر صاف کرتے ہوئے انہیں جن مراحل سے گزارا جاتا ہے وہ چار ہیں: پہلے ایسے گندے پانی کو اس طرح جمع کیا جاتا ہے کہ اس کی گندگی نیچے بیٹھ جائے، پھر اوپر کے پانی کو علاحدہ کر لیا جاتا ہے، تیرے مرحلہ میں اس پانی کے تمام جراشیم کیمیائی طریقہ پر ختم کئے جاتے ہیں، اور چوتھے مرحلہ میں اس میں کلورین ڈال کر آئندہ جراشیم پیدا ہونے کے امکان کو ختم کیا جاتا ہے، ان تبدلیوں سے گزرنے کے بعد سابقہ گندے پانی کی نجاست کارنگ، مزہ اور بوکچھ باقی نہیں رہتا۔

اس بچت کا دوسرا جزیہ ہے کہ انقلاب ماہیت کا کیا معیار ہے، اس پر آئندہ تفصیل آرہی ہے۔

۳- تیسرا زیر بحث مسئلہ یہ ہے کہ انقلاب ماہیت کی بابت ائمہ مجتہدین اور فقہاء اسلام کی آراء کیا ہیں؟ اگر کسی بخششی کی ماہیت اور حقیقت بدل جائے تو کیا وہ پاک ہو جائے گی؟ اس بابت ائمہ مجتہدین کی آراء میں دونوں نقطہ نظر ہیں:

پہلا نقطہ نظر: استحالہ اور انقلاب ماہیت سے بخس چیز پاک ہو جاتی ہے۔

یہ مالکیہ اور ظاہریہ کا مسلک، حنفیہ کا مختار مسلک اور امام کی ایک روایت ہے، یہی ایک رائے شافعیہ کی بھی ہے جسے امام الحرمین جوینی، ابو زید اور حضری نے اختیار کیا ہے، حنفیہ نے اس کی مثالوں میں ذکر کیا ہے کہ خنزیر اگر نمل کی کان میں گرجائے اور نمک بن جائے، پا خانہ اور نجاست جل کر راکھ ہو جائے تو وہ انقلاب ماہیت کی وجہ سے پاک ہو جائیں گے۔

علامہ شامی لکھتے ہیں: ”والظاهر أن مذهبنا ثبوت انقلاب الحقائق بدليل ما ذكر في انقلاب عين النجاسة“، وہ مزید لکھتے ہیں: ”فعرفنا أن استحالة العين تستتبع زوال الوصف المترتب عليها“ (رواہ الحارث ۱۳۹)، اسی طرح کی عبارت فتح القدری اور الحراقت ۲/۱۳۹ میں بھی ہے۔

مالکیہ نے خون کو منک میں بد لئے کی مثال دی ہے کہ وہ خون کے تمام اوصاف سے بدل کر دوسرے اوصاف کا حال ہو جاتا ہے اور اس کا نام بھی دوسرا ہوتا ہے، علامہ قرآنی کہتے ہیں: ”إِنَّ اللَّهَ تَعَالَى إِنَّمَا حُكْمُ الْنَّجَاسَةِ فِي أَجْسَامٍ مُخْصُوصَةٍ بِشَرْطٍ أَنْ تَكُونَ مُوَصَّفَةً بِأَعْرَاضٍ مُخْصُوصَةٍ مُسْتَقْدِرَةٍ، وَإِلَّا فِي الْأَجْسَامِ كُلُّهَا مَتَّمَاثِلٌ وَّاَخْتَلَافُهَا إِنَّمَا وَقَعَ بِالْأَعْرَاضِ، فَإِذَا ذَهَبَتْ تِلْكَ الْأَعْرَاضُ ذَهَابًا كُلِّيًّا ارتفَعَ الْحُكْمُ بِالْنَّجَاسَةِ إِجْمَاعًا“ کالدم یصیر میاً ثم آدمیاً (ذخیرہ ۱/۱۸۸)۔

امام احمد کی اسی روایت کو شیخ الاسلام ابن تیمیہ نے بھی اختیار کیا ہے، دیکھئے: (مجموعہ الفتاویٰ ۲/۲۸۲-۲۸۳، ۵۱۳، اعلام المؤمن ۱/۱۹۶، الحکی ۱/۱۳۸)۔

دوسرانقطہ نظر: انقلاب ماہیت اور استحالہ کی وجہ سے بخس العین پاک نہیں ہوگا۔

یہ شافعیہ کا مسلک اور حنابلہ کا ظاہر نہ ہب ہے، اور یہی حنفیہ میں سے ابو یوسف کی رائے ہے، شافعیہ اور حنابلہ کے نزدیک اگر شراب خود بخود سرکہ بن جائے تو پاک ہو جائے گا۔

## انقلاب ماہیت کا معیار

یہ تو انقلاب ماہیت اور اتحالہ عین کے سلسلہ میں فقهاء معتقد میں اور انہم مجتہدین کی آراء تھیں، اب آئیے اس نکتہ پر بحث کر کے صورت مسئلہ کو واشگاف کریں کہ انقلاب ماہیت کا معیار کیا ہے۔

درصل یہی وہ موضوع ہے جسے اسلامک فقد اکیڈمی کے تیرہویں سمینار میں زیر بحث لایا گیا ہے، یعنی انقلاب ماہیت کی حقیقت کیا ہے، اور انقلاب ماہیت کے لئے کسی شی کے کن عناصر کا اور کس حد تک بدلا نامطلوب ہے، اور انہیں سے متعلق چند گیر مباحثہ زیر غور ہیں۔

اکیڈمی نے اس ضمن میں جو سوال نامہ تیار کیا ہے اس میں کل دس سوالات ہیں، یہ سارے سوالات مذکورہ بنیادی سوالات سے ہی متعلق ہیں، ذیل میں ہم بالترتیب ان سوالات اور ان پر علماء کرام کی آراء ذکر رہے ہیں:

### شی کے بنیادی عناصر کیا ہیں

پہلا سوال ہے کہ کسی بھی شی کے وہ بنیادی عناصر کیا ہیں جن کے قائم رہتے ہوئے کہا جائے کہ شی کی حقیقت اور ماہیت نہیں بدلتی ہے، اگرچہ اس میں مختلف قسم کے تغیرات ہوئے ہوں۔ اس سوال کے جواب میں مولانا خالد سیف اللہ رحمانی صاحب لکھتے ہیں کہ فقهاء نے اس کی کوئی واضح حد مقرر نہیں کی ہے، بلکہ زیادہ تمثا لوں پر اکتفاء کیا ہے، ان مثالوں کی روشنی میں مولانا کی رائے یہ ہے کہ کسی شی میں پائے جانے والے آثار و اوصاف کو معیار تصور کیا جائے، اور یہ آثار وہی رنگ، بلو اور مزہ ہیں۔

مولانا عبد الرشید قاسمی، مولانا ارشاد قاسمی، مولانا ارشاد عظیمی، مولانا صادق مبارک پوری، مولانا ابوالعاص وحیدی اور مولانا ظفر الاسلام نے انہی تینوں اوصلاف کا بدلا ضروری بتایا ہے،

مولانا سعید الرحمن فاروقی، مولانا محمد مصطفیٰ قاسمی، مفتی عزیز الرحمن، مولانا خورشید احمد عظیم اور مولانا سلطان احمد اصلاحی صاحب جان کے نزدیک ہر شی کے بنیادی عناصروں خواص اوصاف اور آثار منصہ ہوں گے جن کے بغیر اس شی کا قیام ممکن نہ ہو، حضرت مولانا برہان الدین سنبھلی صاحب کی رائے ہے کہ صرف رنگ و بویں یا اس جیسے دوسرے خواص میں تبدیلی آجاتا انقلاب ماہیت نہیں ہے، بلکہ اس کی حقیقت اور اصل خاصیت و تاثیر بدل جائے، مولانا عبداللہ اسعدی صاحب نے مخصوص نام و شکل و صورت کو بنیادی عناصر فرمایا ہے، مولانا قدرت اللہ باقوی صاحب نے اجزاء ترکیبی، صورت، رنگ اور خصوصیت میں اور مولانا اسرار الحق سبیلی نے پورے اوصاف کے ساتھ طبیعت میں تبدیلی کو ضروری بتایا ہے، مولانا نعیم اختر، مولانا محمد یعقوب قاسمی نے شرط لگائی ہے کہ پہلی شی کی ہر چیز مثلاً نام، کام، صورت اور عمومی مزاج و خاصیت سب کچھ تبدیل ہو جائے، مفتی جیسل احمد نذیری صاحب نے ایک طویل تمہید کے بعد بتایا ہے کہ نام، صورت وہیت، رنگ، بو، مزہ، امتیازات، خواص و آثار ساری چیزیں بدل جائیں تب انقلاب ماہیت ہو گا، موصوف نے کئی معاصر اکابر مفتیان کرام کے فتاویٰ بھی نقل کئے ہیں، مثلاً مفتی نظام الدین ”کا فتویٰ ہے کہ ”سابق حقیقت معدوم ہو کرنی حقیقت وہیت بن جائے، نہ پہلی حقیقت وہیت باقی رہے، نہ اس کا نام باقی رہے، نہ اس کی صورت و کیفیت باقی رہے، نہ اس کے خواص و آثار و امتیازات باقی رہیں“، مفتی محمود حسن گنگوہی کا فتویٰ ہے کہ ”تبدل حقیقت صورت کے بدلنے سے ہوتا ہے نہ کہ حل ہو جانے سے“، مولانا تھانوی ”کا جواب ہے کہ ”انقلاب حقیقت مطہر ہے، انقلاب وصف مطہر نہیں“، مولانا ظفر عالم ندوی نے بھی سابق حقیقت بالکل ختم ہو جانے اور دوسری حقیقت وجود میں آجائے کی رائے دی ہے، لیکن مولانا اختر امام عادل بڑی تفصیلی تمہید کے بعد لکھتے ہیں کہ انقلاب ماہیت کے لئے اصل مادہ اور حقیقت کی تبدیلی ضروری نہیں ہے، طبعی خصوصیات اور بنیادی کافی ہے۔

ان آراء پر غور کرنے سے معلوم ہوتا ہے کہ انقلاب ماہیت کی کوئی متعین اور واضح حد کتب فہیم میں مقرر نہیں ہے، فقہاء کرام نے صرف مثالیں ذکر فرمائی ہیں، مولانا خالد سیف اللہ رحمانی اور مفتی جیل احمد نذری وغیرہ صاحبان نے ایسی بعض مثالیں جمع کی ہیں جیسے:

☆ انسان اور جانور کے فضلات کو جلا کر راکھ بنا دینا۔

☆ کتا، خنزیر اور گدھے کا نمک کی کان میں گر کر نمک بن جانا۔

☆ لید کا کنویں میں گر کر کالی مٹی بن جانا۔

☆ شراب کا سر کہ بن جانا۔

☆ انسان یا کتے کا صابن بنانے والے دیگچے میں گر کر صابن بن جانا۔

☆ صابن میں ناپاک تیل یا مردار کی چربی ملانا۔

☆ گور یا کاکنویں میں گر کر مٹی بن جانا۔

☆ نجاست کا زمین میں دفن ہو کر مٹی بن جانا اور اس کا اثر ختم ہو جانا۔

☆ نجس مٹی سے اینٹ بنانے کر پائیں۔

☆ گندے پانی سے نمک بنانے۔

ان مثالوں میں انقلاب ماہیت تسلیم کیا گیا ہے، لیکن:

☆ ناپاک دودھ کا کھویا یا پنیر بن جائے۔

☆ ناپاک گیہوں کا آٹا بنانے کروٹی بنانی لی جائے۔

☆ پیشتاب سے نمک بنانی جائے۔

تو ان مثالوں میں قلب ماہیت تسلیم نہیں کیا گیا ہے۔

ان مثالوں کی روشنی میں ہی علماء کرام نے شی کے بنیادی عناصر کی تحدید کرنے کی

کوشش کی ہے، اس سلسلہ میں جو آراء اور پرذ کر کی گئی ہیں ان میں دو رائے میں ہیں:  
 ایک رائے میں صرف رنگ، یا اور مزہ ان تین اوصاف کو بنیادی عناصر مانا گیا ہے،  
 اور ان کے بدلتے کو انقلاب ماہیت کا معیار قرار دیا گیا ہے، اور دوسری رائے میں ان تین  
 اوصاف کے علاوہ امور کو بھی بنیادی عناصر میں شامل مانا گیا ہے، چنانچہ بعض لوگوں نے اصل  
 خاصیت اور تاثیر کا بدلنا، بعض نے نام کا بدلنا، بعض نے عمومی مزاج اور طبیعت کا بدلنا، اور بعض  
 نے امتیازات کا بدلنا بھی شامل مانا ہے، مفتی نظام الدین<sup>ؒ</sup> کے فتویٰ میں ان سارے امور کو جمع  
 کر لیا گیا ہے۔

### کن عناصر کا بدلنا ضروری ہے

دوسرے سوال یہ ہے کہ انقلاب ماہیت کے لئے کسی شی کے بنیادی عناصر میں سے ہر  
 ایک کا بدل جانا ضروری ہے یا بعض کا کافی ہے؟

اس کے جواب میں مولانا سعید الرحمن فاروقی لکھتے ہیں کہ شراب کے سرکہ بن جانے  
 سے صرف سکر کی کیفیت زائل ہوتی ہے ورنہ تمام چیزیں بعینہ حسب سابق رہتی ہیں، لہذا ہر چیز  
 میں مکمل تبدیلی و تغیر لازم نہیں ہے، مولانا عبد الرشید قادری بھی لکھتے ہیں کہ اگر کسی چیز کے تین  
 اوصاف میں سے بنیادی عناصر میں سے غالب غصہ کا تبدیل ہو جانا کافی ہے۔

ان حضرات کے مساوا دیگر علماء کرام نے تمام اوصاف اور خصوصیات و امتیازات کا  
 مکمل طور پر بدل جانا ضروری قرار دیا ہے۔

### اجزاء کے سابق خواص کا اثر

تیسرا سوال میں یہ دریافت کیا گیا ہے کہ کسی شی کے جو ہری عناصر، نام اور مجموعی

مزاج میں تبدیلی آجائے کے بعد اب جو چیز وجود میں آئی ہے، اس میں ملائے جانے والے اجزاء کے سابق اثرات اور خواص باقی نہیں رہتے ہیں، یا اس میں ان اجزاء کے خواص و کیفیات بھی برقرار رہتی ہیں، ان دو صورتوں کا کیا حکم ہو گا؟

اس کے جواب میں مولانا خالد سیف اللہ رحمانی فرماتے ہیں کہ رنگ، بو اور مزاہ یہ اوصاف مکمل طور پر تبدیل ہو جائیں لیکن سابق حقیقت کے بعض خواص باقی رہ جائیں تو وہ انقلاب حقیقت میں مانع نہیں ہیں، کیونکہ شراب سر کہ بن جائے تو رقت و سیلان کی کیفیت باقی رہتی ہے، چہ لمبی صابن میں ڈالی جائے تو سومت ختم نہیں ہوتی، اور فضلات مٹی میں دفن کر دئے جائیں تو بار آور کرنے کی صلاحیت مٹی میں بھی باقی رہتی ہے، لیکن ان امور کو فقهاء نے انقلاب ماہیت کے لئے ممانع نہیں سمجھا۔

یہی رائے مولانا برہان الدین سنبھلی کی ہے کہ صرف کچھ خصوصیات کے برقرار رہنے کے باوجود بھی حقیقت اور نتیجہ حکم میں تغیر ہو جانا بعد نہیں بشرطیکہ جو ہری وصف یعنی اصل، مولانا خورشید احمد عظیمی، مولانا ارشاد قاسمی، مولانا ارشاد عظیمی، مولانا عبد اللہ اسعدی بھی اس رائے سے اتفاق کرتے ہیں، مفتی جمیل احمد نذیری کے نزدیک صرف ظاہری خواص کا ختم ہو جانا ضروری ہے، باطنی خواص یعنی موروثی خصوصیات کا ختم ہونا ضروری نہیں ہے، البتہ مولانا سعید الرحمن فاروقی نے یہ شرط لگائی ہے کہ اگر کچھ موروثی خصوصیات باقی رہیں تو ان میں منوع شرعی کا حقیقی عصر قائم نہ رہے۔

دوسری طرف مولانا محمد صادق، مولانا ظفر عالم ندوی، مولانا قادر رت اللہ باقوی، مولانا مصطفیٰ قاسمی، مولانا ظفر الاسلام عظیمی، مولانا ابوالعااص وحیدی اور مولانا سید اسرار الحق سمیلی دونوں صورتوں میں فرق کرتے ہوئے دوسری صورت کو جس میں کچھ سابق خصوصیات باقی ہوں انقلاب ماہیت میں مانع قرار دیتے ہیں۔

## نحس العین وغیر نحس العین کا فرق

چوتھے سوال میں انقلاب ماہیت کے باب میں نحس العین اور غیر نحس العین کے درمیان فرق پوچھا گیا ہے۔

اس باب میں شرکاء سینار کی آراء دونوں طرف ہیں، بعض حضرات نے انقلاب ماہیت میں نحس العین اور غیر نحس العین کے درمیان فرق نہیں کیا ہے، فقہاء نے جو مشائیں دی ہیں ان میں خزیر کے نمک بن جانے اور گلہ کے نمک بن جانے دونوں کا ذکر ہے، اس رائے کے حاملین میں مولانا عبد اللہ اسعدی، مولانا مصطفیٰ قاسمی، مفتی عزیز الرحمن بجنوری، مولانا برہان الدین سنبھلی، مولانا خالد سیف اللہ رحمانی، مولانا اسرار الحق سمیلی، مولانا صادق مبارک پوری، مولانا سعید الرحمن فاروقی، مفتی جیل احمد نذیری، مولانا خورشید احمد عظیمی، مولانا سلطان احمد اصلاحی، مولانا عبد الرشید قاسمی، مولانا آخر امام عادل، مولانا خالد قاسمی، مولانا ارشاد اور مولانا نعیم آخر ہیں۔

جب کہ مولانا محمد اعظمی، مولانا ظفر عالم ندوی، مولانا قدرت اللہ باقوی، مولانا ظفر الاسلام عظیمی اور مولانا ابوالعااص وحیدی کے نزد لک دونوں میں فرق ہونا چاہئے، ان حضرات نے اپنی رائے کی تائید میں کوئی واضح وقویٰ دلیل ذکر نہیں کی ہے۔

## قلب ماہیت کے اسباب

پانچواں سوال قلب ماہیت کے اسباب سے متعلق ہے۔

اس کے جواب میں متعدد حضرات نے یہ لکھا ہے کہ قلب ماہیت کے اسباب متعدد ہو سکتے ہیں، اس باب میں اصل توجہ ہے نہ کہ ذراائع وسائل، اس دور جدید میں کیمیاوی اور غیر کیمیاوی متعدد اسباب سے قلب ماہیت ہو سکتا ہے، بعض حضرات نے چند اسباب کا ذکر بھی کیا ہے، جیسے:

☆ جلانا

☆ کسی چیز کی آمیزش کرنا

☆ دھوپ میں رکھنا

☆ زمین میں دفن کرنا

☆ کافی تعداد میں تیزاب ڈالنا وغیرہ

## تحلیل و تجزیہ کا حکم

چھٹا سوال فلٹر کرنے، کشید کرنے، گندے پانی سے گندگی کے عناصر کو علاحدہ کر دینے سے متعلق ہے کہ کیا یہ تحلیلی اور تجزیاتی عمل انقلاب ماہیت کے تحت آئے گا یا نہیں؟ اس سوال کے جواب میں دونوں نقطہ نظر ہیں: پہلا نقطہ نظر یہ ہے کہ فلٹر کرنا اور کشید کرنا انقلاب ماہیت کے تحت نہیں آئے گا، یہ تو صرف کسی شی کے اجزاء میں سے بعض اجزاء کو علاحدہ کر لینا ہے، یہ صرف تجزیہ ہے۔

یہ رائے مولانا نعیم الدین اسعدی، مولانا مصطفیٰ قاسمی، مولانا خورشید احمد، مولانا محمد صادق، مولانا اسرار احمد، منتجمیں نذری، مولانا نعیم اختر اور مولانا ظفر الاسلام عظیمی کی ہے۔ دوسرا نقطہ نظر یہ ہے کہ جو چیزیں بذات خود بخس ہیں جیسے پاخانہ، پیشتاب، خون، ان میں اگر کیمیائی عمل کے ذریعہ بعض اجزاء کو کشید کیا جائے تو بھی وہ ناپاک رہیں گی، کیونکہ ان کا ہر جزء ناپاک ہے، ان کے اجزاء تحلیل نہیں ہوئے ہیں، صرف ان کو ایک دوسرے سے علاحدہ کر دیا گیا ہے، لیکن جو چیزیں بذات خود تو بخس نہیں ہیں، کسی ناپاکی کے مل جانے کی وجہ سے بخس ہو گئی ہیں، ان میں سے اگر ناپاک اجزاء نکال دئے جائیں تو وہ پاک ہو جائیں گی، جیسا کہ مردار کا چہزادباغت کی وجہ سے پاک ہو جاتا ہے، اس رہجان کے حاملین میں مولانا خالد سیف اللہ

رحمانی، مولانا ظفر عالم ندوی اور مولانا ابوالعاص وحیدی ہیں۔

مولانا برہان الدین سنبھلی صاحب، مولانا قدرت اللہ باقوی، مولانا محمد عظیمی، مولانا

آخر امام عادل اور مولانا سلطان احمد صلاحی صاحبان نے گندگی کے اجزاء نکال دینے پر اس پانی کے پاک ہونے کی رائے دی ہے۔

صرف مولانا ارشاد عظیمی نے بغیر کسی تفصیل کے تجزیہ کو استحالہ کی، بہترین شکل اختیار کیا ہے۔

اس موقع پر یہ ذکر بے محل نہ ہوگا کہ رابطہ عالم اسلامی کے ماتحت قائم اجماع الفقی

الاسلامی نے اپنے گیارہویں سمینار منعقدہ مکمل مکرمہ ۱۹۸۹ء میں ایسے پانی کے پاک ہونے کا فیصلہ کیا ہے۔

## استہلاک عین کا حکم

ساتویں سوال میں پوچھا گیا ہے کہ کیا استہلاک عین قلب ماہیت کے تحت آتا ہے،

اس میں کئی اجزاء کی اختلاط سے جو چیز وجود میں آتی ہے اس میں ہر جزا پنے جملہ خواص و صفات کے ساتھ موجود رہتا ہے۔

اس کا جواب دیتے ہوئے مولانا برہان الدین سنبھلی صاحب لکھتے ہیں کہ استہلاک

قلب ماہیت کو تلزم نہیں ہے، اگرنا پاک جزء کی حقیقت نہیں بدلتی تو وہ مجموعہ ناپاک ہی رہے گا،

مولانا خالد سیف اللہ رحمانی صاحب بھی کہتے ہیں کہ ضروری نہیں کہ اختلاط سے قلب ماہیت ہو جائے، استہلاک عین کو قلب ماہیت میں شامل نہ مانے کی رائے سے مولانا ظفر الاسلام

عظیمی، مولانا سعید الرحمن فاروقی، مولانا نعیم اختر، مولانا جمیل احمد نذیری، مولانا اسرار الحق سبیلی،

مولانا محمد صادق، مولانا خورشید عظیمی اور مولانا ابوالعاص وحیدی بھی اتفاق کرتے ہیں۔

مولانا عبد اللہ اسعدی کی رائے میں کہیں تو یہ عمل خلطی کی ماہیت کو بدلتا ہے، اور

کہیں نہیں۔

دوسری جانب مولا ناقد رت اللہ باقوی اور مولا نا سلطان احمد اصلاحی استہلاک عین کو قلب ماہیت کے حکم میں مانتے ہیں، مولا نا اختر امام عادل بھی دواوں میں الکھل ملانے کو قلب ماہیت مانتے ہیں۔

الکھل کے تعلق سے مولا نا خالد سیف اللہ رحمانی نے وضاحت کی ہے کہ اگر وہ انگور اور کھجور سے نہ لیا گیا ہو تو حفیہ کہ یہاں حرام و ناپاک نہیں ہے، اور آج کل جن اشیاء سے الکھل تیار ہوتا ہے دائرۃ المعارف البریطانیہ میں ان میں کھجور انگور کا ذکر نہیں ہے، نیز اگر کچے انگور سے ہی الکھل تیار ہو تو اگر اس دوا کا مقابل موجو نہیں ہے یا موجود ہے لیکن مریض کے لئے خریدنا ممکن نہیں ہے تو بدرجہ ضرورت الکھل آمیز دوا کا استعمال جائز ہے، مولا ناظر فر عالم صاحب کی بھی یہی رائے ہے، مولا نا محمد عظی صاحب نے الکھل کے بارے میں تفصیل سے گفتگو کرتے ہوئے الکھل آمیز دواوں سے اگر سکرنا پیدا ہو تو انہیں انقلاب عین مانتے ہوئے، نیز ان دواوں کا مقابل نہ ہونے اور ضرورت کی بناء پر ایسی دواوں کا بقدر ضرورت استعمال رفع حرج کے لئے شرعاً مباح بتایا ہے۔

مردار کی چربی و ہڈی کی آمیزش

آٹھویں سوال میر، صابن اوسکٹ کے اندر مردار بشمول خزری کی چربی ملانے اور ٹوکر پیسٹ میں ہڈی کا پاؤ ڈر ملانے کی بابت پوچھا گیا ہے۔

اس سوال کے اندر کئی باتیں پوچھی گئی ہیں، ہم انہیں علاحدہ کر کے ذکر کرتے ہیں، کیونکہ ہر جزء کے تعلق سے جوابات علاحدہ ہیں۔

۱- مردار کی چربی صابن میں ملانا۔

۲- مردار کی چربی سکٹ میں ملانا۔

۳- مردار کی ہڈی کا پاؤڑ رٹوٹھ پیسٹ میں ملانا۔

۴- خزری کی چربی صابن اور سکٹ میں ملانا۔

۵- خزری کی ہڈی کا پاؤڑ رٹوٹھ پیسٹ میں ملانا۔

یہ پانچ اجزاء سوال کے ہیں۔

پہلے جز یعنی مردار کی یا بخس چربی صابن میں ملانے کی بابت تقریباً علماء کرام لکھتے ہیں کہ ایسے صابن کی طہارت کے فتاویٰ موجود ہیں، اور صراحتاً یہ مذکور ہے: ”ویظہر زیست

تنجس بجعله صابونا و به یفتی“ (دریختار ۱/۵۹)، ”وعلیه يتفرع ما لو وقع إنسان أو

كلب في قدر الصابون فصار صابوناً يكون ظاهراً لتبديل الحقيقة..... ثم اعلم

أن الحقيقة عند محمد هي التغير وإنقلاب الحقيقة وأنه یفتی به“ اس جزء میں

انقلاب ماهیت تسلیم کرتے ہوئے طہارت کی رائے دی گئی ہے، لیکن مولانا ابوالعاص وحیدی

اور مولانا حسن نعمانی اس میں بھی قلب ماهیت نہیں تسلیم کرتے، لہذا ایسا صابن ان کے نزدیک

حرام ہے۔

مولانا عبید اللہ اسعدی لکھتے ہیں کہ صابن میں تغیر و انقلاب ماهیت کا اعتبار کیا گیا ہے

جیسا کہ شامی وغیرہ کا جزئیہ معروف ہے، اگرچہ اس بابت ارباب افقاء کے دوسرے نظریات بھی

ہیں، یعنی صابن میں وہ انقلاب ماهیت نہیں مانتے، مولانا موصوف اسی دوسری رائے کو درست

مانتے ہیں۔

دوسرਾ جزء ہے مردار کی چربی سکٹ میں آمیز کرنا، اس کے بارے میں مولانا خالد

سیف اللہ رحمانی لکھتے ہیں کہ سکٹ میں چربی کا اس طرح استعمال جس طرح پکوان میں گھی

اور تیل کا ہوتا ہے، یہ خلط ہے، انقلاب نہیں، لہذا ایسے سکٹ کو کھانا حلal نہیں ہے۔ سکٹ

میں چربی کی آمیزش کو انقلاب ماہیت کے تحت نہ تسلیم کرنے والوں میں مولانا ابوالعاص وحیدی، مولانا عبد اللہ اسعدی، مولانا اسرار الحق سیمیلی، مفتی جیل احمد نذیری اور مولانا نعیم اختر بھی ہیں۔

جب کہ مولانا اختر امام عادل اور مولانا سلطان احمد اصلاحی اسے قاب ماہیت تسلیم کرتے ہوئے پاک قرار دیتے ہیں۔

تیسرا جزء مردار کی بڑی کاپاڈرلوٹھ پیٹ میں ملانے سے متعلق ہے، اس کے جواب میں مفتی جیل احمد نذیری لکھتے ہیں کہ اس میں اجزاء صرف تحلیل ہوتے ہیں، انقلاب ماہیت نہیں ہوتا، اس لئے مذبوح جانور کی خشک و تر بڈیوں کا کاپاڈر ملانا درست ہے، انقلاب ماہیت نہ ہونے کی رائے مولانا ابوالعاص وحیدی اور مولانا نعیم اختر صاحب کی بھی ہے۔

مولانا خالد سیف اللہ رحمانی اور مولانا خورشید عظیمی لکھتے ہیں کہ اگر اس کے اوصاف ثلاشہ بدلتے جائیں اور قلب ماہیت ہو جائے تو درست ہے، ان دونوں حضرات نے زیر بحث صورت پر تطبیق حکم لگانے سے گریز کیا ہے۔

مولانا ذاکر حسن نعمانی بھی اس کو قلب ماہیت نہیں تسلیم کرتے، اور ایسے لئکٹ اور لوٹھ پیٹ کو ناجائز تصور کرتے ہیں۔

چوچھا اور پانچواں جزء خنزیر کی چربی اور بڑی سے متعلق ہے، اس کے متعلق مولانا محمد عظیمی لکھتے ہیں کہ خنزیر بخش عین ہے، اس لئے خنزیر کی چربی اور بڑی کے پاڈر سے بنی اشیاء کا استعمال محل نظر ہے، مفتی جیل احمد نذیری صاحب اور مولانا ظفر الاسلام صاحب بھی خنزیر کے اجزاء کی آمیزش کو صرف خلط مانتے ہوئے حرام بتاتے ہیں۔

مولانا خورشید عظیمی اور مولانا خالد سیف اللہ رحمانی کی رائے ہے کہ خنزیر کے یہ اجزاء بھی انقلاب ماہیت کے بعد استعمال ہوتے ہوں تو حلal ہے۔

## مذبوح جانوروں کا خون

نواں سوال ہے مذبوح جانوروں کا خون یا ان کے دوسرے اجزاء کا دواوں میں

استعمال کرنا کیسا ہے؟

اس سوال کا تفصیلی اور واضح جواب دیتے ہوئے مولانا خالد سیف اللہ رحمانی صاحب لکھتے ہیں کہ مذبوح جانور اگر حلال ہو تو ذبح کی وجہ سے اس کے تمام اعضاء پاک ہیں، اور سات اعضاء کے علاوہ جن کو فقہاء نے مکروہ تحریکی قرار دیا ہے باقی حلال بھی ہیں، لہذا اس تفصیل کے مطابق ان کا گوشت، چجز اور ہڈی وغیرہ کا دواوں میں استعمال خواہ دوکھانے کی ہو یا خارجی استعمال کی، اس میں کوئی مضائقہ نہیں، اگر خنزیر کے علاوہ کوئی اور حرام جانور ہو تو ان سات اعضاء ممنوع کے علاوہ باقی حرام تو ہیں لیکن ذبح شرعی کی وجہ سے ناپاک نہیں ہیں، ان دواوں کا خارجی استعمال درست ہوگا، کھانا درست نہیں ہوگا، جس کا بہت ہا خون بہر حال حرام اور ناپاک ہے، اس میں حلال و حرام کی کوئی تفریق نہیں، اس لئے خون سے بنی ادویہ کا کھانا درست ہے نہ کہ خارجی استعمال۔

مولانا خالد سیف اللہ رحمانی مزید لکھتے ہیں کہ یہ عمومی احکام ہیں لیکن دواوں میں ان اجزاء کا استعمال قلب ماہیت کے بعد ہو تو ان کا داخلی اور خارجی استعمال درست ہوگا اور حلال و حرام اور ذبح و مردار کا فرق نہیں رہے گا۔ اس طرح ضرورت کا موقع ہو تو حرام اشیاء سے علاج درست ہوگا، لیکن درواوں میں خون کے آمیز ہونے سے کیا قلب ماہیت پیش آتا ہے یا نہیں، مولانا موصوف نے یہ نہیں بتایا ہے۔

مولانا عبد اللہ اسعدی، مولانا خورشید عظیمی اور مولانا سلطان اصلانی نے بھی خون سے بنی ادویہ میں انقلاب ماہیت ہونے یا نہ ہونے کی صراحت سے گریز کرتے ہوئے صرف اصولی جواب دیا ہے کہ اگر قلب ماہت ہو جائے تو استعمال درست ہے۔

صرف مولانا اختر امام عالٰ اور مولانا سعید الرحمن فاروقی ایسی دو امور میں قلب ماہیت ہو جانے کا ذکر کرتے ہیں، البتہ کوئی تفصیل یا ولیل انہوں نے نہیں دی ہے۔

مذکورہ حضرات کے علاوہ بقیہ علماء کرام نے قلب ماہیت کی بچت سے گریز کرتے ہوئے صرف اتنا ذکر کیا جاتا ہے کہ خون نجس اعین ہے، لہذا جن ادویہ میں خون کی آمیزش ہے ان کا استعمال عام حالات میں جائز نہیں ہے، جن حالات میں مدد و امداد بالحرام کی اجازت ہے، ان میں گنجائش ہے۔

### جلائیں کی حقیقت

آخر سوال جلائیں سے متعلق ہے، سوال میں جلائیں بنانے کی مختصر تفصیل بتاتے ہوئے چوچھا گیا ہے کہ کیا جلائیں میں قلب ماہیت واقع ہوتا ہے یا نہیں۔

اس سوال کے جواب میں شرکاء سعیدار نے تمیں ر. جہان اپنائے ہیں، پہلا ر. جہان یہ ہے کہ سوال میں جلائیں بنانے کی جوشکل بتائی ہے اس کی رو سے انقلاب ماہیت ہو جاتا ہے، لہذا ایسی اشیاء کا استعمال جائز ہو گا، اس ر. جہان کے حاملین میں مولانا سیف اللہ رحمانی، مولانا قادرۃ اللہ باقوی، مولانا سلطان اصلاحی، مولانا خورشید احمد عظیمی، مولانا ابوالعاص وحیدی، مولانا ظفر الاسلام عظیمی اور مولانا محمد عظیمی ہیں۔

مولانا عبد اللہ اسعدی لکھتے ہیں کہ گلانے کا عمل قلب ماہیت کا عمل ہے جو پاکی کا ذریعہ ہے۔

دوسرا ر. جہان اپنانے والوں نے جلائیں پر اصول قلب ماہیت کے انطباق کی بابت صراحتاً کوئی حکم نہیں لگایا اور صرف اتنا کہہ کر گزر گئے کہ اگر قلب ماہیت ہو جاتا ہو تو ان سے بنی اشیاء جائز ہیں ورنہ حرام۔ اس ر. جہان کو مولانا محمد صادق، مولانا سعید الرحمن فاروقی اور مولانا

عبدالرشید قاسمی صاحبان نے اپنایا ہے، مولانا ارشاد عظیمی صاحب نے جلاٹین میں پاکی کا احتمال مانتے ہوئے ابتلاء عام کے پیش نظر اس کے استعمال کی اجازت دینے کی رائے دی ہے حضرت مولانا محمد بربان الدین سنبھلی نے بھی قلب ماہیت کا صراحتاً حکم نہیں لگایا ہے، البتہ وہ یہ لکھتے ہیں کہ رقم کو جنوبی افریقہ میں بعض ماہرین نے ایک کارخانہ میں لے جا کر جلاٹین بنانے کے عمل کا مشاہدہ کرایا اور بتایا کہ اس طرح حقیقت بدل جاتی ہے اور پچھلے اثرات بالکل ختم اور تبدیل ہو جاتے ہیں، لیکن وہاں کے بعض علماء کا کہنا یہ ہے کہ حقیقت نہیں بدلتی، مولانا موصوف نے یہ ذکر نہیں کیا ہے کہ جن علماء جنوبی افریقہ نے حقیقت نہ بدلنے کی رائے دی ہے ان کے دلائل کیا ہیں۔

تیسرا راجحان صراحتاً یہ کہتا ہے کہ جلاٹین بنانے کا عمل قلب ماہیت قرار نہیں دیا جاسکتا، اس میں تیزاب کا استعمال ایک سے لیکر پانچ فیصد تک ہوتا ہے جس سے مردار اور خنزیر وغیرہ کا چڑا اور ان کی ہڈیوں کی حقیقت تبدیل ہو جانا ممکن نہیں، تیز چڑے یا ہڈیوں کو چونے میں رکھنے، گرم پانی میں ڈالنے اور پھر ان کو پینے سے حقیقت تبدیل نہیں ہوتی ہے، یہ دلیل مولانا اسرار الحق سہیلی صاحب نے دی ہے، اس راجحان سے اتفاق کرنے والوں میں مولانا نعیم اختر، مولانا ظفر عالم ندوی اور مفتی جمیل احمد نذیری صاحبان ہیں۔

آخر میں یہ ذکر کردیتا مناسب معلوم ہوتا ہے کہ مجمع الفقهاء الاسلامی الدولی جدہ کے تیسرا فقیہی سمینار منعقدہ عمان ۱۹۸۶ء میں یہ سوال پیش ہوا تھا کہ خنزیر سے حاصل اجزاء سے جلاٹین بنائے جاتے ہیں، ان کا استعمال کیا ہے، اس کے جواب میں سمینار کا یہ فیصلہ ہوا کہ ”خنزیر سے حاصل عناصر سے بنائے ہوئے جلاٹین کا غذاوں میں استعمال کسی مسلمان کے لئے حلال نہیں ہے، مذبوحہ جانوروں اور بیات سے بنائے جانے والے جلاٹین سے ضرورت پوری ہو جاتی ہے۔“



جدید فقهی تحقیقات

۱۰

دوسرا باب

---

تعارف مسئلہ



## جلائیں

### علماء کرام کی خدمت میں چند معروضات

ڈاکٹر عمر افضل ☆

گذشتہ ۲۵ برسوں میں جلائیں کی حلتو حرمت کا مسئلہ بار بار اٹھایا جاتا رہا ہے، علماء کرام کے غور و خوض کے لئے چند ضروری معلومات درج ذیل ہیں، امید ہے کہ ان سے مسئلہ کو صحیح میں خاصی حد تک مدد ملے گی۔ اللہ تعالیٰ ہمیں بہتر فیصلہ کرنے میں مدد آئیں۔

الف- جلائیں، Collagen پروٹین سے بنایا جاتا ہے، ریڑھ کی ہڈی والے حیوانات کے جوڑنے والے Tissues میں Collagen پایا جاتا ہے جسے دیریکٹ گرم پانی میں جوش دینے سے جلائیں اور چپکانے والا لعاب (Glue) نکل آتا ہے، ان Tissues کو ایک معینہ مدت تک الکلی (Alkali) یا تیزاب (Acid) میں رکھنے کے بعد گرم پانی میں ڈال دیا جاتا ہے تاکہ Collagen بالکل یہ تحلیل ہو جائے، نکلنے والے لعاب کو Filter کرنے کے بعد صرف ایک سیال (Solution) باقی رہ جاتا ہے جو ٹھنڈا ہونے پر جمایا جاسکتا ہے۔

ب- غذائی استعمال: آج کل بہت سے تیار شدہ غذائی مرکبات میں جلائیں استعمال ہونے لگا ہے۔ جملی آئس کریم، پھلوں اور زانکہ کی آمیزش والے دہی، کیک اور طرح

اتھا کا، نبیارک امریکہ۔ ☆


طرح کی مٹھائیوں میں اس کا استعمال عام ہے۔

جلائیں دواوں کے کپسول (Capsule)، دواوں کے اجزاء کی ترکیب، چھانپے کی روشنائی، کیسرہ کی فلم وغیرہ کے لئے بھی کار آمد ہے اور ہڑے پیانے پر استعمال ہو رہا ہے۔

**ج- مانند (Sources):** جلائیں بہت سے دودھ دینے والے حیوانات (Mammals) کی کھالوں کی ریشہ دار تہہ سے بنایا جاسکتا ہے۔ جن میں مرغیاں، اڑد ہے، خرگوش وغیرہ بھی شامل ہیں، مگر گائے، پھنزے اور سور کی کھالوں اور سوکھی ہوئی گائے نیل کی ہڈیوں کا استعمال ہی عام ہے، مچھلیوں میں سے Cod، Carp، Lungfish، گھریوال شارک، مینڈک، حصیل وغیرہ میں بھی Collagen ہوتا ہے اور ان کو بھی حال ہی میں Gelatin بنانے کے لئے استعمال کیا جانے لگا ہے اگرچہ اس کی تجارتی (Commercial) مانگ پوری کرنے میں کئی مشکلات حائل ہیں۔

نباتات میں سے Agar (فالودہ) کا استعمال بہت عام ہے، اگرچہ گیوں کے سے بھی ایسا Solution نکالا جاسکتا ہے جو ٹھنڈا ہونے پر کسی حد تک جم سکے، نباتات سے بنائے جانے والا جلائیں میں بہت سی وہ خصوصیات نہیں ہوتیں جو حیوانی مانند سے ملنے والے Collagen سے بننے جلائیں میں ہوتی ہیں، اسی لئے نباتاتی جلائیں کا استعمال بہت محدود ہے۔

کھال اور ہڈیوں سے جلائیں بنانے کا طریقہ بہت پیچیدہ ہے، اگلے صفحے پر کھال کی تصویر سے ماذوں کو سمجھنے میں مدد ملے گی، سوکھی ہڈیوں کی تصویر سے بھی صورت حال بہتر طور پر سامنے آتی ہے۔ عام طور پر یورپی مالک میں سوکھی ہڈیاں ہندوستان وغیرہ سے درآمد کی جاتی ہیں، امریکہ میں زیادہ تر کھالوں سے جلائیں بنایا جاتا ہے اگرچہ اب مچھلیوں سے Extraction بھی کیا جا رہا ہے۔



سوکی میڈیں جو جاتن کا گلہ (glue) کرنے کے لئے یہ رہے میں استعمال ہوئی ہیں



Fig. 2. Bone degreased by the Chayen-Process.

سوکی میڈیں ہر کس سے کرنے کے بعد




Fig. 3. Enlarged view of bone piece from Chayen-Process.

## RUDOLF HINTERWALDNER

(c) Passage of bone through the impulse renderer takes less than a second, so that the degreasing can be carried out as a continuous process.

Figure 1 is a flow sheet explaining the Chayen-Process.

The crushed raw bones pass through the impulse renderer, where they are subjected to the under water action of a high speed mill. The cell walls are ruptured and fat released from the cells. The mixture passes from there, as degreased bones, with the cold rendered fat, through the screen into a separating vessel. The bones settle under gravity and are continuously removed by a scroll conveyor on which they are washed with cold water. The cold washed bones pass through a squeezer and are briefly washed with hot




FIG. 4. Chayen-Process flow sheet.

## گائے رنبل رچھڑوں کی کھالیں

جلائیں فیکٹریوں کو دباغت دینے والی فیکٹریوں سے ہر طرح کی کھالیں ملتی ہیں، کئی پھٹی کھالوں کے ٹکڑے، بال صاف کی ہوئی کھالیں، کچھی کھالوں کے ٹکڑے اور نمک لگی کھالیں،

ان سب کو اچھی طرح دھویا جاتا ہے تاکہ نمک، دھول، مٹی، چونا اور دوسرا ساری گندگیاں صاف ہو جائیں۔ اگر کھالوں پر بال ہیں تو بال نکال دئے جاتے ہیں۔ صاف شدہ کھالوں کو بہت اچھے چنک پر سے گزارا جاتا ہے تاکہ دھات کا کوئی نکڑا کھال پر لگانہ رہے۔ پھر سب کے چھوٹے چھوٹے انسانی ہستیلی کے برابر نکڑے کاٹ لئے جاتے ہیں، کچھ فیشریوں میں کھالوں کو ریزہ ریزہ کر دینے کا بھی طریقہ استعمال ہوتا ہے۔

سب سے زیادہ مشکل سوکھی ہوئی کھالوں سے Collagen الگ کرنے میں ہوتی ہے، گرم پانی میں عرصہ تک رکھنے کے باوجود ان سے Collagen اچھی مقدار میں نہیں نکل پاتا۔

### سور کی کھالیں

جلائیں فیشریوں کو سور کی کھالیں جی ہوئی حالت (Frozen) میں ملتی ہیں تاکہ ان کی تازگی برقرار رہے۔ وقت آنے پر سب سے پہلے ان کو غیر مendum کیا جاتا ہے۔ سور کی چربی کو کھال سے الگ کرنے کے لئے خنک بھاپ استعمال کی جاتی ہے۔ بھیڑوں کی کھال میں بھی چربی بہت ہوتی ہے اس لئے اس کا استعمال کم ہوتا ہے، جلائیں بنانے کے لئے ساری چربی کا نکل جانا بہت ضروری ہے۔

د- تیاری کے طریقے: Collagen کو جلائیں بنانے کا مرحلہ بھی بہت دور ہے۔ کھالوں کے ان چھٹے نکڑوں کو چار طریقوں سے مزید Process کیا جاتا ہے۔

1 Acid Process- تیزاب میں ڈال کر صاف کرنے کا طریقہ

2 Alkali Process- الکلی میں رکھ کر صاف کرنے کا طریقہ

3 Dual soak Process- دونوں میں بھگو کر صاف کرنے کا طریقہ

4 Auto claving Process- اتومی کلیو

ان میں سے کسی ایک یا دو طریقے استعمال کرنے کے بعد Collagen کو مقطور کیا جاتا ہے اور اس کی ساری کشافتیں Filter کرنے کے بعد پانی کے جزو بھاپ بن کر سکھا دیا جاتا ہے، نیچے دئے ہوئے Diagram میں مقطور کرنے کا ایک طریقہ دکھایا گیا ہے۔




FIG. Flow diagram—gelatin filtration system "Sohenk-Fitterbau."

(مزید تفصیلات کے لئے (1977) ملاحظہ فرمائیے)۔

تیار شدہ جلائیں میں نہ تو کسی جانور کی کھال یا اس کا اثر باقی رہا اور نہ ہی یہ پتہ لگایا جاسکتا ہے کہ کس جانور کی کھال سے اسے تیار کیا گیا ہے۔ سو کھی ہوئی ہڈیاں تو زیادہ تر ذبح کردہ جانوروں سے برصغیر سے درآمد کی جاتی ہیں۔

جلائیں غذا کے طور پر اپستاؤں میں عام ہے، یہ تقریباً اتنا ہی بلکہ پھلکا ہوتا ہے جتنا پانی، اور آپریشن وغیرہ کے بعد کئی دن تک صرف جلائیں ہی مریضوں کو دیا جاتا ہے۔

## ۶۔ تنقیح طلب امور

غذائی مرکبات میں استعمال ہونے والا جیلائین مسلمانوں کے لئے حلال ہے یا حرام؟ اس سوال کے تین جواب ملتے ہیں:

۱۔ ہر طرح جیلائین حرام ہے، حتیٰ کہ اگر اگار سے بنے والا بھی۔

دلیل: حرام جانور (سور)، ناپاک اجزاء سے تیار شدہ (ماکشیرہ حرام، قلیلہ حرام)

۲۔ ہر طرح کا جیلائین حلال ہے۔

دلیل: (۱) قلب ماہیت، (۲) بالکل نیا مرکب جوانپی اصل سے بالکل جدا ہے

الف۔ اللہ تعالیٰ نے صرف لحم الخنزیر حرام کیا ہے، دوسرے اجزا کی حرمت قطعی نہیں

اختیاری ہے۔

ب۔ کچھ فقہاء، دباغت کے بعد سور کی کھال کا استعمال بھی جائز قرار دیتے ہیں، سور کی

چربی لکڑی کی کشتیوں وغیرہ پر مٹے کی اجازت بھی ملتی ہے۔

ج۔ Collagen انسانی غذا کا جز نہیں۔

د۔ جیلائین جن process سے گذر کر بنتا ہے ان میں اصل مانند کی شکل میں باقی نہیں

رہتا۔

۳۔ صرف باتات اور اجناس سے بننے والا محلول (جیلائین جیسا) حلال ہے بقیہ حرام،

مچھلی سے بننے والا جیلائین پر کوئی جواب نظر سے نہیں گزرا۔

دلیل: جیلائین کا مانند کھال ہو یا ہڈی دونوں حرام ناجائز۔ ہڈیاں غیر مذبوح

جانوروں کی بھی ہو سکتی ہیں، اسی طرح یہ یقین نہیں کہ صرف گائے، بیل، بچھڑے کی کھال سے ہی

جیلائین بنایا گیا ہے، سور کی کھال کا کوئی جز شامل نہیں۔

ملیشیا میں چند گروپ حرام پر مصروف ہیں۔ ایران کے فقہاء اور عالم عرب کے علماء حلال

کے قائل ہیں۔ محتاط مسلمانوں کا بڑا حصہ اس کا قائل ہے کہ صرف نباتات و اجناس سے بننے والا جلاٹین حلال ہے، بقیہ حرام۔

یہودیوں میں بھی جو گروپ Kosher کی ختنی سے پابندی کرتے ہیں تین حصوں میں منقسم ہیں:

۱- سارے جلاٹین جائز ہیں۔ دلیل: (۱) قلب ماہیت، (۲) جن اجزاء سے بنتا ہے وہ انسانی غذا کا جزو نہیں، اس لئے اسے غذائی تسلیم نہیں کیا جا سکتا، (۳) جلاٹین ایک نیا مرکب ہے۔

۲- صرف Kosher طریقے سے ذبح کردہ جانور کا جلاٹین حلال ہے، بقیہ ناقابل استعمال۔

۳- سارے جلاٹین جب تک Kosher نے قرار دئے گئے ہوں ناقابل استعمال ہیں۔

امید ہے کہ یہ تفصیلات اہم نکات پر غور و فکر کے لئے بنیادی مواد فراہم کر دیں گی۔  
یہ وہ تفصیلات تھیں جو ہم نے مختلف کتابوں اور ذرائع سے حاصل کر کے لیکھا کر دیا، ان سے مسئلہ کی تہہ تک پہنچنے اور شرعی نقطہ نظر واضح کرنے میں یقیناً مدد ملے گی، اب ہم کچھ شرعی وضاحت بھی کرنا چاہتے ہیں اس امید کے ساتھ کہ آپ حضرات علماء اس پر عالمان نظر ڈالیں گے۔  
اسلام میں حرام و حلال واضح ہیں، اسی طرح قلب ماہیت کی بنیاد پر حلت و حرمت کے احکام بدل سکتے ہیں، یہ اصول بھی حدیث و فقہ سے واضح طور پر ثابت ہے، اسلام نے اصلاح ارض، (بمقابلہ فساد فی الارض) کو ہر معاملہ میں بنیادی اصول قرار دیا ہے، بلا ضرورت حرمت کا دائرہ ان اشیاء تک وسیع کر دینا جو بد اہمیت حرام نہیں ہیں، اسلام کے منشائے مکراتا ہے، شراب کا سرکہ بن جانے سے اس کی حرمت زائل ہو جاتی ہے، لگدھے کا گوشت اور بہی کان نمک میں نمک بن جانے کے بعد حلال ہو جاتی ہیں، انہی پر قیاس کر کے بہت سے مسائل کو حل کیا جا سکتا ہے، مفتی کفایت اللہ مرحوم وغیرہ کی "اپرٹ" کی بحث ان بہت سے مفتیان کرام کے لئے

قبل غور ہے جو قیاساً کتنی ہی غذائی اور ماکولاتی اشیاء کو حرام کے زمرے میں گردان دیتے ہیں جو نہم خنزیر ہیں اور نہ خم خنزیر وغیرہ، شراب کا سرکہ بن کر حلال ہو جانے سے کیا یہ اصول اخذ کرنا غلط ہے کہ نہ کسی شیء کی حرمت اس لئے ہے کہ اس کی اصل کیا تھی، اور نہ ہی یہ کہ اس اصل سے کون سے اجزاء دوسری اشیاء میں پائے جاتے ہیں، ورنہ انگور (اور وہ ساری چیزیں جن سے شرابیں بنائی جاسکتی ہیں) بھی حرام اور پانی بھی حرام ہوتا۔

یونیورسٹی میں حلال و حرام کا کورس پڑھاتے وقت مسائل اور دوسرے مذاہب کے اصولوں کی بحث سے یہ بات بہت کھل کے سامنے آتی (حوالہ کے لئے الکھل پر میرا مضمون دیکھا جاسکتا ہے) کہ مذہبی حرمت کی بنیاد اصل کے استعمال تک محدود ہے۔ قلب ماہیت کے بعد اگر اصل برقرار رہے تو اس کی حرمت ختم ہو جاتی ہے (چاہے اس کی کراہیت برقرار رہے)۔

بہت سے علماء شراب کی حرمت کا سبب الکھل (Alcohol) قرار دے کر ہر اس چیز کو حرام قرار دے دیتے ہیں، جس میں الکھل کسی بھی مقدار میں موجود ہو، اگر انہیں الکھل کی تعریف کا علم ہوتا تو شاید وہ اپنی رائے پر نظر ثانی کر لیتے، جب ہم کسی سیب یا انگور کے دانے کو دانتوں سے کامنے ہیں تو الکھل بننا شروع ہو جاتا ہے، کیا اس کا مطلب یہ کہ ہر وہ چھل جس کو دانتوں سے کامنے ہی الکھل بننے کا عمل شروع ہو گیا ہو حرام ہے؟ شراب کی حرمت خامر العقل ہونے کی بناء پر ہے نہ کہ اس کے اجزاء ترکیبی پر، جب بھی کسی مشروب میں سکر کم سے کم اس درجہ پر پہنچ جائے جب وہ خامر العقل ہو جائے تو اس کی حرمت کیمیا وی طور پر ثابت ہو جاتی ہے۔

صرف الکھل کو حرام کی بنیاد قرار دینے سے بہت سے پیچیدہ مسائل پیدا ہو جاتے ہیں، مثلاً جن کھانوں کے پکانے میں سرخ شراب Wine استعمال کی گئی ہو کیا وہ بھی حرام ہیں؟ (یہ ذہن میں رہے کہ پکاتے ہی سرخ شراب کی الکھل اڑ جاتی ہے)، میری نظر میں اس کی حرمت، سد باب ذریعہ کی وجہ سے ہے، نہ کہ اصل کی وجہ سے، تفصیلات میں جائے بغیر

صرف یہ کہوں گا:

- ۱- بنیادی عناصر میں تغیر کا مفہوم علم کیمیاء کے ماہرین سے معلوم کیا جائے۔
- ۲- اسلامی معاشرہ کو سد باب ذریعہ کی بنیاد پر حرمت و حرمت کا حق حاصل ہے، انفرادی طور پر اس کا فیصلہ شخصی اختیار پر چھوڑ دیا جائے، جلاٹین، آئس کریم، دہی وغیرہ میں شامل اجزاء اسی ضمن میں آتے ہیں۔

## جلائیں - اور اس کے مأخذ

ڈاکٹر محمد اسلم پرویز ☆

صدر جلسہ و حاضرین کرام!

جیسا کہ مجھے حکم دیا گیا ہے بطور سائنس کے ایک طالب علم کے، جلائیں سے متعلق جو میرے پاس معلومات ہیں جسے میں اکٹھا کر سکا وہ آپ حضرات کے سامنے پیش کروں، یہاں پہلی تحریر میں آپ کو کو لا جین اور جلائیں دونا نظر آ رہے ہیں، یہ دونوں نام ایک ساتھ اس لئے ہیں کہ یہ ماڈے درحقیقت پروٹین نامی ماڈوں کے خاندان کا حصہ ہیں، تمام جاندار کے جسم کو بنانے والے جو اہم ترین ماڈے ہیں، ان میں پروٹین ہیں جن کو عموماً اردو میں لحمیات کہا جاتا ہے، کیونکہ ان کی کافی مقدار گوشت میں یعنی لحم میں پائی جاتی ہے، اگر ہم انسان یعنی جانور سے حاصل کرنا چاہیں، اور اگر پیڑ پودوں سے حاصل کرنا چاہیں تو والوں میں ان کی وافر مقدار پائی جاتی ہے، یہ پروٹین کہلاتے ہیں، دوسرا چیز کاربوہائیڈز ریٹ جس کواردو میں نشاستہ کہا جاتا ہے، تیسرا چیز چکنائی ہے، چوتھی چیز پانی ہے، پھر نمکیات ہیں، وہاں میں ہیں، یعنی ترجیحی اعتبار سے جانداروں کے لئے جو سب سے اہم چیز ہے وہ پروٹین ہیں، جو کہ جسم کو بنانے میں ہر جاندار کے لئے ضروری ہیں، چاہے وہ پیڑ پودے ہوں یا جانور ہوں یا انسان ہوں ہر ذی حیات جاندار کا جسم پروٹین سے بنتا ہوا ہوتا ہے، یعنی اس کے جسم میں سب سے زیادہ مقدار پروٹین کی پائی جاتی ہے۔ یہ وہ بنیادی پہلی ڈاکٹر صیمین کا لج (دلی یونیورسٹی) نئی دلی، مدیر مجلہ "سائنس" نئی دلی۔

☆ پہلی ڈاکٹر صیمین کا لج (دلی یونیورسٹی) نئی دلی، مدیر مجلہ "سائنس" نئی دلی۔

ماڈے ہیں جن سے ہر جاندار بنتا ہے، اور یہ اللہ تعالیٰ کی حکمت کا بڑا نادر نمونہ ہے، کہ بظاہر اتنا تنوع ہمیں کائنات میں نظر آتا ہے، انواع و اقسام کے پڑ پودے نظر آتے ہیں، چھوٹے سے لے کر بڑے تک، سمندر سے لے کر ریگستان تک، اور زمین سے لے کر ہواؤں تک یعنی ایسے بھی پودے ہیں جو ہواؤں میں اڑتے ہیں لیکن ہمیں نظر نہیں آتے ہیں، کیونکہ بہت چھوٹے ہیں، اسی طرح جانوروں میں تنوع ہے، لیکن اس کے باوجود بنیادی طور پر دیکھیں تو ہر جانور ہر جاندار ان بنیادی مادوں سے مل کر بنا ہوا ہے، کاربون بائیڈر ریٹ، پروٹین، فیٹ، ایک اور ماڈہ ہے جو نیوکلیئی ماڈہ کہلاتا ہے۔ ان مادوں کو بنانے والے عناصر کو ایتم کہا جاتا ہے، اگر آپ ان کی تفصیل میں جائیں تو مزید حیرت ناک بات کھلتی ہے کہ صرف کاربن، بائیڈر جن، آکسیجن، نائیٹرو جن، فاسفورس، سلفر، یہ چھ عناصر ہیں، تمام زندہ چیزیں ان چھ عناصر کے مختلف انداز کے مظاہر ہیں، یعنی کسی بھی جاندار کا آپ تجزیہ کر لیں، تو اس کے اندر یہ چھ کے چھ عناصر میں گے، مختلف مقدار میں، مختلف مادوں کی شکل میں، تناسب الگ ہے، ماڈے کی ماہیت الگ ہے، کیفیت الگ ہے، لیکن بنیادی ہی ہے، یعنی اگر کوئی ایسی مشین ایجاد کرے جس سے ہر جاندار کو اس کے عناصر میں تخلیل کر دیا جائے، تو ہر تخلیل کے بعد ہمیں کاربن، بائیڈر جن، آکسیجن، نائیٹرو جن، فاسفورس، سلفر یہ چھ چیزیں میں گی، یہ اللہ تعالیٰ کی بے انتہا حکمت کا نمونہ ہے، کہ یہ چھ عناصر جو ہر جگہ پائے جاتے ہیں، مئی میں بھی موجود ہیں، مئی بھر مئی اٹھا بیجے اس میں چھ عناصر موجود ہیں، لیکن یہ اللہ تعالیٰ کی حکمت اور اس کی خلائقی کا نمونہ ہے کہ وہ اس انداز سے ہر ایک کو ترتیب دیتا ہے کہ زندگی وجود میں آتی ہے اور مختلف شکلیں وجود میں آتی ہیں، پورا تنوع نظر آتا ہے۔ تو یہ پروٹین کا وہ خاندان ہے جس کے دور کی یہ ہیں: کولا جن اور جلاٹین، ان کا نام ایک ساتھ اس لئے لکھ ہیں کیونکہ جلاٹین کی تیاری کے لئے بنیادی طور سے کولا جین کو استعمال کیا جاتا ہے، تو چونکہ جلاٹین کے بنانے میں کولا جین کا استعمال ہوتا ہے، یہی وہ خام مال ہے جس سے جلاٹین بنتا ہے، اس لئے

کو لا جین کے اوپر ہم غور کریں گے کہ کو لا جین ہے کیا، تو جیسا میں نے آپ سے عرض کیا کہ پہلا نقطہ یہ ہے اور اسے ذہن میں رکھنا چاہئے کہ کو لا جین کا تعلق پروٹین کے خاندان سے ہے جس کی میں نے تھوڑی سی وضاحت کر دی ہے۔

دوسری بات یہ ہے کہ کو لا جین ریشے کے پروٹین کے زمرے میں آتا ہے، پروٹین کی مختلف شکلیں ہیں، کچھ پروٹین وہ ہیں جو ہمارے جسم میں خامرے بناتے ہیں، جس کو انگریزی میں اینیزماس (Enzymes) کہا جاتا ہے، یہ وہ ماڈے ہیں جو ہر طرح کا کیمیائی عمل ہمارے جسم میں کرتے ہیں، جس میں ہاضمے کا نظام بھی شامل ہے، دوسرے پروٹین وہ ہیں جو ساخت بناتے ہیں یہ ریشے والے پروٹین ہوتے ہیں یہ وہ پروٹین ہیں جو ہمارے بھنھوں میں پائے جاتے ہیں، گوشت کو آپ دیکھیں، مسلس (Muscles) کو دیکھیں، یہ ریشے والا پروٹین ہے، تو کو لا جین کا خاندان اسی ریشے والے پروٹین کے زمرے میں آتا ہے۔

تیسرا نقطہ یہ ہے کہ جو یہ ہدایت جانور ہیں یعنی وہ تمام جانور حی کی ریڑھ کی ہڈی ہوتی ہیں ان کے جسم میں موجود کل پروٹین کا ایک تھائی کو لا جین ہوتا ہے، یعنی اگر کسی جاندار کے جسم میں سانچھ کیلو پروٹین ہے تو اس میں میں کیلو کو لا جین ہو گا، اس سے اس بات کا اندازہ ہوتا ہے کہ یہ جانوروں کے جسم میں کتنے وافر مقدار میں پائے جاتے ہیں، اور اس کی وجہ بھی صاف ہے کیونکہ یہ ریشے دار پروٹین ہیں جو جسم کی ساخت اور بناوٹ میں شامل ہے، اس لئے اس کی مقدار نسبتاً زیادہ ہے، یہ وجہ بہت اہم ہے کہ کو لا جین سے کیوں جلاٹین بنائی جاتی ہے؟ اور ہمیں اس بات کو ذہن میں رکھنا چاہئے کہ جلاٹین ایک تجارتی ماڈہ ہے ایک کمرشیل پروڈکٹ ہے، جس کو بنانے والا یا کسی بھی مال کو بنانے والا یا کوئی کارگیر تو یہ جانتا ہے کہ خام مال کو کہاں سے اٹھانا ہے اور اس سے جو چیز میں بناؤں گا اس میں منافع مجھے کتنا مل سکتا ہے، اس لئے کوشش یہ ہوتی ہے کہ خام مال ستا کہاں سے حاصل کیا جائے، اب اس میں یہ ہے کہ اگر ایمانداری کا اصول اس کے

یہاں شامل ہے وہ مومن ہے تو وہ ستامال جب لینا چاہے گا تو اس کے لئے اس کی کوالیٹی میں کمپروڈائز نہیں کرے گا، یعنی گھٹیاں مال نہیں اٹھائے گا، بلکہ ارزاس مال کی تلاش کرے گا جس کی ارزانی کی وجہ دوسری ہو، اس کی ایک وجہ اس کا وافر مقدار میں ہونا ہو سکتی ہے، کہ جو چیز وافر مقدار میں پائی جاتی ہے وہ ارزاس ہوتی ہے، حالانکہ اس کی وجہ سے کبھی کبھی ناقدری بھی ہوتی رہتی ہے، پانی بڑی وافر مقدار میں پایا جاتا ہے، اور ارزاس ہے لیکن ہم میں سے اکثر اس کی قدر نہیں کرتے، تو یہ وافر مقدار میں پایا جانے والا پروٹین ہے اس لئے اس کو استعمال کیا جاتا ہے، اس تجارت میں، اس انڈسٹریل پروڈکٹ میں اس کو لیتے ہیں، کیونکہ یہ خام مال بہت عام ہے، یہ ستامل جاتا ہے۔

چوتھا نقطہ یہ ہے کہ جانور کے جسم میں سب سے زیادہ مقدار اسی پروٹین کی پائی جاتی ہے۔ ہمارے جسم میں بھی سب سے زیادہ مقدار اسی پروٹین کی ہوتی ہے، یہ اونٹ کے جسم میں بھی ہو گا تھی کہ جسم میں بھی ہو گا، گائے کے جسم میں بھی، ہر ایک جانور کے جسم میں سب سے زیادہ پروٹین کو لا جیں ہو گا۔

اگلا نقطہ یہ ہے کہ اس کے ریشے لیس دار ہوتے ہیں۔ یہ پانی میں نہیں گھلتے ہیں اور ناقابل ہضم ہوتے ہیں، اس کو آپ اس طرح پہچانیں کہ اگر قصاب کی دکان پر آپ گوشت کو دیکھیں تو جن چیزوں سے گوشت ہڈی سے جزار ہتا ہے، وہ سفید لسلسا ساماڈہ جو بہت سخت ہوتا ہے، سبی وہ ماڈے ہیں جسے کو لا جیں کہا جاتا ہے، خاص طور سے جولوگ پائے کھانے کے شو قین ہیں، اور بھیں کے پائے کھاتے ہیں، تو پائے کے ساتھ یہی سفید حصہ آتا ہے لمبا سا جس کو ہم قصائی سے ذرا سی چوٹ لگوا کے گدوالیتے ہیں تاکہ گلنے میں آسانی ہو جائے، یہ پانی میں نہ صرف گھلتے نہیں ہیں بلکہ ہضم بھی نہیں ہو سکتے، اگرچہ ان کو بہت زیادہ گرم نہ کیا جائے پکایا نہ جائے، اس لئے جب پائے پکائے جاتے ہیں تو ان میں یہ چیز سب سے دری میں گللتی ہے اور اگر اس کو قصائی

سے چوٹ نہ لگوائیں تو یہ پورا نکلا گلتا ہی نہیں، بہت سخت بناوٹ ہوتی ہے۔

اگلًا نقطہ یہ ہے کہ سمجھی دیگر پروٹین کی طرح یہ بھی ایمینو ایسڈس سے بنائے ہے، اب یہاں نقطہ یہ ہے کہ اللہ تعالیٰ کی کائنات میں جو ماڈے ہیں وہ کچھ چھوٹے ہیں کچھ بڑے، جو بڑے ماڈے ہیں ان کی اکائی چھوٹی ہیں کچھ بڑے، جو بڑے ماڈے ہیں ان کی اکائی چھوٹے ماڈے ہوتے ہیں، یعنی آپ ایسے سمجھ لجھئے کہ کوئی مادہ ایسا ہے جو گلاس کی طرح ہے تو وہ تو ایک اکائی ہے، کوئی مادہ ہے جو ریل گاڑی کی طرح اتنا بڑا ہے، تو وہ ظاہر ہے ڈبوں سے مل کر ریل گاڑی بننی ہے اس میں ایک انجن بھی لگتا ہے، تو جس طرح ڈبے مل کے ایک ریل گاڑی بناتے ہیں، اسی طرح جو بڑے مالکیوں، بڑے سالے ہیں، ان میں چھوٹے چھوٹے سالے بہت زیادہ ہوتے ہیں، پروٹین کے سالے جن کا میں نے ذکر کیا ہے جسامت کے اعتبار سے بہت بڑے ہوتے ہیں، تو ان کو بنانے والی جو بنیادی اکائی ہے اسے ایمینو ایسڈ کہا جاتا ہے، اس کو اردو کی کتاب میں امنی ٹرشا بھی لکھا جاتا ہے کیونکہ تیزاب کو ترشا کہا جاتا ہے، اس لئے کہ یہ ترش ہوتا ہے، تو ایمینو ایسڈ وہ بنیادی مادہ ہے جس سے مل کر پروٹین بنتا ہے، جس طرح ایک عمارت اینٹ سے مل کر بننی ہے۔

اگلًا نقطہ جو نسبتاً ہم ہے وہ یہ ہے کہ اس سے پہلے میں یہ عرض کر دوں کہ ایمینو ایسڈ

قدرتی طور پر میں طرح کے پائے جاتے ہیں، ان میں ایمینو ایسڈس میں دس ایمینو ایسڈس وہ ہیں جن کو ہم لازمی ایمینو ایسڈ کہتے ہیں، جو ہر جاندار کی صحت کے لئے بڑے ضروری ہیں، ہمارے لئے بھی بہت ضروری ہیں، ہم جو پروٹین کھاتے ہیں گوشت کی شکل میں، دودھ میں یا دالوں میں ان میں مختلف قسم کے ایمینو ایسڈ ملتے ہیں، اسی طرح جو ایمینو ایسڈ کا تناسب گوشت میں ہے وہ ارہ کی، دال میں نہیں ہے، جوارہ کی دال میں ہے وہ موگ کی دال میں نہیں ہے، وہ گوشت میں بھی نہیں ہے، اسی لئے پروٹین لینے کے لئے ضروری ہے کہ ہم اللہ تعالیٰ کی ہر طرح کی سخت سے استفادہ کریں، صرف گوشت پر مرکوز نہ رہیں بلکہ دال سے، راجحہ سے سویا بین سے

ہر طرح کا پروٹین لیں، تاکہ ہر طرح کا ایمینو ایڈ ہمارے جسم میں پہنچے اور ہمیں وہ قوت و غذا نیت عطا کرے جس کے لئے اللہ تعالیٰ نے اس شی کو پیدا کیا ہے۔

ان بیس ایمینو ایڈس میں سے کچھ ایمینو ایڈ ایسے ہیں جو خصوصاً اس میں پائے جاتے ہیں، اس میں دو ایسے ہیں جن کا نام گلائسین اور اپلینین ہے کہ ان کی غیر معمولی مقدار کو لا جین میں پائی جاتی ہے، یعنی جتنی مقدار کو لا جین میں گلائسین اور اپلینین نام کی ایمینو ایڈ کی پائی جاتی ہے اتنی مقدار کسی اور پروٹین میں نہیں پائی جاتی ہے، یعنی یہ ان کا ایک انفرادی وصف ٹھہر، نمبر ا: کو لا جین کا پہلا انفرادی وصف یہ ہے کہ ان کے اندر گلائسین اور اپلینین نام کے ایمینو ایڈ نبتابایا ہے پائے جاتے ہیں، دوسری امتیازی خصوصیت جو صرف کو لا جین کے ساتھ خاص ہے وہ یہ ہے کہ اس میں پرولین نامی ایمینو ایڈ کی مقدار زیادہ ہے۔

اگلا نقطہ یہ ہے کہ اس میں ہاند روکسی پرولین نامی ایمینو ایڈ پایا جاتا ہے، یعنی ان بیس ایمینو ایڈس میں سے ایک ایمینو ایڈ ہے ہاند روکسی پرولین، یہ صرف اور صرف کو لا جین میں پایا جاتا ہے اور کہیں نہیں پایا جاتا ہے، اس سے اس پروٹین کی کچھ خصوصیات واضح ہو جاتی ہیں۔

اگلا نقطہ یہ ہے کہ ایمینو ایڈ صرف کو لا جین اور الائین نامی دوسرے ریشے دار پروٹین میں پائے جاتے ہیں، میں نے آپ کے سامنے کو لا جین کا ذکر کیا، الائین ریشے دار پروٹین کی دوسری ایک قسم ہے، یہ نبتابکم سخت ہوتی ہے اور اسے آپ اس طرح بھیجیں کہ یہ کھال کا جزء ہوتی ہے، ہماری کھال نبتابکم سخت ہے، نبتاب ان ریشوں کے جن کو رباتیا انگریزی میں مینڈن کہا جاتا ہے، جس میں کو لا جین کی اکثریت ہوتی ہے، تو کو لا جین کی انفرادیت یوں ابھر کے آئی کہ اس میں ہائیڈر کسو پرولین پایا جاتا ہے جو کہیں نہیں پایا جاتا، پرولین کی مقدار کافی زیادہ ہے، اور گلائسین اور اپلینین کی غیر معمولی مقدار اس میں پائی جاتی ہے، اس کی وجہ سے اس پروٹین کی ایک انفرادی حیثیت بن جاتی ہے، اور جب تک یہ انفرادی حیثیت اس کی قائم ہے، یہ پروٹین

اس شکل میں قائم ہے کہ جب یہ پروٹین ختم ہوتی ہے تو کولا جین نہیں رہتا ہے۔ کسی اور شکل میں چلا جاتا ہے جو بھی کیمیائی ساخت اس کو دی جاتی ہے، قدرتاً یا مصنوعی طور سے۔ پھر کولا جین کے وجود کے بارے میں ذکر کیا جائے کہ وہ کہاں پائے جاتے ہیں؟ تو وہ جانوروں کے بہت طرح کے رباط جسے انگریزی میں ٹینڈن (Tendon) کہا جاتا ہے، ان میں، کھال کے ریشوں میں، خون کی نسوں میں، ہڈی میں اور نرم ہڈی میں، ایک ہڈی سخت ہوتی ہے اور ایک ہڈی نرم، جس سے ہمارے کان اور ناک بننے ہیں، جس کو انگلش میں کارٹیج کہا جاتا ہے، عام اردو میں کرکری ہڈی کہا جاتا ہے، یہ ہر جانور میں پائی جاتی ہے۔

دوسرانقطہ یہ ہے کہ ہائیڈرو کسی پروٹین کی وجہ سے ان میں سختی سی ہوتی ہے، اسی لئے یہ بات نوٹ فرمائیں کہ اللہ تعالیٰ کو چونکہ اسی میں یہ وصف رکھنا تھا اس لئے ہائیڈرو کسی پروٹین صرف کولا جین کو دیا کیونکہ سختی چاہئے تھی جو اس ایمنو ایسٹڈ کی وجہ سے ہوتی ہے اس لئے ان کے اندر یہ پروٹین رکھا گیا۔

اگلا نقطہ یہ ہے، ان میں رکھنے کا ہے کہ دوسرے ریشدہ دار جو پروٹین ہیں جیسے الائین اس میں کولا جین کی مقدار کم ہوتی ہے، یہ نرم ہوتا ہے، کھینچا جا سکتا ہے، یہ کھال، خون کی نسوں وغیرہ میں پایا جاتا ہے جیسا کہ میں نے آپ سے ابھی عرض کیا، یعنی ریشدہ دار پروٹین اس زمرے میں دو ہو گئے، ایک الائین ایک کولا جین، الائین خصوصی طور سے کھالوں میں اور نسوں میں پایا جاتا ہے کیونکہ اس میں کھینچاؤ ہوتا ہے، الائین کا لفظ ہی الائک سے بنا ہے یعنی وہ چیز ہے کچھ کھینچا جاسکے، الائک ایسا وصف ہے جس میں یہ صلاحیت و طاقت ہوتی ہے کہ اس سے کوئی چیز کھینچی جائے تو وہ کھینچ جائے اور جب اسے چھوڑ دیا جائے تو وہ واپس آجائے، الغرض دو طرح کے مادے ہیں ایک کولا جین ہے جس میں سختی زیادہ ہے، اس سختی کی زیادتی کی وجہ سے ہائیڈرو کسی پروٹین کی خصوصی موجودگی، دوسرے ریشدہ دار مادہ ہے الائین، اس میں نسبتاً یہ کھینچاؤ اور سختی کم ہے،

یہاں ایک تصویر ہے جو، سیکر و خور دین سے لی گئی ہے، یہ کئی ہوئی ہڈی ہے۔ اس کے اندر کیسی ساختیں دھکتی ہیں، اس کی مزید وضاحت یہاں پر ہوتی ہے، یہ شکل کی مدد سے دکھایا گیا ہے کہ یہ لمبی لمبی شکل جو رستی کی طرح دھکتی ہے یہ کو لا جین ہے، اس لئے ”کو لا جین فا برس“، لکھا ہوا ہے یعنی کو لا جین کے ریشے اور دھاگے، ان کے نیچے میں جو مادے ہیں یہ دوسرے مادے ہیں جن سے سردست ہمیں سرو کار نہیں ہے، یہ اس طرح کے ریشے ہیں، اس کی شکل بالکل اسی طرح ہے کہ جب ہم RCC کی چھت ڈالتے ہیں، تو لوہے کا جال بچاتے ہیں، آگے اس کی ایک اور تصویر ہے جس سے اس کی وضاحت ہو گی، کہ یہ جال بنانے کے بعد اس میں دوسرے ماڈے اللہ تعالیٰ بھر دیتا ہے جس کی مدد سے ان میں مضبوطی اور سختی آتی ہے۔ اس پروٹین کے ریشے نہایت باریک اکائیوں پر مشتمل ہوتے ہیں، جن کو فابرکہا جاتا ہے، دیکھئے تصویر میں یہ جو ایک باریک دھاگا نظر آ رہا ہے یہ فابرکہلاتا ہے، یہ باہم بہت سارے مل کے وہ ریشہ بناتے ہیں جس سے مل کر پھر یہ رباط بنتا ہے، یعنی کئی درجے ہیں اس کے استحکام کے تنظیم کے یا آر گناز یشن کے۔ پہلے جو ہمیں نظر آتا ہے وہ رباط ہے، اس کے بعد اس میں باریک ریشے ہیں، اس کے بعد ان کو بنانے والے مزید باریک ریشے ہیں، اس میں دیکھئے کہ کتنی دلچسپ باتیں ہیں، اللہ تعالیٰ نے اس کے اندر اتنی مضبوطی دی ہے کہ یہ اپنے وزن سے دس ہزار گناز یا ده وزن برداشت کر سکتے ہیں، یہ اللہ تعالیٰ کی کتنی بڑی نعمت اور حکمت ہے، یہی وہ قوت ہے جو ہماری مسلس میں ہے، جو چیز کو تحامتی ہے، خود ہمارا وزن تحامتی ہے، جب ہم چلتے ہیں تو ہمارے وزن کو سہارا دیتی ہے، چلنے کے دوران ان مسلس کے اندر ہزاروں قسم کے عملات ہو جاتے ہیں۔ ہمیں صرف یہ دکھتا ہے کہ ہم استحکام کے ساتھ کھڑے ہوتے ہیں یا چل رہے ہیں، یا لڑکھڑائے تو سنبل گئے، اس میں ہزاروں قسم کے پروٹین، کتنے کھنچے کتنے سکڑ گئے، کیا کیا کیمیائی عمل ہو گئے، ہمیں نہیں سمجھیں آتا۔ اگلا نقطہ یہ ہے کہ یہ مضبوطی میں اسٹائل کے تارے زیادہ پائیدار اور مضبوط ہوتے ہیں،

یعنی یہ ریشہ جو اللہ تعالیٰ کا بنا یا ہوا ہے یا اسیل سے زیادہ پائیدار ہے، اور یقیناً کبھی اسے زنگ نہیں لگتا، ہاں ایک زنگ لگتا ہے وہ یہ کہ جب چالیس سال سے اوپر جاتے ہیں تو جوڑوں میں اور گھٹنوں میں درد، اپنٹھن، شروع ہو جاتی ہے، جس کا شکار آج میں ہوں، اس کی خاص وجہ یہ ہوتی ہے کہ کو لا جین میں کیمیائی تبدیلیاں آنے لگتی ہیں اور اس کی سختی بڑھنے لگتی ہے، اور یہ چھٹنے والے مادے کی شکل میں جس کو بریل کہتے ہیں، نازک ہونے لگتا ہے، جس سے اس میں نوٹ پھوٹ ہونے لگتی ہے اور سختی بڑھتی ہے، اب اس کے پچھے مختلف وجوہات ہیں کیونکہ یہ رباط جسم میں جن حصوں میں پائے جاتے ہیں، ان کے ارد گرد کے ماحول پر مادے اثر انداز ہوتے ہیں اور ان کی سختی کے اوپر بھی، وہ مادے مختلف لوگوں میں مختلف وجوہات سے الگ الگ شکل اختیار کرتے ہیں، وہ ایک پورا الگ موضوع ہے۔ یہ خود دین ماں سکردا اسکوپ کی مدد سے لی گئی ایک تصویر ہے، کہ حقیقتاً یہ ریشے کیسے نظر آتے ہیں، بالکل رسیوں کی مانند ہیں، اور یہ تقریباً ایک لاکھ گناہ بڑی کی گئی تصویر ہے جب یہ شکل ہمیں نظر آئی، یعنی الیکٹرون ماں سکردا اسکوپ جس کو الکٹر انک خود دین کہا جاتا ہے، اس کی مدد سے اس شکل کو دیکھا گیا ہے، کہ کو لا جین کے ریشے کس انداز کے ہوتے ہیں۔

اگلا نقطہ نوٹ کرنے کا یہ ہے کہ کو لا جین میں جو ایمنو ایسٹڈ پائے جاتے ہیں ان میں غذا سیت بہت کم ہوتی ہے، اور اس کی وجہ یہ ہے کہ غذا سیت کے لئے جو اہم ایمنو ایسٹڈ ہیں وہ اس میں نہیں پائے جاتے، یعنی غذائی نقطہ نظر سے کو لا جین کی ویلو یا قدر لگ بھگ صفر ہے، کو لا جین کے باریک ریشے یعنی فائیبرس جن اجزاء سے مل کر بنतے ہیں، ان کوڑو پوکو لا جین کہا جاتا ہے، یہ ایک اور اصطلاح ہے جس کی وضاحت الگی شکل میں ہو جائے گی، میرے خیال میں پہلی شکل دیکھ لیں، پھر وضاحت ہوگی، دیکھنے ہم نے وہاں پہلے ریشہ دیکھا تھا، اس باریک ریشے کو یہاں پر مزید بڑا کیا گیا ہے، یہ جو سب سے نیچے رہی آپ کو دھتی ہے اس میں آپ دیکھیں گے جیسے رہی ہوئی ہے جس میں لال، ہرا اور نیلا تین رنگ کے ریشے شامل ہیں، جیسے تمیں یہاں

الگ الگ آتے ہیں، ان تینوں ریشوں کو بٹ کے وہ باریک ریشہ تیار ہوتا ہے جس سے بڑا ریشہ بنتا ہے اور اس بڑے ریشے سے رباط بنتا ہے، اس کی تفصیل میں آپ جائیں تو یہ چھوٹا سا اس کا حصہ وہاں پر بڑا کر کے دکھایا گیا ہے اور یہاں پر یہ مانیکیوں جو پورا ٹڑو کولا جین کہلاتا ہے، اور اس کی مزید بڑی تصویر دیکھیں تو اس طرح کے سالے اس میں نظر آتے ہیں، جس میں یہ اس کا گول سر ہے اور لمبا جسم ہے، یہ دوسرا گول یعنی ایک طرح سے سیدھے ہتھوڑے کی سی شکل ہے، جس ساخت میں یہ جسم کے اندر پائے جاتے ہیں، اسی شکل میں میں نے اس بات کی وضاحت کرنے کی کوشش کی ہے کہ یہ پروٹین آخر جسم میں بننے کس طرح ہیں، ان پروٹین کی تیاری کیسے ہوتی ہے، اس کے لئے کچھ قدرتی اجسام پائے جاتے ہیں، ہر سیل میں ہمارے جسم میں، بلکہ ہر جاندار کے جسم میں، جن کو رابیوزم کہا جاتا ہے، اور جو اوپر آپ کو شکل نظر آ رہی ہے یہ رابیوزم سے بہت چھوٹے جزو ہوتے ہیں، سیل کے اندر ان کا کام صرف یہ ہوتا ہے کہ مختلف ایمنوا ایڈس کو ایک خاص ترتیب میں جوڑ کر پروٹین بنادیتے ہیں، یہاں ایمنوا ایڈس کو جوڑ کر پروٹین بنانے کا عمل بالکل ایسا ہی ہے جیسے کہ حروف کو اکٹھا کر کے ہم لفظ کی تخلیل کرتے ہیں، کہ الف اور ب کو ملایا تو اب بن گیا، اور ت اور کاف ملایا تو اب تک ہو گیا، لیکن ان سے جتنے الفاظ بنے آپ دیکھیں ڈکشنری بھری پڑی ہے، یعنی لاکھوں کروڑوں ان کی ترتیب تیار کی جاسکتی ہے، اسی طرح ان میں ایمنوا ایڈس کو والٹ پلٹ کر کے لاکھوں کروڑوں طرح کے پروٹین تیار کئے جاسکتے ہیں، اور یہاں پر کولا جین کی تیاری کا عمل دکھایا گیا ہے۔

اگلا نقطہ یہ ہے کہ کولا جین کو تخلیل کر کے جلاٹین بنائی جاتی ہے، اس تخلیل کو ہائیڈرولائس کہتے ہیں، یعنی تخلیل کا وہ خاص عمل جس میں پانی کا استعمال کیا جاتا ہے، کیونکہ لائس کا مطلب ہے توڑنا اور ہائیڈرولوگ کا مطلب ہے پانی، یعنی پانی کی مدد سے کسی چیز کو تخلیل کرنا، یہ عمل تیزاب اور الکھی دونوں کی مدد سے کیا جاسکتا ہے، دونوں طریقے استعمال کے جاتے

ہیں کو لا جین کو گلا کر اور تحلیل کر کے جلاٹین بنانے کے لئے جانور کی ہڈیاں یا کھال وغیرہ ایک بڑے برتن میں تیزاب میں ایک مخصوص مدت کے لئے ڈال دی جاتی ہیں، مخصوص مدت کمپنیوں کا ایک تجارتی راز ہے اس کوڑیڈی سکریٹ کہا جاتا ہے، کیونکہ جتنا یہ استعمال سے گذریں گی اتنی ہی تحلیل ہوں گی، اتنے ہی کوائی میں فرق پڑتا ہے، الکٹریکی عمل وہی پرانا اور رواتی طریقہ ہے جس میں باقاعدہ ایک طرح سے چونے کی کنڈیاں بنائی جاتی ہیں، گذھے اور بڑے بڑے ناند بھی استعمال ہوتے ہیں، اس میں چونے کے پانی میں ہڈیوں کو ساٹھ دن کے لئے ڈال دیا جاتا ہے، کھال کو سوڈا کا سٹک کے سلوشن میں کم مدت کے لئے رکھا جاتا ہے، بعد ازاں ان کو دھوکر الکٹریکی اثر کو زائل کیا جاتا ہے، یہ عمل دونوں میں کیا جاتا ہے کہ ان دونوں چیزوں کو یعنی کھال اور ہڈی کو تیزاب سے گلائیں یا الکٹریکی سے گلائیں، گلانے کا عمل کامل ہونے کے بعد ان کو دھویا جاتا ہے، تاکہ تیز ایتی اور الکٹریکی کا اثر زائل ہو جائے، اس کے بعد تیزاب یا الکٹریکی کے مراحل سے گذرتے ہوئے ان اجزاء سے گرم پانی کی مدد سے جلاٹین کا محلول یا گھول تیار کیا جاتا ہے، جس میں چار سے سات فیصد جلاٹین ہوتی ہے، یعنی بہت ہی ڈائلیوٹ یا کم قوت کا محلول یا سلوشن ہمیں جلاٹین کا ملتا ہے، اس کو چھان کر صاف کر کے خالص کیا جاتا ہے، جس میں پھر ۵٪ سے ۳۰٪ فیصد تک جلاٹین ہوتی ہے، اس کو خشک کر کے پاؤڈر کی شکل میں تیار کر لیا جاتا ہے۔

اگلۂ نقطہ یہ ہے کہ جلاٹین کی ظاہری ساخت، شکل، رنگت، ذائقہ، بوہر چیز کو لا جین سے مختلف ہوتی ہے، کیوں کہ کیمیائی عمل سے گزرنے کے بعد اور تحلیل ہونے کے بعد ایک نئی چیز وجود میں آتی ہے۔

دوسرۂ نقطہ یہ ہے کہ جلاٹین ایک الگ قسم کا کیمیائی ماڈہ اور پروٹین ہے جو کو لا جین سے مختلف ہے، یہ ایک سائنسی حقیقت ہے کہ جلاٹین کا ماڈہ اور جلاٹین بالکل الگ چیز ہے، کو لا جین کے مقابلہ میں اور اس کا ثبوت یہ بھی ہے کہ جلاٹین کتنی نرم ہوتی ہے اس کا اندازہ ان لوگوں کو ہوگا

جنہوں نے وہ آئس کریم کھائی ہو جس کوون میں رکھ کر دیا جاتا ہے جس کو سافٹی کہا جاتا ہے، سافٹی آئس کریم جس کوچے بہت شوق سے کھاتے ہیں، اور ہم میں سے بہت سے حضرات نے کھائی ہو گی، وہ اتنی نرم ہوتی ہے کہ اس میں ہونٹ یا زبان لگانے کی بھی ضرورت نہیں ہوتی سید ہے اندر چلی جاتی ہے، اس میں یہ پھولہ پن جس کو فلاٹنیس کہتے ہیں، وہ جلاٹین کی وجہ سے آتا ہے، کہاں یہ ماڈہ اور کہاں وہ کولا جین کہ جونہ گلتا ہے اور نہ پانی میں ہضم ہو سکتا ہے، جب کہ یہاں اس کی ساخت بالکل بدل گئی ایک دوسری چیز وجود میں آگئی، کوہ کولا جین تھا جے جلاٹین ہے۔

اگلا نقطہ یہ ہے کہ کولا جین میں پائے جانے والا کوئی بھی مخصوص ماڈہ جلاٹین میں نہیں ہے، یعنی اس کی ہائیڈ روکی پرولین یا پرولین یا ان کی مقدار میں زیادہ ہونا، گلائیں اور اینیں کی جو خصوصیت تھی وہ جلاٹین میں نہیں پائی جاتی، کیوں کہ یہ سائنسی اصول ہے کہ تبدیلیاں کائنات میں دو طرح کی ہوتی ہیں: ایک کو ہم ظاہری تبدیلی کہتے ہیں یعنی فریکل چنج جس میں چیز اپنی ظاہری شکل بدلتی ہے لیکن اس کی کیمیائی شکل، ساخت، تاثیر، خواص، خاصیت وہی کی وہی رہتی ہے، مثال کے طور پر پانی کا جم کر بر ف بن جانا، بر ف کا پکھل کے پھر پانی بن جانا، پانی کا بھاپ بننا، بھاپ کا تبخر کے عمل سے واپس پانی بن جانا، یہ طبعی تبدیلیاں ہیں، اس تبدیلی سے گذرا ہوا ماڈہ اپنی خاصیت قطعاً نہیں بدلتا، اس کے برخلاف دوسری تبدیلی کیمیائی تبدیلی ہے، اس کا پہلا اصول یہ ہے کہ اس تبدیلی کے لئے جو خام مال استعمال کیا جاتا ہے، تبدیلی کے بعد اس کی خاصیت، بناوٹ، ہر چیز خام مال سے بالکل الگ ہوتی ہے، مثال کے طور پر ہرے پودوں میں قدر تبا جو ضیائی تایف کا عمل ہوتا ہے، اللہ تعالیٰ نے ہرے رنگ میں یہ خاصیت رکھی ہے کہ وہ شکر سازی کرتا ہے اور گلکوز بناتا ہے یہ گلکوز کاربن ڈائلی اکسائیڈ اور پانی کے ملنے سے بنتا ہے، کاربن ڈائلی اکسائیڈ اس وقت ہوا میں موجود ہے، پانی بھی موجود ہے، لیکن یہاں وہ مکنیزم نہیں ہے، اس لئے یہاں کاربن ڈائلی اکسائیڈ اور پانی مل کر گلکوز نہیں بنے گا، تو پانی اور کاربن ڈائلی

اس سائیڈ مل کر گلوکوز بننا ایک کیمیائی عمل ہے، کیوں کہ گلوکوز میں نہ کوئی خاصیت کا رہن ڈالی اس سائیڈ کی ہے نہ پانی کی، یہ ایک الگ کیمیائی مادہ ہے، تو کیمیائی تبدیلی وہ تبدیلی ہے جس کے نتیجہ میں بننے والی چیز اس چیز سے مکسر مختلف ہوتی ہے جس سے وہ بنی ہے، اسی طرح جلاٹین سازی ایک کیمیائی عمل ہے، لہذا جلاٹین کو لاجین سے مکسر مختلف چیز ہے۔

اصلاح / صحیح بقلم خود

محمد اسلم پرویز

۱۵ اگست ۲۰۰۸ء

## جلائیں اور اس کے حصول کے ذرائع

ڈاکٹر اصغر علی ☆

جلائیں مختلف چیزوں سے حاصل کیا ہوا ایک Product ہے جو کہ جانوروں کی آنتوں، بڈیوں اور کھالوں کو ایک خاص شکل میں دینے کے بعد حاصل ہوتا ہے جو کہ کبھی بھی اپنی اصلی حالت میں واپس نہیں ہوتا۔

جلائیں حاصل ہونے کے ذرائع عام طور سے جانوروں کی بڈیاں اور کھالیں ہیں جس میں خزیری کی کھال بھی شامل ہے جس سے عام طور پر Hard Capsule بنتے ہیں۔

### جلائیں بنانے کے مختلف طریقے

۱- سوکھی ہوئی بڈی یا کھال کو صاف کرنے کے بعد اس کو 5% (ایک طرح کے تیزاب) میں دس سے پندرہ دن تک رکھتے ہیں، جو ایک سیمیکل کی شکل اختیار کر لیتا ہے جسے کہتے ہیں پھر اس سیمیکل کو Lime 10% (چونا) میں چار سے آٹھ گھنٹے تک رکھتے ہیں اس کے بعد چونے سے نکال کر اس کو گرم پانی میں ڈالتے ہیں پھر اس کو ٹھنڈا کر کے خشک کرتے ہیں اور اس کی نمی کواڑا نے کے بعد پیس کر جلائیں بناتے ہیں۔

۲- پچھرے کی کھال کو دھو کر Lime 10% چونا میں چھ سے بارہ گھنٹے تک رکھتے ہیں

پھر چونے سے نکال کر اس کو گرم پانی میں ڈال دیتے ہیں، پھر مندرجہ بالا پہلے طریقہ کے مطابق جلاٹین بنالیتے ہیں۔

۳- خزیر کی کھال کو صاف کر کے دھو کر  $HCl$  ۱-۵% (تیزاب) میں دس سے تیس گھنٹے تک رکھتے ہیں پھر تیزاب سے نکال کر گرم پانی میں ڈال دیتے ہیں پھر مندرجہ بالا طریقہ سے جلاٹین حاصل کرتے ہیں۔

### استعمال:

میڈیکل میں جلاٹین عام طور پر کپسول بنانے میں استعمال ہوتا ہے اس سے نرم اور سخت دونوں قسم کے کپسول بنائے جاتے ہیں۔ اس کے علاوہ یہ پیسٹ، Passted, Coffee، سرکہ کے بنانے میں بھی استعمال ہوتا ہے، نیز مصنوعی جوس میں بھی استعمال ہوتا ہے۔

## الکھل اور اس کی مختلف شکلیں

ڈاکٹر اصغر علی ☆

الکھل کی کئی قسمیں ہیں جس میں دو مشہور ہیں:

۱- میتحاںیل الکھل

۲- ایتحاںیل الکھل

جس میں صرف ایتحاںیل الکھل ہی کھانے پینے کی چیزوں میں استعمال ہوتا ہے، جو دماغ اور اعصاب کو خاص طور پر متاثر و معطل کرتا ہے جس کی وجہ سے یادداشت، بوجہ اور فیصلہ کی قوت ختم ہو جاتی ہے، اس کا لگاتار استعمال، بے خوابی اور نفسیاتی طور پر معمذوری کو پیدا کرتا ہے، مرکزی اعصابی نظام کے علاوہ اس کے اثرات پھیپھڑوں، عضلات اور معدہ، جگر گروں پر بھی ہوتے ہیں، وہ دوائیں جو منوم ہوتی ہیں ان میں الکھل کا استعمال ضروری نہیں ہے، البتہ وہ انہیں کی وجہ سے تنویم کا اثر رکھتی ہیں نہ کہ الکھل کی وجہ سے۔

### الکھل کی مختلف شکلیں ہیں

جن میں وہ سکنی، رم، برانڈی، الکرٹینا یا نیڈ، پروفڈ اسہدث، لیکور یعنی بیر، اسپرٹ، شیمپین وغیرہ معروف ہیں۔

لکھل کا استعمال خاص طور پر دوائیں کو گھولنے کے لئے ہوتا ہے چونکہ اس کا اثر جلد پر ٹھنڈا ہوتا ہے اس لئے بخار، اور درد کو کم کرنے کے لئے اس کا استعمال زیادہ ہوا کرتا ہے، کھانی کے شربت میں بھی اس کا استعمال ہوا کرتا ہے۔

سمیت اور زہر کو ختم کرنے کے لئے جانوروں کے خون سے خون لے کر Body میکے بنائے جاتے ہیں، لیکن دوائیں میں خون کا استعمال نہیں ہوتا۔

## کپسولس کی تیاری کے مراحل اور اس میں استعمال ہونے والے مادے

### حصہ اول سخت کپسولس

جلاثین کے بننے کپسولوں کے موجود کے طور پر بالعوم دو فرانسیسیوں موقس اور ڈبلینک کے نام لئے جاتے ہیں، ان کی ایجاد جن کو مارچ اور دسمبر ۱۸۳۳ء میں پیٹنٹ کا درجہ دیا گیا وہ ایک جز، زیتون نما، جلاٹین کے بننے ہوئے کپسول تھے جن کو بھرنے کے بعد گرم جلاٹین کی ایک بوند سے بند کر دیا جاتا تھا۔ وہ جز کپسول جو کہ زمانہ حال میں رائج ہیں لندن کے باشندے جیس مرڈوک نے ۱۸۲۸ء میں ایجاد کئے جنہیں ۱۸۲۵ء میں پیٹنٹ کیا گیا۔

کپسولس نہ صرف یہ کہ اچھے دکھائی دیتے ہیں، استعمال کرنے میں آسان ہوتے ہیں اور انہیں پہ آسانی ایک جگہ سے دوسری جگہ لے جایا جاسکتا ہے، بلکہ یہ بغیر پریشانی کے آسانی سے لگے جاسکتے ہیں، چلنے ہوتے ہیں اور بے ذائقہ ہوتے ہیں، لہذا یہ بہت جلد عوام الناس میں مقبول ہو گئے ان کا بے ذائقہ ہونا ان دواؤں کے بہ آسانی استعمال کی راہ کھولتا ہے جو بد ذائقہ اور ناگوار بودا می ہوتی ہیں۔ یہ ہر کفایت طریقے سے بڑی تعداد میں اور مختلف رنگوں میں تیار ہوتے ہیں، ان میں سے دوائیں صحیح مقدار میں بہ آسانی بھری جاسکتی ہیں اور ان کو مہر بند کرنے کے لئے ایک بلکے سے دباؤ کی ضرورت ہوتی ہے اور اس کو محفوظ رکھنے کے لئے کسی قسم کی آمیزش کی ضرورت

نہیں ہوتی، جیسا کہ قرص (ایمڈ، ٹیبلیٹ) بنانے کے لئے ہوتی ہے۔

کپسول کا استعمال بالعموم بہت تیزی سے حل ہونے والے کیمیائی مادوں، مثلاً پوتاشیم کلور ائڈ، پوتاشیم برو مائڈ، یا امونیم کلور ائڈ وغیرہ کو بھرنے کے لئے نہیں کیا جاتا ہے، کیونکہ معدے میں ان دواؤں کے بہت تیزی اور بہت جلد داخل ہونے سے طبیعت اور معدے میں گرائی آسکتی ہے۔

کپسول میں بڑھنے والے اور گھلنے یا نمی جذب کرنے والے مادوں کو نہیں بھرتا چاہئے، کیونکہ بڑھنے والے مادوں کے باعث کپسول زرم ہو سکتے ہیں جب کہ گھلنے یا نمی جذب کرنے والے مادوں کی موجودگی کے باعث کپسول خشک ہو کر کمزور ہو سکتے ہیں اور آسانی سے ٹوٹ سکتے ہیں بعض اوقات کپسول میں موجود نمی کو برقرار رکھنے کے لئے دواؤں کے سفوف میں جامد روغن کی ایک قلیل مقدار ملادی جاتی ہے۔

### کپسولس کی تیاری میں استعمال ہونے والا خام مال

ایک دوسرے میں پیوست ہونے والے دو جز کپسول (Telescopic) بنیادی طور پر جلاٹین سے بنائے جاتے ہیں جن کی تیاری میں منظور شدہ رنگوں، غیر شفاف بنانے والے مادوں، چکنا بنانے والے مادوں اور محفوظ رکھنے والے مادوں کی قلیل مقدار بھی استعمال کی جاتی ہے۔ کپسول میتھائیل سیلووز، پولی ونائل الکھل اور ڈیپخر ڈ جلاٹین سے تیار کئے جاتے ہیں تاکہ یہ بہ آسانی معدے میں حل ہو سکیں۔ ان کی تیاری کے لئے جلاٹین کے محلوں میں اسٹیل سے بنی مولڈ پن ڈالی جاتی ہیں اس کے علاوہ دوسرے طریقے سے بھی کپسول بنائے جاسکتے ہیں، مثلاً جلاٹین کے محلوں کو شکل دے کر لیکن پن (پتلی پتلی نمکی نما چھر) میں کا استعمال بڑے پیمانے پر کپسول بنانے کے لئے کیا جاتا ہے۔

جلائیں ایک مختلف العناصر مادہ ہے جو کہ جانوروں کے کیمیائی عوامل سے گذر کر (Collagen) کی مدد سے بنایا جاتا ہے اور یہ کہیں بھی قدرتی طور پر نہیں پایا جاتا ہے، اس کی کیمیائی اور طبیعیاتی خصوصیات براہ راست جانوروں کے (Vcollagen) اور اس میں استعمال کئے گئے کیمیائی مادوں وغیرہ سے متعلق ہوتی ہیں۔ (Collagen) کو حاصل کرنے کا بنیادی ماغذہ جانوروں کی ہڈیاں، کھال کے حصے اور خزیر کے نیم بستہ گوشت کی اوپر پرست ہے، ہڈیوں اور کھال سے حاصل کیا جانے والا جلائیں تجارتی مقدار میں دنیا کے مختلف حصوں میں بہ آسانی دستیاب ہے۔

ٹائپ 'A' جلائیں تیزاب کے کیمیائی عمل سے گذرے (Precursor) سے حاصل کیا جاتا ہے اور (pHq) کی حدود میں آنسو الکٹرک پونکٹ ظاہر کرتا ہے جب کہ ٹائپ 'B' جلائیں الکٹریکی کے کیمیائی عمل سے گذر کر (Precursor) سے حاصل کیا جاتا ہے اور (pH4.7) کی حدود میں آنسو الکٹرک پونکٹ ظاہر کرتا ہے، حالانکہ کپسول کسی بھی ٹائپ کے جلائیں سے تیار کئے جاسکتے ہیں، لیکن عام طور پر دونوں اقسام کے جلائیں کے عکس پر کچھ کی مدد سے کپسول بنائے جاتے ہیں، تیار شدہ کپسول کے طبیعیاتی خواص میں جلائیں کی قسم کے باعث کسی قسم کا قابل ذکر فرق نہیں پایا جاتا۔

سخت قسم کے کپسول بنانے کے لئے عام طور پر ہڈی اور خزیر کے گوشت کی پرست (کھال) حاصل کردہ جلائیں سے بنائے جاتے ہیں، ہڈی سے حاصل کردہ جلائیں کے کپسول سخت ہوتے ہیں لیکن غیر شفاف ہوتے ہیں اور آسانی سے ٹوٹ سکتے ہیں، خزیر کے گوشت سے بنائے جلائیں کپسول میں شفافیت اور لچک پیدا کرتا ہے۔

جلائیں بنانے کے میدان میں حال میں کچھ نئی تبدیلیاں آئی ہیں، ٹائپ 'B' جلائیں بنانے کے لئے تازہ ہڈیاں استعمال میں آنے لگی ہیں، ان ہڈیوں میں لگے خلیوں اور نئی

(Tissue) اور چربی کے نکروں کو الگ کیا جاتا ہے اور ان کیمیائی مادوں سے بھی صاف کیا جاتا ہے جیسا کہ پرانی ہڈیوں کے لئے کیا جاتا تھا، تیار شدہ جلاٹین میں پرانی اور نئی تازہ ہڈیوں کا کوئی فرق ظاہر نہیں ہوتا۔



جدید فقہی تحقیقات

تیسرا باب

---

فقہی نقطہ نظر



## تفصیل و مقالات:

قلب مہبیت اور حلت و حرمت اور طہارت و نجاست

میں اس کا اثر

مولانا خالد سیف الدین رحمانی ☆

شریعت نے بعض احکام انسان کے افعال سے متعلق کئے ہیں، اور انسان کے فعل میں معمولی تغیر و تبدیلی سے حکم بدل جاتا ہے، اس کی مثال خاص کر عبادات ہیں کہ تحوزے سے تقاؤت اور فرقے سے جائز و ناجائز اور مستحب و مکروہ کا حکم بدلتا رہتا ہے اس میں کسی کا اختلاف نہیں اور یہ صریح و قویٰ نص سے ثابت ہے، بعض احکام اشیاء سے متعلق ہیں جن کو اللہ نے انسان کے لئے پیدا فرمایا ہے کہ کوئی چیز حلال ہے، کوئی حرام اور کوئی پاک ہے، کوئی ناپاک، ایک شیٰ بہ ظاہر جب تبدیل ہو کر دوسری شیٰ بنتی ہے تو اس کا بنیادی قوام پہلی ہی چیز سے ہوتا ہے، لیکن اثرات و خواص بدل جاتے ہیں، اگر اس کی ساخت کے مواد پر نظر رکھی جائے تو اس کا حکم وہی برقرار رہنا چاہئے جو پہلے تھا، اور اگر اثرات و خواص کو اصل سمجھا جائے تو اس کی تبدیلی سے وہ حکم باقی نہیں رہنا چاہئے، کیونکہ اب یہ ”وہ چیز“ باقی نہیں رہی، لہذا اگر اس تبدیلی سے پہلے حرام یا نجس تھی تو اب اس سے حرمت کا اور نجاست کا حکم متعلق نہ ہونا چاہئے، بلکہ اس کو حلال اور پاک ہو جانا چاہئے، کیوں کہ جمہور فقهاء کا مسئلہ یہ ہے کہ اشیاء میں اصل اباحت ہے: ”الأصل في

☆ ناظم المعبد العالیٰ الاسلامی، حیدر آباد۔

الأشياء الإباحة“ اور قرآن وحدیث کے نصوص سے اس نقطہ نظر کی تائید ہوتی ہے۔ اسی پس منظر میں فقهاء کے بیان یہ بحث آتی ہے کہ اگر کسی ناپاک اور حرام چیز کی حقیقت تبدیل ہو جائے تو اس کی نجاست اور حرمت کا حکم باقی رہے گا یا نہیں؟ مالکیہ، شافعیہ اور حنابلہ کے نزدیک جزوی طور پر تحویل حقیقت سے حکم میں تبدیلی نہیں ہوتی، البتہ شافعی نے چند صورتوں کو مستثنی کیا ہے، چنانچہ امام نووی فرماتے ہیں:

”النجس ضربان: نجس العین وغيره ، فنجس العین لا يظهر بحال إلا الخمر فيظهر بالتلخلل وجلد الميّنة بالدجاج والعلقة والمضغة والدم هو حشو البيضة إذا نجسا الشّلاة فاستحالـت حيوانات“ (روضۃ الطالبین ۱/ ۳۷)۔

حنابلہ کا مسلک بھی یہ ہے، چونکہ مردار کے چہرے کی دیاغت ان کے نزدیک ازالہ نجاست کے قبیل سے ہے، نہ کہ تحویل حقیقت کے، اور علقہ، مضغہ اور دم جو انسانی تنفسی کے مرامل ہیں، یہ ان کے نزدیک نجس نہیں، اس لئے انہوں نے صرف خمر کا استثناء کیا ہے کہ شراب اگر آپ سے آپ سر کہ بن جائے اور اس کے سر کہ بننے میں انسانی فعل اور تمییر کو کوئی دخل نہ ہو تو پاک ہے، ورنہ نہیں، علامہ زین الدین تونی خبلی نے اس پر تفصیل سے گفتگو کی ہے، اسی گفتگو کا ایک اقتباس اس طرح ہے:

”ولا يظهر شيء من النجاسات بالاستحلال إلا الخمرة إذا انقلبت بنفسها فإن خلت لم يظهر وقيل يظهر، كون شيء من النجاسات غير الخمرة لا يظهر بالإستحلال نحو أن يلقى خنزير في ملحمة فيصير ملحما وفي نار فيصير رماداً أو ما أشبه ذلك“ (المحت في شرح المقنع ۱/ ۲۴، نزدیکی المغنی ۱/ ۲۵، معویۃ اولیٰ تلقی الدین خبلی ۱/ ۵۳)۔  
یہی رائے مالکیہ کی بھی ہے (دیکھئے بدایۃ الجہد ۱/ ۳۱)۔

پس مالکیہ، شافعیہ اور حنابلہ کے نزدیک انقلاب ماهیت اور تحویل حقیقت سے بنیادی

حکم میں کوئی تبدیلی واقع نہیں ہوتی، چنانچہ ڈاکٹر وہبہ زمیلی ائمہ شافعیہ کے نقطہ نظر کی وضاحت کرتے ہوئے قطر از ہیں:

”فلا تطہر نجاسة بالإستحالة ولا بنار فرماد الروث النجس نجس  
والتراب المحمول بروث حمار أو بغل و نحو مما لا يؤكل لحمه نجس ولو  
احترق كالخزف والصابون المعمول من زيت نجس و دخان النجاسة وغبارها  
نجس و ماتصاعد من بخار رماد نجس إلى صقيل أو غيره نجس، ولو وقع  
كلب في ملاحة فصار ملحًا أو في صيانة فصار صابوناً فهو نجس“ (الفقه الإسلامي  
وأدلة إراحته ۲۵)

حنفیہ کے نزدیک ”انقلاب“ کا اثر حکم پر پڑتا ہے، چون کہ حرمت ونجاست میں ہے مقابله حلت و طہارت کے زیادہ احتیاط ہے، کیوں کہ کسی چیز کا حلال و پاک ہونا اس کے استعمال کے جائز ہونے کی دلیل ہے، نہ کہ واحب ہونے کی، اگر از رہا احتیاط اس کا استعمال نہ کیا جائے تو گناہ اور حکم الہی کی مخالفت نہیں، اس کے برخلاف جو چیز حرام اور ناپاک ہے، اس کا ترک کرنا واجب ہے، اور مرتكب ہونا موجب گناہ، حنفیہ نے حکم گانے میں اس پہلو کو مخوب رکھا ہے اور حلال چیز کے حرام اور پاک کے ناپاک ہونے میں انقلاب و صفات کو کافی قرار دیا ہے، چنانچہ ایک و صفت میں تبدیلی سے بھی ناپاکی کا حکم الگایا جاتا ہے، اور حرام و ناپاک کو حلال و پاک قرار دینے میں انقلاب عین کو ضروری قرار دیا ہے، کہ جب تک وہ حرام اور ناپاک شی مکمل تبدیل نہ ہو جائے حلال و پاک نہ ہوگی اور ممانعت کا پہلو راجح رہے گا، حنفیہ میں بھی یہ امام محمد کا نقطہ نظر ہے، اور امام صاحب کی طرف بھی ایک روایت کے مطابق اس کی نسبت کی گئی ہے، اور احناف کے یہاں بھی قول مختار و مفتی ہے (دیکھئے: الجواب الرائق ار ۲۹۲)۔

اس میں شبہ نہیں کہ حنفیہ کا نقطہ نظر نقل و عقل کے مطابق ہے، دم سے علقہ، علقہ سے

مضغ اور مضغ سے انسان بننے کے تجھیقی مراحل خود قرآن مجید میں مذکور ہیں، گویا انسان کی ابتداء ایک ناپاک شئی سے ہے اور اپنی بدلتی ہوئی حالتوں میں وہ پاک ہے، یہ انقلاب ماہیت کے سوا اور کیا ہے؟ سر کہ کا پاک ہونا حدیث سے ثابت ہے، اور خمر سے سر کہ خواہ آپ سے آپ بننا ہو یا کسی تدبیر سے، ہر دو صورت میں انقلاب ماہیت کی کیفیت پائی جا رہی ہے، مٹی کا پاک ہونا بلکہ بعض حالات میں ازالہ الحدث کے لئے اس کے استعمال کا کافی ہونا کتاب و سنت سے ثابت ہے، اور مٹی میں کتنی ہی ناپاکیاں ہر دن دُن ہوتی ہیں اور مٹی بنتی چلی جاتی ہیں، اگر تحویل حقیقت سے نجاست ختم نہیں ہوتی تو شاید ہی زمین کا کوئی نکڑا ہو جس کو یقین کے ساتھ پاک کہا جاسکے، کیوں کہ زمین کے چپے چپے نے انسان اور حیوانات کے جسم اور ان کے فضلات کو ہضم کر رکھا ہے، اور یہی عقل و قیاس کا تقاضہ ہے، کیوں کہ جس چیز کو ناپاک قرار دیا گیا تھا، جب وہ چیز ہی باقی نہ رہی تو اب کوئی وجہ نہیں کہ اس کو ناپاک قرار دیا جائے، بقول علامہ طلبی کے:

”لأن الشرع رتب وصف النجاست على تلك الحقيقة وقد زالت بالكلية فإن الملح غير العظم واللحم فإذا صارت الحقيقة ملحاً ترتب عليه حكم الملح وكذا الرماد حتى لو أكل الملح وصلى على ذلك الرماد جاز“  
(کبیری ۱/۲۶۱، نیرد کیھنے: فتح القدر ۱/۲۶۱)۔

چنانچہ دوسرے مکاتب فقه کے بعض محقق علماء نے بھی قلب ماہیت کو تبدیلی حکم کا سبب تسلیم کیا ہے، امام غزالی فرماتے ہیں:

”فكمَا ترى الكلب يقع في المملحة فيستحيل ملحاً ويحكم بطهارته بصير وته ملحاً وزوال صفتة الكلية عنه“ (إحياء علوم الدين ۱/۱۵۵)۔

اس مسئلہ کی وضاحت علامہ ابن تیمیہ نے بھی کی ہے (دیکھنے: فتاویٰ ابن تیمیہ ۲/۳۸۱، ۸۲)۔

غرض کہ حرمت و نجاست کا حکم تو بعض اوقات بعض انقلاب وصف کی وجہ سے بھی ہو

جاتا ہے، لیکن اگر اصل ماہیت اور حقیقت تبدیل ہو جائے تو اس کی وجہ سے شی حرام کی حرمت اور ناپاک چیز کی نجاست کا حکم بھی بدل جاتا ہے، یہی حنفیہ کا مفتی بقول ہے اور نقل و عقل سے اس کی تائید ہوتی ہے۔

اس تہبید کے ساتھ اب سوالات کے جوابات دیئے جاتے ہیں:

### انقلاب ماہیت سے مراد

۱، ۲ - غور کیا جائے تو عام طور پر کسی چیز کے ساتھ تین صورتیں پیش آتی ہیں: اختلاط، تجویہ، تحولی یا انقلاب، اختلاط کا احکام میں موثر ہونا یقینی ہے، اگر پاک چیز میں کوئی ناپاک چیز مل جائے تو وہ شی ناپاک ہو جاتی ہے، گواس کی مقدار اتنی کم ہو کہ اس کا اثر محسوس نہ کیا جائے، اس لئے ماء قلیل بغیر تغیر و صفائح کے بھی نجاست کے گرنے سے ناپاک ہو جاتا ہے، اور بعض دفعہ اختلاط کی وجہ سے ناپاک پر پاکی کا حکم بھی لگ جاتا ہے، جیسے ماء قلیل ناپاک تھا اور اس میں اتنا پانی ملا دیا گیا کہ کشیر کی حد میں داخل ہو گیا، تو یہاں ناپاک پانی کے ساتھ پاک پانی کا اختلاط ہی اس کے پاک ہونے کا باعث ہو گیا۔

”تجویہ“ یہ ہے کہ کسی شی کے ایک جزو کو نکال لیا جائے اس کی وجہ سے ناپاک چیز پاک نہیں ہو سکتی، اس کی نظر فقهاء کے اس قول میں ملتی ہے کہ اگر فضلات سے اٹھنے والے بخارات چھٹت یا دیوار وغیرہ پر جم جائے اور یہ قطرات کپڑے یا جسم پر لگ جائیں تو کپڑے اور جسم پر ناپاک ہونے کا حکم لگایا جائے گا:

”وَإِنْ ارْتَفَعَ بُخَارُ الْكَنِيفِ أَوِ الْخَلَاءِ أَوْ بُخَارُ الْمَرْبَطِ أَوِ الْمَكَانِ“

الذى تربط فيه الدواب و تروث كالاصطبل فاستحمد ذلك البخار أى جمع فى الكوة التى فى السقف أو الجدار أو استحمد فى الباب ثم ذاب الجمد

و قطر علی أحد فأصاب ثوبه أو بدنہ فإنه نجس لأن ذلك الجمد جمع من أجزاء النجاسة” (طہبی / ۹۳)۔

دیکھئے فضلات کے کثیف اجزاء سے سیال اجزاء کی علیحدگی ہو رہی ہے، اس کے باوجود ناپاک ہونے کا حکم باقی ہے۔

تیری صورت ”تحویل و انقلاب“ کی ہے، کہ کوئی شیء اپنے اجزاء سمیت دوسرا شیء بن جائے، فقہاء نے اس کی کوئی واضح حد مقرر نہیں کی ہے، بلکہ زیادہ تمثالوں پر اتفاقہ کیا ہے، کہ اس سلسلہ میں فقہاء کے یہاں جو مثالیں ملتی ہیں، ان کو سامنے رکھنا مناسب ہو گا:

انسان اور جانور کے فضلات کو جلا کر راکھ بنادینا (طہبی / ۱۸۸)۔

کرت، خزیر اور گدھ کا نمک کی کان میں گر کر نمک ہو جانا (حوالہ سابق)۔

لید، کنویں میں گر جائے اور کالمی مٹی بن جائے (حوالہ سابق)۔

شراب کا سر کہ بن جانا یا بنادیا جانا (رواجخوار / ۵۱)۔

انسان یا کتابن بنانے والے دیکھیں گے میں گر جائے اور صابن بن جائے۔

صابن میں ناپاک تیل یا مردار کی چربی ڈالی جائے (رواجخوار / ۵۹)۔

گور یا کنویں میں گر جائے اور مٹی بن جائے (حوالہ سابق)۔

بزر بال وعد کی مٹی جو خشک ہو گئی ہو اور تجاست جوز میں میں دفن کر دی گئی ہو، وہ مٹی بن گئی

اور اب اس کا اثر جاتا رہا ہو (بدائع الصنائع / ۳۲۳، الجواب الرائق / ۲۹۵)۔

ان مثالوں پر غور کیا جائے تو معلوم ہوتا ہے کہ شراب کے سر کہ بننے اور صابن میں ناپاک تیل یا مردار کی چربی کے سوا جتنی صورتیں ہیں، ان میں ایک شیء اپنے تمام اجزاء کے ساتھ تبدیل ہو گئی ہے، اور اس نے اپنے سابقہ وجود کو خود دیا ہے، شراب کے بارے میں تو یہ بات سمجھ

میں آتی ہے کہ ”ثراب“ کی اصل حقیقت اس کا مسکر ہوتا ہے، یہی بات اس کے حرمت و نجاست کا حقیقی سبب ہے، اس لئے جب سکر کی کیفیت ختم ہو گئی تو جو صفت اصل میں اس کی حرمت و نجاست کا باعث تھا وہ جاتا رہا، لہذا اگویا اس کی حقیقت تبدیل ہو گئی، لیکن صابن میں تیل اور چربی کا اثر باقی رہتا ہے، اور غالباً اسی سے دسمت پیدا ہوتی ہے، بظاہر یہ کہنا دشوار ہے کہ صابن میں تیل اور چربی کا وجود معلوم ہو چکا ہے، اسی لئے فقهاء نے جہاں بھی تحویل حقیقت کے ذیل میں ناپاک تیل اور چربی سے بننے ہوئے صابن کا ذکر کیا ہے، وہاں یہ بات بھی کہی ہے: ”انہ یافتی به للبلوی“ گویا ابتلاء عام کی وجہ سے صابن میں یہ بات مان لی گئی ہے کہ انقلاب ماہیت کی وجہ سے اب اس تیل اور چربی کی نجاست کا حکم باقی نہیں رہا۔

پس انقلاب کے لئے اصل میں یہ بات ضروری ہے کہ اس شی کی بناؤٹ میں جواز ازاء ہیں، وہ اجزاء ہی تبدیل ہو جائیں اور ان کا وجود ہی باقی نہ رہے، لیکن اس کا اندازہ کیوں کرو گا کہ اس شی کے اجزاء کا ملأ بدل گئے ہیں، اس کے لئے اس کے سوا چارہ کا نہیں کہ اس شی میں پائے جانے والے اوصاف و آثار کو اس کے باقی رہنے کا معیار تصور کیا جائے، اور یہ آثار وہی رنگ، بو اور مزہ ہے، امام غزالی نے اپنے مخصوص حکیمانہ اسلوب میں طہارت و نجاست کے فلفہ اور ان احکام کی مصلحت پر روشنی ڈالتے ہوئے لکھا ہے:

”وَإِنْ كَانَتْ عَيْنِيَةً فَلَا بدَ مِنْ إِزَالَةِ الْعَيْنِ وَبَقَاءُ الطَّعْمِ يَدِلُ عَلَى بَقَاءِ  
الْعَيْنِ وَكَذَالِكَ بَقَاءُ اللَّوْنِ إِلَّا فِيمَا يُلْتَصِقُ بِهِ فَهُوَ مَعْفُوٌ عَنْهُ بَعْدِ الْحَثِّ  
وَالْقَرْسِ، وَأَمَّا الرَّائِحَةُ فَبِقَائِهِ أَنَّهُ يَدِلُ عَلَى بَقَاءِ الْعَيْنِ وَلَا يَخْفَى عَنْهَا إِلَّا إِذَا كَانَ  
الشَّيْءُ لَهُ رَائِحَةٌ فَإِنَّمَا يَعْسِرُ إِزَالَتُهَا“ (احیاء علوم الدین ۱/ ۱۵۵)۔

اسی لئے فقهاء نے تحویل حقیقت کے لئے بعض مواقع پر ”ذہاب اثر“ یعنی اس نجاست کے اثر کے جاتے رہنے کی قید لگائی ہے: ”وَالنَّجَاسَةُ إِذَا دُفِنَتْ فِي الْأَرْضِ وَذَهَبَ

اُثرہا“ (بدائع الصنائع ار ۳۳)۔

اور علامہ حلیٰ نے تحویل حقیقت کا مدارازال وصف کو قرار دیا ہے: ”..... فعلم أن استحاله العين تستتبع زوال الوصف المرتب عليها“ (حلیٰ، ۹۸۱)۔

تغیر اوصاف کی وجہ سے قلب ماہیت کے حکم پر کاسانی کی اس عبارت سے بھی روشنی پڑتی ہے جو امام محمدؐ کے نقطہ نظر کی توضیح میں آئی ہے (دیکھئے بدائع الصنائع ار ۳۳)۔

پس انقلاب ماہیت کے لئے ضروری ہے کہ یا تو کیمیا تجزیہ کے ذریعہ معلوم ہو جائے کہ وہ شیء جن حیوانی، باتی یا جماواتی اجزاء پر مشتمل تھی، اب وہ بدل گئی ہے، یا اس کے تینوں اوصاف رنگ، بو اور مزہ بدل جائے، پاک ہونے اور ناپاک ہونے کے حکم میں یہ فرق ہو گا کہ ناپاکی کا حکم تو ایک وصف کی تبدیلی سے بھی لگایا جاسکتا ہے، لیکن ناپاک شی پر پاک ہونے کا حکم تمام اوصاف کی تبدیلی پر موقوف ہو گا، صرف بعض اوصاف کا بدل جانا انقلاب حقیقت متصور نہ ہو گا۔

### تبدیلی کے بعد بعض خصوصیات کا برقرار رہنا

۳۔ نجاست و طہارت کا اصل تعلق ان تین اوصاف: رنگ، بو اور مزہ سے ہے، اگر یہ اوصاف مکمل طور پر تبدیل ہو جائیں اور بعض خواص اس کی سابق حقیقت کے باقی رہ جائیں، تو یہ انقلاب ماہیت میں مانع نہیں، کیوں کہ شراب سر کہ بن جائے تورقت و سیلان کی کیفیت اب بھی باقی رہتی ہے، چربی صابن میں ڈالی جائے تو دسمت ختم نہیں ہوتی، فضلات مٹی میں دفن کر دیئے جائیں تو فضلات میں پودے کو بار آور کرنے کی جو صلاحیت ہوتی ہے، اس مٹی میں بھی وہ صلاحیت باقی رہتی ہے، اور جیسے فضلات میں کثافت ہوتی ہے، نہ کر رقت، اسی طرح مٹی میں بھی کثافت ہوتی ہے، لیکن ان امور کو فقہاء نے انقلاب ماہیت کے لئے چند اس مصنفوں سے صحیح۔

## انقلاب ماہیت ہر طرح کی نجاست میں موثر

۴۔ حفیہ کے یہاں تحویل حقیقت کی وجہ سے ایسی چیزیں بھی پاک ہو جاتی ہیں، جو اپنی ذات میں ناپاک ہیں، جیسا کہ خنزیر اور کتنے، گدھے وغیرہ کے نمک بن جانے اور فضلات کے مٹی بن جانے کا مسئلہ ہے، اس لئے جو شیء اپنی ذات میں ناپاک نہ ہو، بلکہ کسی ناپاک چیز کے اتصال کی وجہ سے ناپاک ہو گئی ہو وہ تو بدرجہ اولی انقلاب حقیقت کی وجہ سے پاک ہو جائے گی، چنانچہ علامہ شامی<sup>۲</sup> نے مجتبی کے حوالہ سے مسئلہ نقل کیا ہے کہ ناپاک تیل صابن میں ملایا گیا ہو تو تغیر کی وجہ سے اس کے پاک ہونے کا حکم لگایا جائے گا، پھر لکھا ہے کہ ظاہر یہ حکم مردار کی چربی کا بھی ہو گا، کیوں کہ مصنف نے ”نجس“ کا لفظ استعمال کیا ہے نہ کہ متنجس کا ”وظاہرہ ان دھن المیتہ کذالک لتعبرہ بالنجس دون المتنجس“ پھر اس کی تائید میں کبیری سے یہ جزوی نقل کیا ہے کہ اگر انسان، یا کتاب صابن بنانے والے دیگر میں گر جائے اور صابن بن جائے تو انقلاب حقیقت کی وجہ سے اسے پاک سمجھا جائے گا (رد المحتار، ۵۹)۔

## قلب ماہیت کے اسباب

۵۔ ”قلب ماہیت“ کے باب میں نتیجہ اصل ہے نہ کہ ذرا کع وسائل، اسی لئے فقہاء نے ان اسباب پر توجہ نہیں دی ہے جن کی وجہ سے ماہیت میں تبدیلی ہوتی ہے، صرف مثالیں دی ہیں، بعض صورتیں جلا کر قلب ماہیت کی ہیں، جیسے فضلات کی راکھ، بعض صورتوں میں کوئی شیء ڈال کر ماہیت بدلتی جاتی ہے جیسے خر میں نمک ڈال کر سرکہ بنانا، بعض صورتوں میں کسی چیز کا دوسرا چیز میں داخل ہونا یا کیا جانا قلب ماہیت کا سبب بنتا ہے، جیسے گدھے کا نمک کی کان میں گرنا اور فضلات کامٹی میں دفن کیا جانا، پس ہرشی کے لحاظ سے قلب ماہیت کے وسائل اختیار کئے جاتے ہیں، آج کل مختلف کمیکلس جو اس مقصد کے لئے استعمال کئے جاتے ہیں، اگر ان

کے استعمال سے اس شیء کے جو ہری اوصاف رنگ، بو، مزہ بدل جائیں تو یہ قلب ماہیت کے لئے کافی ہو گا۔

### فلٹر اور کشید کرنے کے احکام

۶۔ کیمیاوی عمل کے ذریعہ جس ناپاک چیز کے اجزاء کو نکالا گیا ہے، اس کی دو صورتیں ہو سکتی ہیں: ایک ایسی چیز جس کا عین ناپاک ہو، دوسرا وہ چیز جو کسی ناپاک کے مل جانے کی وجہ سے ناپاک ہو گئی ہو، یعنی نجس نہیں ہے ”متجمس“ ہے جو چیز متجمس ہو اگر اس کے ملنے والے اجزاء نکال دیئے جائیں تو وہ پاک ہو جائے گی، اس لئے کہ متجمس کے پاک ہونے کے لئے انقلاب عین ضروری نہیں، انقلاب و صف کافی ہے، جیسا کہ زمین خشک ہونے کی وجہ سے پاک ہو جاتی ہے، مردار کا چڑھہ دباغت کی وجہ سے پاک ہوتا ہے، امام ابو یوسفؓ کے نزدیک قلب ماہیت سے پاکی کا حکم نہیں لگتا، لیکن مردار کا چڑھہ دباغت سے کیوں پاک ہو جاتا ہے، کاسانی اس سلسلہ میں رقطراز ہیں:

”بخلاف جلد المیتة فإن عین الجلد طاهره وإنما النجس ما عليه من

الرطوبات و إنها تزول بالدباغ“ (بدائع الصنائع ۱/ ۳۳۳)

کچھ صورتیں جن کو بعض اہل علم نے قلب ماہیت کی وجہ سے پاک قرار دیا ہے، علامہ شامی نے اس پر تنقید کرتے ہوئے لکھا ہے، کہ یہ قلب ماہیت کی صورت نہیں بلکہ انقلاب و صف کے قبیل سے ہے:

”إن الدبس ليس فيه انقلاب حقيقة : لأنه عصير جمد بالطبع و كذا  
السمسم إذا درس و اختلط دنه بأجزائه ففيه تغير و صف فقط كلبن صار  
جيناً بصر طحينًا و طحين صار خبزاً بخلاف نحو خمر صار خلا و حمار وقع

فی مملحة فصار ملحا.

فإن ذلك كله انقلاب حقيقة إلى حقيقة أخرى لا مجرد انقلاب  
وصف والله أعلم، (رداً على امر ۵۹).

اس لئے خیال ہوتا ہے کہ جو اشیاء بذات خود نجس نہیں ہیں، بلکہ نجس ہو گئی ہیں اور مبتجمس  
ہیں، اگر کیمیائی عمل کے ذریعہ اس کے ناپاک اجزاء کو نکال لیا جائے تو وہ شی پاک ہو جائے گی،  
لیکن فضلات یا خون بذات خود نجس ہیں، اس لئے ان کے بعض اجزاء کو کشید کر لیا جائے، پھر بھی  
یہ ناپاک ہی ہوں گے، کیونکہ اس کا ہر جزو اپنی ذات میں ناپاک ہے، اور اس کے اجزاء تخلیل نہیں  
ہوئے ہیں، بلکہ ان کا وجود باقی ہے، صرف ان کو ایک دوسرے سے الگ کر دیا گیا ہے۔

اس سلسلہ میں یہ بات اہم ہے کہ گندے پانی میں اصل ناپاکی اس کا سیال جزء ہے،  
اس کے ساتھ جومٹی وغیرہ ہے وہ اس پانی کی وجہ سے ناپاک ہے، اور اس کی ناپاکی کم درجہ کی ہے  
(طبی ۱۹۳)۔

## الکحل کا حکم

۷۔ فقہی جزئیات کو پیش نظر رکھا جائے تو اندازہ ہوتا ہے کہ ”استہلاک عین“، قلب  
ماہیت کے مقابلہ عام ہے، اگر کسی شی گود و سری شی کے ساتھ اس طرح خلط ملط کر دیا جائے کہ  
اب اس کو الگ کرنا ممکن نہ ہو تو اس اختلاط کو بھی ”استہلاک“ سے تعبیر کیا جاتا ہے، حالانکہ یہ  
ضروری نہیں کہ اختلاط سے قلب ماہیت بھی ہو جائے، قلب ماہیت کا اطلاق رنگ و بو، مزہ میں  
تبدیلی اور خمر میں مزید کیفیت سکر کے معدوم ہونے پر ہوگا، جیسا کہ تخلیل خمر میں ہوا کرتا ہے۔

تاہم الکحل کے مسئلہ میں حفیہ کے یہاں بڑی گنجائش ہے، کیون کہ اگر الکحل انگور اور  
کھجور سے نہ لیا گیا ہو تو حفیہ کے یہاں بالاتفاق حرام و ناپاک نہیں، کھجور اور پکے ہوئے شیرہ انگور

سے لیا گیا ہو تو صاحبین کے نزدیک حرام ہے، لیکن امام صاحب کے یہاں یہ صورت بھی حرام نہیں، یا ان اگر کچے انگور سے الکھل حاصل کیا گیا ہو تو اس کے حرام ہونے پر اتفاق ہے۔ اس طرح حنفیہ کے نزدیک الکھل کی اس ایک صورت کے سوا باتی صورتیں حلال و پاک دائرہ میں آ جاتی ہیں، اور مولانا محمد تقی عثمانی نے ” دائرة المعارف البریطانی طبع ۱۹۵۰ء“ کے حوالے سے نقل کیا ہے کہ آج کل جن اشیاء سے الکھل تیار کیا جاتا ہے، انسانیکو پیدی یا کے مقابلہ نگارنے اس میں انگور کا ذکر نہیں کیا ہے، ”ولم يذكر فيها العنبر والتمر“ (تمثیل ابن حیثام، ۱۵۵)۔

اگر کسی دوائے کے بارے میں یہ معلوم ہو کہ اس میں کچے انگور سے تیار کئے ہوئے الکھل کی آمیزش کی گئی ہے، تو اگر اس دوائے کی تبادل دوسری دوائے موجود نہ ہو، یا موجود ہو لیکن کسی وجہ سے مریض کے لئے اس کا خریدنا ممکن نہ ہو تو بد رجہ ضرورت اس دوائے کا بھی استعمال کر سکتا ہے، کیوں کہ امام ابو یوسفؓ کے نزدیک حرام اشیاء سے علاج درست ہے: ”أدخل المرأة في صبغة للتداوی قال أبو حیفۃ لا یجوز وعندابی یوسف یجوز وعلیه الفتوى“ (روابط مدارک، ۶۲)۔

البته اگر اس طرح کا الکھل عطریات وغیرہ میں استعمال ہوا ہو تو اس سے احتناب واجب ہے، کیوں کہ عطریات ضرورت کے درجہ میں نہیں ہیں، کچے انگور کے علاوہ دوسرے الکھل کی آمیزش ہو تو حنفیہ کے ہاں اس کے استعمال کی گنجائش ہو گی، کیوں کہ وہ حرام اور ناپاک نہیں ہے، گواہیاً اس سے بھی بچنے میں ہے، کیوں کہ جمہور فقہاء کے مذهب پر تمام نشد آور اشیاء حرام اور ناپاک ہیں۔

اممہ مذاہش کے یہاں جیسا کہ مذکور ہوا، الکھل خواہ کسی چیز سے بنایا گیا ہو جب اس میں نشد لانے کی صلاحیت ہے تو وہ حرام ہے، لیکن ان حضرات کے یہاں دوسری پہلو سہولت کا یہ ہے کہ حرام اشیاء سے علاج درست ہے، بشرطیکہ کوئی اور دوائے دستیاب نہ ہو، چنانچہ علامہ شمس

الدین محمد رملی (م ۱۰۰۳ھ) فرماتے ہیں:

”لا یجوز استعمال الأشربة المحرمة للدواء صرفاً ولكن إذا كانت مستهلكةً مع دواء آخر فيجوز التداوى بها إن عرف صرف ينفعها بأن لا يغنى طاهر“ (نبیہ اکتاج ۸/۱۲)۔

اس سے ظاہر ہے کہ ان حضرات کے یہاں الکھل آمیز عطریات کا استعمال درست نہ ہوگا، کیوں کہ نہ اس کا استعمال ضرورت کے درج میں ہے اور نہ ایسا ہے کہ اس کا تبادل دستیاب نہ ہو۔

### چربی آمیز صابون

-الف: صابون میں جو چربی ملائی جاتی ہے اس کو فقهاء نے ابتلاء عام کی وجہ سے قلب ماہیت کے حکم میں رکھا ہے اور ایسے صابون کو پاک قرار دیا ہے: ”جعل الدهن النجس في صابون يفتى بظهوره لأنه تغير والتغير يظهر عند محمد ويفتشي به للبلوى وظاهره أن دهن الميتة كذلك لتغيره بالنجس دون المتتجس“ (روابط ۱/۱۹، نیز دیکھئے: البحر الرائق ۱/۹۹)۔

### چربی آمیز سکٹ

ب-سکٹ میں اگر چربی کا استعمال اس طرح ہو جیسے بعض پکوان میں گھی اور تیل کا ہوتا ہے، تو یہ احتلاط ہے نہ کہ انقلاب، اس لئے ایسے سکٹ کا کھانا حلال نہیں، کیوں کہ پاک اور نپاک کا احتلاط ہے تو پاک جزو بھی ناپاک ہو جاتا ہے، چنانچہ علامہ حلی لکھتے ہیں:

”الماء والشراب إذا خلط و كان أحدهما نجسًا فالظين الحاصل منها نجس لأن احتلاط النجس بالظاهر ينجسه هذا هو الصحيح ، كما ذكره

قاضیخان و هو اختار الفقيه أبياللیث و کذا روی عن أبي يوسف ذکرہ فی  
الخلاصة، (طبی / ۱۸۸)۔

ایسے سکٹ کی واضح نظیر فقہ کا یہ جزئیہ ہے کہ اگر آٹا شراب سے گوندھا جائے اور اس  
کی روٹی پکائی جائے گی تو وہ روٹی حرام ہی رہے گی، حلال نہ ہوگی، اس لئے جس سکٹ میں حرام یا  
مردار جانور کی چربی شامل ہواں کا کھانا حرام ہے۔

### ٹوٹھ پیسٹ میں ہڈیوں کا پاؤڑ

ج - ٹوٹھ پیسٹ میں اگر مردار اور خنزیر کی ہڈیوں کا پاؤڑ ملا ہوا ہو، اور اوصاف ثلاش  
رنگ، بو، مزہ تبدیلی ہو گئے ہوں تو یہ صورت بھی قلب ماہیت کے دائرہ میں آجائے گی، اور یہ  
حلال و پاک متصور ہوں گے، جیسا کہ نمک کی کان اور صابن بنانے والے دیگ میں گدھے کے  
گرنے اور نمک و صابن بن جانے کا حکم ہے۔

### حیوانی اجزا کا بطور دواء کا استعمال

۹ - مذبوح جانور اگر حلال ہو تو ذبح کی وجہ سے اس کے تمام اعضاء پاک ہیں اور  
سات اعضاء کے علاوہ جن کو فقہاء نے مکروہ تحریکی قرار دیا ہے باقی حلال بھی ہیں، لہذا اس تفصیل  
کے مطابق اگر ان کا گوشت، چڑا، یا ہڈی وغیرہ کا دواء میں استعمال ہو تو خواہ دواء کھانے کی ہو یا  
خارجی استعمال کی، ان کے استعمال میں کوئی مصلحت نہیں، اگر خنزیر کے علاوہ کوئی اور حرام جانور  
ہو تو ان سات اعضاء ممنوعہ کے علاوہ باقی حرام تو ہیں، لیکن ذبح شرعی کی وجہ سے ناپاک نہیں ہیں،  
لہذا ان دواؤں کا خارجی استعمال درست ہوگا اور ان کا کھانا درست نہ ہوگا، جسم کا بہتا ہوا خون  
چونکہ بہر حال حرام اور ناپاک ہے اور اس میں حلال اور حرام جانور کی کوئی تفریق نہیں، اس لئے  
خون سے بنی ہوئی ادویہ کا نکھانا درست ہے، نہ خارجی استعمال۔ یہ عمومی احکام ہیں، لیکن دو

صورتیں مشتملی ہیں:

اول یہ کہ دو ایں ان اجزاء کا اس طرح استعمال کیا جائے کہ ان کی حقیقت بدل جائے اور ان کے رنگ، بواور مزہ میں مکمل طور پر تبدیلی آجائے، اب یہ صورت قلب ماہیت کی اور شراب کے سر کہ بن جانے کے مماثل ہو جائے گی، لہذا اس کا داخلی اور خارجی استعمال درست ہو گا، اور اگر واقعی قلب ماہیت ہو جاتی ہے تو اس میں حلال و حرام اور ذبیحہ و مردار کا فرق بھی نہ ہو گا۔

دوسرے یہ کہ ان دو اؤں کا کوئی تبادل نہ ہو یا تبادل ہو لیکن دستیاب نہ ہو، یا دستیاب ہو لیکن گراں ہو کہ اس کو خریدنے کی قوت نہ ہو، کیوں کہ ضرورت کے موقع پر حرام اشیاء سے علاج درست ہے:

”وفی النهاية: یجوز التداوى بالمحرم كالخمر والبول إذا أخبره طبيب مسلم أن فيه شفاء ولم يجد غيره من المباح ما يقوم مقامه ، والحرمة ترتفع للضرورة فلم يكن متداوياً بالحرام،<sup>لابنین الحقائق، ۲۳۳</sup>“

اور اس کی دلیل خود اشارہ ربانی ہے جس میں حالت اضطرار میں محرامات کے کھانے کی اجازت دی گئی ہے: ”فمن اضطر غیر باغ ولا عاد فلا إثم عليه“ (البقرہ: ۳۷۱)۔

اور رسول ﷺ کا اسوہ مبارکہ ہے کہ آپ نے قبلہ عربینہ کے لوگوں کو پیٹ کی بیماری کی وجہ سے اونٹ کا پیشاپ پینے کا مشورہ دیا تھا: ”فأمر لهم النبي ﷺ بلقاح ، وأن يشربوا من أبوالها و ألبانها“ (صحیح بخاری، حدیث: ۲۳۳)۔

## جلائیں کا حکم

۱۰- جلائیں اگر حلال ذبیحہ سے حاصل کیا گیا ہو تو اس کے حلال اور پاک ہونے میں کوئی شبہ نہیں، اگر خنزیر کے سوا کسی اور مردار کے چڑے کا ہو تو گو حلال نہ ہو گا، لیکن پاک ہو گا اور

اس سے گوند کا استعمال درست ہوگا، اگر حرام جانور سے لیا گیا ہو تو اس کا حکم وہی انقلاب ماهیت والے قaudہ پر مبنی ہوگا، بظاہر یہ صورت قلب ماهیت کی محسوس ہوتی ہے، اور تخلیل خمر پر اس کو قیاس کرنے کی گنجائش معلوم ہوتی ہے، کیونکہ نہ صرف اس کے اوصاف بلکہ شکل و صورت میں بھی تبدیلی آچکی ہے، تاہم ضرورت ہے کہ مسلمان سائنسدانوں سے خواہش کی جائے کہ وہ ان مقاصد کے لئے حلال و مذبوح جانوروں کے اجزاء کا استعمال کریں تاکہ اس کے حلال و پاک ہونے میں کوئی شبہ نہ رہے۔

### خلاصہ بحث

- ۱۔ کسی شی کے اوصاف ثلاش رنگ، بو، مزہ، نیزان کے علاوہ خیریات میں کیفیت سکر میں تید ملی آجائے کو ”انقلاب ماهیت“ کہا جائے گا۔
- ۲۔ اگر کسی شی کے جو ہری اوصاف تبدیل ہو جائیں، لیکن کچھ سابق خصوصیات و کیفیات برقرار رہیں تو یہ قلب ماهیت میں منع نہیں۔
- ۳۔ قلب ماهیت سے ہر طرح کی نجس شی اپنے تمام اجزاء کے ساتھ پاک ہو جاتی ہے، اس میں نجس اور مُنتجس کا فرق نہیں۔
- ۴۔ قلب ماهیت کے لئے وسائل و ذرائع معین نہیں، کوئی بھی تدبیر جس سے کسی شی کے جو ہری اوصاف بدل جائیں، قلب ماهیت کا سبب ہو سکتا ہے۔
- ۵۔ جوشی بعینہ نجس نہ ہو بلکہ مُنتجس ہو، اس میں نجس جزو کو نکال دیا جائے تو پاک ہونے کے لئے کافی اور جوشی بعینہ نجس بے اس کے بعض اجزاء کو نکال دینا قلب ماهیت نہیں، بلکہ وہ اب ناپاک باقی رہیں گے۔
- ۶۔ استہلاک عین قلب ماهیت کو تلزم نہیں، البتہ انگوں کے کچھ رس کے علاوہ سے

جو الکھل تیار کی گئی ہو وہ پاک ہے، اور کچھ انگور کے الکھل کا بھی از راوی علاج متبادل نہ ہونے، یا ہو تو اس پر قادر نہ ہونے کی صورت میں استعمال درست ہے، البتہ عطریات میں ایسے الکھل کا استعمال درست نہیں۔

-۸-(الف) صابن میں جو چبی ملائی جاتی ہے وہ قلب ماہیت کے حکم میں ہے۔

ب- اگلوسکٹ میں چربی کا استعمال ہوا ہو تو یہ اختلاط ہے، نہ کہ انقلاب، اس لئے اس کا کھانا جائز نہ ہوگا۔

ج- پیسٹ وغیرہ میں ہڈیوں کا پاؤڑ راستہ استعمال ہوتا ہے، اگر ان میں اوصاف ثلاثة بدلتے ہوں تو وہ قلب ماہیت کے حکم میں ہے۔

۹- مذبوح جانوروں کے خون کی اگر یہ کیفیت ہو کہ رنگ، بواور مزہ مکمل طور پر تبدیل ہو جائے تو یہ صورت قلب ماہیت، اور شراب کے سرکہ بن جانے کی ہے، اگر یہ کیفیت نہ ہو تو پھر انہیں حالات میں خون آمیز ادویہ کا استعمال جائز ہوگا، جن میں فقهاء نے حرام اشیاء سے علاج کی اجازت دی ہے۔

۱۰- جلائیں کی جو تفصیل مذکور ہے، اس کے تحت خیال ہوتا ہے کہ ہر صورت قلب ماہیت کے دائرہ میں آجائی ہے۔

## فلسٹر و کشید کا عمل اور انقلاب ماہیت

مولانا محمد عبداللہ الاسعدی ☆

شی کے بنیادی عناصر اور حقیقت و ماہیت

۱- کسی بھی شی کا اصل وجود، اس کی اس مخصوص شکل و صورت کے وجود پر موقوف ہے جس کے پیش نظر اس کو مخصوص نام و عنوان دیا جاتا ہے، اگر مخصوص نام والی شکل و صورت باقی نہ رہ جائے تو یہی کہا جائے گا کہ شی کی ماہیت و حقیقت ختم ہو گئی یہ تو ہوئی بات حسی وجود کی۔ اس میں ایک بات معنوی وجود کی ہے جس کا تعلق شی کے اثرات و خواص اور اوصاف سے ہے، یہ معنوی وجود اس وقت تک برقرار رہتا ہے جب تک کہ شی کے مخصوص خواص و اثرات بڑی مقدار میں باقی و برقرار رہے ہیں، بعض کا ختم ہونا اور اکثر کا باقی رہنا شی کے وجود کا خاتمہ نہیں کھلائے گا، جیسے کہ پانی میں اگر کوئی پاک چیز مل جائے تو مسئلہ معروف ہے۔ معنوی وجود کا تعلق دوسری اشیاء کے ساتھ ملانے اور اس میں خلط ملٹ ہو جانے سے ہے۔

انقلاب ماہیت کیا ہے؟

۲- انقلاب ماہیت کا جولغوی مفہوم ہے وہی شرعی و اصطلاحی مفہوم بھی ہے، اور وہ یہ کہ

☆ شیخ الحدیث جامع عرب ہی تصورہ بنندہ یوپی۔

شی اپنی حقیقت چھوڑ کر دوسرا حقیقت اختیار کر لے، جسی وجود میں یہ کہ صورت اور اس کے لوازم بدل جائے، جیسے کسی شی کا نمک ہو جانا، گو بر وغیرہ کا جل کر راکھ ہو جانا، ظاہر ہے کہ اس صورت میں نام بدل گیا، صورت بدل گئی، خواص بدل گئے، استعمال کے موقع بدل گئے حالانکہ اس صورت میں اس متغیر شی کے موقع کی تعین ممکن ہوتی ہے، جیسے لکڑی یا گو بر جل کر راکھ ہو جائے، گو وہ ایک جگہ موجود ہے، تو یہ کہنا ممکن ہے کہ یہ فلا چیز کی راکھ ہے یا نمک کی کان میں کسی مردہ جاندار کی لاش پڑے پڑے نمک بن گئی، اور نمک کا ڈھیر ہو گئی تو یہ کہنا ممکن ہو گا کہ نمک کا یہ ڈھیر فلاں جانور کا تھا جس نے ایک شکل اختیار کر لی اور کبھی یہ تعین ناممکن بھی ہوتی ہے، مثلاً مردہ جانوروں کی لاش کا کوئی تشخیص و تیز باقی نہ رہ جائے، یا مثلاً سیال چیزوں میں مل کر کسی چیز کی ماہیت کا انقلاب ہو جیسے سر کہ میں کچھ شراب ملائی جائے لیکن وہ سر کہ پر اثر انداز نہ ہو بلکہ خود سر کہ بن جائے تو اس صورت میں بھی اس جز کی تشخیص نہیں ہو سکتی جو شراب سے سر کہ بنا، یا اسی طرح اس کا عکس ہو (متوجات نظام الفتاویٰ ۱/ ۲۷)۔

### صورت سے بدلنے کے ساتھ بعض خواص کا باقی رہنا

۳۔ کسی شی کی ماہیت بدل جانے کے بعد جب کہ صورت، نام، جو ہری عناصر وغیرہ سب برقرار نہ رہے بلکہ بدل جائے تو پھر یہ ضروری نہیں رہ جاتا کہ سابق صورت اور نام و حال کے خواص و تاثیرات میں کچھ بھی باقی نہ رہ جائے، یعنی انقلاب ماہیت کے لئے اصل نام و صورت کا بدلنا اور نام و صورت کے مجموعی خواص کا متاثر ہونا کافی ہے، جملہ اوصاف و تاثیرات کا ختم ہونا کوئی ضروری نہیں ہے، اس لئے کہ یہ قدرت کا عجیب کر شدہ ہے کہ ہر شی و صورت کے حق تعالیٰ نے جو خواص رکھے ہیں اس کے کچھ اجزاء و اثرات مختلف قسم کے تغیرات کے بعد بھی باقی و برقرار رہتے ہیں، مثلاً مختلف درختوں کی لکڑیوں کے کونک، ان کی جلی ہوئی راکھ میں اسی طرح الگ الگ تاثیر ہوتی ہے جیسے کہ اصل لکڑی میں ہوتی ہے۔

## انقلاب ماہست کے تحت تمام بخش انواع برابر ہیں

۴۔ قلب ماہیت کا جواہر شی کے حکم کو بد لئے کا ہے، ناپاکی سے پاکی اور حرمت سے حلت، اس میں جیسے بخش کا فرق نہیں ہے، بخش لعینہ اور بخش لغیرہ وغیرہ کا بھی کوئی فرق نہیں، پونکہ مدار و نظر اس پر ہے کہ شی نے دوسری صورت اختیار کر لی اور دوسرا نام بھی اور دوسرے خواص بھی۔

## انقلاب ماہیت کے اسباب

۵۔ قلب ماہیت و انقلاب ماہیت کے اسباب یوں دو قسم کے ہیں: اختیاری وغیر اختیاری، مثلاً ایک ہے شراب کا سر کر بن جانا اور ایک ہے شراب کو سر کر بنانے کی تدبیر کرنا، حفیہ کے بیان دونوں کا حکم ایک ہے۔

اسی طرح اپنی صورت کے اعتبار سے بھی اسباب مختلف و متعدد ہیں: جلنا و جلانا، دھوپ کھانا و کھلانا، سرنا و گنا، ایک شی کا دوسری شی میں اس طرح مانا و مانا کہ دونوں شی ایک ہی حقیقت بن جائیں، اور ایک شی دوسری شی کے اثرات و خواص کو ختم کر دے جیسے کہ اس کے امتیازی وجود کو ختم کر دے، ہر حال میں مانا، و مانا انقلاب کا سبب نہیں ہوتا جیسا کہ آگے آرہا ہے۔

## ۶۔ فلٹر و کشید کا عمل اور انقلاب ماہیت

۶۔ انقلاب ماہیت کا مطلب آچکا ہے اور وہ ہے شی کا اپنے جملہ اجزاء کے ساتھ دوسری کوئی شکل اختیار کرنا اور فلٹر و کشید کے عمل میں یہ ہوتا ہے کہ شی کے مختلف اجزاء جو عام حالات میں متمیز اور ایک دوسرے سے جدا نہیں ہو سکتے ان کو اس عمل کے ذریعہ جدا کیا جاتا ہے، سمندر کے پانی سے نمک یا پیشاپ سے نمک الگ کرنا، یا جامد چیزوں سے سیال عناصر کو، یا سیال اشیاء سے اجزاء درا جزا اکا الگ کرنا۔ اس میں حقیقت کی تبدیلی نہیں ہوتی (نظم النقاوی جدید ۱/ ۲۷۳۵)۔

ایک شی جن چند عناصر پر مشتمل ہوتی ہے یا ایک شی کے جو چند بنیادی کیمیاولی اجزاء ہوتے ہیں وہ بس ایک دوسرے سے الگ ہو جاتے ہیں جیسے کہ دودھ و پانی مل جائے تو دونوں کو الگ کر لیا جائے، شکر و پانی مل جائے تو دونوں کو الگ کر لیا جائے۔

### چند اشیاء کا باہم اختلاط اور استہلاک عین اور انقلاب ماہیت

۷۔ پہلی بات تو یہ کہ ”الخلط استہلاک“ جو آیا ہے، یا یہ کہ چند چیزوں کو ایک دوسرے سے اس طرح ملا دیا جائے کہ ان میں امتیاز نہ رہے تو اس کو استہلاک جو کہا جاتا ہے، تو اس کا یہ مطلب نہیں کہ عمل خلط، شی کی ماہیت کو بدلتی ہے، یا یہ مطلقاً اور ہر جگہ ایسا کرتا ہے، کہیں تو ایسا ہو سکتا ہے جیسے کہ شراب کو سرکہ میں ملا دیا، تو وہ شراب سرکہ بن گئی۔

ورنة اصلاً ”الخلط استہلاک“ کا تعلق باہمی حقوق کی ادائیگی سے ہے نہ کہ اس مسئلے سے جس کی وضاحت یہ ہے کہ ایک آدمی نے دوسرے کی شکر لے کر اپنے پانی میں دودھ میں ملائی، تو اب اس کے ذمہ شکر نہیں بلکہ اس کی قیمت ہے، اس لئے کہ شکر کا ان چیزوں میں ملا دینا اس کو ختم کر دینا ہے، اسی طرح کسی کے گیہوں کو، یا کسی اور غذہ کو، یا اسی قسم کی اشیاء کو اپنی ملکوک ویسی ہی شی میں ملا دیا اور دونوں میں کوئی تمیز نہیں رہ گیا، اتحاد صورت کی وجہ سے تمیز نہیں ہوتا نہ ہو سکتا ہے، تو فقهاء یہ کہتے ہیں: ایسا کرنا شی کو ضائع کر دینے کے درجے میں ہے، لہذا بضم ان میں قیمت واجب ہو گی یا مثل جو الگ سے دیا جائے گا۔

دوسری بات یہ کہ داؤں یا دوائیے مرکبات میں جو مختلف قسم کی اشیاء ملائی جاتی ہیں تو ان کا معاملہ ایسا ہی ہے جیسے کہ پانی میں ایسی چیزیں مل جائیں جن کی وجہ سے اس سے طہارت کی اجازت نہ ہو، حالانکہ ہے اب بھی پانی، لیکن اب وہ مطلق نہیں رہا اور طہارت کے لئے ماء مطلق مطلوب ہوتا ہے۔

ایسے ہی دواؤں میں جملہ اجزاء اپنے بندیاں عناصر اور اکثر خواص کے ساتھ مطلوب و مقصود ہوتے ہیں اور ان کو ملاتے ہیں جمیع کی ایک نئی تاثیر کی غرض و مقصد سے۔ تو یہ دواؤں وغیرہ میں مختلف اشیاء کی آمیزش قلب ماہیت نہیں ہوتی ہے، اور اس کی دلیل یہ ہے کہ آج تخلیل و کیمیا وی عمل کی ترقی کی بناء پر دواؤں کے مخلوط اجزاء ایک دوسرے سے الگ کے جاسکتے ہیں، جیسے پیشاب وغیرہ میں فلز ممکن ہے اور ہور ہا ہے۔

لیکن جس شی میں قلب ماہیت ہو جائے اس کو کسی کیمیا وی عمل کے ذریعہ سابق حال پر نہیں کیا جاسکتا، مثلاً جوشی نمک بن گئی یا راکھ بن گئی، یا مٹی بن گئی تو اس کو سابق حال پر نہیں لوٹایا جا سکتا، سرکہ جو شراب بن جائے اس کو پھر سرکہ بنانا، یہ دوبارہ قلب ماہیت ہے، نہ کہ شی گواپنے سابق حال پر واپس کرنا، اسی طرح سمندر کا پانی نمک بننا۔ اور پھر یہ نمک پکھل کر پانی بنانا تو یہ دوبارہ وسہ بارہ قلب ماہیت کا عمل ہو گا، نہ کہ سابق حال پر لوٹانا۔

### صابن و سکٹ وغیرہ میں مردار کی چربی

۸- صابن وغیرہ یا کھانے کی اشیاء میں کسی غلط چیز کا ملانا، اس میں ایک شکل یہ ہے کہ پہلے ماہیت بدل جائے پھر ملایا جائے، تو کوئی اشکال نہیں جیسے کسی حرام جانور کو جلا کر راکھ کر کے استعمال کرنا۔

دوسری شکل یہ ہے کہ ملانے کے بعد تغیر ہو، جیسے کسی جانور کے مردہ جسم کو تیل وغیرہ میں ڈال کر جلانا، اس صورت میں تیل کو ناپاک قرار دیا جاتا ہے، الا یہ کہ پھر تیل کوئی دوسری شکل اختیار کر لے۔

سکٹ وغیرہ میں ملائے ہوئے اور ملے ہوئے اجزاء کے حق میں ظاہر انقلاب ماہیت کا اعتبار نہیں، جیسے ادویہ میں مختلف اجزاء ہوتے ہیں، اس لئے کہ مجموعی شکل ضرور بدل رہی ہے،

مگر جملہ اجزاء اپنے خواص کے ساتھ مطلوب ہوتے ہیں۔

صابن میں بھی بظاہر ایسی ہی بات ہے، مگر اس کے حق میں تغیر و انقلاب ماہیت کا اعتبار کیا گیا ہے، جیسا کہ شامی وغیرہ کا جز سیئے معروف ہے، اگرچہ اس بابت ارباب افقاء سے دوسرے نظریات بھی ہیں، یعنی صابن میں وہ انقلاب ماہیت کو نہیں مانتے اور غور کرنے سے یہ رائے درست معلوم ہوتی ہے کہ صابن میں انقلاب ماہیت اسی طرح نہیں ہوتا ہے جیسے لسکٹ وغیرہ میں نہیں ہوتا ہے، اس لئے ان چیزوں میں چربی دوسری شکل کے باوجود ایک جزء کی جیشیت سے ہوتی ہے اور دوسری شکل مجموعے کی ہوتی ہے اور احقر سمجھتا ہے کہ صابن میں اگر کیمیا وی تخلیل ہو تو چربی نمایاں ہو کر الگ ہو جائے گی، البتہ صابن میں ایک بات عموم بلوئی کی ذکر کی گئی ہے، اس کو متعدد حضرات نے اہتمام سے ذکر کیا ہے۔

### مذبوح جانوروں کا خون وغیرہ

۹- ذیجہ کا خون یا کوئی جزء، جس کو ناپاک قرار دیا جاتا ہے، اگر اس کو جلا کر راکھ کر لیا جائے تو یہ قلب ماہیت ہے، یا اسی طرح کسی اور مدت میں قلب ماہیت ہو جائے تو جواز میں اشکال نہیں۔

### جلاثین کا حکم

۱۰- جلاٹین: بہڈی سے بننے والے چڑے سے، اگر اس کی صورت ہے، چڑے والہدی کو پینا اور پھر استعمال کرنا تو یہ درست نہیں جبکہ چڑا والہدی خنزیر کا ہوا اور کسی دوسرے جانور کی بہڈی یا چڑا جس کو دباغت دی جا چکی ہو اس کا استعمال درست ہے، اسی طرح اگر جلاٹین میں چڑے سے کشید کی کوئی شکل ہو تو دباغت کے بعد درست ہو سکتی ہے، اس سے قبل نہیں۔

اور اگر جلاٹین یوں بنایا جائے کہ ہڈی سوکھ جائے، یا چڑے کی دباغت کا عمل مکمل ہو جانے کے بعد، پھر ان کو کسی طرح گلا کر دوسرا شکل میں کر دیا جائے تو یہ قلب ماہیت کھلائے گا اور اس صورت میں اس کا استعمال درست و جائز ہو گا، کسی بھی جانور کی کھال و ہڈی میں کوئی اشکال نہ ہو گا، خواہ خنزیر یہ ہو یا مردار، نیز یہ کہ گلا کر دوسرا شکل میں کرنے میں دباغت و سوکھنے کی بھی قید نہ ہو گی، کیونکہ گلانے کا عمل قلب ماہیت کا عمل ہے جو خود پا کی کا ذریعہ ہے۔

الفقه الاسلامی و ادلتہ میں اس اصل حکم کی وضاحت یوں کی گئی ہے:

ایک چیز جب دوسری چیز سے ملتی ہے اس طرح کہ بغیر کیمیاوی تجزیہ کے اس کو ایک دوسرے سے الگ نہیں کیا جاسکے، اسے خلط کہتے ہیں اور دونوں چیزوں کے ملنے سے جو مرکب تیار ہوتا ہے اسے مخلوط یا مکثجہ کہا جاتا ہے، پھر یہ کہ ایک شی کا دوسری شی کے ساتھ اس طرح مل جانا کہ دونوں اپنی حقیقت برقرار رکھیں اور ان کی صفات اور تاثیرات بھی پوری طرح نہیں بد لیں بلکہ دونوں چیزوں کی علیحدہ علیحدہ خاصیتیں مل کر مرکب کا ایک نیا مزاج پیدا کریں تو یہ صورت تبدیل ماہیت کی نہیں، بلکہ دو چیزوں کی باہمی آمیزش کی ہے جسے ہم خلط کہہ سکتے ہیں، مثلاً دو دھ میں پانی ملا دیا جائے یا سرخ اور زرد رنگ کے محلول کو آپس میں ملا دیا جائے تو ان صورتوں میں نہ دو دھ کی حقیقت بدلتی ہے نہ پانی کی، نہ سرخ رنگ کی حقیقت ختم ہوتی ہے نہ زرد رنگ کی، البتہ ملائی ہوئی دو چیزوں کو جس مقدار میں ملایا گیا ہے، اس کے تناسب سے ایک شی کی صفت اور تاثیر اور دوسری شی کی صفت اور تاثیر سے مل کر مرکب کا ایک نیا مزاج پیدا ہوتا ہے، اس لئے مفرد دو اؤں کی خاصیت اور مرکب دو اؤں کا مزاج معتبر ہوا کرتا ہے۔

دوسری صورت یہ ہے کہ ایک محلول کو دوسرے محلول کے ساتھ ملانے سے یا کسی کیمیاوی عمل کے ذریعہ کسی شی کی خاصیت پورے طور پر تبدیل ہو کر اس شی کی اصل حقیقت اور ماہیت کو بدل ڈالتی ہے، گویا ایک نئی شی وجود میں آتی ہے جیسے شراب (خمر) کو کیمیاوی عمل کے ذریعہ سر کے

بنالیا جاتا ہے، ان صورتوں میں پہلی شیء میں ایسی کیمیاوی تبدیلی عمل میں آتی ہے جو اس کی حقیقت کو بدل کر ایک نئی شیء کو وجود بخشتی ہے، حکم شرع کامدار اس تبدیل ماهیت پر ہے، لہذا اگر کوئی شیء اصلاً نجس تھی لیکن اس میں ایسی کیمیاوی تبدیلی عمل میں آگئی جس نے اس شیء کی اصل حقیقت بدل کر نئی شیء کو وجود بخشتا تو حکم نجاست باقی نہیں رہتا۔

اپرٹ اور الکھل کی آمیزش مختلف دواؤں میں ہوتی ہے، اگر آپ غور کریں تو اس کی حیثیت مغض خلط اور ملاوٹ کی ہے اور اس کا عمل دواؤں کے اجزاء کی کیفیات کی حفاظت اور دیگر اجزاء کو سڑنے اور خراب ہونے سے بچانا ہے، الکھل اور اپرٹ اپنی وجود نہیں کھوتی، اسی لئے آپ نے سنا ہو گا کہ وہ دوائیں جس میں الکھل ایک خاص مقدار میں موجود ہتی ہے نہ کہ عادی لوگ اس کو زیادہ مقدار میں پی کر نشرکی کیفیت اور لذت حاصل کرتے ہیں۔

لہذا اپرٹ اور الکھل کی ملاوٹ تبدیلی ماهیت نہیں بلکہ خلط ادویہ ہے۔

”النجاست إذا استحالات و تبدلات أو صافها ومعانيها خرجت عن كونها“

نجاست لأنها اسم لذات موصوفة فتنعدم بانعدام الوصف“ (الفقہ الاسلامی و ادلة / ۱۰۰) (نجاست جب کہ دوسری شکل اختیار کر لے اور اس کے اوصاف و تھائق بدل جائیں تو پھر وہ نجاست، نجاست نہیں رہ جاتی، اس لئے کہ نجاست مخصوص اوصاف کے ساتھ متصرف ذات کا نام ہے، لہذا اجب وہ وصف ہی نہیں رہ جائے گا، تو نجاست بھی ختم ہو جائے گی)۔

علامہ شامی نے ایک موقع پر اس مسئلہ کی بحث میں صاحب فتح القدير سے نقل کیا ہے:

”شریعت نے وصف نجاست کو ایک خاص حقیقت کے ساتھ متعلق کیا ہے اور کوئی بھی حقیقت اپنے بعض اجزاء کے ختم ہو جانے سے ختم ہو جاتی اور بدل جاتی ہے تو اگر سارے اجزاء ختم ہو جائیں تو کیوں نہ حقیقت ختم ہو جائے گی۔“

ظاہر ہے کہ نمک ہڈی و گوشت سے الگ الگ چیز ہے تو جب ہڈی و گوشت نمک بن

جائز میں تو ان کا حکم منک کا ہوگا، شریعت میں اس کی نظر یہ ہے کہ نطفہ بخس ہوتا ہے، وہی خون کا لوحہ را بن جاتا ہے، تو بخس رہتا ہے اور جب یہ لوحہ اگوشت کا مکروہ بن جاتا ہے، تو پاک ہو جاتا ہے، دوسری نظر انگور کا شیرہ ہے کہ وہ پاک ہوتا ہے، وہی شراب بن جاتا ہے تو ناپاک قرار پاتا ہے اور پھر وہی جب شراب سے بدل کر سرکہ بن جاتا ہے تو پاک ہو جاتا ہے، اس سے معلوم ہوا کہ عین و حقیقت کا دوسری حقیقت و شکل سے بدل جانا اس وصف و حکم کے زوال اور خاتمه و تبدل کو تسلیم ہو جاتا ہے جو کہ سابقہ حقیقت و عین سے متعلق تھا، (رالہارا ۲۷، ۲۸، ۲۹)۔

حضرت تھانوی علیہ الرحمہ کے بعض فتاویٰ توضیح مدعا کے لئے ملاحظہ ہوں:

۱- سوال: خاکستر عقرب کا استعمال اکلا (یعنی کھانے میں) جائز ہے یا نہیں؟ جب وہ جل کر خاک ہو گیا تو بوجہ قلب ماہیت جائز ہونا چاہئے "کالخمر المتخلل و غيرها" (جیسے کہ شراب جو کہ سرکہ بن جائے اور اس انداز کی چیزیں)۔

الجواب: جائز ہے، سوال میں مذکور وجہ کی بنابر (امداد الفتاویٰ ۲/ ۱۰۱، ۱۱۵، ۱۱۶، ۱۱۷)۔

۲- سوال: ایک فریاق کا خیال ہے کہ خمر (شراب) دوسرے اجزاء ملکیات ارضی وغیرہ سے انتہاج پانے کی وجہ سے خل (سرکہ) کا حکم پیدا کرتی ہے، بعض کا قول ہے کہ جو ہر مذکورہ داخل دائرہ "ما خامر العقل" (عقل کو مغلوب کرنے والی چیز) نہیں ہے، جس پر خمر کا اطلاق ہو سکے کیا یہ صحیح مانا جا سکتا ہے؟

الجواب: اجزاء خمر حکم خمر میں ہیں، اس لئے دوسراعذر صحیح نہیں ہے، اور اگر اس کا استعمال (و تغیر) ہو جاتا تو خواص بھی باقی نہیں رہتے، حالاں کہ وہ باقی ہیں، پس پہلا عذر بھی صحیح نہیں ہے (حوالہ سابق)۔

۳- سوال: ادویات ڈاکٹری کے عرقیات جن کو برباد انگریزی تکمیر کہتے ہیں، عموماً الکھل یعنی شراب کا جو ہر برودے طب ڈاکٹری بالنا صیت و مفید و مقوی مسلم ہونے کی وجہ سے

شریک رہتا ہے، ایسی ادویات کا استعمال شرعاً جائز ہو سکتا ہے یا نہیں؟

الجواب: اگر اس کا مخذل اثر بہار بعد کے مساوا ہو جیسا کہ غالب ہے تو مختلف فیہ ہے،

تقویٰ تحرز ہے، اور بتلا پر بھی زیادہ دارو گیرنیں ہے (حوالہ سابق)۔

ذکورہ تینوں فتاویٰ علاج و معالجہ و ادویہ سے ہی متعلق ہیں، پہلے میں انقلاب حقیقت کا

اعتبار کیا گیا ہے باقی دو میں دوسرا کے ساتھ آمیزش اور ان کے غلبہ کے باوجود شراب کو باقی مانا

گیا ہے اور انقلاب حقیقت کا حکم نہیں لگایا گیا ہے۔

مزید یہ کہ ممتاز علماء ہند کے جو فتاویٰ مل سکے، اس میں دوا اور اس طرح کی دیگر کھانے

پہنچنے کی اشیاء میں محترمات آمیزش کے بعد جوشکل بنتی ہے، اس کو انقلاب ماہت کا درجہ نہیں دیا

گیا ہے، بلکہ محض خلط اور امتزاج کا، اسی لئے حرمت کا ہی حکم ذکر کیا گیا ہے (فتاویٰ دارالعلوم بنام امداد

المتشبین ار ۱۷۱، فتاویٰ رشیدیہ ۵۷۵، فتاویٰ عبدالحیی ۵۳۶، ۵۰۸، امداد الفتادی ار ۳۰، ۳۰۰، فتاویٰ

محمودیہ ۱۳۲)۔

اور چند اشیاء سے مل کر وجود پانے والی چیزوں میں، جب کہ ان میں کوئی حرام شیء بھی

ہو جیسے مردار کی چربی وغیرہ تو خصوصیت سے صابن کا ذکرہ شامی وغیرہ میں بھی معروف ہے اور

فتاویٰ میں ہے، شامی میں چونکہ صابن کے لئے امام محمدؐ کے قول کو بنیاد بنا کر تغیر و انقلاب کی بات

آتی ہے اس لئے متعدد حضرات نے اسی کو اختیار کیا ہے (محمودیہ ۵۹، رشیدیہ ۱۳۰، امداد

الفتاویٰ ار ۱۳۵، ۱۳۲، عزیز الفتادی امدادالمتشبین ار ۱۷۰، ۱۷۱)۔

جب کہ بعض ارباب افقاء نے یہ ذکر کیا ہے کہ جب تک حرام شیء کی آمیزش کا یقین نہ

ہو گنجائش ہے اور تغیر وغیرہ کی بات ذکر نہیں کی ہے (نظام الفتادی ار ۳۳، امداد ار ۹۰، محمودیہ ۱۷۱، ۳۰۸،

۱۴۰)۔

صابن کے مسئلہ میں غور کرنے پر بات لکھ اور دواؤں وغیرہ کی ہی سمجھ میں آتی ہے

کہ جیسے وہاں انقلاب نہیں بلکہ صرف امتراج ہے، اس لئے جواز کا حکم نہیں، بلکہ عدم جواز ہوگا، جیسا کہ بعض حضرات کے فتاویٰ سے مترجح ہے۔

البته ایک بات شامی کی عبات میں اور خصوصیت سے حضرت تھانوی کے فتاویٰ میں عموم بلوی کی آتی ہے، کہ گنجائش میں یہ بھی لمحہ نظر ہے، صابن ایک اہم ضرورت کی چیز ہے، اور بغیر چربی و چکنائی کے بنانا نہیں، اور کس میں کس طرح کی چربی و چکنائی ہے، کچھ کہا نہیں جا سکتا، لہذا اس کے پیش نظر جواز کا حکم ہوگا اور تو سعماً انقلاب بھی مان لیا جائے گا، اگر چہ حقیقت نہیں ہے ملاحظہ ہو: امداد الفتاویٰ / ۱۰۱ (۱۰۳)۔

## جدید مخلطات کا شرعی حکم - تحقیق و تجزیہ

مولانا انحر امام عادل ☆

اللہ تعالیٰ نے اس دنیا میں بے شمار چیزیں پیدا کی ہیں ان میں کچھ چیزیں پاک ہیں اور کچھ چیزیں ناپاک، کچھ انسانوں کیلئے حلال ہیں اور کچھ حرام، اس تقسیم کے پیچھے اللہ کی بے پناہ حکمتیں پوشیدہ ہیں اگر غور کیا جائے تو اس میں دو چیزیں بنیادی طور پر ملحوظ رکھی گئی ہیں، ”پاکیزگی اور نافعیت“ پروہ چیز انسان کیلئے حلال ہے جو اپنی حقیقت کے لحاظ سے پاک اور اپنے وصف کے لحاظ سے نفع بخش ہو اور ہر اس چیز کو منوع قرار دیا گیا جو اپنی حقیقت کے لحاظ سے ناپاک اور وصف کے لحاظ سے مضرت رسان ہو۔

### اشیاء میں تغیر

یہ شریعت کا ایک عام ضابط ہے لیکن دنیا تغیر پذیر ہے اور اس کے وجود و بقاء کی بنیاد ہی تغیرات و انقلابات پر ہے، آئے دن تغیرات ہوتے رہتے ہیں، ان تغیرات کا اثر اشیاء پر بھی ہوتا ہے، بہت ایسا ہوتا ہے کہ ایک چیز پہلے پاک تھی مگر کسی تغیر کے سبب وہ ناپاک ہو گئی یا کوئی نفع بخش تصور کی جاتی تھی بعد میں کسی تبدیلی کی بناء پر وہ نقصان دہ بھی جانے گی، اس تغیر کا اس کے شرعی حکم پر کیا اثر پڑے گا۔

## قلب ماہیت کی تعریف

یہ مسئلہ زمانہ قدیم سے فقهاء کے بیہاں زیر بحث رہا ہے اور مختلف فقهاء نے اپنے مختلف نقطہ نظر کا اظہار کیا ہے، واضح رہے کہ کسی چیز کا معمولی تغیر بیہاں زیر بحث نہیں ہے بلکہ ایسا غیر معمولی تغیر جس کے نتیجے میں کوئی چیز اپنا نام یا اپنے بنیادی عناصر کا زیادہ تر حصہ یا اپنے ذاتی اوصاف کا بیش تر حصہ کھو دے اور اس کی جگہ دوسرا نام یا دوسرے عناصر و اوصاف کا غلبہ ہو جائے، اول لغت اور فقهاء کی اصطلاح میں ایسے غیر معمولی تغیر کو استحالہ، انقلاب عین، تحول ماہیت یا استبلاؤک وغیرہ کہا جاتا ہے، ”دلیل العروة الوثقی“ میں استحالہ کی تعریف ان الفاظ میں کی گئی ہے:

”الاستحالۃ هي تبدل حقيقة الشی و صورته النوعیة لی صورة أخرى“  
 (دلیل العروة الوثقی لشیخ حسین الحنفی) (استحالہ یہ ہے کہ کوئی شی اپنی حقیقت اور صورۃ نوعیہ چھوڑ کر دوسری صورت و حقیقت اختیار کر لے)، فتاویٰ ابن عابدین میں ہے: ”أن النطهير يکون بانقلاب العین، خمر صارت خلاً و عندرة صارت رماداً فإن ذلك كله انقلاب حقيقة إلى حقيقة أخرى“ (حاشیہ ابن عابدین ار ۴۱) (انقلاب عین سے تطہیر حاصل ہوتی ہے، شراب سرکہ ہو جائے یا گندگی را کھہ ہو جائے تو یہ ایک حقیقت کا دوسری حقیقت سے تبدیل ہو جانا ہے)، فتاویٰ ہندیہ میں ذرائع تطہیر میں استحالہ کو بھی شمار کیا گیا ہے اور شراب و سرکہ کی مثال دی گئی ہے (فتاویٰ ہندیہ ار ۳۳)۔

## قلب ماہیت ممکن ہے

عام طور پر فقهاء نے انقلاب ماہیت کو تسلیم کیا ہے، البتہ بعض فقهاء نے اس کو تسلیم کرنے سے انکار کیا ہے، ان کا خیال ہے کہ قلب حقیقت محل ہے، یوں تو کوئی چیز قدرت الہی

کے دائرے سے خارج نہیں لیکن سنت الہی یہ ہے کہ اللہ اپنی قدرت کا استعمال ناممکنات کے لئے نہیں کرتا، مثلاً تابنا کی حقیقت سونے میں نہیں بدل سکتی، لیکن محققین کی رائے یہ ہے کہ انقلاب ماہیت نہ صرف ممکن ہے بلکہ اشیاء میں اس کا وقوع ہوتا ہے اور اللہ اس پر قادر ہے کہ کسی چیز سے تابنا کے اوصاف سلب کر کے سونا کے اوصاف پیدا فرمادے، امر حال صرف یہ ہے کہ ایک چیز سے تابنا رہتے ہوئے سونا بھی بن جائے، یعنی بیک وقت تابنا بھی ہو اور سونا بھی، علامہ شامی نے اسی رائے کو حق قرار دیا ہے اور ائمہ تفسیر کے حوالہ سے اس آیت کریمہ سے استدلال کیا ہے: ”فَإِذَا هِيَ حِيَةٌ تُسْعِيْ“ (اچانک عصاء موئی سانپ میں تبدیل ہو کر میدان میں دوڑنے لگی)، عصاء موئی عصاء رہتے ہوئے سانپ تو نہیں بن سکتی لیکن ممکن ہے کہ اللہ نے اس عصاء میں عصاء کے اوصاف ختم کر کے سانپ کے اوصاف پیدا فرمادے اگر امکان کو تسلیم نہ کیا جائے (جو عصاء موئی میں واقع بُن کر سامنے آیا) تو پھر اس اعجاز کی توجیہ کیا کی جائے گی؟ (حاشیہ ابن عابدین باب الانجاس ۱/ ۵۳۳)۔

### شراب کو سرکہ بنانا

اسی لئے ہم دیکھتے ہیں کہ چاروں مذاہب فقہیہ میں کسی درجہ میں عین انقلاب ماہیت کو موئہ تسلیم کیا گیا ہے، شراب کے بارے میں تو تقریباً تمام ہی فقہاء کا اتفاق ہے کہ اگر اس کی ماہیت بدل جائے اور سرکہ بن جائے تو وہ حلال اور طیب ہے اور اس کا استعمال درست ہے خواہ وہ شراب انگوری ہو یا غیر انگوری اور ایک چیز سے تیار ہوئی ہو یا کئی چیزوں سے مل کر (حاشیہ ابن عابدین ۱/ ۲۹، المذاہج والا کلیل بہامش الحطاب ۱/ ۷۹، نہایۃ الحجاج الی شرح المہاج للمرملی ۱/ ۳۳، کشاف القناع و بہامش شرح فقہی الارادات ۱/ ۳۵)۔

### حنفیہ اور مالکیہ

البتہ اختلاف اس میں ہے کہ بالقصد شراب کو سرکہ بنانا اور اس کا استعمال کے قابل بنانا

درست ہے یا نہیں؟ ظاہر الروایات کے مطابق حنفیہ اور راجح قول کے مطابق مالکیہ کے یہاں اس کی گنجائش ہے (بدائع الصنائع ۱/۱۵۲، ابن عابدین ۱/۴۰، لم شقی علی الموطأ ۳/۱۵۳-۱۵۴)۔

اس لئے کہ یہ ایک فاسد چیز کی اصلاح ہے اور کسی چیز کی اصلاح کرنا شرعاً جائز ہے جس طرح کو کھال کو دباغت دے کر پاک کرنا شرعاً درست ہے، ارشادِ نبوی ہے: "إذا دبغ الماء هاب فقد طهر" (مسلم شریف ۱/۷۷ مطبوعہ الحجی) (جس کھال کو دباغت دے دجائے وہ پاک ہو جاتی ہے)، دارقطنی کی ایک روایت میں دباغت اور تخلیل خمر کو ایک تاظر میں ذکر کیا گیا ہے: "إن دباغها يحله كما يحل خل الخمر" (دارقطنی ۳/۳۲۶ مطبوعہ دارالمحاسن) (دباغت سے مردار کی کھال اسی طرح حلال ہو جاتی ہے جس طرح کہ شراب سرکہ بننے کے بعد حلال ہو جاتی ہے)۔ ایک روایت کے الفاظ یہ ہیں: "خیر خلکم خل خمر کم" (نصب الرایلہ بعلی ۳/۳۱) (بہتر سرکہ وہ ہے جو تم شراب سے سرکہ تیار کرتے ہو)، اس طرح کی متعدد روایت میں شراب سے تیار کردہ سرکہ کی طہارت و حلت کا ذکر ملتا ہے اور ان میں کوئی تفریق نہیں کی گئی ہے کہ شراب خود بن گئی ہو یا باقاعدہ ارادۃ بنائی گئی ہو، مالکیہ کی ایک روایت یہ ہے کہ تخلیل کا عمل مکروہ ہے لیکن اس عمل سے سرکہ کی حلت و طہارت پر کوئی اثر نہیں پڑے گا (دیکھئے: مواہب الجلیل شرح مختصر خلیل ۱/۹۵)۔

### شافعیہ اور حنابلہ

شافعیہ اور حنابلہ کو اس سے اختلاف ہے، ان کے نزدیک ارادۂ شراب کو سرکہ بنانے کی ترکیب کرنا درست نہیں ہے، اس لئے کہ یہ گویا کہ شراب کو قابل استعمال بنانے کی ایک ترکیب ہے جب کہ ہمیں شراب سے بچنے کا حکم دیا گیا ہے، اس لئے اگر کوئی شخص یہ ترکیب کرے اور شراب سرکہ بن جائے تو بھی وہ سرکہ حلال نہ ہو گا۔ اس لئے کہ عمل منوع سے کوئی ثبت حکم ثابت نہیں ہو سکتا (نهایہ الحکایۃ الی شرح المہماج للمری ۱/۳۰، کشف القناع ۱/۳۵)۔

## استدلال

اس سلسلہ میں ان کے پاس سب سے مضبوط دلیل ایک روایت ہے: ”عن أبي طلحة أَنَّهُ سَأَلَ النَّبِيَّ صَلَّى اللَّهُ عَلَيْهِ وَاٰلِهٖ وَسَلَّمَ عَنْ أَيْتَامِ وَرِثَوَا حَمْرَاءَ فَقَالَ أَهْرَقُهَا قَالَ أَفَلَا أَخْلِلُهُمْ؟ قَالَ لَا“ (مسند احمد بن حنبل ج ۳، بیان المعمود ج ۲۲، سنن الداری ج ۲، ۱۸) (حضرت ابو طلحہؓ بیان فرماتے ہیں کہ انہوں نے نبی کریم ﷺ سے چند تیمیوں کے بارے میں سوال کیا جن کو وراثت میں شراب ملی تھی تو حضور نے ارشاد فرمایا: اس کو بہادو، انہوں نے پوچھا، کیا میں اس کا سرکر نہ بنالوں؟ آپ ﷺ نے فرمایا: نہیں)۔ اس حدیث سے ثابت ہوتا ہے کہ اگر شراب کو سرکر بنانے کا عمل درست ہوتا تو حضور ﷺ اس کی ضرور اجازت دیتے، بالخصوص اس صورت میں جب کہ یہ مال تیمیوں کا تھا۔

## استدلال کا جائزہ

مگر اس روایت کے بارے میں امام طحاوی کا خیال ہے کہ اس حدیث کا تعلق ابتداء اسلام سے ہے جب کہ شراب کی حرمت کا حکم نازل ہی ہوا تھا اور لوگوں کے دلوں میں اس کی نفرت پیدا کرنے کے لئے کافی تاکید و تشدید سے کام لیا جا رہا تھا، حتیٰ کہ شراب سازی کے روایتی برتوں کے استعمال سے بھی منع کر دیا گیا اور ایسا اس لئے کیا گیا تاکہ لوگ سرکر کے بنانے کے بہانے شراب کی لعنت میں گرفتار نہ ہو جائیں، اور شراب جس کو بالکل یہ طور پر اسلامی معاشرہ سے ختم کرنا مقصود تھا وہ کسی عنوان سے گھروں میں باقی نہ رہ جائے، لیکن بعد کے ادوار میں جب کہ لوگ اس حکم کی حقیقت سے واقف ہو گئے اور شراب کی نفرت ان کے دلوں میں بیٹھ گئی تو پھر اس درجہ احتیاط اور شدت کی ضرورت باقی نہ رہی، چنانچہ شراب کے قدیم برتوں کے استعمال کی بھی اجازت دے دی گئی اور جیسا کہ اوپر روایات میں آیا کہ شراب کو سرکر کے بنانے کے عمل کی گنجائش بھی

دی گئی۔ ابتداء اسلام سے اس حدیث کے متعلق ہونے کا ثبوت اس سے بھی ملتا ہے کہ مجعم طبرانی اور دارقطنی کی روایت میں شراب بہانے کے ساتھ مذکا توڑنے کا بھی حکم ہے کہ حضور ﷺ نے حضرت طلحہ سے فرمایا: ”أهرق الخمر و كسر الدنان“ (نصب الرایل لزبلعی، ۲/۲۱) (شراب بہاد و اور ملنے توڑو)، یہ صاف علامت ہے کہ یہ واقعہ ابتداء اسلام کا ہے، اس لئے کہ برتوں کے توڑنے کا حکم ابتداء اسلام ہی میں دیا گیا تھا۔

علامہ کاسانی فرماتے ہیں کہ اس روایت کے بعض طرق میں حضور ﷺ کی اجازت منقول ہے کہ حضرت ابو طلحہ نے حضور ﷺ سے مذکورہ شراب کو سرکہ بنانے کی اجازت طلب کی تو حضور نے فرمایا: ہاں، گویا روایت میں تعارض ہے، اس لئے اس سے استدلال درست نہیں (بدائع الصنائع، ۲/۲۹)، علامہ کاسانی نے اس کا کوئی حوالہ نہیں دیا ہے کہ یہ روایت حدیث کی کس کتاب میں مذکور ہے؟۔

## عمل اور نتیجہ عمل کا رشتہ

علاوه ازیں اگر اس روایت کی صحت کو انہی الفاظ کے ساتھ مان لیا جائے جو کہ عام طور پر متداول کتابوں میں مذکور ہیں اور جو ظاہر شافعیہ کا متدل ہیں تو اس سے زیادہ سے زیادہ عمل تخلیل کی ممانعت ثابت ہو گی کہ یہ عمل پسندیدہ نہیں، لیکن اگر کوئی ممانعت کے باوجود یہ عمل کر لے تو سرکہ پاک نہ ہو گا، اس کا ثبوت اس حدیث سے نہیں ہوتا اور حفیہ کے اصول کے مطابق عمل کی کراہت سے حاصل شدہ نتیجہ کی کراہت ثابت نہیں ہوتی۔ علاوه ازیں اگر کوئی شخص انگور یا اس طرح کی کسی دوسری چیز سے براہ راست سرکہ ہی بنا ناچاہے تب بھی عبوری طور پر شیرہ شراب بننے کے بعد ہی سرکہ بن سکتا ہے جس کا اعتراض شوافع کو بھی ہے اور اس کے باوجود وہ سرکہ کی حلت وظہارت کو تسلیم کرتے ہیں۔

نہایتِ احتجاج میں ہے: ”ولأن العصیر لا يتخلل لـ لا بعد التخمر غالباً فلو لم  
نقل بالطهارة لربما تعذر الخل وهو حلال لـ جماعاً“ (۳۰)۔

تو گویا مسئلہ صرف قصد وارادہ کا رہ جاتا ہے، مگر قصد وارادہ کی خرابی کسی چیز پر اس درجہ مؤثر نہیں ہو سکتی ورنہ اگر قصد وارادہ اس درجہ مؤثر ہوتا تو اس کا اثر اس صورت میں بھی ظاہر ہونا چاہئے جب کہ شراب کو دھوپ میں انٹھا کر اس غرض سے رکھ دیا جائے کہ وہ دھوپ کی حرارت سے سرکہ بن جائے، یہ حفیہ اور مالکیہ کی طرح شافعیہ کے یہاں بھی درست ہے اور اس سے حاصل شدہ سرکہ کا استعمال حلال ہے (الموسوعۃ الفتحیہ ۱/۵۹)۔

حفیہ کے یہاں اس مسئلہ میں قصد وارادہ کو دوسری جہت دی گئی ہے کہ یہ دراصل ایک فاسد مادہ کو صالح اور لائق انتفاع بنانے کی کوشش ہے جو ایک بہتر بات ہے۔

### قلب ماہیت کا دائرہ

شراب کے علاوہ دیگر نجاستوں میں بھی انقلاب ماہیت مؤثر ہو گیا نہیں اس باب میں فقہاء کا اختلاف ہے: حفیہ میں امام محمد تام ناپاک اشیاء اور محرامت میں انقلاب ماہیت کی تائیہ تسلیم کرتے ہیں اور اس کو سب تطہیر قرار دیتے ہیں، امام ابو یوسف گواں سے اختلاف ہے، ان کے نزدیک انقلاب عین سے کوئی ناپاک چیز پاک نہیں ہوتی:

”جن چیزوں سے تطہیر حاصل ہوتی ہے ان میں ایک چیز انقلاب عین ہے، اگر انقلاب عین شراب میں ہو تو اس کی طہارت میں کوئی اختلاف نہیں لیکن اگر اس کے علاوہ کسی اور چیز میں ہو مثلاً خنزیر یا مردار نمک کے کان میں گر کر نمک بن جائے تو امام محمد کے نزدیک اس کو کھایا جاسکتا ہے یا گوبر یا گندگی جل کر راکھ ہو جائے تو وہ پاک ہو جائے گا مگر امام ابو یوسف گواں سے اختلاف ہے، ان کی رائے میں انقلاب عین سے ناپاک اشیاء پاک اشیاء پاک نہیں ہوں گی“ (ابحر

الراهن ۱/۳۹، فتح القدر ۱/۳۹)۔

امام ابو یوسف کی دلیل ہے کہ قلب ماہیت کے بعد بھی نجاست کے اجزاء کسی نہ کسی درجہ میں باقی رہتے ہیں، اس لئے اختیاط یہ ہے کہ اس کو بالکل یہ نجاست مانا جائے، تجھنیں میں امام ابو یوسف ہی کے قول کو اختیار کیا گیا ہے (فتح القدیر ۱/ ۲۹)، مگر علامہ ابن نجیم کے بقول زیادہ تر مشائخ نے امام محمدؐ کے قول کو اختیار کیا ہے، الخلاصہ میں اسی کو مقتضی بقول اور فتح القدیر میں قول مختار قرار دیا گیا ہے، الحجۃ میں امام ابو حنیفہ و بھی امام محمدؐ کا ہم خیال بتایا گیا ہے، اس نقطے نظر کی دلیل یہ ہے کہ کسی شی پر نجاست یا حرمت کا حکم لگایا جاتا ہے تو یہ حکم اسی وقت تک باقی رہتا ہے جب تک وہ شی اپنی حقیقت کے ساتھ موجود ہو، لیکن اگر اس کی ماہیت و حقیقت تبدیل ہو جائے اور اس کا نام اور اس کی صفات باقی نہ رہیں تو اب وہ شی ہی باقی نہیں رہی جس پر نجاست و حرمت کا حکم لگایا گیا تھا، اس لئے وہ حکم بھی باقی نہ رہے گا، بلکہ موجودہ حقیقت اور نام کے لحاظ سے اس پر حکم لگایا جائے گا اس کے نظائر شریعت میں بکثرت موجود ہیں، نطفہ نجس ہے، علقہ بننے کے بعد بھی نجس ہے لیکن مضغہ بننے کے بعد پاک ہو جاتا ہے، کسی پھل کا شیرہ پاک ہے اگر وہ ثراہ بن جائے تو ناپاک ہو جائے گا اور پھر وہ سرکہ بن جائے تو پاک ہو جائے گا، اس سے ثابت ہو جاتا ہے کہ میں کی تبدیلی سے حکم بھی تبدیل ہو جاتا ہے (ابحر الرائق ۱/ ۳۹)۔

اگر ناپاک کھال کو دباغت دی جائے تو پاک ہو جاتی ہے (بدائع الصنائع ۱/ ۸۵، فتاویٰ ہندیہ ۱/ ۳۹)۔

مشک، نافہ مشک عنبر اور زیاد اپنی سابقہ اصل کے لحاظ سے ناپاک ہیں لیکن موجودہ صورتوں میں پاک ہیں (حاشیہ ابن عابدین ۱/ ۳۶۳)۔ ابن عابدین فرماتے ہیں کہ عموم بلوئی کی وجہ سے امام محمدؐ کے قول پر فتویٰ ہے، اس کا مطلب یہ ہے کہ یہ حکم کسی صورت کے ساتھ خاص نہیں بلکہ اس میں ہر وہ صورت داخل ہے جس میں تغیر حقیقت اور انقلاب ماہیت پایا جائے اور اس میں ابتلاء عام ہو، ناپاک تیل سے صابن بنایا جائے، ناپاک و حرام چیزوں پس کر آنا بن جائے، چڑیا

کنوں میں گر کر کچڑ بن جائے وغیرہ ان تمام صورتوں میں طہارت کا حکم لگایا جائے گا (رد المحتار / ۱۹۱)۔

## مالکیہ

مالکیہ دباغت کے مسئلہ کو چھوڑ کر اس باب میں جمہور اختلاف کے ہم خیال ہیں، وہ انقلاب ماہیت کو تسلیم کرتے ہیں اور تغیر کے بعد کی صورت حال پر حکم لگانے کے قائل ہیں، الشرح الکبیر اور حاشیہ الاسلامی میں اس کی متعدد مثالیں دی گئی ہیں (دیکھئے: الشرح الکبیر مع حاشیہ الدسوی / ۵۸-۵۹)۔

البتہ دباغت کے مسئلہ میں مالکیہ کے یہاں مختلف عبارتیں ملتی ہیں، التوضیح میں ہے کہ اکثر مالکیہ اس کی طہارت کو مقید طور پر تسلیم کرتے ہیں، یعنی خلک مقامات یا صرف پانی کے لئے اس کا استعمال درست مانتے ہیں جب کہ عبد الوہاب اور ابن رشد اس کو بخوبی سمجھتے ہیں لیکن استعمال کی اجازت دیتے ہیں مگر اس پر نماز پڑھنے کی اجازت نہیں دیتے۔ صاحب التوضیح کا کہنا ہے کہ یہ اختلاف لفظی ہے حقیقی نہیں، حقیقت یہ ہے کہ معلوم حد تک امام مالک کا مشہور قول یہ ہے کہ دباغت سے کھال پا کنہیں ہوتی، البتہ مذکورہ بالا امور میں اس سے محض استفادہ کیا جاسکتا ہے اور اس کی وجہ یہ ہے کہ دباغت شی کی حقیقت کو نہیں بدلتی بلکہ وہ محض کھال کے تحفظ کو یقینی بناتی ہے، یعنی دباغت کے بعد کھال خراب نہیں ہوتی جیسے کہ زندگی کی حالت میں کھال خراب نہیں ہوتی (الخطاب علی خلیل / ۱۰۲-۱۰۱، بحوالہ موسوعۃ الفقد الاسلامی جمال عبد الناصر / ۲۰)، گویا دباغت کو مظہر نہ ماننے کی عملت نہیں ہے کہ امام مالک انقلاب ماہیت کی تاثیر تسلیم نہیں کرتے بلکہ وہ دباغت میں سرے سے انقلاب ماہیت ہی تسلیم نہیں کرتے، اس لئے طہارت کا حکم بھی نہیں لگاتے، اس طرح اس جزوی اختلاف کے باوجود مالکیہ اصولی طور پر حفیہ سے متفق ہیں۔

## شافعیہ

شافعیہ نے اس باب میں اصولی طور پر بخش لعینہ اور بخش لغیرہ میں فرق کیا ہے، ان کے نزدیک انقلاب ماہیت ان اشیاء میں موثر ہے جن میں نجاست کسی خارجی سبب سے آتی ہو مثلاً شراب اپنی اصل کے لحاظ سے کسی پھل کا رس ہے مگر سکر پیدا ہو جانے کی بناء پر ناپاک اور حرام ہو گئی، اس طرح کی چیزوں میں انقلاب ماہیت موثر ہو گا کیونکہ وہ اپنی اصل کے لحاظ سے ناپاک نہیں ہے، ناپاکی خارج سے آتی ہے تو اس میں انقلاب ماہیت کا مطلب یہ ہو گا کہ وہ خارجی سبب ختم ہو گیا جس کے زیراثر یہ چیز ناپاک قرار پائی تھی، لیکن جو چیزیں اپنی ذات سے ناپاک ہیں وہ کبھی پاک نہیں ہو سکتیں (المہذب الابی اسحاق الشیرازی ار ۲۸)۔

لیکن اصل بات یہ گلتی ہے کہ وہ اس باب میں کسی ضابطہ اصول کو راہ دینے کے بجائے صرف ان مسائل میں انقلاب ماہیت کو تسلیم کرتے ہیں جو نص سے ثابت ہیں، چنانچہ ان کے یہاں خمر کے علاوہ کھال اور مشک میں بھی اس عمل کو تسلیم کیا گیا ہے ناپاک کھال دباغت سے پاک ہو جاتی ہے، اسی طرح خون مشک بن جانے کے بعد پاک ہے، اس بناء پر نہیں کہ فی الواقع ان میں بخش لعینہ اور لغیرہ کا فرق ہے بلکہ بخش اس لئے کہ اس کا ثبوت احادیث سے ہے (المہذب الابی اسحاق الشیرازی ار ۱۰)۔

## حنابلہ

حنابلہ اس باب میں شافعیہ سے بھی زیادہ سخت ہیں، ظاہر مذہب کے مطابق وہ انقلاب ماہیت کو صرف خمر میں تسلیم کرتے ہیں، ابن قدامہ نے ایک قیاسی قول دیگر نجاست میں بھی انقلاب ماہیت کا نقل کیا ہے، مگر اس کو انہوں نے ظاہر مذہب کے خلاف قرار دیا ہے (المخی لابن قدامہ ار ۵۹)۔

گویا شافعیہ اور حنابلہ دونوں نے ہی اس باب میں قیاس کے دروازے کو بند کر دیا ہے اور مسئلہ کو معلوم اور متعدد بنانے کے بجائے اس کو غیر متعدد بنادیا ہے، حالانکہ اس طرح کی کسی تخصیص کا ثبوت نص سے نہیں ملتا اور نہ قیاس و عقل سلیم اس کی تائید کرتے ہیں، اس لئے اصولی طور پر ایک تو ماہیت کی تبدیلی کی مقاضی ہے، دوسرے اس لئے کہ قلب ماہیت کی اکثر صورتیں عموم بلوی کی ہیں اور عموم بلوی تسهیل کا مقاضی ہے، نہ کہ تشدید کا۔ ابن عابدین تحریر فرماتے ہیں: "فمعناه أن عموم البلوى علة اختيار القول بالطهارة المعللة بانقلاب العين" (ردا الحمار على الدر الخمار ۵۳۳)۔

### انقلاب ماہیت کا مطلوبہ معیار

یہاں ایک اہم بحث یہ بھی ہے کہ انقلاب ماہیت کے لئے کسی شی کا کس حد تک تغیر مطلوب ہے؟ فقهاء کی جزئیات اور مختلف مقامات پر بکھرے ہوئے مباحث کو پڑھنے سے اندازہ ہوتا ہے کہ انقلاب ماہیت کے لئے کسی شی کی پوری حقیقت یا اس کے تمام بنیادی اجزاء کا تبدیل ہونا ضروری نہیں ہے بلکہ مختلف اشیاء کی طبعی خاصیات کے لحاظ سے اس کے غالب بنیادی اجزاء کا تبدیل ہو جانا کافی ہے، اس سلسلے میں علامہ شاہیؒ کی عبارت کافی واضح اور فیصلہ کن ہے:

"فتح القدر" میں ہے کہ زیادہ تر مشائخ نے امام محمدؐ کے قول کو اختیار کیا ہے اور یہی قول مختار ہے، اس لئے کہ شریعت نے نجاست کا حکم اس حقیقت پر مرتب کیا ہے اور حقیقت تو اس کے مفہوم کے بعض اجزاء کے خاتمه سے منشعب ہو جاتی ہے تو اگر تمام اجزاء ختم ہو جائیں تو وہ حقیقت کیسے باقی رہے گی؟" (ردا الحمار ۵۳۳)۔

### پانی کی طبعی طہوریت کا خاتمہ

اس باب میں نبی کریم ﷺ کے ایک فرمان سے بھی روشنی ملتی ہے آپ ﷺ نے

ارشاد فرمایا: ”خلق الماء طهوراً لا ينفعه شيء لا ما غير لونه أو طعمه أو ريحه“  
 (شرح معانی الآثار ۱/۲۲، دارقطنی ۱/۲۸، علی الحدیث الابی حاتم ۱/۳۳)، پانی پاک پیدا کیا گیا ہے اسے کوئی  
 چیز ناپاک نہیں کر سکتی مگر جو اس کا رنگ یا مزہ یا بودل دے۔)

حرف اور کے ساتھ حضور ﷺ کا ارشاد بتاتا ہے کہ پانی کی طبعی طہوریت کے خاتمه کے  
 لئے طبعی رنگ، مزہ، بو، سب کا تبدیل ہونا ضروری نہیں بلکہ جزوی تغیر کافی ہے چنانچہ فقهاء نے  
 پاکی کی طبعی طہوریت کے زوال کا جو ضابطہ بیان کیا ہے اس سے اس کی مزید توضیح ہوتی ہے،  
 دیکھئے: (دریغات ۱/۴۲۶ - ۴۲۷، کذافی البدائع ۱/۹۲)۔

### ہر شی کا اپنا معیار

ہر چیز کی اپنی طبعی خصوصیات اور فطری صفات ہوتی ہیں کوئی ضروری نہیں کہ ہر چیز میں  
 تغیر و تبدیل کا وہی تدریسی یا پہلو و ارضا بطری جاری ہو جو پانی میں جاری ہوتا ہے یا ہر چیز اپنے اندر  
 اسی طرح متعدد اوصاف و خصائص رکھے جس طرح کہ پانی میں موجود ہیں، اشیاء مختلف میں بعض  
 ایسی چیز بھی ہو سکتی ہے جس میں کوئی ایک وصف ہی طبعی اور فطری ہو اور اسی ایک کی تبدیلی سے اس  
 پر تبدیلی مانہیت کا فیصلہ کر دیا جائے مثلاً شراب اس میں بنیادی طور پر ایک ہی وصف ہے کڑواہٹ  
 (مرارة) اور اس کا نشہ اسی وقت تک رہے گا جب تک کہ یہ وصف اس میں موجود ہو، اس لئے کہ  
 شراب میں سرکہ یا نمک اور کوئی ایسی چیز ڈال دی جائے، جس سے اس کی تغیی ختم ہو کر کھٹا پن  
 (جموہ) میں بدل جائے تو شراب کی مانہیت باقی نہ رہے گی اور اب اس پر سرکہ کا اطلاق ہو گا،  
 البتہ ایسی چیزوں میں جس میں ایک ہی وصف طبعی ہوان میں یہ سوال پیدا ہو گا کہ اس وصف کا مکمل  
 خاتمه تبدیل مانہیت کے لئے ضروری ہے یا اس کا زیادہ تر حصہ ختم ہو جانا کافی ہے حضرت امام  
 ابوحنیفہؓ نے اس میں اختیاط پر عمل کرتے ہوئے یہ رائے اختیار کی ہے کہ اس وصف کا مکمل خاتمه

ضروری ہے اور اگر مثلاً شراب میں تھوڑی سی تیکھی بھی باقی رہ گئی تو اس کا استعمال حلال نہ ہو گا، اس لئے کہ ابھی وہ شراب ہی ہے، اس پر سے شراب کا اطلاق ساقط نہیں ہوا ہے لیکن امام ابو یوسف اور امام محمد کا خیال یہ ہے کہ اس وصف کا مکمل خاتمہ ضروری نہیں ہے، خاص کر شراب کے بارے میں ان دونوں حضرات کا کہنا ہے کہ اگر تھوڑا سا کھٹا پن بھی اس میں پیدا ہو جائے تو وہ شراب نہیں رہے گی بلکہ سر کہ قرار پائے گی اور اس کا استعمال درست ہو گا (دیکھئے: بدائع الصنائع، ۲۸، ۳۷۸، روایت ابرار (۳۴۳)۔

### قلب ماہیت اور عموم بلوی

قلب ماہیت کی اعتباری حیثیت میں عموم بلوی کا بڑا دخل ہے اور عموم بلوی کے زیادہ تر مسائل کی اساس تہاں اور چشم پوشی پر ہوتی ہے، ان میں عام لوگوں کو وقت سے بچانے کے لئے کئی طرح کے منقی امکانات و احتلالات کو نظر انداز کر دیا جاتا ہے، علامہ حسکفی نے الخزان کے حوالہ سے تمیں سے زیادہ ان مظہرات کا حوالہ دیا ہے جو بعض لیقینی شبہات کے باوجود تطہیر کا فائدہ دیتے ہیں:

- مثلاً ناپاک فرش پر پانی بہادیا جائے تو پاک ہو جائے گا جب کہ ناپاک قطرات کے باقی رہنے کا پورا امکان موجود ہے۔

- پانی ایک جانب سے داخل ہو رہا ہو اور دوسری جانب سے نکل رہا ہو تو یہ ماء جاری ہے اگر اس میں خاصی مقدار میں نجس پانی مل جائے تب بھی مضائقہ نہیں۔

- ایک کپڑے میں نجاست لگی مگر بھول گیا کہ کہاں لگی تو سوچ کر کسی گوشے کو دھو دینا کافی ہے۔

- ناپاک زمین خشک ہو جائے تو پاک ہے۔

- خف پر نجاست لگی تو رگڑ دینا کافی ہے۔
- کپڑے پر منی لگی تو کھرچ دینا کافی ہے۔
- کنوں میں نجاست گرگئی اور اس کے اندر چشمہ جاری ہو تو پانی کی ایک مقدار کا نکال دینا کافی ہے اور اسی سے کنوں کی دیوار اور ڈول سمیت بقیہ پانی بھی پاک ہو جائے گا۔
- مسلک شافعی کے مطابق چھوٹے بچے کے پیشاب پر پانی چھڑک دینا کافی ہے نجاست کا باقاعدہ اخراج ضروری نہیں (شامی ۱۷۵)۔

اس طرح کے بیسوں مسائل کتب فقہ میں موجود ہیں جن میں نجاست اور گندگی کے باقی رہنے کے قوی امکانات موجود ہیں پھر بھی لوگوں کے ابتلاء عام کی بنا پر شریعت نے ان کو نظر انداز کیا ہے، اس سے سمجھا جا سکتا ہے کہ انقلاب ماہیت کا مسئلہ بھی چونکہ اسی قبل سے ہے اور اسی لئے فقہاء حنفیہ نے انہی تیس مطہرات کے ذیل میں انقلاب عین کو بھی شمار کیا ہے، اس کا تقاضا ہے کہ یہاں بھی تسامی اور چشم پوشی کا اصول کو نظر انداز نہ کیا جائے اور اسی لئے یہ قول زیادہ ترین مصلحت ہے کہ بنیادی عناصر کی کلی تبدیلی کے بجائے جزوی تبدیلی کافی ہے۔

### نام کی تبدیلی کا اثر

علامہ ابن حزم طاہری نے ”المحلی“ میں اس موضوع پر کافی مفصل کلام کیا ہے ان کی گفتگو کا حاصل یہ ہے کہ کسی چیز کی بنیادی صفات میں ایسی تبدیلی کہ اس سے نام تبدیل ہو جائے، انقلاب ماہیت کے لئے کافی ہے، انہوں نے اس کی بہت سی مثالیں دی ہیں اور پھر کہا ہے:

”الأحكام للأسماء والأسماء تابعة للصفات التي هي حد ما هي فيه المفرق بين أنواعه“ (۱، ۳۸) (احکام اسماء پر مرتب ہوتے ہیں اور اسماء ان صفات کے تابع ہیں جو ان کی مختلف قسموں کے درمیان وجد امتیاز ہیں)۔

انہوں نے اس کی دلیل یہ دی ہے کہ اللہ نے ہمیں جس نام سے مخاطب کرتے ہوئے حکم دیا ہے اگر وہ نام باقی نہیں رہے تو حکم بھی باقی نہ رہے گا اور ہم اس کے مکاف نہ ہوں گے (۱، ۲۸)، نام کی تبدیلی سے ماہیت اور حکم کی تبدیلی کو فقہاء حنفیہ نے بھی تسلیم کیا ہے (عامگیری ۱/ ۲، روایات ۱/ ۳۳۶، بداع الصنائع ۱/ ۴۳)۔

### انقلاب ماہیت میں مادہ تبدیل نہیں ہوتا ہے

مگر ابن حزم نے ذراوضاحت کے ساتھ اس سے اگلی بات بھی تحریر کی ہے وہ کہتے ہیں کہ جس کو ہم انقلاب ماہیت کہتے ہیں اور جس کی بنیاد پر ہم حکم کے تغیر کا فیصلہ کرتے ہیں اس میں نفس ذات تبدیل نہیں ہوتی وہ قائم رہتی ہے اس کے صرف بنیادی عناصر تبدیل ہوتے ہیں (تفصیل کے لئے دیکھئے: الحکی ۱/ ۲۹۲، دلیل العروۃ الوثقی ۲/ ۳۷۹)۔

### انقلاب صورت کی شکلیں

یہ انقلاب صورت بالعموم دو طریقے پر ہوتا ہے، کبھی یہ ہوتا ہے کہ عناصر کی وحدت (جس سے صورت تیار ہوتی تھی) کسی خارجی سبب سے پارہ پارہ ہو جاتی ہے اور اس تفرق کے نتیجے میں نئی صورتیں اور نئے اطلاعات وجود میں آتے ہیں، مثلاً کسی جس لکڑی کو جلا دیا جائے تو لکڑی کے عناصر جل کر بکھر جائیں گے اور راکھ، دھواں اور بھاپ میں تبدیل ہو جائیں گے جل کر بکھر جانے کی بناء پر متعدد صورتیں اور متعدد نام وجود میں آئیں گے مگر مادہ تو ایک ہی رہے گا۔ اور کبھی ایسا ہوتا ہے کہ عناصر کی وحدت تو ختم نہیں ہوتی لیکن وہ دوسری نوعیت میں تبدیل ہو جاتی ہے مثلاً گدھانمک میں گر کر نمک بن جائے (دلیل العروۃ الوثقی ۲/ ۳۷۹، بحوالہ موسوعۃ الفقہ الاسلامی ۲/ ۱۵)۔

## کتاب الرضاعہ کے بعض جزئیات سے تائید

فقہاء نے کتاب الرضاعہ میں ثبوت رضاعت کے مسئلہ کے تحت جو نتیجہ کی ہے اس سے بھی ثابت ہوتا ہے کہ اختلاط کی صورت میں تبدیلی ماہیت کے لئے اصل مادہ کی تبدیلی ضروری نہیں بلکہ اس کی طبعی خاصیت، صورت نوعیہ یا بنیادی اوصاف کی تبدیلی کافی ہے، چھوٹا پچ کسی عورت کا دودھ پی لے تو اس سے رضاعت ثابت ہو جائے گی، لیکن اگر دودھ میں کھانا ڈال کر پکا دیا جائے تو گرچہ دودھ کی مقدار بکثرت محسوس ہوتی ہو مگر اس کے استعمال سے حرمت رضاعت ثابت نہ ہوگی حالانکہ دودھ کا مادہ باقی ہے صرف اس کی صورت نوعیہ تبدیل ہوئی ہے کہ پہلے وہ خالص دودھ تھا اور اب دودھ والا کھانا ہے، علامہ کاسانی فرماتے ہیں: "فَإِنْ اخْتَلَطَ بِالطَّعَامِ فَإِنْ مَسَهُ النَّارُ حَتَّىٰ نَضَجَ لَمْ يُحِرِّمْ فِي قَوْلِهِمْ جَمِيعًا لَا هُنْ تَغْيِيرُ عَنْ طَبِيعَهِ بالطبع" (بدائع الصنائع، ۳/۴۸)۔

عورت کے دودھ میں بکری کا دودھ مل جائے اور بکری کے دودھ کی مقدار غالب ہو تو اس دودھ کے پینے سے حرمت رضاعت ثابت نہ ہوگی (رد المحتار باب الرضاع، ۳/۶۱)۔

حالانکہ بکری کے دودھ کے غلبہ سے عورت کے دودھ کا مادہ فنا نہیں ہوا صرف نسبت تبدیل ہوئی ہے کہ غلبہ کی بناء پر اب بکری کا دودھ کھلانے کا عورت کا نہیں، اگر عورت کے دودھ میں کوئی دوا، یا پانی، یا اور کوئی چیز ملا دی جائے اور اس کا رنگ، مزہ، بوكا غالب حصہ تبدیل ہو جائے تو ایسے دودھ کے پینے سے بھی رضاعت ثابت نہ ہوگی (رد المحتار، ۳/۶۱ باب الرضاع)، مگر رنگ مزہ اور بوكی تبدیل سے مادہ دودھ تو تبدیل نہیں ہوا صرف صورت نوعیہ تبدیل ہوئی۔

## خلاصہ بحث

ان تمام مباحث سے درج ذیل نتائج حاصل ہوتے ہیں:

۱- انقلاب ماہیت کے لئے اصل مادہ اور حقیقت کی تبدیلی ضروری نہیں، طبعی خصوصیات اور بنیادی اوصاف کی تبدیلی کافی ہے۔

۲- طبعی خصائص اور بنیادی عناصر میں بھی تمام کا تبدیل ہونا ضروری نہیں بلکہ اس کے غالب عنصر کا تبدیل ہو جانا کافی ہے۔

۳- اس کا مطلب ہے کہ انقلاب ماہیت کے بعد سابقہ اصل کا کچھ نہ کچھ اثر باقی رہ سکتا ہے لیکن اس کے باوجود اس کو انقلاب ماہیت قرار دیا جائے گا۔

۴- خارجی یا غیر بنیادی اوصاف کے تغیر و تبدل کا اعتبار نہیں اور اس طرح کے تغیر سے انقلاب ماہیت کا تحقق نہیں ہوگا۔

۵- کسی چیز میں ایسی صوری و حیقیقی تبدیلی کہ اس سے اس کا نام بدل جائے اور کسی دوسرے نام کا اس پر اطلاق ہونے لگے یہ بھی انقلاب ماہیت ہی کی ایک صورت ہے۔

۶- ہر چیز کے طبعی خصائص مختلف ہوتے ہیں اس کا فیصلہ ہرشی کی اس کی خاصیت اور موقع استعمال کے لحاظ سے کسی ماہر شخص کے تجزیہ کے مطابق کیا جائے گا۔

۷- فقه حنفی کی رو سے انقلاب ماہیت کے مسئلے میں مختلف شخص اشیاء کے درمیان کوئی فرق نہیں ہے، نبھی العین اور غیر نبھی العین ہر دو کے مختلف اجزاء کا حکم یکساں ہے، فقه شافعی اور فرقہ حنبلی میں اس قسم کی ایک تفریق کی گئی ہے مگر وہ حقیقی بنیادوں پر نہیں ہے۔

۸- فقہاء نے مختلف ابواب کے تحت قلب ماہیت کے جن اسباب کا تذکرہ کیا ہے وہ درج ذیل ہیں:

جلانا، دھوپ دھانا، کسی شی کے اندر دوسرا شی کا ملانا، ہوا لگانا، دباغت دینا، وقت گز رنا وغیرہ، آج کے جدید ترین دور میں تو قلب ماہیت کے بہت سے اسباب ہو سکتے ہیں۔

آج کھانے پینے اور دیگر استعمالی اشیاء میں کثرت سے اس قسم کے تغیرات ہوتے ہیں، مثلاً:

## گندے پانی کو فلٹر کرنا

آج کل شہروں میں پانی کو فلٹر کرنے کا رواج عام ہے، گندے اور غلیظ پانی کو بھی فلٹر کر کے اس کے گندے عناصر کو الگ کر دیا جاتا ہے اور اس پانی کو استعمال کیا جاتا ہے، انقلاب ماہیت کے ضابطہ کے مطابق اس کی گنجائش نظر آتی ہے بشرطیکہ اس میں گندگی کے اثرات محسوس نہ ہوں اور ابتلاء عام ہواں لئے کہ قول امام محمدؐ

”جب نجاست متغیر ہو جائے اور اس کے اوصاف و معانی تبدیل ہو جائیں تو وہ نجاست باقی نہیں رہتی، اس لئے کہ نجاست ایک خاص صفت والی چیز کا نام ہے جب وہ وصف ختم ہو گا تو نجاست کا نام بھی ختم ہو جائے گا اور یہ اسی طرح ہے جیسے شراب سر کہ بن جائے“ (بدائع الصنائع ۱/ ۳۳)

## ناپاک کو پاک کرنے کے چند فقہی نظائر

فقہاء کے یہاں کئی ایسے نظائر ملتے ہیں جن میں ناپاک اشیاء کو پاک کرنے کا ذکر ملتا ہے مثلاً، ناپاک تیل یا ناپاک شہد کو پاک کرنے اور قابل استعمال بنانے کا طریقہ یہ بتایا گیا ہے کہ اس کو ہانڈی یا کسی برتن میں رکھ کر اس میں پانی ملا دیں اور آگ پر چڑھادیں پھر اس کو اتنا جلا کیں کہ سارا پانی جل جائے اور تیل یا شہد کی اصل مقدار باقی رہ جائے، اس طرح تین بار کر کیں تو شہد یا تیل پاک ہو جائے گا۔ یہ امام ابو یوسفؓ کی رائے ہے، امام محمدؐ کو اس سے اختلاف ہے مگر بقول علامہ شامی اور دیگر فقہاء فتویٰ امام ابو یوسف کے قول پر ہے اس لئے کہ لوگوں کے لئے اس میں سہولت ہے، دیکھئے: (رواہ راہ ۱/ ۵۳۳، بندیہ ۱/ ۴۲)۔

امام ابو یوسفؓ تو اس گوشت کو بھی پاک بنانے کے قائل ہیں جس کو شراب میں جوش دے کر پکا دیا گیا ہو یا کیہوں کو خس پانی میں بھگو دیا گیا ہو اور وہ اس پانی میں پھول گیا ہو یا کھال کو

نپاک تیل یا کسی نپاک سیال مادہ سے دباغت دیا گیا، ان صورتوں میں امام محمد اور بعض روایات کے مطابق امام ابوحنیفؓ کا خیال ہے کہ ان کو پاک کرنے کی کوئی صورت نہیں ہے، مگر امام ابویوسفؓ گیہوں اور کھال کے بارے میں کہتے ہیں کہ تین بار پانی سے صاف کیا جائے اور ہر بار سکھایا جائے، گوشت کے بارے میں فرماتے ہیں کہ پاک پانی میں تین بار پکایا جائے اور ہر بار خشک اور ٹھنڈا کیا جائے۔

علامہ کاسانیؓ فرماتے ہیں:

”وما قاله محمد أقيس وما قاله أبو يوسف أوسع“ (بدائع الصنائع، ۱۵) (امام

محمدؓ کا قول قیاس کے مطابق ہے لیکن امام ابویوسفؓ کے قول کی بنیاد توسع پر ہے)۔

اس طرح کی اور بھی مثالیں ہیں جن میں عموم بلوی کے پیش نظر عام ضابطہ سے ہٹ کر لوگوں کی حاجات کا خیال رکھا گیا ہے، کنوں میں نجاست گرگئی، پورا کنوں ناپاک ہو گیا، مگر مختلف چیزوں کے تناوب سے مختلف مقدار مقرر کی گئی ہے کہ اتنے ڈول پانی نکلنے سے کنوں پاک ہو جائے گا، حالانکہ آخری ڈول سے قبل تک پورا پانی ناپاک تھا، اور آخری ڈول نکلنے ہی پورا پانی پاک ہو گیا، اس ڈول سے پہنچنے والے قطرات بھی ناپاک نہیں رہے۔

علامہ کاسانیؓ امام محمدؓ کے قول کی توجیہ کرتے ہوئے لکھتے ہیں:

”اس لئے کہ آخری ڈول نجاست کے لئے شرعاً متعین ہے، اس دلیل سے کہ کنوں کے سرے پے آخری ڈول جو نہیں نکل جاتا ہے بعینہ پانی پاک ہو جاتا ہے، رہے اس ڈول سے پہنچنے والے قطرات تو دفعہ حرج کے لئے شرعاً اس کی نجاست کا اعتبار ساقط ہے، اس لئے کہ ان قطرات پر نجاست کا حکم لگایا جائے تو کنوں کبھی پاک نہ ہو گا، لوگوں کو نجاست گرنے کے بعد کنوں کی طہارت کی ضرورت ہے۔

ذکورہ مسائل میں غور کرنے سے معلوم ہوتا ہے کہ پانی بلکہ عموم بلوی کے تمام مسائل

میں فقہاء نے کافی رعایت کا معاملہ کیا ہے، اس روشنی میں اگر کسی نہر، یا ندی کا گندہ پانی فلٹر کر کے صاف کر دیا جائے تو اس کا استعمال درست ہو گا، ایک تو انقلاب ماہیت کی بنیاد پر، دوسرے اس لئے کہ آج شہروں میں لوگوں کو استعمالی پانی کی جودت ہے اس کے پیش افراط میں توسعہ کا پہلو اختیار کرنا زیادہ مناسب ہے۔

### نپاک چربی سے تیار ہونے والے صابن کا حکم

آج کل صابن میں عموماً چربی ڈالی جاتی ہے اور یہ چربی مردار کی بھی ہوتی ہے اور مردار خزر یہی ہو سکتا ہے لیکن یہ چربی دوسری اشیاء کے ساتھ مل کر جب صابن میں تبدیل ہو گئی تو اب یہ مردار کی چربی نہیں رہی، اب یہ پاک صابن ہے اور اس کا استعمال درست ہے، فقہاء نے اپنی کتابوں میں صراحت کے ساتھ اس جزئیہ کو بیان کیا ہے (دیکھئے: راجحہ راجحہ ۱/۵۶۹)۔

### ہڈیوں کے پاؤڑ سے تیار شدہ مرہم

فقہ حنفی کی کتابوں میں ہڈیوں سے تیار ہونے والی کسی چیز کا صراحتاً ذکر تو نہیں ملا، لیکن انقلاب ماہیت کے مفتی بہ اصول پر اس کی پوری گنجائش نظر آتی ہے، البتہ فقہ ماکی کی کتاب ”خطاب علی خلیل“ میں مردار کی ہڈی سے تیار شدہ مرہم کا ذکر موجود ہے اور اس کے بارے میں مختلف روایات نقل کئے گئے ہیں، امام مالک سے ایک روایت یہ ہے کہ اگر کوئی شخص اس قسم کا مرہم لگائے ہوئے ہو تو اس حالت نماز نہیں پڑھ سکتا، ابن عرفہ نے بھی یہ بات شیخ کی روایت سے نقل کی ہے، لیکن ابن ماجھون سے منقول ہے کہ یہ مرہم لگا کر نماز پڑھنا درست ہے یعنی یہ پاک ہے، فقہ ماکی میں بھی انقلاب ماہیت کا اصول تسلیم کیا گیا ہے، اس سے ابن ماجھون کے نظر یہ کو تقویت ملتی ہے، بالخصوص اس صورت میں جب کہ خاص ہڈیوں کے پاؤڑ رہی سے مرہم یا تو تھ پیسٹ تیار نہ کیا گیا ہو بلکہ بہت سی اشیاء سے مل کر تیار کیا گیا ہو، بہت ممکن ہے مذکورہ اختلاف

شاید صرف اس صورت کے ساتھ خاص ہو جب کہ پورا مرہم ہڈیوں کے پاؤڑر ہی سے تیار کیا گیا ہو، اور اس میں کوئی اور شی نہ ملائی گئی ہو، اس صورت میں بالیغین انقلاب ماہیت مشکوک ہو جاتا ہے (الخطاب علی الظہلی ابر ۱۰۶، بحولۃ موسوعۃ الفقہۃ الاسلامیۃ مصر ۲/ ۱۰)۔

### انگریزی اور ہومیو پیتھ دواؤں کا حکم

یہاں ایک اہم ترین مسئلہ ان دواؤں کا ہے جن میں الکھل یا دوسروں نجس اشیاء (مثلاً مذبوح جانوروں کا خون وغیرہ) ذاتی جاتی ہیں جو دو اک مختلف اجزاء سے مل کر ایک نئی صورت میں تبدیل ہو جاتی ہے، آج کل زیادہ تر انگریزی دواؤں اور ہومیو پیتھ دواؤں کا یہی حال ہے۔ اس مسئلے پر ہم کئی اعتبار سے غور کر سکتے ہیں:

- ۱- حرام چیزوں سے علاج کا جواز ہے یا نہیں۔
- ۲- الکھل کی حقیقت کیا ہے؟ فدق حنفی کی رو سے کیا اس پر قرآنی خمر کا اطلاق ہوتا ہے۔
- ۳- اور دواؤں میں ڈالنے کے بعد اس کی ماہیت بدل جاتی ہے یا نہیں؟

### حرام چیزوں سے علاج کا مسئلہ

حرام اور نانپاک چیز سے علاج کے باب میں فقهاء کا اختلاف ہے، جناب مطلقاً عدم جواز کی طرف گئے ہیں، ان کے نزدیک نہ کسی حرام چیز سے علاج جائز ہے اور نہ ایسی چیز سے جائز ہے جس میں کوئی حرام یا نانپاک چیز ملائی گئی ہو (المخنی کتاب الاطعۃ ا بر ۲۸، الشرح الکبیر ۱/ ۱۰۸)۔ شافعیہ کے نزدیک خالص حرام یا نجس چیز سے علاج درست نہیں، اسی طرح مکرات سے علاج درست نہیں، البتہ اگر اس کو کسی جائز دوامیں اس طرح ملا دیا جائے کہ وہ باہم ایک دوسرے سے متینہ ہو سکے، اور بالکل حل ہو جائے جس کو فہمی اصطلاح میں استہلاک کہتے ہیں، تو اس سے علاج درست ہے، بشرطیکہ یہ دوا تجویز کرنے والا ڈاکٹر ماهر ہو، اور اس مرض میں علاج

کے لئے یہ دو متعین ہو، اور کوئی دوسری جائز دوام موجود نہ ہو (نہایہ الحج للمرملی ۸/۲۰)۔  
یاد و سری جائز دوام موجود ہو مگر اس سے جلدی شفایا بی کا یقین نہ ہو، اور کسی ماہر ڈاکٹر نے  
اس رائے کا اظہار کیا ہو (کشاف القناع ۲/۲۷، ۲/۶، ۲/۲۵، الفروع ۲/۲۷، بحوالہ الموسوعۃ الفقہیہ ۱۱/۲۰)۔  
مالکیہ اس باب میں حنبلہ کے ہم خیال ہیں (تفیر القرضی ۲/۲۳، التاج والاکمل ۱/۳۳)۔  
البته انتہائی شدید صورت حال میں خارجی استعمال کے لئے اس کی اجازت دیتے ہیں  
(الموسوعۃ الفقہیہ ۱۱/۱۹)۔

### حفیہ کا نقطہ نظر

حفیہ کے درمیان اس سلسلے میں مختلف اقوال ہیں، امام ابوحنیفہ سے مشہور روایت یہ  
ہے کہ حرام چیزوں سے علاج درست نہیں، امام ابویوسف اور امام محمد کے نزدیک درست ہے  
(ابمبوط ۱/۵۳)۔

لیکن عام طور پر فقهاء احناف نے دونوں قول کو ملا کر یہ موقف اختیار کیا ہے کہ طبیب  
حاذق مریض کے لئے کوئی حرام دوام تجویز کرے اور کہے کہ اس کے علاوہ کوئی جائز دوام موجود نہیں  
ہے تو ایسے مریض کے لئے حرام دوام استعمال کرنا جائز ہے (ابحر الائق ۱/۱۶)۔

حفیہ کا بھی قول معمول ہے، فقه حنفی کے نظر سے اس کی تائید ہوتی ہے، پیاس کو  
ضرورتہ شراب پینے اور بھوکے کو مردار کھانے کی اجازت ہے، اور نکسیر کی صورت میں بطور علاج  
مریض کی پیشانی پر خون سے سورہ فاتحہ لکھنا جائز ہے، اور اگر معلوم ہو جائے کہ پیشاب سے لکھنے  
میں شفایہ ہو گئی تو اس کی بھی گنجائش ہے (رد المحتار ۱/۳۶)۔

تو کسی ایسی دوام کا استعمال کیوں جائز نہ ہو گا جس میں حرام چیزیں ہوئی ہو یا ناپاک مادہ  
سے تیار ہوئی ہو۔

## عدم جواز کے دلائل

جو حضرات حرام چیزوں کو بطور علاج استعمال کرنے کے قائل نہیں ہیں ان کے پیش نظر کئی روایات ہیں:

۱- ”قال رسول الله ﷺ، ان الله أنزل الداء والدواء وجعل لكل داء دواء فتداوروا ولا تتداووا بحرام“ (ابوداؤد ۲۳۷) (رسول ﷺ نے ارشاد فرمایا کہ بیشک اللہ نے مرض اور دادوں نا زل فرمائے ہیں، اس لئے علاج کرو، مگر حرام چیزوں سے علاج نہ کرو)۔

۲- ”طارق بن سوید نے نبی کریم صلی اللہ علیہ وسلم سے شراب کے بارے میں پوچھا تو آپ نے اس سے منع فرمایا آپ نے شراب بنانے کو ناپسند فرمایا تو انہوں نے کہا: اے اللہ کے نبی یہ میں دوائے کے لئے بنا رہا ہوں تو نبی کریم صلی اللہ علیہ وسلم نے ارشاد فرمایا: یہ دونہیں ہے، یہ تو یہاری ہے“ (ابن ماجہ حدیث نمبر: ۳۵۰۰، دارمی ۲۸)۔

حضرت امام سلمہؓ کی روایت ہے کہ نبی کریم صلی اللہ علیہ وسلم نے ارشاد فرمایا:

”بے شک اللہ نے حرام چیزوں میں تمہارے لئے شفاء نہیں رکھی“ (بخاری مع فتح الباری ۱/۱۵، ۷۸)۔

مذکورہ روایات میں حرام چیزوں کو بطور دوا استعمال کرنے سے روکا گیا ہے لیکن جو حضرات جواز کے قائل ہیں ان کے نزدیک یہ روایات حالت اختیار سے متعلق ہیں یعنی اگر مریض کے پاس کوئی تبادل جائز دا موجود ہو تو حرام یا ناپاک دوا استعمال کرنا جائز نہیں ہو گا (عدم القاري ۱/۴۰، فیض الباری ۱/۳۳۹، بذل الحجود ۱/۱۶۲، معارف السنن ۱/۲۲۸)۔

## خمر کا اطلاق

دوسرے مسئلہ الکھل کا ہے، کہ اس کا تعلق شراب کی کس قسم سے ہے؟ اور فقهی کی رویے

اس کی حرمت کا درج کیا ہے؟ دراصل خمر کے تعلق سے قرآن میں آیت آئی ہے:

”إِنَّمَا الْخَمْرُ وَالْمَيْسِرُ وَالْأَنْصَابُ وَالْأَذَلَامُ رِجْسٌ مِّنْ عَمَلِ الشَّيْطَانِ فَاجْتَنَبُوهُ“ (سورہ مائدہ) (شراب، جوا، گندی چیز اور شیطانی عمل ہے، اس لئے اس سے پرہیز کرو)۔

مگر خمر کس قسم کی شراب کو کہتے ہیں، فقهاء کے درمیان اس امر میں اختلاف ہے، امام ابوحنیفہ کے نزدیک خمر کا اطلاق حقیقی معنی میں صرف انگوری شرابوں پر ہوتا ہے بشرطیکہ اس کا دو شکث جلانہ دیا گیا ہو، دوسری شرابوں پر اس کا اطلاق مجاز ہے یا بالواسطہ ہے، ائمہ ثلاثہ (امام مالک، امام شافعی، امام احمد بن حنبل) کے نزدیک خمر ہر قسم کی شراب کو کہتے ہیں، صاحب قاموس نے لغوی طور پر خمر کا اطلاق ہر قسم کی شراب پر کیا ہے، مگر امام لغت علامہ زخیری نے اس کے لغوی معنی وہی بتائے ہیں جو امام ابوحنیفہ بیان کرتے ہیں، اور ظاہر ہے کہ علامہ زخیری کا مقام صاحب القاموس سے مقدم ہے (اعرف الشذی علی الترمذی ۸/۲)۔

دیگر ائمہ نے ان روایات سے استدلال کیا ہے جن میں حضور نے ہر مسکر پر خمر کا اطلاق فرمایا ہے اور انگوری وغیر انگوری کی تفہیق نہیں کی ہے، مثلاً حضور صلی اللہ علیہ وسلم نے ارشاد فرمایا:

”کل مسکر خمر و کل خمر حرام“ (مسلم شریف ۳/۱۵۸۷، ابو داؤد ۳/۸۵) (ہر مسکر خمر ہے اور ہر خمر حرام ہے)۔

مگر حنفیہ اس طرح کی روایات کے بارے میں کہتے ہیں کہ خمر کا اطلاق تمام مسکرات پر حقیقی طور پر نہیں بلکہ معنوی طور پر ہے، اس لئے کہ لغت اور عربوں کے حقیقی اطلاق کے لحاظ سے خمر کا اطلاق صرف انگوری شراب پر ہوتا ہے، یادو تھائی سے کم پکی ہوئی انگوری شراب پر اور قرآن نے حرمت کا حکم خمر پر عائد کیا ہے، اس لئے کہ یہ حکم صرف اس کے حقیقی معنی ہی پر عائد ہوگا، باقی شراب میں جو معنوی اشتراک کی بناء پر خمر کی ذیل میں آتی ہیں وہ علت سکر کے ساتھ مقید ہے، اس لئے کہ ان کی حرمت کا شہوت اجتماعی اخبار آhad سے ہے، اس لئے ان کو وہ قطعیت حاصل نہیں

ہے جو حقیقی خمر کو حاصل ہے اور جو مسئلہ اجتہاد اور قیاس سے ثابت ہو وہ اپنی علت کے ساتھ مربوط ہوتا ہے، اگر کسی صورت میں وہ علت موجود نہ ہو تو وہ حکم بھی عائد نہ ہوگا، مثلاً انگور کے شیرہ کو تناپکا دیا جائے کہ اس کا دو تھائی جل جائے اور صرف ایک تھائی باقی رہ جائے یا انگور کے علاوہ کسی دوسری چیز کی شراب اگر اس کو تھوڑا پینے سے نشدہ آئے تو امام ابوحنیفہ اور امام ابویوسف کے نزدیک اس کے استعمال کی گنجائش ہے، بشرطیکہ اس کا استعمال نیک مقاصد مثلاً تقویت یا علاج وغیرہ کے لئے کیا گیا ہو، مغض اب و لعب مقصود نہ ہو، اور صرف اتنی مقدار ہی استعمال کی جائے جس کے بارے میں یقین یا غلبہ مگان ہو، یا عادتاً علم ہو کہ اس سے نشدہ پیدا نہ ہوگا، البتہ امام محمد بن اوس رائے سے اختلاف ہے (بدائع الصنائع / ۲۸۳، حاشیہ ابن عابدین مع الدر المختار / ۱۹۱)۔

حفہ کے دلائل

ان حضرات کے سامنے ایک تو لغوی اطلاق ہے، دوسرے بعض روایات و آثار سے ان کو تقویت ملتی ہے مثلاً، نبی کریم ﷺ نے کھجور کے درخت اور انگور کی بیتل کی طرف اشارہ کر کے فرمایا: "الخمر من هاتین الشجرتين" (صحیح مسلم، ج ۳، حدیث نمبر ۸۸۵)۔

**حضرت عبد اللہ بن عمر روایت کرتے ہیں:**

”أَنَّ النَّبِيَّ أُوتِيَ نَبِيًّا فَشَمَهُ فَقَطْبٌ وَجْهُهُ لَشَدَتْهُ ثُمَّ دُعَا بِمَاءِ فَصَبَهُ عَلَيْهِ شَرْبٌ مِنْهُ“ (دارِ قِيلْيَةٍ ۖ ۲۰۲، لِبْرِقْيَةٍ ۖ ۲۰۲) (نبی کریم ﷺ کے پاس ایک نبیذ لائی گئی آپ نے اس کو سوچا تو چہرہ مبارک اس کی شدت کی وجہ سے متغیر ہو گیا، پھر آپ نے پانی ملنگا یا اور اس میں ڈالا اور پھر اس کا کچھ حصہ نوش فرمایا۔

حضرت عائشہؓ روایت فرماتی ہیں:

"هم رسول اللہ کے لئے ایک برتنا میں نبیذ بناتے تھے، ہم ایک مٹھی بخجور اور

ایک مٹھی کشمش اس میں ڈال دیتے تھے، پھر پانی دیتے تھے، اس طرح ہم صح نبیند بناتے تو حضور رات میں نوش فرماتے اور رات میں بناتے تو صح میں نوش فرماتے تھے، (ابن ماجہ ۲۶۹)۔

حضرت عمرؓ کے بارے میں مردوی ہے انہوں نے حضرت عمار بن یاسرؓ کو تحریر فرمایا:

”میرے پاس شام سے شراب آئی جس کو پکا کر دو ملٹ جلا دیا گیا اور ایک ملٹ باقی رہا تو اس سے اس کے شیطانی اور جنونی اثرات ختم ہو گئے، اور طیب و حلال حصہ باقی رہ گیا، اپنی طرف مسلمانوں کو حکم دو کہ اپنے مشروبات میں توسع سے کام لیں،“ (نیل الادوار ۱۹۷۸)۔

اس سے اشارہ ملتا ہے کہ جب تک شراب کا دو تھائی حصہ نہ جلا دیا گیا ہو اس کی قوت مسکرہ باقی رہتی ہے اور دو تھائی جل جانے کے بعد وہ لاک استعمال بن جاتی۔

### خمر اور دوسرا شرابوں میں فرق

ان روایات سے امام ابوحنیفہ کے مسلک کی تائید ہوتی ہے کہ انگور کی مخصوص شرابوں کے علاوہ تمام شرابوں کی حرمت قطعی نہیں ہے، بلکہ اجتہادی ہے یعنی اس کی حرمت سکر کے ساتھ مشروط ہے اور بہت تھوڑی مقدار جو کسی جائز مقصد کے لئے استعمال کی جائے اور سکر پیدا نہ ہو تو اس کی گنجائش ہے۔

انگور کی حرمت چونکہ قرآن سے صاف طور پر ثابت ہے، اس لئے یہ شراب اپنے حقیقی مصداق میں بلا کسی علت کے حرام ہے، اور اس کا قلیل اور کثیر دونوں حرام ہے، لیکن دوسرا شراب میں حرام تو ہیں مگر اتنی تھوڑی مقدار جس سے نشہ پیدا نہ ہو (اس کا فیصلہ ذا کثر کی تجویز، غلبہ گمان اور عادات سے کیا جائے گا) اس کی گنجائش ہے۔

### غیر انگوری شرابوں کی نجاست کا مسئلہ

یہیں پر اس کی نجاست کا مسئلہ بھی حل ہو جاتا ہے کہ غیر انگوری شرابوں کی جو مقدار

حلال ہے وہ پاک بھی ہے، اس لئے کہ اگر وہ ناپاک ہوتی تو اس کا استعمال بھی جائز نہ ہوتا، اللہ نے کسی گندی اور ناپاک چیز کو انسانوں کے لئے حلال نہیں کیا ہے، اس نے صرف پاکیزہ چیزوں کو حلال کیا ہے جس کا اشارہ قرآنی لفظ "طیبات" سے ملتا ہے۔ طیبات کا اطلاق بہت ہی پاکیزہ چیزوں پر ہوتا ہے، لیکن حرمت کے لئے ناپاک ہونا ضروری نہیں، بعض پاک چیزوں بھی حرام ہیں، مثلاً ہر قاتل پاک ہے مگر حرام ہے۔

### الکھل کا مسئلہ

الکھل (جو کہ جو ہر شراب ہے) اس کا استعمال آج کل عام ہے، الکھل سے پاک چیزوں کی کمی کی بنیاد پر آج لوگوں کے لئے کافی وقت کا سامنا ہے، الکھل کن چیزوں سے تیار ہوتا ہے، مولانا تقی عثمانی صاحب نے تکملہ فتح الہمہم میں اپنی تحقیق پیش کی ہے (دیکھئے تکملہ فتح الہمہم، ص ۱۴۵)

تیسرا اپہلو ہے انقلاب ماہیت، الکھل اسپرٹ یا خون یا اس طرح کی کوئی حرام اور ناپاک چیز کو دوا میں ڈال کر کیمیاولی عمل کے بعد ایک مرکب تیار کر لیا گیا، تو ان جس اشیاء کی ماہیت تبدیل ہوئی یا نہیں؟ اور پر تبدیلی ماہیت سے متعلق جو مباحثت پیش کئے گئے ہیں، اس کی روشنی میں یہ بھی انقلاب ماہیت کی صورت معلوم ہوتی ہے، اس لئے کہ شراب میں بنیادی طور پر ایک ہی وصف ہوتا ہے، مرارہ (تکنی) یا سکر، دوا میں ڈالنے کے بعد اس کی یہ کیفیت ختم ہو جاتی ہے، اس لئے کہ انگریزی دوا میں پینے سے سکر کی کیفیت پیدا نہیں ہوتی، ممکن ہے زیادہ مقدار استعمال کرنے پر غشی یا چکر کی کیفیت پیدا ہو، مگر یہ دوا کی قوت کا اثر بھی ہو سکتا ہے، سکر ہونا ضروری نہیں، البتہ الکھل کا نفس مادہ ختم نہیں ہوتا بلکہ صرف اس کی کیفیت سکر ختم ہو جاتی ہے، نفس مادہ اپنی دوسری خصوصیات اور قوت کے ساتھ دوا کے اندر موجود رہتا ہے، اس لئے کہ دوا میں

الکھل ڈالنے کا مقصد دوا کا تحفظ و بقاء ہے، اس سے دو ایک خاص مدت تک حفظ رہتی ہے، خراب نہیں ہوتی تو الکھل اگر اپنی تمام خصوصیات کے ساتھ فنا ہو گیا ہوتا تو دوا کے تحفظ کی تاثیر اس میں باقی نہ رہتی، مگر اس سے حکم پر کوئی فرق نہیں پڑے گا، اس لئے کہ اوپر ہم متعدد جزئیات و ناظر کے حوالے سے ثابت کر چکے ہیں کہ انقلاب ماہیت کے لئے تمام خصوصیات کا ختم ہونا ضروری نہیں، صرف بنیادی صفات کا ازالہ ضروری ہے، اور کسی بھی مسکر میں بنیادی وصف اس کا مزہ یا سکر ہو سکتا ہے، اور وہ باقی نہیں رہتا، اس لئے کہ اس کا مزہ بھی تبدیل ہو جاتا ہے، اور سکر بھی ختم ہو جاتا ہے۔

یہی حال دوسری نجاستوں کا بھی ہے کہ دواؤں میں ڈالے جانے کے بعد ان میں بھی انقلاب ماہیت کا عمل ہوتا ہے، اس لئے کہ نہ ان کا رنگ باقی رہتا ہے اور نہ مزہ اور نہ بو، دواؤں میں مل کر ایک نیا مرکب تیار ہوتا ہے، جس کا اپنا الگ رنگ، بو اور مزہ ہوتا ہے۔

البتہ اس کی تاثیر (جس مقصد کے لئے ابھی ان کوڈالا جاتا ہے) ضرور باقی رہتی ہے مگر یہ جزوی بقا ہے جس سے انقلاب ماہیت کے عمل پر اثر نہیں پڑتا۔

ندکورہ تینوں پہلوؤں پر ایک ساتھ غور کرنے سے انگریزی اور ہمیوپیٹھ دواؤں کا مسئلہ حل ہوتا نظر آتا ہے، اس لئے کہ اولاد فتنی کے معمول بقول کے مطابق حرماں اور بخس چیز سے علاج درست ہے اور فقہ شافعی کی رو سے اگر بخس چیز کسی جائز دوامیں مل کر مستحب ہو جائے اور باہم متمیز نہ رہے تو اس کا استعمال جائز ہے۔

دوسرے دواؤں میں زیادہ تو الکھل کا استعمال ہوتا ہے اور الکھل کا تعلق ایسی شراب یا ایسے مسکر سے ہے جو انگور یا کھجور سے تیار نہیں ہوتا بلکہ دوسری متفق چیزوں سے تیار ہوتا ہے اور غیر انگوری شراب کا استعمال ضرورت کے تحت یا جائز مقاصد کے لئے درست ہے بشرطیکہ اس سے سکر پیدا نہ ہو، اور جائز مقدار تک کوئی نجاست بھی باقی نہیں رہتی۔

تیرے الکھل یا اس جیسی کسی حرام یا جس چیز دوائیں ڈالنے کے بعد اپنی ماہیت تبدیل کر لیتی ہے، غرض ان تینوں پہلوؤں میں سے کوئی پہلوایسا نہیں جس سے ان دواؤں کی حرمت یا نجاست ثابت ہو سکے، بالخصوص آج جب کہ ان دواؤں کے سوا کوئی اور تبادل طریقہ علاج آسانی سے میسر نہیں، آج کے دور میں ان دواؤں کے تعلق سے کوئی منفی بات سوچنا لوگوں کو دقت میں ڈالنا ہے۔

### جلائیں کا مسئلہ

آج کل جلائیں کا معاملہ بھی بہت عام ہے اور اس کے سلسلہ میں بالخصوص مغربی ممالک میں بہت سوالات اٹھتے ہیں، جلائیں سے میں صحیح طور پر واقف نہیں کہ کیا ہے اور کس چیز سے بنتا ہے لیکن جیسا کہ سوالنامہ میں لکھا گیا ہے اس سے معلوم ہوتا ہے کہ یہ قلب ماہیت ہی کی ایک صورت ہے، کھال کو دباغت دینے اور دواؤں کے ذریعہ تبدیل کرنے کا عمل شرعی لحاظ سے بالکل درست ہے، اور اس عمل سے ناپاک کھال پاک ہو جاتی ہے، البتہ خزری کی کھال دباغت کے بعد بھی پاک نہیں ہوتی، اور اگر صرف خزری کی کھال یا ہڈی ہی سے کوئی چیز بنائی جائے تو وہ پاک نہ ہوگی، اس لئے کہ یہ بخس اعین ہے اور بخس اعین دباغت سے پاک نہیں ہوتا (شایر ۲۲۲، ۳۵۷)۔

زیادہ سے زیادہ بوقت ضرورت خزری کا بال استعمال کرنے کی بعض فقہاء نے اجازت دی ہے۔ البتہ اگر ایسی صورت ہو کہ خزری کی کھال یا ہڈی ریزہ ریزہ ہو کر دوسرا جائز اشیاء میں اس طرح مل جائیں کہ باہم تمیز نہ ہو سکیں جس کو فقہاء کی اصطلاح میں استہلاک عین کہتے ہیں، ایسی صورت میں خیال یہ ہوتا ہے کہ قلب ماہیت کی بنیاد پر اس کی گنجائش ہونی چاہئے۔ لیکن یہ سارے مسائل اس وقت ہیں جب یقین سے معلوم ہو کہ فلاں چیز میں خزری کا جزء شامل کیا گیا ہے، محض شک ہو تو اس کا اعتبار نہیں۔

## خلاصہ جوابات

۱- ہر شی کے بنیادی عناصر کی تعین اس کی روح اور مزاج کے مطابق ہوگی، کبھی کسی شی میں کئی بنیادی عناصر ہوں گے، اور کبھی ایک ہی کوئی بنیادی عنصر ہوگا، خارجی اوصاف اور ظاہری شکلوں کے تغیر سے ماہیت تبدل نہیں ہوتی، یوں حقیقت کے اعتبار سے انقلاب ماہیت کے لئے تغیرات اور تبدل مادہ ضروری نہیں۔

۲- انقلاب ماہیت کے لئے کسی شی کے بنیادی عناصر کا بدلنا ضروری نہیں، بلکہ اس کے غالب حصہ کا بدل جانا کافی ہے۔

۳- انقلاب ماہیت کے لئے ضروری نہیں کہ سابقہ اصل کی تمام خصوصیات فنا ہو جائیں۔

۴- انقلاب ماہیت کے مسئلے میں فقہ حنفی اور فقہ مالکی کی رو سے مختلف نجس اشیاء کے درمیان کوئی فرق نہیں ہے اور نجس اعین اور غیر نجس اعین سب کا حکم یکساں ہے، البتہ فقہ شافعی اور حنبلی میں اس قسم کا کچھ فرق موجود ہے، مگر غور کرنے سے پتہ چلتا ہے کہ یہ فرق بجاجست کی نوعیت کا نہیں بلکہ ثبوت کی نوعیت کا ہے، شوافع اور حنابلہ نے انقلاب ماہیت کو صرف انہیں اشیاء تک محدود رکھا ہے جہاں منصوص طور پر ثابت ہے، غیر منصوص چیزوں میں اس قسم کا انقلاب وہ تسلیم نہیں کرتے اور نہ اس کو وہ موثر مانتے ہیں۔

۵- قلب ماہیت کے متعدد اسباب کتب فقہ میں مذکور ہیں مثلاً، جلانا، دھوپ کھانا، کسی شی کے اندر دوسرا اشیاء کا ملانا اور آج کے ترقی یافتہ دور میں تو مزید اور نسبتی زیادہ موثر اسباب موجود ہیں۔

۶- فلٹر کرنے، یا کشید کرنے وغیرہ کا عمل بھی قلب ماہیت ہے اور اگر گندے اور غلیظ پانی کو فلٹر کر کے صاف کر دیا جائے تو اس کا استعمال درست ہوگا۔

۷۔ دواؤں میں جواشیاء کا اختلاط ہوتا ہے اگر وہ دوا کے دیگر اجزاء میں اس طرح حل جائے کہ باہم تمیز نہ ہو سکے خواہ وہ الکھل ہو یا اور کوئی چیز، یہ قلب ماہیت ہے اور قلب ماہیت کی بنیاد پر اس کا جواز فراہم ہوتا ہے۔

علاوه ازیں فقہ شافعی اور فقہ حنفی کے معمول بقول کے مطابق تداوی بالحرام بھی درست ہے، نیز الکھل کا تعلق شراب کی اس قسم سے ہے جو انگور اور تمر سے نہیں بنتی۔

۸۔ مردار کی چربی جو صابن، ہسکٹ، یا نوچھ پیٹ میں ملائی جاتی ہے، وہ قلب ماہیت کی بنیاد پر پاک اور اس کا استعمال جائز ہے۔

۹۔ مذبوحہ جانوروں کا خون یا اس کے دیگر اجزاء اگر جانور میں ڈالنے کے بعد بالکل خلط ہو گئے ہوں اور ان کا مجموعی مزاج تبدیل ہو گیا ہو تو یہ قلب ماہیت ہے اور ان دواؤں کا بصرورت استعمال درست ہے۔

۱۰۔ جلاٹین کا معاملہ بھی سوال نامہ کے مطابق قلب ماہیت کا معلوم ہوتا ہے اور اس بنیاد پر اس کے جواز کی گنجائش نظر آتی ہے، البتہ صرف خنزیر کے چڑے یا یہڈی کو دباغت دے کر یا مسالہ ڈال کر کوئی استعمال کی چیز بنائی جائے اور اس میں دوسرا جائز اشیاء کا اختلاط نہ کیا جائے تو اس کے استعمال کا جواز نہیں ہے، اس لئے کہ نجس لعین دباغت یا اس قسم کے کسی عمل تطہیر سے پاک نہیں ہوتا، البتہ دوسرا اشیاء میں اختلاط کے بعد وہ اپنی ماہیت کھودے تو اس کے جواز کی گنجائش ہے۔

## انقلابِ ماہیت اور اس کے احکام

مولانا مفتی جیل احمد نذیری ☆

### انقلابِ ماہیت کا ثبوت و وجود

اشیاء کی حقیقت و ماہیت کا بدل جانا ایک امر و جو دی ہے، مختلف اوقات و ازمان میں اس کا ظہور ہوتا رہتا ہے، ایک شیء کبھی حالات و زمانہ، کبھی کسی دوسری شیء کے خلط، کبھی کسی اور سب سے کسی اور شیء کا روپ دھار لیتی ہے، اپنی حقیقت و ماہیت کو چھوڑ کر دوسری حقیقت و ماہیت اختیار کر لیتی ہے، نام، اوصاف، رنگ، بو، خواص و آثار سب بدل جاتے ہیں، اور ایسا تغیر ہوتا ہے کہ پہلے سے کوئی مناسبت نہیں رہتی۔

علامہ ابن عابدین شامی لکھتے ہیں:

”گذشتہ با توں کا تقصیٰ یہ ہے کہ شیء کی حقیقت کا بدل جانا ثابت ہے جیسے تابے کا سونا بن جانا اور کہا گیا ہے کہ وہ ثابت نہیں، کیونکہ قلب حقائق محل ہے، اور قدرت محل کے ساتھ متعلق نہیں ہوتی، لیکن حق بات پہلی ہی ہے اس معنی میں کہ اللہ تعالیٰ - محققین کی رائے کے مطابق - تابا بدل کر سونا بنادیتا ہے، یا یوں کہئے کہ تابے کے اجزاء سے وہ وصف سلب کر لیتا ہے جس کی وجہ سے وہ تابا تھا اور اس میں وہ وصف پیدا کر دیتا ہے جس کی وجہ سے وہ سونا بن جائے جیسا کہ بعض متکلمین کی رائے ہے کہ جواہر آپس میں متجانس ہیں اور صفات کے قبول کرنے میں برابر

☆ مہتمم جامعد عربیہ عین الاسلام نوادہ، مبارک پور عظیم گزہ۔

ہیں، اور محال یہ ہے کہ تابنا ہوتے ہوئے سونا بن جائے، کیونکہ کسی شی کا، زمانہ واحد میں تابنا اور سونا، دونوں ہونا محال ہے، اور قلب حقیقت کا ثبوت، ان دونوں اعتباروں میں سے کسی بھی ایک سے ہو جاتا ہے، جیسا کہ اللہ تعالیٰ کے فرمان: «فَإِذَا هِيَ حِيَةٌ تَسْعَىٰ (حضرت موسیٰ کا عصا اچانک سانپٰ بن کر دوڑنے لگا) کے سلسلہ میں ائمہ تفسیر متفق ہیں، ورنہ آگر آیت میں انقلاب حقیقت نہ مانا جائے تو مجذہ باطل ہو جائے گا، اسی پر یہ بات بھی ہے کہ علم کیمیاء جو قلب حقیقت تک پہنچتا ہے اس شخص کے لئے اسے سیکھنا اور اس پر عمل کرنا جائز ہے جو اس علم سے یقینی طور پر واقفیت رکھتا ہوا اور دوسرے قول کے مطابق جو انقلاب حقیقت کے عدم ثبوت کا ہے، علم کیمیاء کا سیکھنا سکھانا اور اس پر عمل کرنا جائز نہیں، کیونکہ یہ دھوکہ ہے، پوری تفصیل ابن حجر کے تحفۃ میں موجود ہے۔ ہم شروع کتاب میں اس سلسلے میں اس سے زائد فتنگو پیش کر چکے ہیں» (ردا بخار ۱/ ۳۹)۔

آنغاز کتاب کی جس عبارت کا حوالہ علامہ شامیؒ نے یہاں دیا ہے (اس کے لئے دیکھئے

ردا بخار ۱/ ۳۳)۔

علامہ شامی ان تفصیلات کے بعد پھر لکھتے ہیں:

”والظاهر أن مذهبنا ثبوت انقلاب الحقائق بدليل ما ذكروه في انقلاب

عين النجاست كانقلاب الخمر خلاً والدم مسکاً و نحو ذلك والله أعلم“ (ردا  
بخار ۱/ ۳۳) (ظاہر یہ ہے کہ ہمارا (رانج) مذهب انقلاب حقائق کے ثبوت کا ہے، اس کی دلیل وہی ہے جو فقباء کرام نے عین نجاست کے بدلتے میں ذکر کی ہے جیسے شراب کا سرکہ بن جانا، خون کا مشک بن جانا اور اس کے مثل دوسری چیزیں، والله اعلم)۔

### انقلاب ماہیت سے حکم کی تبدیلی

جس کسی شیؒ کی حقیقت و ماہیت بدل جاتی ہے، تو اس کے اوصاف و آثار، امتیازات

و خاص تبدیل ہو جاتے ہیں، نام بدل جاتا ہے، صورت بدل جاتی ہے تو حکم بھی بدل جاتا ہے، اگرنا پاک چیز، پاک کی حقیقت و ماهیت اختیار کر لے تو پاکی کا حکم حاصل کرے گی، پاک شی، ناپاک شی کی حقیقت و ماهیت اختیار کر لے تو ناپاکی کا حکم پائے گی۔

انقلاب ماهیت کے بعد حکم کی تبدیلی کا ثبوت قرآن سے ملتا ہے، سورہ مومونون میں تخلیقِ انسانی کا تذکرہ کرتے ہوئے اللہ ارشاد فرماتا ہے:

”ولقد خلقنا الا نسان من سللة من طين، ثم جعلته نطفة في قرارٍ مكين، ثم خلقنا النطفة علقة فخلقنا العلقة مضغة فخلقنا المضغة عظاما فكسونا العظام لرحمها ثم أنشأناه خلقاً آخر فبارك الله أحسن الخالقين“ (سورہ مومونون: ۱۲-۱۳) (ب) م  
نے انسان کو چینی ہوئی مٹی سے پیدا کیا ہے، اور اس کو ایک مضبوط و محفوظ جگہ میں نطفہ بنایا کر رکھا، پھر نطفہ کا لوٹھڑا بنا یا، پھر لوٹھڑے کی بوئی بنائی، پھر بوئی کی بندیاں بنائیں، پھر بندیوں پر گوشت چڑھایا پھر اس کوئی صورت میں بنا دیا تو اللہ تعالیٰ جو سب سے بہتر بنانے والا ہے، برآ برکت ہے۔  
نطفہ بھی نجس ہوتا ہے، نطفہ، علقة، (بندھا ہوا خون) بتاتا ہے، وہ بھی نجس ہوتا ہے، علقة مضغة (گوشت کا لوٹھڑا) بتاتا ہے، وہ پاک ہوتا ہے۔

انگور کا شیرہ پاک ہوتا ہے، جب وہ شراب بن جاتا ہے تو ناپاک ہو جاتا ہے، وہی شراب، سرکہ بن جائے تو پاک ہو جائے گا (رد المحتار: ۳۹)۔  
معلوم ہوا کہ انقلاب ماهیت اور استحالة عین کے نتیجہ میں وہ اوصاف بھی زائل ہو جاتے ہیں، جو پہلے موجود تھے۔

”فعرفنا أن استحالة العين تستتبع زوال الوصف المرتب عليها“ (حوالہ مذکور) (اس سے معلوم ہوا کہ استحالة عین کے ساتھ وہ وصف میں زائل ہو جاتا ہے جو اس عین پر مرتب ہوتا ہے)۔

## انقلاب ماہیت کا حکم کب لگے گا؟

کسی شی کی حقیقت و ماہیت کب بدلتی ہے؟ یا بالفاظ دیگر وہ کون بنیادی اور جو ہری عناصر ہیں جن کے قائم رہتے ہوئے شی کی حقیقت اور ماہیت نہیں بدلتی؟ اگرچہ اس میں مختلف قسم کے تغیرات ہو گئے ہوں؟

اس کا جواب یہ ہے کہ وہ بنیادی عناصر درج ذیل ہیں:

۱- نام

۲- صورت و ہیئت

۳- رنگ

۴- بو

۵- مزہ

۶- انتیازات، خواص و آثار۔

جب یہ ساری چیزیں بدل جائیں گی تو کہا جائے گا کہ انقلاب ماہیت ہے، جیسے گو بر ولید کا جل کر راکھ بن جانا، شراب کا سر کہ بن جانا، ہرن کے خون کا مشک بن جانا، کتا، خنزیر یا کسی مردار کا نمک کی کان میں گر کر نمک بن جانا، پا خانہ کا کیچڑ بن جانا۔

”استحالہ یعنی عین نجاست کا بدل جانا، کبھی بذات خود ہوتا ہے، کبھی کسی چیز کے واسطے سے، جیسے ہرن کے خون کا مشک بن جانا، اور جیسے شراب کا خود بخود سر کہ بن جانا، یا کسی چیز کے واسطے سے سر کہ بن جانا، مردار کا نمک بن جانا، کتنے کا نمک کی کان میں گر کر نمک بن جانا، اور گو بر ولید کا جل کر راکھ بن جانا، ناپاک تیل کا صابن بن جانا، بالوعہ (کھاڑکنوں) کی مٹی جب خشک ہو جائے اور اس کا اثر ختم ہو جائے، نجاست جب زمین میں دفن ہو جائے اور مرور زمانہ سے اس کا اثر ختم ہو جائے، یہ امام محمدؐ کے قول پر ہے، امام ابو یوسفؐ کا اختلاف ہے۔ امام محمدؐ کے قول

کی وجہ یہ ہے کہ جب نجاست متغیر ہو گئی اور اس کے اوصاف و معانی تبدیل ہو گئے تو وہ نجاست ہونے سے نکل گئی، اس لئے کہ وہ ایسی ذات کا نام ہے جو چند اوصاف رکھتی تھی، جب اوصاف ختم ہوئے تو نجاست بھی ختم ہو گئی اور اس شراب کے مانند ہو گئی جو سرکہ بن گئی ہو جو بااتفاق مذاہب، نجاست نہیں رہ جاتی، (الفقد الاسلامی و ادانتہ ۱۰۰، بداع الصنائع ۳۳ مطبوعہ دیوبند)۔

درستار میں ہے:

”گوبر کی راکھنجس نہیں، ورنہ تمام جگہوں پر روٹی کا نجس ہونالازم آئے گا، اور وہ نمک بھی نجس نہیں، جو پہلے، گدھایا خنزیر تھا اور وہ پاخانہ بھی نجس نہیں جو کسی کنویں میں گرا اور کچڑ بن گیا، انقلاب عین کی وجہ سے، اسی پر فتویٰ ہے“ (درستار مع رد المحتار ۳۹، نیز دیکھئے: بداع الصنائع ۳۳)۔

اما قرآنی لکھتے ہیں:

”شریعت میں ازالہ نجاست تین قسموں پر بولا جاتا ہے: ازالہ، احوالہ اور ازالہ والہ حالہ کا مجموعہ، اور ان قواعد میں سے ہر قاعدہ کی کچھ خصوصیت ہے، جس کے ذریعہ وہ دوسرے سے ممتاز ہوتا ہے، جہاں تک ازالہ کا معاملہ ہے تو کپڑے، جسم اور مکان میں ازالہ نجاست پانی کے ذریعہ ہوتا ہے، اور احوالہ ہی ازالہ نجاست شراب کے سرکہ بن جانے سے ہوتا ہے، اور ازالہ والہ الحالہ کا مجموعہ دباغت میں پایا جاتا ہے، کیونکہ دباغت میں ان نجس فضلات کو دور کیا جاتا ہے جو نپھڑنے سے دور ہوتے ہیں، لہذا دباغت سے چڑے کے نجس فضلات نکل جاتے ہیں، یہ تو ازالہ ہوا، اور احوالہ اس طرح ہوا کہ چڑا پنی پرانی ہیئت سے دوسری ہیئت میں تبدیل ہو جاتا ہے“ (الفرقہ ۸۰، الفرقہ ۸۱)۔

مذکورہ بالاساری عبارتوں کا خلاصہ یہ ہے کہ جب کسی نجس چیز کا نام و ہیئت بدل جائے، وہ اپنے وجود خاص میں ایک نئے کام سے موسم ہونے لگے، اس کے اوصاف و خواص تبدیل

ہو جائیں تو اس پر انقلاب ماہیت صادق آئے گا، اور کہا جائے گا کہ وہ سابق کے مقابلہ میں ایک دوسری چیز بن چکی ہے۔

**مفتی نظام الدین صاحب عظیمی کہتے ہیں:**

”قلب ماہیت تو یہ ہے کہ سابق حقیقت معدوم ہو کرنی حقیقت وہی ماہیت بن جائے، نہ پہلی حقیقت وہیت باقی رہے، نہ اس کا نام باقی رہے، نہ اس کی صورت و کیفیت باقی رہے، نہ اس کے خواص و آثار و امتیازات باقی رہیں، بلکہ سب چیزیں نئی ہو جائیں، نام بھی دوسری صورت بھی دوسری، آثار و خواص میں دوسرے، اثرات و علامات اور امتیازات بھی دوسرے پیدا ہو جائیں“ (منتخبات نظام القضاوی ۱/۲۹)۔

**مفتی محمود حسن صاحب گنگوہی کہتے ہیں:**

”تبديل حقیقت، صورت کے بد لئے سے ہوتا ہے، نہ کہ حل ہو جانے سے، جیسا کہ پیش اب کا قطرہ پانی میں مغلوب اور حل ہو جاتا ہے، اور نہ اڑ جانے سے، جیسا کہ کپڑا کو شراب میں بھگوکر دھوپ میں ڈال دینے سے شراب اڑ جاتی ہے، کوئی اثر نہیں رہتا ہے مگر کپڑا اناپاک ہی رہتا ہے“ (قضاوی محمودیہ ۱/۹۲)۔

**حضرت تھانوی کہتے ہیں:**

”فقہاء کی تصریحات سے معلوم ہوتا ہے کہ انقلاب حقیقت مطہر ہے، لیکن انقلاب وصف مطہر نہیں ردا لکھا را ۲۳۵“ (امداد القضاوی ۱/۱۰۰)۔

**مکمل انقلاب ماہیت اور اس کا حکم**

اگر بخس اشیاء مکمل انقلاب ماہیت کے مرحلے سے گزر جائیں اور کسی ایسی چیز کا نام و حقیقت وہیت اختیار کر لیں جو پاک ہو تو وہ بخس اشیاء بھی انقلاب ماہیت کے بعد پاک مانی

جا سکیں گی۔ راجحات میں ہے:

”یجوز أكل ذلك الملح والصلوة على ذلك الرماد كما في المنية“  
وغيرها وما فيها من أنه لو وقع ذلك الرماد في الماء فالصحيح أنه ينجز فليس  
بصحيح لا على قول أبي يوسف (زاده تاریخ) (اس نہ کو (جو پہلے لگھایا خنزیر تھا)  
کھانا اور اس را کھ پر (جو پہلے پاخانہ یا گوبر ولید تھی) نماز پڑھنا جائز ہے، جیسا کہ مدینہ وغیرہ میں  
ہے، اور جو اس میں یہ لکھا ہوا کہ اگر وہ را کھ پانی میں پڑ جائے تو صحیح مذہب کے مطابق پانی ناپاک  
ہو جائے گا، یعنی صحیح نہیں ہے، البتہ امام ابو یوسف کے قول کے مطابق یہی بات ہے)۔

فتاویٰ عالمگیری میں ہے:

”گوبر جب جلا دیا گیا اور را کھ بن گیا تو امام محمدؐ کے نزدیک اس کی طہارت کا حکم دیا  
جائے گا، اسی پر فتویٰ ہے، ایسے ہی خلاصہ میں ہے، ایسے ہی پاخانہ بھی جل کر را کھ ہو جانے پر  
پاک ہے، ایسے ہی الحمر الرائق میں ہے، جب بکری کا خون سے لت پت سر آگ میں بھونا گیا  
اور خون زائل ہو گیا تو اس کی طہارت کا حکم دیا جائے گا، بخش مٹی سے جب پیالہ یا ہانڈی بن گئی  
اور پکا دی گئی تو پاک ہو گئی، ایسے ہی محیط میں ہے، کچی اینٹ، بخش پانی سے بنائی گئی اور آگ  
میں پکائی گئی تو پاک ہو گئی، ایسے ہی فتاویٰ الفراشب میں ہے، کسی عورت نے تنور دہکایا، پھر اسے  
ایسے ترکیڑے سے پونچھ دیا جو بخش تھا، پھر اس میں روٹی پکائی تو اگر تنور میں روٹی جانے سے  
پہلے آگ کی تیش سے تری ختم ہو چکی ہے تو روٹی ناپاک نہ ہو گی، ایسے ہی ”محیط“ میں ہے، تنور کو  
گوبر ولید سے دہکا کر اس میں روٹی پکانا مکروہ ہے، لیکن اگر اسی تنور میں پانی کا چھیننا ماردے تو  
مکروہ نہیں، ایسے ہی ”قندیه“ میں ہے اور پاکی کے طریقوں میں سے استحالہ بھی ہے، نئے مٹکے  
میں شراب سرکہ بن گئی بالاتفاق پاک ہے، ایسے ہی قندیہ میں ہے۔ وہ روٹی جو شراب سے گوندھی  
گئی، دھونے سے پاک نہ ہو گی، اور آگر اس پر سرکہ بھایا گیا اور شراب کا اثر ختم ہو گیا تو پاک۔

ہے، ایسے ہی ظہیریہ میں ہے، جو روٹی شراب میں ڈال دی گئی پھر شراب سرکہ بن گئی تو اگر شراب کی مہک باقی نہ ہو تو صحیح یہ ہے کہ وہ پاک ہے، ایسے ہی پیاز جب شراب میں ڈالی گئی، پھر شراب، سرکہ بن گئی تو پیاز پاک ہے، کیونکہ اس میں شراب کے جوازاء ہیں وہ بھی سرکہ بن چکے ہیں، ایسے ہی فتاویٰ قاضی خان میں ہے، اگر شراب پانی میں پڑی، یا پانی شراب میں پڑا اور شراب سرکہ بن گئی تو پاک ہے، ایسے ہی خلاصہ میں ہے: جب شراب شوربے میں ڈالی گئی، پھر اسی میں سرکہ بھی ڈالا گیا، اگر شوربے کھٹے پن میں سرکہ کی طرح ہو گیا تو پاک ہے، ایسے ہی ظہیریہ میں ہے، چوہیا شراب میں گری، پھر پھٹنے سے پہلے نکال لی گئی اور وہ شراب سرکہ بن گئی تو اس کے کھانے میں کوئی حرج نہیں اور اگر وہ چوہیا شراب میں گرنے کے بعد پھٹ گئی، پھر نکالی گئی اور وہ شراب سرکہ بن گئی تو اس کا کھانا حلal نہیں، ایسے ہی اگر کتنے نے انگور کے شیرہ میں منہ ڈال دیا پھر وہ شیرہ شراب بن گیا، پھر شراب، سرکہ بن گئی اس کا کھانا حلal نہیں، کیونکہ کتنے کا لعاب اس میں موجود ہے، وہ سرکہ نہیں بنا، ایسے ہی فتاویٰ قاضی خان میں ہے، اگر پیشتاب شراب میں پڑ جائے پھر شراب، سرکہ بن جائے تو پاک نہیں، ایسے ہی خلاصہ میں ہے، بخس سرکہ شراب میں ڈالا گیا، پھر سرکہ بن گیا، بخس ہی رہے گا، کیونکہ بخس متغیر نہیں ہوا، ایسے ہی فتاویٰ قاضی خان میں ہے، گدھایا خنزیر نمک کی کان میں گر گئے اور نمک بن گئے، یا بتر بال وعد (کھاڑ کنوں) مٹی بن گیا، طرفین کے نزدیک سب کے سب پاک ہو گئے، امام ابو یوسف کا اختلاف ہے، ان کے نزدیک پاک نہیں ہوئے، ایسے محیط للسرخی میں ہے، انگور کے شیرہ کا گھڑا تھا اس نے جوش مارا اور شدت پیدا ہوئی اور جھاگ آگیا (یعنی شراب بن گیا) پھر جوش ختم ہو گیا اور ساکن ہو گیا اور گھٹ گیا، پھر سرکہ بن گیا، سرکہ اسی کھڑے میں پڑا رہ گیا اور مدت بھی ہو گئی، گھڑا پاک ہو گیا، ایسے ہی وہ کڑا جس میں شراب لگ گئی، اسے سرکہ سے دھو دیا گیا تو پاک ہو گیا ایسے ہی فتاویٰ قاضی خان میں ہے، بخس تیل صابن میں ڈالا گیا تو اس کی طہارت کا فتویٰ دیا جائے گا

کیونکہ متغیر ہو گیا، ایسے ہی زاہدی میں ہے، ”فتاویٰ بندی ۱/۲۳، نیزد کیھنے: رواجخوار ۱/۳۱)۔ علامہ شامی کی تحریروں سے معلوم ہوتا ہے کہ صرف وصف بدل جانا انقلاب حقیقت نہیں ہے۔

ظاہر ہے کہ اشیاء کے اوصاف تین ہیں، رنگ، بو، مزہ اور گاڑھا و پتلا ہونا، اشیاء کا مزاج و طبیعت کہلاتا ہے، لہذا اگر اوصاف خلاشہ بھی بدل جائیں، طبیعت بھی بدل جائے، لیکن نام نہ بدلے، خواص نہ بدلیں، امتیازات نہ بدلیں، مختصر یہ کہ ایک نئی حقیقت و ماہیت کے ساتھ اس کی تعبیر نہ ہو سکے تو اسے قلب ماہیت یا استحالة نہیں کہہ سکتے، تاپاک چیز پاکی کا حکم نہیں اختیار کر سکتی۔ چند گرام شراب میں چند کلوپانی یا عرق گلاب، عرق کیوڑہ ملا دیا جائے، ظاہر ہے کہ شراب کے اوصاف خلاشہ رنگ، بو، مزہ، تبدیل ہو جائیں گے، پھر بھی اسے طہارت کا حکم نہ ملے گا، کیونکہ یہ تخلیل ہے، استحالة یا انقلاب نہیں۔

### بعض صورتیں جن میں انقلاب ماہیت مانی گئی

سابقہ تفصیلات سے یہ بات واضح ہو چکی ہے کہ شراب، سر کہ بن جائے تو انقلاب ماہیت ہے، اسی طرح گوبر ولید، پاخانہ جل کر راکھ ہو جائے تو انقلاب ماہیت ہے، کتا و خزری وغیرہ نمک کی کان میں گر کر نمک بن جائیں، نجس مٹی کے برتن بننا کر پکادنے گئے، اینٹ بننا کر پکادی گئی تو انقلاب ماہیت ہے، نجس تیل سے صابن بن گیا تو انقلاب ماہیت ہے، حتیٰ کہ مردار کی چربی اور خزری کی چربی سے صابن بن گیا تو بھی انقلاب ماہیت ہے (رواجخوار ۱/۳۳، فتاویٰ دارالعلوم دیوبند ۱/۲۵، عزیز الفتاوی ۱/۲، ۲۳، فتاویٰ ریسیہ ۱/۲۵۹، حسن الفتاوی ۱/۲/۶۹)۔

گندے پانی سے بنائے ہوئے نمک میں انقلاب ماہیت ہے (حسن الفتاوی ۱/۲/۸۲)۔ پھر جل کر راکھ ہو گیا، قلب ماہیت ہو جانے کی وجہ سے حلال ہے (امداد الفتاوی ۱/۳/۱۰۱)۔

## بعض صورتیں جن میں انقلاب ماہیت نہیں مانی گئی

کتنے نے انگور کے شیرہ میں منهڈ والا، شیرہ شراب بنا دیا گیا، پھر شراب سر کہ بن گئی تو یہ انقلاب ماہیت نہیں ہے، کیونکہ کتنے کا العاب اس میں موجود ہے، وہ سر کہ نہیں بنا، پیشاب، شراب میں پڑ گیا۔ شراب کا سر کہ بن گیا، انقلاب ماہیت نہیں ہوا، پیشاب اس میں موجود ہے، نہ سر کہ شراب میں ملا، شراب سر کہ بن گئی، پاک نہیں ہوئی، انقلاب ماہیت نہیں ہے، ناپاک سر کہ اس میں موجود ہے (فتاویٰ عالمگیری ۱/ ۵۵)۔

ناپاک خشک انگور کا شیرہ بن گیا، ناپاک دودھ کا گویا یا پنیر بن گیا، ناپاک گیہوں کا آٹا بن گیا، آٹے کی روٹی پک گئی، قلب ماہیت نہیں ہوا، سب ناپاک ہیں (روائعتار ۱/ ۳۱)۔

پیشاب سے بنائے گئے نمک میں انقلاب ماہیت نہیں، ہاں البتہ اگر پیشاب نمک میں گر کر نمک بن جائے تو انقلاب ماہیت ہے (نظام القتاوی)۔

پیشاب کو فلٹر کر کے اس کو مش پانی اسی طرح کر دیا گیا جس طرح سمندر کا کھارا پانی میٹھا بنا جاتا ہے تو انقلاب ماہیت نہیں ہوا۔ پیشاب نجس لعین ہے جو بچا ہوا ہے، وہ بھی پیشاب ہی ہے (نظام القتاوی)۔

تازیہ سکٹ میں ڈالی گئی، قلب ماہیت نہیں ہوا (فتاویٰ محمدیہ ۱/ ۹۱)۔

برش میں سور کے بال لگانا قلب ماہیت نہیں ہے (کتاب مذکور ۱/ ۲۲۲)۔

گندھک کو پیشاب میں اتنا پاکیا گیا کہ پیشاب باقی نہیں رہا تو بھی گندھک ناپاک ہے، قلب ماہیت نہیں ہوا (فتاویٰ دارالعلوم دیوبند ۱/ ۳۶۲)۔

دواؤں اور مجنون وغیرہ میں نجس اشیاء کا استعمال انقلاب ماہیت نہیں ہے، دواء کے

مجموعی اثر اور خاصیت کو انقلاب عین نہ کہا جائے گا (فتاویٰ دارالعلوم دیوبند ۱/ ۳۶۱)۔

## انقلاب مہیت اور موروٹی خصوصیات کا معاملہ

انقلاب مہیت سے گزرنے والی چیز، خواہ بخس العین ہو (مثلاً شراب، گوبر ولید، پا خانہ، خزیر، مردار، بہتا خون وغیرہ) یا غیر بخس العین (مثلاً کتا، ہاتھی، بخس تیل، بخس چربی، بخس پائی وغیرہ) سب کا حکم یکساں ہے، انقلاب کے بعد سب کو پاک قرار دیا جائے گا۔

خواہ تبدیلی کے بعد، جن اشیاء سے مل کر یہ بنی ہوان کا کوئی اثر اور کوئی خاصیت اس میں برقرار رکھتی ہو، دونوں صورتوں کا حکم یکساں ہو گا۔

لیکن خیال رہے کہ حکم کی یکساں یہ اس وقت ہو گی جب اس پر استحالة عین یا انقلاب مہیت پورے طور پر صادق آجائے، اس مفہوم کے صادق آجائے کے بعد طہارت کے حکم میں دونوں کے مابین کوئی فرق نہ ہو گا۔

اس کی مزید وضاحت کے لئے ناپاک تیل سے بننے صابن کے مسئلہ کو لیجئے۔ صابن بنانے کے لئے تیل و چربی کا استعمال ہوتا ہے، کسی بھی صابن میں چکناہست اور جھاگ تیل و چربی کے ذریعہ ہی پیدا ہوتی ہے، پھر الگ الگ تیلوں کی الگ الگ خصوصیات ہیں جو صابن بنانے میں اپنا اطمینان کرتی ہیں۔ صابن بنانے والی کتابوں میں یہ تفصیلات موجود ہیں۔

جب کوئی تیل یا چربی صابن کی شکل اختیار کرے گی تو اس صابن میں تیل و چربی کی موروٹی خصوصیات (چکناہست، جھاگ اور پانی کو جذب کرنے کی صلاحیت) ضرور برقرار رہیں گی، اس وجہ سے کہ وہ بخس العین ہے یا غیر بخس العین ہے، صابن بن جانے کے باوجود موروٹی خصوصیات ختم نہ ہوں گی۔

لہذا جب کتب فقہ و فتاویٰ میں ناپاک تیل کی طرح، مردار کی چربی اور خزیر کی چربی، صابن بن جانے پر تحوال عین قرار دے کر طہارت کا حکم رکھتی ہے جب کہ ایک (ناپاک تیل) غیر

نجس اعین ہے، اور دوسرا (مودار کی چربی اور خنزیر کی چربی) نجس اعین ہے، اور موروثی خصوصیات (چکناہٹ، جھاگ وغیرہ) دونوں میں برقرار ہے، اس سے معلوم ہوا کہ موروثی خصوصیات کی برقراری کے باوجود طہارت کا حکم نجس اعین اور غیر نجس اعین ہر ایک پر لگے گا۔

اسی طرح گوبرولید اور پاخانہ کا معاملہ ہے، بزر بالوں ہے، مٹی بن جانے پر انقلاب ماہیت کی وجہ سے ظاہر قرار پاتے ہیں، جب کہ اس مٹی کو خالص منی نہیں کہا جاتا ہے بلکہ کھاد کہا جاتا ہے، اور اس مٹی (کھاد) میں موروثی خصوصیات (نباتات کو نشوونام دینے کی صلاحیت) موجود ہوتی ہیں۔

ان تمام باتوں سے یہ سمجھ میں آتا ہے کہ ہر چیز میں دو طرح کے خواص ہوتے ہیں: ظاہر کچھ اور باطنی کچھ، تحول عین یا انقلاب ماہیت کے نتیجے میں ظاہری خواص کا ختم ہونا ضروری ہے، باطنی خواص (موروثی خصوصیات) کا ختم ہونا ضروری نہیں ہے، اور اس معاملہ میں نجس اعین وغیر نجس اعین دونوں برابر ہیں۔

## قلب ماہیت کے اسباب

قلب ماہیت کبھی کبھی بذاتِ خود ہو جاتی ہے، جیسے خون کا مشک بن جانا، شراب کا سرکہ بن جانا، گوبرولید کا مٹی بن جانا، اور کبھی کبھی کسی دوسری چیز کے واسطے سے ہوتی ہے، جیسے شراب میں کوئی ایسی چیز ڈال دی جائے جس سے وہ سرکہ بن جائے، مثلًا پیاز ڈالنا، دھوپ یا دواء وغیرہ کے ذریعہ قلب ماہیت جیسے چڑے کی دباغت، جلانا، جیسے لید و گوب کاراکھ بن جانا، خلط کے نتیجے میں استھلاک عین جیسے ناپاک تیل کا صابن بن جانا، ناپاک چیز کا کسی پاک چیز میں پڑ کرو ہی چیز بن جانا جیسے خنزیر کا نمک کی کان میں گر کر نمک بن جانا، وغیرہ وغیرہ۔

اسی طرح یہ بھی ممکن ہے کہ کسی کیمیا وی عمل سے کوئی چیز اس طرح بدل دی جائے کہ وہ بالکل یہ دوسری حقیقت و ماہیت بن جائے۔

## فلٹر یا کشید کرنے کا عمل

فلٹر یا کشید کرنے کے عمل کو انقلاب ماہیت نہیں کہہ سکتے، کیونکہ اس کے نتیجہ میں شیء کی خصوصیات، اثر انگیزی وغیرہ بدلتی ہیں، شیء کی حقیقت و ماہیت نہیں بدلتی۔ یہ صرف ایک تحلیل و تجزیاتی عمل ہے، کسی شیء کے اجزاء میں سے بعض کو علاحدہ کر لینا ہے، ناپاک پانی کے ہر ہر جزو میں ناپاک کی اور نجاست حلول کئے ہوتے ہیں، کسی تجزیاتی عمل سے اگر بظاہر ناپاک اجزاء نکال دیئے جائیں تو بھی ان کا جواہر پانی میں سراہیت کر چکا ہے وہ پانی کو ناپاک بنا چکا ہے، اس کے پاک ہونے کی اس کے سوا کوئی صورت نہیں کہ وہ ماء کشیر میں مlad دیا جائے۔

اسلامی فقہ اکیڈمی جدہ نے اپنے گیارہویں سمینار منعقدہ مکمل کرمہ ۱۹۸۹ء میں ایسے پانی کے پاک ہونے کا جو فیصلہ کیا ہے (اسلامی فقہ اکیڈمی ائمیا کے تیرہ ہویں سمینار کے عرض مسئلہ بابت انقلاب ماہیت / ۲۰ پر اس فیصلہ کا ذکر ہے) احرar کی نگاہ میں محل نظر ہے۔

البته جہاں نجاست اور شیخ بوس، دونوں کا انتیاز ممکن ہو وہاں نجاست کو الگ کر دینا، اس شی کو پاک بنادے گا، جیسے چڑی سے جب بوس رطوبت ختم کر دی جائے تو چڑی پاک ہو جائے گا، خواہ وہ مردار کا چڑیا ہو یا نہ بوج جانور کا۔

## مرکب دواوں اور مرکب اشیاء کا حکم

مرکب دواویں جو مختلف اجزاء و عناصر کو ملا کر تیار کی جاتی ہیں، خواہ جامد ہوں یا سیال، ان کے خلط و اختلاط کو ”انقلاب حقیقت و استحالہ“ نہیں کہہ سکتے، کیوں کہ مجموعی تاثیر اگرچہ بدلت جاتی ہے، مگر ہر جزو اپنی جملہ صفات و خواص کے ساتھ موجود ہتا ہے اپنی صفات و خواص کے مجموع سے نئی تاثیر پیدا ہوتی ہے، اسے تحویل کہہ سکتے ہیں، یعنی حل ہو جانا، لیکن قلب ماہیت نہیں کہہ سکتے۔ دواوں کے مجموعی اثر اور خاصیت کو انقلاب عین نہ کہا جائے گا (فتاویٰ دارالعلوم دیوبندیہ / ۳۶۲)۔

دواوں کے علاوہ دیگر اشیاء میں بخس تیل یا مردار کی چربی یا خزیر کی چربی سے بنے صابن کی طہارت کا مسئلہ سابقہ عبارت میں متعدد مقامات پر گذر چکا ہے لیکن میں ایسی چربی ملانا قلب ماہیت نہیں ہے، فتاویٰ محمدیہ ۱۹۴۱ پر ایک مسئلہ موجود ہے جس میں لیکن میں تازی ملانے کو قلب ماہیت تسلیم نہیں کیا گیا، اس کے پیش نظر لیکن میں خزیر یا مردار کی چربی کے استعمال کو بھی قلب ماہیت نہیں کہا جا سکتا۔

ٹوٹھ پیسٹ یا ٹوٹھ پاؤڈر وغیرہ میں چونکہ اجزاء کی صرف تحلیل ہوتی ہے، استعمال نہیں ہوتا، اس لئے خزیر کی ہڈی ہو تو حرام ہے، استعمال نہ کی جائے۔ دیگر جانوروں کی ہڈیوں میں مذبوح جانوروں کی ہڈیاں تروخنک، دونوں کا استعمال جائز ہے، مردار کی ہڈیوں کا خنک ہونے پر استعمال جائز ہے۔ کتنے کی خنک ہڈی بھی استعمال نہ کرنا ہی بہتر ہے (فتاویٰ عالمگیری ۵، ۳۵۸ کتاب الکراہیہ)۔

## الکھل کی حقیقت

موجودہ زمانہ میں بہت سی دواوں اور بہت سی چیزوں میں الکھل استعمال ہوتا ہے، ہومیوپیٹھی کی کوئی دوا الکھل سے خالی نہیں ہوتی، اسی طرح ایلوپیٹھی میں بھی اس کا استعمال ہے، کھانے کی چیزوں لیکن اور شربت میں بھی اسے استعمال کیا جاتا ہے، بعض سینٹ اور خوشبو اور خاص طور سے اسپرے میں الکھل ڈالا جاتا ہے۔

لہذا سب سے پہلے اس کی حقیقت میڈیکل سائنس دانوں کے بیانات کی روشنی میں واضح کی جاتی ہے، اس کے بعد اس کا حکم بیان کیا جائے گا۔

ڈاکٹر محمد علی بارکتہ ہیں:

”یہ دراصل عربی لفظ ”الغول“ کی تحریف ہے، ”غول“ عربی میں نشہ اور درد کی اس

کیفیت کا نام ہے جو شراب سے پیدا ہوتی ہے، اللہ تعالیٰ نے جنت کی شراب سے اس وصف کی نفی کرتے ہوئے فرمایا: ”لَا فِيهَا غُولٌ وَّلَا هُمْ عَنْهَا يَنْزَفُونَ“ (سورہ صافات: ۲۷) (ناں میں دردسر ہو گا نہ اس سے عقل میں فتور آئے گا)۔

اہل مغرب نے اس لفظ کو عربی سے نقل کر کے ”الکھل“ بنادیا۔

الکھل کی تعریف ان الفاظ میں کی گئی ہے ”الکھل ایک بے رنگ، بخمار بن کر اڑ جانے والا سیال ہے جو کاربن ہائیڈریٹ اور آسیجن اور ہائیڈروجن کے ساتھ کاربن کے مرکب میں خیر اٹھنے سے حاصل ہوتا ہے۔

الکھل ایک ایسا نامیاتی مرکب (Organic Compound) ہے جو گیس کی تین اقسام کاربن، ہائیڈروجن اور آسیجن سے مل کر بنتا ہے۔ الکھل کی دو قسمیں ہیں:

۱- میتھاکل الکھل (Methyl Alcohol)

۲- استھاکل الکھل۔

الکھل کی عام خصوصیات میں سے یہ ہے کہ زیادہ تر الکھل بے رنگ اور رقیق ہوتے ہیں، اس میں ایک مخصوص قسم کی بو اور آتشی ذائقہ ہوتا ہے، عام الکھل پانی سے ہلکے ہوتے ہیں، اور پانی میں کمپل طور پر حل ہو جاتے ہیں۔

میتھاکل الکھل نوعیت کے اعتبار سے زہریلا اور نشہ آور ہوتا ہے، اگر اس کو پینے میں استعمال کیا جائے تو اس سے اندھا پن ہلکہ موت واقع ہو سکتی ہے، یہ ہلکے شعلے کے ساتھ جلتا ہے اس کا استعمال پینٹ اور لکڑی کی پالش کو حل کرنے، مختلف عطریات اور دواؤں میں بطور پکھلانے والے مادہ کے استعمال ہوتا ہے۔

استھاکل الکھل بھی نشہ آور ہوتا ہے، اور بہت تیزی سے اڑ جانے والا مادہ ہوتا ہے، یہ شراب کی روح اور اس میں سکر پیدا کرنے کا سبب ہے۔

اکھل کی اقسام میں سب سے زیادہ استعمال اسٹھائی اکھل ہی کا ہوتا ہے، اسٹھائی اکھل دو طرح سے بنایا جاتا ہے:  
۱۔ شکر یا نشاستہ کو غیر کر کے۔

۲۔ آٹھین میں پانی ملا کر (Hydrotion) زیادہ تر اسٹھائی اکھل مولا سیس (Molasses) سے تیار کیا جاتا ہے، مولا سیس ایک گہرے رنگ کے گاڑھے شربت کی طرح کا رقیق ہوتا ہے، جو گنے کے رس سے شکر کے دانے بنانے کے دوران دانے بننے کے بعد بچارہ جاتا ہے (ہمارے علاقہ میں اسے ”چوٹا“ (دوا مجهول کے ساتھ) کہتے ہیں)۔ مولا سیس کے اندر اس کے بعد بھی تقریباً ۳۰ فیصد شکر موجود ہوتی ہے جس کو دانوں کی شکل میں تبدیل نہیں کیا جاسکتا ہے، لہذا نمیر کے عمل کے نتیجہ میں مولا سیس میں موجود شکر کو اسٹھائی میں تبدیل کر لیا جاتا ہے۔

اسٹھائی کا استعمال پینٹ، وارش، دوا میں، رنگ، صابن اور مصنوعی رہن بنا نے میں ہوتا ہے، اس کے علاوہ دیگر مقاصد کے لئے بھی اس کا استعمال کیا جاتا ہے، جیسے پڑوں کے بد کے طور پر موڑ کار کو چلانے کے لئے بھی مستعمل ہے، اسٹھائی کو جرا شیم کش کے طور پر زخموں کو صاف کرنے اور سرخ وغیرہ صاف کرنے کے لئے بھی استعمال کیا جاتا ہے۔

اکھل آمیز مشروبات میں اسٹھائی کا استعمال کیا جاتا ہے، اسٹھائی کو محلول کے طور پر بھی استعمال کیا جاتا ہے، نیز غیر منجمد رکھنے والے مرکبات (Anti Freege Mixtures) بنانے کے لئے بھی اس کا استعمال ہوتا ہے، اکھل کا استعمال دواؤں کو گھلانے میں بھی ہوتا ہے، کچھ دوسری دواؤں میں صرف ایک خاص لذت پیدا کرنے کی غرض سے ملایا جاتا ہے، مختلف قسم کے انجکشن میں اسٹھائی کا استعمال ہوتا ہے، کھانی کے شربت میں بھی استعمال ہوتا ہے، جب کہ ایلو پیتھک دواؤں میں اکھل کا استعمال احساس کو دبانے کے لئے ہوتا ہے۔  
مندرجہ بالا تفصیلات کی روشنی میں اکھل کی بابت درج ذیل حقائق سامنے آتے ہیں:

- ۱- الکھل ایک نشہ آور مرکب ہے۔
- ۲- یہ مختلف اقسام کی گیہوں سے مل کر بنتا ہے، نیز مولا سیس سے بھی تیار کیا جاتا ہے۔
- ۳- مولا سیس گنے کے رس سے نکلنے والا ایک گاڑھار قیق مادہ ہے۔
- ۴- الکھل کا استعمال دواوں کو پگھلانے والے مادہ کے طور پر نیز ایک خاص لذت پیدا کرنے کے لئے ہوتا ہے۔
- ۵- الکھل احساس کو کم کرنے کے لئے بھی دواوں میں ملایا جاتا ہے (عرض مسئلہ بابت انقلاب ماہیت ۸-۹ مرتب محمد فہیم اختر ندوی)۔

### الکھل کا حکم

الکھل سے متعلق جو تفصیلات مذکور ہوئیں ان میں سے خشک دواوں (ٹیبلٹ یا پاؤڈر) خشک رنگ جو پاؤڈر کی شکل میں ہو، صابن اور مصنوعی رہنما نے میں الکھل کا استعمال احتمالہ میں اور قلب ماہیت قرار دیا جاسکتا ہے۔

لیکن سیال ماہیت کی شکل والی دواں میں، سیال و پیسٹ کی شکل کے رنگ، ہاتھ منہ دھونے یا کپڑا دھونے کے ایسے صابن جو سیال یا پیسٹ کی شکل میں ہوں، ان میں الکھل کا استعمال قلب ماہیت نہیں ہے۔

اس طرح پینٹ، وارنٹ، ٹوٹھ پیسٹ، خیر اٹھانے میں اور ہومیو پیتھی میں الکھل کا استعمال قلب ماہیت نہیں قرار دیا جاسکتا، تخلیل یا حل ہو جانا کہہ سکتے ہیں۔

کیونکہ مذکورہ استعمالات میں الکھل اپنی پوری خصوصیت کے ساتھ باقی رہتا ہے۔ البتہ جن موقع پر الکھل کے استعمال کو قلب ماہیت نہیں قرار دیا جاسکتا، وہاں بھی بعض صورتوں میں جواز کی شکل بنتی ہے۔ جب وہ انگور، کشمش یا کھجور سے تیار نہ کیا گیا ہو، ان کے علاوہ چیزوں

مثلاً جو، گندم، جوار، مولاسیس (چونا) وغیرہ سے بنا ہو۔

اس سلسلہ میں مولانا رشید احمد اور مفتی نظام الدینؒ کے فتاویٰ قابل توجہ اور لائق دید

ہیں (دیکھئے: حسن الفتاویٰ ۱/۲، ۹۵، منتخبات نظام الفتاویٰ ۱/۳، ۳۵۲، امداد الفتاویٰ ۳/۲۰، ۶۹)۔

## دواوں میں خون کا استعمال

بعض ادویات میں جانوروں کے خون کا استعمال ہوتا ہے، سست اور زبر کو ختم کرنے کے لئے جانوروں کے خون سے انٹی باڈی (Antibody) میکے بنائے جاتے ہیں۔

مریض کے خون میں ہیموگلوبین (Hemoglobin) کی کمی دور کرنے کے لئے جانوروں کے خون سے نکالے گئے ہیموگلوبین کو ایک خاص شکل دے کر بعض ادویات بنائی جاتی ہیں، اور ایسے مریضوں کو استعمال کرائی جاتی ہیں۔

ان ادویات کے بنانے کی تفصیلات فراہم نہ ہو سکیں اس لئے یہ بتانا مشکل ہے کہ کون سی صورت قلب ماہیت ہے، کون صرف تخلیل و تجزیہ ہے۔

خون، خواہ مذبوح جانور کا ہو یا غیر مذبوح کا، بخش اعین ہونے کی وجہ سے حرام ہے، جس دوں میں پڑا ہو وہ دو ابھی حرام ہے، خارجی و داخلی کوئی استعمال جائز نہیں۔

البتہ اگر کسی دوامیں قلب ماہیت اور استحالہ میں صادق آجائے تو پاک و حلال ہو جائے گا، لیکن صرف تخلیل و تجزیہ ہو تو بخش اعین کا حکم باقی رہے گا، اور اسی صورت میں اجازت ہو گی جہاں حاجت و ضرورت کے تحت حرام و بخش اشیاء سے علاج کی گنجائش ہو جاتی ہے۔

خیال رہے کہ جب حرمت ہو گی تو خارجی و داخلی ہر استعمال کی حرمت ہو گی اور جب اجازت و حلت ہو گی تو داخلی و خارجی ہر استعمال کی اجازت و حلت ہو گی۔

## جلائیں کیا ہے؟

انقلاب ماہیت کے تحت جلائیں کی حقیقت و ماہیت کو سمجھنا ضروری ہے، تاکہ غور کیا جاسکے کہ جلائیں میں انقلاب ماہیت، استحالة عین، خلط و استہلاک کا تحقیق ہے یا نہیں؟ یہ تحقیق اس لئے ضروری ہے کیونکہ موجودہ دور میں جلائیں کا استعمال کثرت سے ہو رہا ہے، اور بے حد عام ہے، ہر کس وناکس اس سے دوچار ہوتا ہے، ہر ایک کو اس کے متعلق حلت و حرمت کا مسئلہ معلوم کرنے کی ضرورت ہوتی ہے۔

اس کا استعمال کس طرح عام ہے، اس کے متعلق انسکو پیدیا آف برٹائز کا کہتا ہے ”جلائیں کا استعمال جیلی والے گوشت، سوپ، نافیاں وغیرہ بنانے کے لئے شکل دیئے ہوئے یعنی کھانوں مثلاً (جیلی اور اس طرح کے دیگر کھانے)، اور جھاگ دار غذاوں مثلاً آنکس کریم اور پانی کے ساتھ مختلف قسم کے روغن اور پکنائیوں کا مکپر بنانے کے لئے کیا جاتا ہے۔

اس کے متعلق دیگر واقفین و ماهرین کے بیانات یہ ہیں:

”ساوتھ افریقہ کی ایک مسلم تنظیم ”ساوتھ افریقین نیشنل حلال اتحارٹی“ کے مطابق مختلف مٹھائیوں اور دودھ سے بنی اشیاء میں اس کا بہت استعمال ہوتا ہے۔ دیگر ماهرین کہتے ہیں کہ سر اور چہرہ میں لگائی جانے والی مختلف قسم کے کریم میں اور آرائشی مصنوعات میں جلائیں کا استعمال ہوتا ہے۔ دواوں کی طرف آئیے تو چھ سو سے زائد ایسی دوا میں ہیں جن میں جلائیں کا استعمال ہوتا ہے۔ ان دواوں میں کپسول اور کھانی دوڑ کرنے والی دوا میں زیادہ ہیں۔ ان کے علاوہ جلائیں کا استعمال فنوجرافی کی فلم، کاغذ، رنگوں اور لیتوگرافی (پھر یا دھات سے چھپائی) کے لئے بھی کیا جاتا ہے۔

انگریز کی معلومات میں بتایا گیا ہے کہ جلائیں کی بے شمار خصوصیات، جیسے جیلی بنانا، کسی شی کو گاڑھا کرنا اور اس کو جانا، فلم بنانے کے لئے اس کی شکل پذیری میں معاون ہوتا اور

اشیاء کو گاڑھا کرنا، کے باعث درج ذیل صنعتوں میں اس کا استعمال ہوتا ہے:  
 ☆ غذا (مٹھائیوں اور دودھ سے بنے والی اشیاء گوشت کی مصنوعات وغیرہ)

☆ دواؤں کی صنعت

☆ فونڈگرانی

☆ بے شمار تکنیکی استعمالات (عرض مسئلہ بابت انقلاب ماہیت)۔

ایک اور واقف کاریوں لکھتے ہیں:

”میڈیکل میں جلاٹین عام طور پر کپسول بنانے میں استعمال ہوتا ہے، اس سے نرم اور سخت دونوں قسم کے کپسول بنائے جاتے ہیں، ان کے علاوہ یہ پیسٹ سرکہ Passed Coffee کے بنانے میں بھی استعمال ہوتا ہے، نیز مصنوعی جوس میں بھی استعمال ہوتا ہے (ذائقہ اصلی جامد ہمدردی دلیل کی پیش کردہ تحقیق)۔

ایک اور وضاحت یہ ہے:

”ماہرین کے مطابق سخت قسم کے کپسول عام طور پر ہڈی اور خزری کے گوشت کی پرت سے بنائے جاتے ہیں، کیونکہ خزری کے گوشت سے بنا جلاٹین کپسول میں شفافیت اور لچک پیدا کرتا ہے (محمد فیض اختر ندوی عرض مسئلہ بابت انقلاب ماہیت / ۱)۔

یہ تو جلاٹین کے استعمال کی عمومیت ہوئی، ظاہر ہے کہ شاید ہی کوئی بیج جائے جسے جلاٹین کسی نہ کسی طور پر استعمال کرنے کی نوبت نہ آئے، ورنہ ہر ایک کا سابقہ پڑتا ہے، یا پڑسکتا ہے۔

ماہرین بتاتے ہیں کہ جلاٹین حاصل ہونے کے عام ذرائع جانوروں کی ہڈیاں اور کھالیں ہیں، جن میں خزری کی کھال بھی شامل ہے۔ اس کے خام مال میں گائے، بھینسوں کی ہڈیاں، (سوفیصد) خزری کی کھال ۲۷ فیصد اور گائے بھیسوں کی کھال ۲۴ فیصد استعمال

ہوتی ہے۔

جلائیں دو طرح سے پایا جاتا ہے، دانوں کی شکل میں اور باریک سفوف کی شکل میں، یہ بے بو اور بے ذائقہ ہوتا ہے، یہ آسانی ہضم ہو جاتا ہے، یہ خالصتاً ایک پروٹینی غذا ہے، یہ جانوروں کے کولاجین (Collagen) سے حاصل کیا جاتا ہے، کولاجین جانوروں کی کھال اور ہڈیوں میں پایا جانے والا پروٹین ہوتا ہے، جلائیں غیرزہرا یا ہوتا ہے، جلائیں کی طبعی خصوصیات براہ راست جانوروں، کے کولاجین اور اس میں استعمال کئے گئے کیمیاوی مادوں وغیرہ سے متعلق ہوتی ہیں (حوالہ مذکور)۔

### جلائیں کا حکم

جلائیں بنانے کے جو طریقے ماہرین کی تحریروں سے معلوم ہوئے، ان میں سے کسی بھی طریقہ پر انقلاب ماہیت اور استحالہ عین کی تعریف صادق نہیں آتی ہے، کیونکہ ہر صورت میں عین یعنی اصل مادہ موجود ہے، خواہ اسے گوند کی شکل دیدی گئی ہو یا برادہ اور پاؤڑر کی، لیکن یہ برادہ اور پاؤڑر یا گوند اور اسی اسی چڑے اور ہڈی یا گوشت کی ہی ہے، اس کے اوصاف بدلتے ہیں، حقیقت نہیں بدلتی۔

اسے تحلیل و تجزیہ کہہ سکتے ہیں، انقلاب ماہیت و حقیقت نہیں کہہ سکتے، یہ ایسے ہی ہے جیسے پیشاپ کو فائز کر دیا جائے، اس سے اس کی شوریت و تیز ایت وغیرہ ختم ہو جائے گی۔ مثل پانی ہو جائے گا، جیسے سمندر کے کھارے پانی سے نمکینی ختم کر کے میٹھا بنادیتے ہیں، اس میں اصل مادہ ختم نہیں ہوتا، نہ اس میں کوئی ایسا تغیر آتا ہے جسے انقلاب ماہیت و حقیقت اور استحالہ عین قرار دیا جائے۔ بعض ماہرین کا یہ جملہ:

”جلائیں مختلف چیزوں سے حاصل کیا ہوا ایک (Product) ہے، جو کہ جانوروں کی

آنتوں، ہڈیوں اور کھالوں کو ایک خاص شکل میں دینے کے بعد حاصل ہوتا ہے جو کہ کبھی بھی اپنی اصلی حالت میں واپس نہیں ہوتا۔

آنتوں کی جلاٹین کا طریقہ میں اندازہ یہ ہے کہ وہی ہوگا جو کھالوں اور ہڈیوں کا نکور ہوا، صرف تخلیل و تجزیہ ہی ہے، جب اصل مادہ ختم نہ ہوگا، تو اسے انقلاب ماہیت نہ کہہ سکیں گے۔  
ابتنہ اگر آنتوں کی جلاٹین کا کوئی اور طریقہ ہو تو ماہرین کی وضاحت کے بعد اس پر بھی غور کیا جاسکتا ہے، فی الحال تو اسے بھی قلب ماہیت قرار دینے کی گنجائش نظر نہیں آتی۔

اپنی اصل حالت میں واپس نہ ہونے سے کچھ فرق نہیں پڑتا، پیشاپ، فلٹر کرنے کے بعد اپنی اصل حالت میں واپس نہیں ہوگا، ناپاک خشک انگور کا شیرہ بن گیا تو انقلاب ماہیت نہیں ہے۔ جالانکہ وہ خشک انگور اب اپنی اصل حالت میں واپس نہیں ہو سکتا، یا دودھ کا کھویا بن گیا، ناپاک گندم کا آنا پس گیا، آٹے کی روٹی پک گئی، انقلاب ماہیت نہیں ہوا، جب کہ دودھ اور گندم اب اصل حالت میں واپس نہیں ہو سکتے۔

لیکن یہر حال انقلاب ماہیت و استحالة عین نہ ہونے کے باوجود جلاٹین کی بعض صورتیں جائز ہیں اور بعض ناجائز تفصیل یہ ہے:

۱- خشک ہڈی جو خزری کی نہ ہو، خواہ کسی بھی مردار یا مدد بوج جانور کی ہواس کی جلاٹین استعمال کرنا جائز ہے (دیکھئے: ہدایہ ۵۵ باب پنج الفاسد، فتاویٰ ہدایہ ۵/ ۲۵۳ باب الکراہیہ وغیرہ)۔  
۲- مدد بوج جانور کی ترہڈی اور اس کی کھال اور مردار جانور کی دباغت شدہ کھال کی جلاٹین استعمال کی جاسکتی ہے۔

۳- ماکول المحم جانور کی آنت کی جلاٹین استعمال کی جاسکتی ہے۔  
۴- خزری کی کھال اور اس کی خشک و ترہڈی کی جلاٹین جائز نہیں، اسی طرح مردار جانور کی ترہڈی اور غیرہ دباغت شدہ کھال اور اس کی آنت کی جلاٹین جائز نہیں ہے۔

کے کی خشک و تر دنوں ہڈی سے بُنی جلاٹین جائز نہیں ہے۔

جلاٹین کے خارجی و داخلی استعمال اور کھانے پینے کی اشیاء اور دیگر چیزوں میں برتنے کے سلسلے میں یہ خیال رکھنا بھی ضروری ہے کہ پاک ہو جانے سے اس کا حلال ہونا لازم نہیں آتا۔ ہو سکتا ہے کہ ایک چیز کسی صورت حال کے نتیجے میں پاک قرار دی جائے مگر کھانا حلال نہ ہو۔ درستار میں ہے:

”دِباغت کے بعد مردار کی کھال سے فائدہ اٹھایا جاسکتا ہے کیونکہ وہ پاک ہو جاتی ہے، لیکن کھانے کے علاوہ کاموں میں فائدہ اٹھایا جائے اگرچہ ماکول اللحم مردار جانور کی ہی کھال ہو۔ صحیح مذہب یہی ہے کیونکہ اللہ تعالیٰ کا ارشاد ہے کہ تم پر مردار حرام کیا گیا ہے، اور یہ کھال اسی مردار کا جزء ہے، مجمع میں ہے کہ ہم نجس تیل کو بیچنے اور کھانے کے علاوہ دوسرے کاموں میں اس سے فائدہ اٹھانے کی اجازت دیتے ہیں لیکن مردار کی چلبی بیچنے اور فائدہ اٹھانے کی اجازت نہیں دیتے“ (الدر المختار و الدلیل ج ۲ ص ۳۸)۔

علامہ ابن عابدین شافعی اس کی شرح کرتے ہوئے لکھتے ہیں:

”بعض فقهاء کہتے ہیں کہ ماکول اللحم مردار جانور کی کھال دِباغت کے بعد کھانا جائز ہے، کیونکہ وہ پاک ہے۔ البتہ غیر ماکول اللحم جانور کی کھال مثلاً گدھ کی کھال بالاجماع دِباغت کے بعد بھی کھانا جائز نہیں، اس لئے کہ اس میں دِباغت، شرعی ذبیحہ سے زیادہ قوی نہیں، جب شرعی ذبیحہ اس کو مباح نہیں کرتا تو دِباغت کیسے مباح کر دے گی؟“ (رواح الحکمر ج ۲ ص ۳۸)۔

## فضلات سے جانوروں کی غذا تیار کرنا

اب تک گفتگو ان چیزوں کے متعلق تھی جن میں نجس اشیاء کو مختلف مراحل سے گزار کر انسان اپنے استعمال میں لاتا ہے، لیکن اس طرح کی چیزیں انسان نے اپنے لئے ہی تیار نہیں کی

ہیں، جانوروں کے لئے بھی تیار کر رکھی ہیں، اسے جانوروں کی پروٹینی غذا کہا جاتا ہے، یہ غذا گیوہوں، مکنی کے چور، مختلف پھلوں اور سبزیوں کے چھلکوں، جانوروں اور مچھلیوں کی آلاش، فضلات، خون، نجاست، کھال، ہڈی، آنٹوں وغیرہ کو شامل کر کے بنائی جاتی ہے۔

پہلے یہ ساری چیزیں بڑے دیگوں میں پکائی جاتی ہیں، اس طرح ان کے جرا شیم ختم ہو جاتے ہیں، پھر انہیں خشک کیا جاتا ہے، پھر پیسا جاتا ہے پھر اس میں وٹامن والی اشیاء ملائی جاتی ہیں ان مرحلے سے گذرنے کے بعد:

”سابق نجاست کے اوصاف بدل جاتے ہیں، رطوبت کی جگہ خشکی آجائی ہے، رنگ دوسرا ہو جاتا ہے اور دوسرا کیمیائی مواد کے اضافہ کی وجہ سے نجاست کی بختم ہو جاتی ہے، اب اس کا نام بھی نیا ہوتا ہے اس طرح کہا جاسکتا ہے کہ ان اوصاف میں تبدیلی کی وجہ سے نجاست کی حقیقت بدل گئی اور انقلاب مانہیت ہو گیا“ (عرض مسئلہ بابت انقلاب مانہیت ۲)۔

اس معاملہ میں اس بحث میں پڑنے کی ضرورت نہیں کہ مذکورہ مرحلے سے گذرنا، انقلاب مانہیت ہے یا نہیں؟ کیونکہ معاملہ جانوروں کی غذا کا ہے، ان کی غذاؤں کے لئے حلت و حرمت کے وہ مسائل نہیں جوانسالوں کے لئے ہیں۔

اگر کوئی جانور (مرغی، بکری، گائے، بھینس) عین نجاست کھائے، یا کھاتا رہے اور اس کے بعد گوشت و پوست میں نجاست کی بدبو نہ پیدا ہو، یا بدبو پیدا ہو جائے تو کچھ دن اس کی خصوصی نگہداشت کر کے، بدبو کے ختم ہو جانے کا یقین ہونے پر کھانا حلال ہو جاتا ہے (دینمارک ۳۰ کتاب انظر والا باح، امداد الفتاوی ۱۰۵/۲)۔

تو موجودہ صورت حال میں جب کہ بدبو ہی نہیں ہے اور مختلف مرحلے نے اس غذا کو قلب مانہیت کے قریب کر دیا ہے (جانوروں کی مذکورہ غذا کے تیار کرنے میں جن مرحلے کا تذکرہ کیا ہے اور جو آخری صورت حال بتائی گئی ہے، احقر کے خیال میں وہ قلب مانہیت نہیں بلکہ تحمل

وتجزیہ ہے، یا خلط و احتلاط ہے جو مرکب دواؤں (مجموعون سرپ وغیرہ میں ہوتا ہے) اس میں بھی شی کے کچھ اوصاف ختم ہوجاتے ہیں، کشید کرنے اور فلٹر کرنے میں بھی کچھ اوصاف ختم ہوتے ہیں مگر یہ انقلاب ماہیت نہیں، اسی طرح نام کی تبدیلی اس نجاست کی نہیں ہوئی، بلکہ مجموعہ کا نام معین کیا گیا ہے، کیونکہ پہلے وہ مجموعہ بے نام صرف اجزاء و نجاست، چلکے، بڑی، چوکر وغیرہ کی شکل میں تھا، اب مجموعہ کا ایک نام پڑ گیا، اسے نجاست کے نام کی تبدیلی نہیں کہہ سکتے، یا یہ ہی ہے جیسے مختلف ادویہ سے بنی ہوئی مرکب دوا کا نام رکھا جاتا ہے۔) ایسی صورت میں جانوروں کے لئے اس غذا کے استعمال میں ممانعت کی کوئی وجہ سمجھی میں نہیں آتی (دیکھئے: امداد الفتاویٰ ۶۳/۹۶)۔

### نماپاک اشیاء کا بدل تلاش کیا جائے

خالق کائنات نے کائنات میں پاک اور حلال و حرام دونوں طرح کی اشیاء پیدا کی ہیں، پاک و حلال اشیاء انسان کے لئے سراسر نافع اور فائدہ مند ہیں، نماپاک و حرام اشیاء، مضرت اور غیر نافعیت کا پہلو رکھتی ہیں، اگر ان میں کسی بھی درجہ میں بظاہر کچھ نفع کا بھی پہلو ہو تو وہ انتہائی مغلوب اور ناقابل توجہ ہوتا ہے۔

ان میں نفع کا جو تھوڑا بہت پہلو ہوتا ہے، وہی نفع دوسرا حلال و پاک اشیاء میں ان کے مقابلہ میں بدرجہ اتم موجود ہے، ایسا نہیں ہے کہ پاک و حلال اشیاء ان مفید اور نافع اثرات سے خالی ہوں۔

حضرت ابوالدرداء کی اس روایت میں اس کا واضح اشارہ موجود ہے، رسول اللہ ﷺ نے ارشاد فرمایا ہے:

”إِنَّ اللَّهَ أَنْزَلَ الدَّاءَ وَالدُّوَاءَ وَجَعَلَ لِكُلِّ دَاءٍ دُوَاءً فَتَدَاوِوا وَلَا تَتَدَاوِوا بِالْحِرَامِ“ (ابوداؤ ۲۴۵ باب فی الادويۃ الحکمة) (اللہ تعالیٰ نے یماری اور دوادوں پیدا کیا

ہے، اور ہر بیماری کی کوئی نہ کوئی دوابنائی ہے، لہذا دو اعلان کرو لیکن حرام سے علاج نہ کرو)۔  
یہ اور اس طرح کی کئی احادیث موجود ہیں جن سے پتہ چلتا ہے کہ ہر بیماری کا دنیا میں  
اللہ نے علاج پیدا کر دیا ہے، یہ الگ بات ہے کہ معینین اس علاج تک پہنچیں یا نہ پہنچیں، یا تحقیق  
کرتے کرتے بعد میں پہنچیں۔

اس حدیث میں قابل غور پہلو یہ ہے کہ اس میں یہ بھی بتا دیا گیا کہ ہر بیماری کا علاج  
موجود ہے، لہذا علاج کراؤ، دوسری طرف حرام سے علاج کرانے سے منع بھی کر دیا، اس سے  
ظاہر ہوا کہ علاج حلال سے بھی ہو سکتا ہے اور حرام سے بھی، لیکن علاج صرف حلال چیزوں سے  
کرنا کرانا ہے، حرام سے نہیں۔

یہاں سے یہ بات بھی معلوم ہوئی کہ اگر کسی بیماری کا علاج صرف حرام سے ہی  
دریافت ہوا ہے تو اس کا یہ مطلب نہیں ہے کہ اس کا حلال علاج موجود نہیں ہے، حلال علاج تو  
موجود ہی ہے، یہ الگ بات ہے کہ معینین انہیں دریافت نہ کر سکے ہوں۔

جب ہر بیماری کا علاج موجود ہے اور علاج کرانے کا حکم بھی ہے اور حرام علاج سے  
روک دیا گیا، تو اگر اس بیماری کا حلال علاج نہ ہو تو اس بات کی دلیل ہو گی اللہ تعالیٰ نے بندوں کو  
اسے علاج کا حکم دیا ہے جو موجود ہی نہیں، اور ایسے علاج سے روک دیا ہے جو موجود ہے، اس  
طرح بندوں کو مشقت اور تکلیف میں ڈال دیا۔

حالانکہ ایسی بات نہیں، علاج کا حکم اور حرام علاج سے ممانعت، دونوں کو ایک دوسرے  
کے مقابل ذکر کرنا واضح دلیل ہے کہ حرام میں جس بیماری کا علاج دکھائی دے رہا ہے وہی علاج  
حلال میں بھی موجود ہے، اور حلال کو ہی اختیار کرنا ہے، حرام کو نہیں، اور اطباء و معینین کی ذمہ  
داری ہے کہ وہ تحقیق و ریسرچ کے ذریعہ ہر بیماری کا حلال علاج تلاش کریں، اس میں انتہک  
جدوجہد اور کوشش کر کے لوگوں کو حرام علاج سے بچائیں تاکہ وہ حدیث مذکور کے حکم پر عمل

کر سکیں۔ اور اس دوسری حدیث پر بھی جو حضرت ابو ہریرہؓ سے مردی ہے:

”نَهِيَ رَسُولُ اللَّهِ عَنِ الدِّوَاءِ الْخَبِيثِ“ (حوالہ مذکور) (رسول ﷺ نے ناپاک دوائے منع فرمایا ہے)۔

غیر دینی سماج خصوصاً مغرب میں چونکہ حلال و حرام کا کوئی تصور نہیں اس لئے وہ ہر چیز کو کھانے میں استعمال کر جاتے ہیں اور دوائیں بھی، یہ استعمال خارجی و داخلی ہر طرح ہوتا ہے، خزر یا خزری کے اجزاء اور اسی کے مثل دوسری چیزیں، ان کے یہاں بکثرت پائی اور استعمال کی جاتی ہیں، لہذا انسانی نفع کی کوئی چیز نہیں تیار کرنی ہوتی ہے تو وہی اشیاء اور اجزاء بے وضک استعمال کر لیتے ہیں، لیکن مسلمان طبیب و معالج ایسا نہیں کر سکتا، اسے ان اشیاء و اجزاء کا بدل تلاش کرنا ہے، اور وہ بدل اسی دنیا میں موجود ہے، بہتوں کا تلاش و دریافت آچکا ہے، اور بہتوں کا تلاش کرنے کی ضرورت ہے، اس میں گریز و فرار کی گنجائش نہیں، انسانوں کو حرام و خبیث سے بچا کر حلال و طبیب کی طرف لانا بہت بڑا اسلامی، انسانی اور اخلاقی فریضہ ہے جو خاص طور پر مسلمان ڈاکٹر، اطباء، سائنس دانوں اور محققین پر عائد ہوتا ہے۔

## استحالة کے بعد نجاست و طہارت کے احکام

مولانا ارشاد احمد الاعظمی ☆

یقیناً اسلام شہسروالی چیزوں سے اجتناب کی تعلیم دیتا ہے، لیکن بلا وجہ وہم میں بتلا ہوتا، اور اللہ کی دی ہوئی نعمتوں سے محرومی اور نفس کو اذیت دینے کو تقویٰ اور دینداری سمجھ لینا بھی اسلام کی نظر میں مذموم ہے، ارشاد باری تعالیٰ ہے: ”قُلْ مِنْ حَرَمٍ زَيْنَةُ اللَّهِ الَّتِي أَخْرَجَ  
لِعْبَادَهُ وَالطَّيِّبَاتِ مِنَ الرِّزْقِ“ (آل عمران: ۳۲) (کہوں نے حرام ٹھہرایا ہے اللہ کی اس زینت کو جو اس نے اپنے بندوں کے لئے پیدا کی ہیں اور رزق کی پاکیزہ چیزوں کو)۔  
دوسری جگہ ارشاد ہے:

”يَا أَيُّهَا الَّذِينَ آمَنُوا لَا تَحْرُمُوا طَيِّبَاتَ مَا أَحْلَ اللَّهُ لَكُمْ وَلَا تَعْتَدُوا، إِنَّ  
اللَّهَ لَا يُحِبُّ الْمُعْتَدِينَ“ (آل عمران: ۸۷) (اے ایمان والوجو پاکیزہ چیزیں ہم نے تمہارے لئے  
حلال کی ہیں ان کو حرام نہ ٹھہراؤ اور حد سے تجاوز نہ کرو، اللہ حد سے تجاوز کرنے والوں کو پسند  
نہیں کرتا)۔

حد سے تجاوز کرنا و سچ مفہوم کا حامل ہے، حلال کو حرام کرنا اور خدا کی ٹھہرائی ہوئی پاک  
چیزوں سے اس طرح پر ہیز کرنا کہ گویا وہ ناپاک ہیں یہ بجائے خود ایک زیادتی ہے، پھر پاک  
چیزوں کے استعمال میں اسراف و افراط بھی زیادتی ہے، پھر حلال کی سرحد سے باہر قدم نکال کر

حرام کے حدود میں داخل ہونا بھی زیادتی ہے، اللہ کو یہ تمیوں با تمی ناپسند ہیں، (تفہیم القرآن ۱/۴۹)۔

## حلال و حرام اسلام میں

حلال و حرام کے بارے میں اسلام نے بہت واضح اصول متعین کئے ہیں، اللہ تعالیٰ نے طیبات کو حلال اور خبائث کو حرام قرار دیا ہے۔ قرآن میں ہے:

”يَا أَيُّهَا النَّاسُ كُلُوا مِمَّا فِي الْأَرْضِ حَلَالًا طَيْبًا وَلَا تَتَبَعُوا خُطُواتَ الشَّيْطَانِ“ (بقرہ: ۱۹۸) (لوگوں از میں کی چیزوں میں سے جو حلال و پاک ہیں ان کو کھاؤ اور شیطان کے نقشِ قدم کی پیروی نہ کرو)۔

دوسرا جگہ ارشاد ہے:

”يَا أَيُّهَا الَّذِينَ آمَنُوا كُلُوا مِنْ طَيِّبَاتِ مَا رَزَقْنَاكُمْ“ (بقرہ: ۱۷۲) (اے ایمان والوجو پاک چیزیں ہم نے تمہیں بخشی ہیں ان کو کھاؤ)۔

ایک جگہ فرمایا:

”وَقَدْ فَصَلَ لَكُمْ مَاحْرَمٌ عَلَيْكُمْ“ (آل عمران: ۱۱۹) (اس نے وہ چیزیں تفصیل سے بیان کر دی ہیں جو تم پر حرام نہیں ہیں)۔

نبی کریم ﷺ کی صفت میں ہے:

”وَيَحْلُّ لَهُمُ الطَّيِّبَاتُ وَيَرْحَمُهُمُ الْخَبَائِثُ“ (آل اعراف: ۱۵) (اور ان کے لئے پاکیزہ چیزوں کو حلال کرتے ہیں اور ناپاک چیزوں کو ان پر حرام کرتے ہیں)۔

## نجاست استھانہ کے بعد

نجاست جس سے طبیعت کراہت کرتی ہے، بلاشبہ خبائث میں داخل ہے، اور اس کا

استعمال اسلام میں حرام ہے، لیکن نجاست کی ہیئت بدل جانے کے بعد اس کا حکم بھی بدل جاتا ہے، خون مشک بن جائے، شراب سر کہ ہو جائے، غلاظت اور گور را کہ یا مٹی میں تبدیل ہو جائیں، ناپاک مٹی سے برتن بنا کر پکادیا جائے، تو جمہور علماء کے یہاں ان کے استعمال سے روکا نہیں جاتا، اس کی کئی توجیہات کی جاتی ہیں، کبھی اس کو ابتلاء عام کا نتیجہ قرار دیا جاتا ہے، تو کبھی دفع حرج وجہ بیان کی جاتی ہے، اور کبھی استحالہ کو اس کی بندیدمانا گیا ہے، علماء فقہ کی عبارات میں اس مسئلے میں بڑا اضطراب ہے، لیکن اس حقیقت سے کسی کو انکار نہیں کہ بعض چیزیں جوانپی اصل اور مادہ کے اعتبار سے بخوبی تھیں، کچھ تبدیلیوں کے بعد اب قبل استعمال ہیں، جس طرح کہ یہ حقیقت اپنی جگہ قائم ہے کہ کائنات کی ہر شی تغیر و تبدلی کے مرحلے سے گزرتی رہتی ہے، اور اس پر طرح طرح کے اوصاف طاری ہوتے رہتے ہیں، کسی مرحلہ میں وہ پاک ہوتی ہے اور کبھی ناپاک قرار پاتی ہے، ہم اس کی موجودہ شکل و لکھ کر ہی اس پر کوئی حکم لاگتے ہیں، وہ اپنی اصل اور مادہ کے اعتبار سے کیا تھی اس سے ہم کو سروکار نہیں ہوتا، جو غذا میں ہمارے استعمال میں آتی ہیں، ان میں کون کون سے اجزاء شامل ہوئے، جو گوشت ہم کھاتے ہیں وہ کیسے تیار ہوا، صحت بخش اور خوش ذائقہ دو دھ جو ہم پیتے ہیں وہ کیسے وجود میں آیا، اس کو ہم خاطر میں نہیں لاتے، امداد اور منفعتیں میں ایک استفقاء ہے، سوال کرنے والے نے سوال کیا ہے کہ سر کہ انگور و جامن کو گلا سڑا کر بنا یا جاتا ہے، یہاں تک کہ اس میں کرم پیدا ہو جاتے ہیں، پھر صاف کر کے پھر سڑا کیا جاتا ہے، پھر کیڑے پڑتے ہیں، حالانکہ اکلا اس کا استعمال درست ہے، پھر اس میں کیا وجہ ہے کے ایسی مکروہ شی کا استعمال درست و جائز ہوا، اور جواب میں بتایا کہ اصل وجہ یہ ہے کہ حق تعالیٰ نے اپنے رسول کے ذریعہ قول اور فعل اس کو حلال فرمایا:

”لماروى مسلم فى صحيحه عن جابر مرفوعاً، نعم الأدام الحل،  
وفى سنن ابن ماجة عن أم سعد: اللهم بارك فى الخل، ولم يفتقر بيت فيه

الخل” (زاد العاد)۔

باقی عقلی حکمت سودہ بھی بالکل ظاہر ہے، وہ یہ کہ سرکہ پر جو مختلف قسم کے انقلابات آتے ہیں ان سے اس میں انقلاب ماہیت پیدا ہو جاتا ہے، تمام خواص و آثار بدل جاتے ہیں، تو حکم شرعی بھی بدل جاتا ہے (امداد المنشین / ۲۱۷)۔

غرضیکہ استحالہ ایک ایسی حقیقت ہے جس سے انکار ناممکن ہے، مسئلہ صرف یہ ہے کہ اس دائرہ کو کتنی وسعت دی جائے، امام شافعی اور دوسرے ائمہ کے یہاں استحالہ کا دائرة بہت محدود ہے، وہ خاص حالتوں میں ہی ناپاک چیز کی ہیئت کیا یہ بدل جانے کے بعد اس کو پاک قرار دیتے ہیں، سرکہ بن جانے والی شراب ان میں سے ایک ہے، جس کی پاکی اور قابل استعمال ہونے کے سمجھی قائل ہیں۔

احناف میں امام ابو یوسف<sup>ؓ</sup> کے اقوال سے پتہ چلتا ہے کہ اگر کوئی شیخ کلی طور پر تبدیل ہو جائے اور تحلیل ہونے کے بعد اس کا نام و نشان مست جائے تب تو وہ طہارت کے قائل ہیں بصورت دیگران کے بقول وہ چیز نجس باقی رہے گی، گرچہ ابتلاء عام اور دفع حرج کی غاطر اس کے استعمال کی اجازت ہو سکتی ہے۔

امام محمد<sup>ؐ</sup> کے یہاں استحالہ کا دائرة وسیع ہے اور اسی قسم کی ایک روایت امام ابوحنیفہ<sup>ؓ</sup> سے بھی ہے، ان کے یہاں ضابطہ ہے: ”الاستحالة تطهر الأعيان النجسة“ استحالہ نجسے چیزوں کو پاک کر دیتا ہے۔

ابن تیمیہ نے استحالہ کے ذریعہ بالعوم طہارت کی پر زور و کالت کی ہے، وہ کہتے ہیں: استقرارہم کو بتلاتا ہے کہ وہ ساری اشیاء جن کو اللہ نے خود ایک جنس سے دوسری جنس میں تبدیل کر دیا ہے، ان سے نجاست کا حکم ختم ہو جاتا ہے، اور یہ چیز اتنی واضح ہے کہ اس سے اختلاف کی گنجائش نہیں ہے، کیوں کہ دنیا میں پائے جانے والے سارے اجسام کو اللہ تعالیٰ ایک حالت سے

دوسری حالت میں تبدیل کرتا ہے، اور ایک شکل سے دوسری شکل میں منتقل کر دیتا ہے، اس میں ان کے معاود و عناصر کو نہیں دیکھا جاتا، البتہ وہ چیز یہ جوانسان کی تدبیر سے تغییر پذیر ہوتی ہیں جیسے گور جلا کر راکھ کر دینا، یا خنزیر کو نمک کی کان میں ڈال کر نمک بنا دینا، تو اس میں مشہور اختلاف ہے، لیکن طبیارت والا قول نمایاں اور معقولیت پذیر ہے (فتاویٰ ابن تیمیہ ۲۰۱/۲)۔

### استحالہ کیا ہے

مختقد میں علماء اپنی سلامت فہم پر اعتماد کر کے استحالہ کا فیصلہ کرتے تھے، ان کو اس کے معنی کو متفقین کرنے کی ضرورت پیش نہیں آئی، لیکن متاخرین نے مختلف نظائر کو سامنے رکھ کر استحالہ کیلئے ضابط مقرر کرنے کی کوشش کی ہے، اور یہ ماننا پڑے گا کہ ان کے درمیان اس سلسلے میں بڑا اختلاف ہے، اور بعض حضرات نے بعض استحالہ سے مطمئن نہ ہو کر پا کی کے لئے ابتلاء عام کو بھی اس کے ساتھ جوڑ دیا ہے، فقهاء کی ترجیحات سے یہ اندازہ لگانا بھی مشکل ہے کہ استحالہ میں کا ہونا چاہئے یا اس کے اوصاف کا یا اس کے حکم کا۔

مولانا خالد سیف اللہ رحمانی ایک جگہ کہتے ہیں: استحالہ کے معنی کسی چیز کا ایک حالت چھوڑ کر دوسری حالت اختیار کر لینے اور بدل جانے کے ہیں، اصول یہ ہے کہ جب کسی شی کی حقیقت بدل جائے تو اس کا حکم بھی بدل جاتا ہے (قاموس الفقہ "استحالہ")۔

دوسری جگہ کہتے ہیں: جب کوئی نجاست اس طرح تحلیل ہو جائے کہ اس کی حقیقت اس کے اثرات، اس کے مقاصد اور اس کے نام تک بدل جائیں تو وہ بھی پاک ہو جاتی ہے (قاموس الفقہ "آلات تطبیر، نقاومن الفتاوی البندیریہ")۔

کاسانی کی تعبیر ہے: "إذا تبدل أوصافها و معانيها (جب اس کے اوصاف و مقاصد بدل جائیں)۔"

المصباح الامیر میں ہے: "استحال الشیی تغیر عن طبعه و وصفه" (استحال کا معنی ہے چیز کا اپنے مزاج اور صفت سے بدل جانا)، ڈاکٹر وہبہ زحلی نے اتحوال الی الصلاح کے معنی میں لیا ہے، اور علماء کی کثیر تعداد نے اتحوال الی الطیعة کے ساتھ تشریح کی ہے۔ پھر علماء نے استحالہ کی جو مثالیں دی ہیں ان میں کہیں اصل تحلیل ہو گئی ہے لیکن وصف باقی ہے۔ کہیں مزاج بدلتا ہے اور اصل مادہ اور صفت باقی ہے جیسے شراب جب سر کہ بن جائے، کہیں صفت بدل گئی لیکن جو ہر عنصری قائم ہے جیسے غلاظت جب مٹی یا یکچڑ بن جائے۔

مفہم کلفایت اللہ صاحب نے اپنے فتاویٰ میں اس مسئلہ پر ایک لمبی تقریر لکھی ہے، اور بتلایا ہے کہ استحالہ اسی وقت ہوگا جب شی فی نفسہ اپنی حقیقت چھوڑ کر کسی دوسری حقیقت میں متبدل ہو جائے اور کہا ہے کہ حقیقت بدل جانے کا حکم اسی وقت دیا جاسکتا ہے، کہ حقیقت اولی متنقلی کے آثار خاصہ اس میں باقی نہ رہیں، مفہم صاحب کی اس توضیح کی دیوبند کے دو مفتیان کرام نے تصویب کی ہے، لیکن مولانا خلیل احمد صاحب سہارنپوری نے اس پر سخت تر دکا اظہار کیا ہے، اور یہ رائے دی ہے کہ استحالہ کے لئے مرد زمان لازم ہے (کلفایت الامیر ۲۸۳، فتاویٰ خلیلیہ ۱۹، ۲۰)۔

ابن تیمیہ کا کہنا ہے کہ نجاست کے آثار رنگ، بو اور مزہ جب تک موجود ہیں وہ چیز غبیث اور حرام ہے، لیکن ان اوصاف کے یکسر ختم ہو جانے کے بعد وہ چیز طیب اور حلال قرار پائے گی (فتاویٰ ابن تیمیہ ۲/۸۱)۔

ابو حامد غزالی کہتے ہیں: "عصر اول کے لوگ نجاست آنکھوں سے دیکھ لینے کے بعد ہی اس سے اجتناب کرتے تھے، اور باریک احتمالات کے پیچھے نہیں پڑتے تھے" (احیاء علوم الدین ۱/۱۳)۔

امام ابوحنیفہؓ کا معروف طریقہ ہے کہ وہ اس قسم کے مسائل کو مبتنی بر کی فہم پر چھوڑ دیتے

ہیں، اس لئے ان گھتوں میں الجھے بغیر کہ استحالہ کے لئے صورت و کیفیت کا بدلنا بھی ضروری ہے یا صرف اوصاف کے بدلنے سے یہ عمل مکمل ہو جائے گا اور اوصاف میں بھی بھی کا بدلنا ضروری ہے یا کچھ کا بدلنا کافی ہے اس چیز کو صالح معاشرہ اور طبع سلیم پر چھوڑ دینا چاہئے، شربلا می کہتے ہیں: ”ولا تنحس البئر بالبعر والروث والخشی“ لا ان یستکثہ الناظر لامرانی الفلاح، ۲۷) (میگنی، گوبر اور لید سے کنوں اس وقت تک ناپاک نہ ہوگا جب تک دیکھنے والا اسے زیادہ محسوس نہ کرے)۔

### استحالہ کا عمل

انقلاب ماہیت کے لئے ضروری ہے کہ شی میں خود تغیر کی صلاحیت ہو یا کسی مادہ کو اس میں شامل کر کے یہ صلاحیت پیدا کی جائے، فطری انقلاب ماہیت میں وقت درکار ہوتا ہے، لیکن خارجی ذرائع کے استعمال سے اس عمل میں تیزی آ جاتی ہے، اور اس کے لئے کبھی کسی مادہ کی آمیزش کی جاتی ہے، اور کبھی حرارت سنسکی سے کام نکال لیا جاتا ہے، اور کبھی آگ کا استعمال کیا جاتا ہے، ملائی جانے والی چیزوں میں نمک، مچھلی، جو، یا گیہوں کی روٹی قدیم زمانے سے متعارف ہے، لیکن آج اس قسم کے اور کبھی ذرائع موجود ہیں اور کثرت سے ان کا استعمال میں لا لایا جاتا ہے، مثلاً ریت کے ڈھیر سے پانی کی صفائی، تیزاب اور دوسرے کیمیل سے شی کی ہیئت بدل دینا اور اس کے مختلف اجزاء و عناصر کو الگ کر دینا، مشینوں کے ذریعہ طبوた کو جذب کر لینا یا اڑا دینا، اور ایک ہی چیز کو سامنی طریقے سے الگ الگ اجزاء میں تقسیم کر کے محفوظ کر لینا۔

فطری طریقے سے استحالہ کو ہر شخص تعلیم کرتا ہے، اب تیسیہ ثراب کے معاملہ میں صرف طبعی استحالہ کو روا رکھتے ہیں، کسی خارجی تدبیر کی اس کے لئے اجازت نہیں دیتے، البتہ دوسری چیزوں میں کوئی قید نہیں لگاتے، وہ کہتے ہیں: ”إذا زال الخبر بأي طريق كان حصل

المقصود،” (مجموعۃ الفتاویٰ ابن تیمیہ / ۲۸) (جس طرح بھی خبات دور ہو جائے مقصد حاصل ہو جاتا ہے)۔

امام محمدؐ کے یہاں جن کے قول پر اکثر احتفاظ عمل پیرا ہیں استحالہ میں مطلقاً کوئی قید نہیں، چاہے استحالہ شراب ہی کا کیوں نہ ہو، طحطاویٰ کہتے ہیں: ”الاستحالة تطهر الأعیان النجسة كالمية إذا صارت ملحًا والعندرة تراباً أو رماداً والبلة النجسة في التنور بالآم حراق ورأس الشاة ذا زال عنها الدم به، والخمر ذا خللت كما لو تخللت و الزيت النجس صابوناً” (مراتق الفلاح علی نور الایضاح / ۸۷، ۸۶) (استحالہ جس شیٰ ہو پاک کر دیتا ہے، جیسے مردار جب نمک بن جائے اور غلاظت جب مٹی یا راکھ بن جائے اور تنور ناپاک نہیٰ جلانے سے، اور بکری کا سرا جب جلانے سے اس کا خون جاتا رہے، اور شراب جب اس کو سرکہ بنادیا جائے، جس طرح کہ وہ جب خود سرکہ بن جائے اور نجس تیل جب صابن بن جائے)۔

غذیہ لمستملی میں ہے:

”ناپاک مٹی سے جب پیالہ یا ہانڈی بنا کر پکا دیا جائے تو وہ پاک ہو جائے گی، کیونکہ کہ آگ کی وجہ سے نجاست زائل اور ختم ہو گئی،“ (غذیہ لمستملی علی معہیۃ المصلى / ۱۸۶)۔

### نجس العین اور غیر نجس العین کا استحالہ

استحالہ کے معاملہ میں نجس العین اور غیر نجس العین دونوں برابر ہیں، مولانا عبدالحیؒ فرنگی محلی کہتے ہیں: ”کوئلہ ہو جانے کے بعد خزری کی بڑی بھی انقلاب ذات کی وجہ سے پاک ہو جاتی ہے،“ (مجموعۃ الفتاویٰ / ۴۰)۔

ابن نجیم کہتے ہیں:

”جل جانے والی چیز پاک ہو جاتی ہے، جیسے گور جو آگ میں را کھ بن جائے، کیوں کہ ذات نے بدلت کر دوسرا حقیقت کا روپ اختیار کر لیا ہے، اس لئے اس کا حکم بدلت جائے گا، یہ امام محمد کا قول ہے، امام ابو یوسف ان کے مخالف ہیں، ان کا کہنا ہے کہ آگ جانے والی چیز کو پاک نہیں کرتی، کیوں کہ تغیر صرف وصف میں ہوا ہے، ذات برقرار ہے، اس لئے اس نجاست کا سابقہ حکم باقی رہے گا، یہی اختلاف اس صورت میں بھی ہے جب غلاظت کچڑ بن جائے اور خنزیر نمک ہو جائے اور امام محمد نے جو رائے ظاہر کی ہے، وہ مختار ہے“ (الاشابہ و الانظار ۱۰/۲)۔

مفہی کفایت اللہ صاحب فرماتے ہیں: ”انقلاب عین سے پاک ہو جانا بخس العین اور غیر بخس العین دونوں میں یکساں طور پر جاری ہوتا ہے، خون بھی بخس العین ہے، مشک بن جانے کے بعد پاک ہو جاتا ہے“ (کفایت المفتی ۱۸۱/۲)۔

در مختار میں:

”ولا ملح کان حماراً أو خنزيراً ولا قدر وقع في بئر فصار حماة لأنقلاب العين به يفتى“ (در المختار ۱/۳۶) (اور نہ ہی وہ نمک (نیا پاک) ہے جو (اصل میں) گدھا یا خنزیر تھا اور نہ وہ گندگی جو کنویں میں پڑ کر کچڑ بن جائے انقلاب ذات کی وجہ سے (نیا پاک سے) اسی پر فتویٰ دیا جاتا ہے)۔

### شی کے بنیادی عناصر

کچھ چیزیں ایسی ہیں جو خشک ہونے کے بعد نظر نہیں آتیں ان کو غیر مریٰ کہا جاتا ہے، ان کی نبی ان کے وجود کا ثبوت ہے، اور جو چیزیں خشک ہونے کے بعد بھی نظر آتی ہیں، ان میں سے کچھ جسم کے ساتھ ہوتی ہیں اور کچھ جسمانیت سے عاری ہوتی ہیں۔ جن کا جسم نہیں ہوتا، وہ اپنے اوصاف (رنگ، بو، مزہ) اور کیفیات سے پہچانی جاتی ہیں۔ اور جو جسم کے ساتھ ہیں صورت

بھی ان کے بنیادی عناصر میں شامل ہے۔

اتحاح کے لئے کسی شی کا کس حد تک بدلنا مطلوب ہے؟ اس سلسلے میں علماء کی عبارتیں مختلف ہیں، مولانا خالد سیف اللہ رحمانی فتاویٰ ہندیہ کے حوالہ سے لکھتے ہیں: ”جب کوئی نجاست اس طرح تحلیل ہو جائے کہ اس کی حقیقت، اس کے اثرات، اس کے مقاصد اور اس کے نام تک بدل جائیں تو وہ بھی پاک ہو جاتی ہے“، (قاموس الفقہ، آلات تطہیر)۔  
کاسانیٰ کہتے ہیں:

”وقت گزرنے کے ساتھ نجاست جب متغیر ہو جاتی ہے، اور اس کے اوصاف بدل جاتے ہیں تو وہ امام محمد کے یہاں دوسری شی بن جاتی ہے، اور وہ پاک ہوتی ہے، امام ابو یوسف کے یہاں وہ دوسری شی نہیں بخسی رہتی ہے، امام محمد کے قول کی وجہ یہ ہے کہ نجاست جب متغیر ہو گئی اور اس کے اوصاف و مزاج میں تبدیل آگئی تو اس کا نجاست ہونا ختم ہو گیا، کیوں کہ نجاست مخصوص صفات کی حامل شی کا نام ہے، اس لئے صفات کے منعدم ہونے کے بعد وہ شی بھی منعدم ہو جائے گی، اس کی مثال وہ خر ہے جو سر کہ بن جائے، (بدائع الصنائع ۱/۸۵)۔

ابن عابدین تغیر و صفت و مزاج کو انقلاب عین اور انقلاب ماہیت قرار دیتے ہوئے ”اما عینها فلا تقبل الطهارة“ کے تحت لکھتے ہیں:

”شراب کے سر کہ بن جانے اور خون کے مشک بن جانے کے مسئلہ سے اشکال وارد نہیں ہونا چاہئے، کیوں کہ شی کی ذات کا مطلب ہے، اس کی حقیقت اور خروخون کی حقیقت بدل چکی اور اس کی جگہ دوسری حقیقت نے لے لی“، (ردا بخار ۱/۳۸)

دوسری جگہ کہتے ہیں: ”یہ نہ سمجھو کہ وہ ساری چیزیں جو آگ سے گزریں گی پاک ہو جائیں گی، بلکہ مراد یہ ہے کہ آگ سے نجاست کی شکل جب بدل جائے یا اس سے نجاست کے آثار ختم ہو جائیں تو وہ شی پاک ہو گی، آگے کہتے ہیں: گاڑھے شیرہ میں انقلاب ذات نہیں ہے،

کیوں کہ وہ عصیر ہی ہے جو پکانے سے جامد ہو گیا ہے، اس لئے اس میں صرف وصف بدلا ہے، جیسے دودھ جب پنیر ہو جاتے ہیں، صرف وصف کی تبدیلی نہیں ہے، (رداخبار ۱۰/ ۳۶)۔

اسی طرح غذیہ استملی میں ایک جگہ ہے: ناپاک تیل سے تیار صابن پاک ہے، کیوں کہ وصف کے زوال کے نتیجے میں تحول عین ہو جاتا ہے، اور اس کے بعد میں ہے:

”مٹی اور پانی اگر مل جائیں اور ان میں سے کوئی ناپاک ہو تو مٹی ناپاک رہے گی، اب ان الہام نے کہا کہ اکثریت کا خیال ہے کہ اگر ان میں سے کوئی ایک پاک ہو تو انقلاب ذات کی بنا پر مٹی پاک ہو گی، لیکن یہ ضعیف توجیہ ہے، اس طرح تو ساری کھالی جانے والی چیزیں اگر ان کا پانی، تیل وغیرہ ناپاک ہو تب بھی وہ پاک ہوں گی، کیوں کہ یہاں بھی ایک دوسرا شی ظہور میں آچکی ہے اور یہی معاملہ ہوتا چاہئے ان سارے مرکبات کا جن کے بعض مفردات خبص ہوں اور اس کا فائدہ ظاہر ہے،“ (غذیہ استملی ۱۸۲)۔

علماء کے گزشتہ اقوال سے یہ ضابطہ متعین کرنا برا مشکل ہے کہ استحالہ کے لئے بعض صفات میں تغیر کافی ہے، یا ساری صفات کا بدل جانا ضروری ہے، یا اس کے ساتھ صورت و کیفیت میں بھی تبدیلی لازم ہے، البتہ مفتی کفایت اللہ صاحب کی وضاحت اس سلسلے میں دوسروں سے متاز ہے، مفتی صاحب کہتے ہیں کہ اگر شیخ بخش کے آثار مخصوصہ بالکل بدل چکے ہوں تو انقلاب کی بنیاد پر استحالہ مان لیا جائے گا، بعض کیفیات غیر مخصوصہ کا باقی رہنا انقلاب ماہیت میں مانع نہیں ہوگا، لیکن اگر کچھ آثار مخصوصہ زائل ہوئے ہوں اور کچھ باقی ہوں یا بوجہ قلت اس کے آثار ظاہر نہ ہوئے ہوں تو انقلاب ذات نہیں ہوگا (کفایت ۱۸۳)۔

مفتي صاحب کے تشریح میں مشکل یہ ہے کہ ہم کس کو آثار مخصوصہ مانیں اور کس کو کیفیات غیر مخصوصہ قرار دیں اور پھر یہ فیصلہ کریں کہ اب آثار مخصوصہ باقی نہیں رہے، اس لئے استحالہ ہو گیا اور جو باقی ہیں وہ کیفیات غیر مخصوصہ ہیں، ہمارے سامنے ایک ہی راستہ باقی رہ جاتا

ہے کہ ہم استحالہ کا فیصلہ مبتلى بہ پر چھوڑ دیں۔ اگر اس کی طبیعت اس کو گوارہ نہیں کرتی تو وہ خبیث ہے، لیکن اگر نگ، بو اور مزہ بدل جانے کے بعد وہ چیز عام استعمال میں آنے لگتی ہے تو وہ طیب و حلال ہے۔

صابن میں تیل اور چربی ایک خاص مقصد سے ڈالے جاتے ہیں، اور صابن بن جانے کے بعد ان کی خاصیت برقرار بھی رہتی ہے، اس کے باوجود علماء کی اکثریت نے اس کی طہارت کا فتویٰ دیا ہے، اس لئے محض کچھ کیفیات کے موجودہ بنے سے تبدیلی مابہیت کو یکسر رذیں کیا جاسکتا۔

### فلٹر کا عمل

فلٹر کے عمل کو کچھ لوگوں نے اس بنیاد پر رد کر دیا ہے کہ یہ تجزیہ ہے نہ کہ استحالہ، مجھے اس سے اتفاق نہیں، تجزیہ استحالہ کا ضد نہیں ہے، بلکہ اس کا ایک ذریعہ ہے، جس طرح ہم آگ، تیزاب اور تنفس کو استحالہ کے ذریعے کے طور پر استعمال کرتے ہیں، تجزیہ بھی ایک بہترین شکل ہے، اور قطیعہ اس کا ایک حصہ ہے، خوبصور عالم طور پر اسی طرح کشید کیا جاتا ہے۔

طباطاوی کہتے ہیں: ”و بخار الكنيف والاصطبل والحمام إذا قطر لا يكون نجساً استحسانا“ (سنڈ اس، اصطبل اور حمام کی بھانپ اگر پانی بن کر ملکے تو استحسانا نہیں ہے)۔

قرآن کہتا ہے: ”نسقيكم مما فى بطونه من بين فرث ودم لبناً خالصاً سائغاً للشاربين“ (الخل: ۶۶) (پلاتے ہیں تم کو اس کے پیٹ کی چیزوں میں سے گوبر اور خون کے پیچ سے صاف سترادو دھ جو خوشگوار ہے، پیئے والوں کے لئے)۔

چنانچہ ایک موقد اسلامی ملک کے کبار علماء کی سپریم کوسل نے بہت پہلے یہ فتویٰ صادر کیا

ہے، کہ بخس پانی فلٹر ہونے کے بعد پاک ہو جاتا ہے۔

### خلط و احتلاط اور استحال

جودوائیں مرکب ہوتی ہیں اور مختلف مفردات کو ملا کر بنائی جاتی ہیں اگر اس کے سارے اجزاء اور عناصر پاک ہیں تو کوئی مسئلہ نہیں اٹھتا، لیکن اگر کچھ اجزاء ناپاک ہوں تو کیا پاک اجزاء میں ملانے کے بعد وہ دواپاک ہو گی، عینیہ مستعملی میں اس خیال کو بالکل رد کر دیا ہے، جیسا کہ پہلے گذر چکا، لیکن مفتی کفایت اللہ صاحب کے بقول اگر شیخ بخش کے آثار خاصہ بالکل بدلتے ہوں تو انقلاب ذات کی بنیاد پر وہ مرکب دواپاک ہو گئی، لیکن کچھ ہی آثار رائل ہوئے ہیں یا اس بخش شی کے کم ہونے کی وجہ سے اس کے آثار محسوس نہیں ہوئے تو اس کو احتلاط کہا جائے گا، انقلاب ذات نہیں اور اس کی نجاست برقرار رہے گی، مولانا خلیل احمد سہار پوری کا کہنا ہے کہ انقلاب کی اکثر صورتوں میں انقلاب سے پہلے احتلاط ہو گا، خواہ یہ تمیز اجزاء احتلاط ہے ہو یا بلا تمیز، شراب اور سرکہ میں اول احتلاط ہوتا ہے، اس کے بعد وہ شراب اپنی حقیقت سے مستحیل ہو کر سرکہ بن جاتی ہے (فتاویٰ خلیلیہ، ۳)۔

میرے خیال میں ان دونوں بزرگوں کی رائے بہت وقوع ہے، اگر احتلاط کے بعد وہ مفردات ان مراحل سے گزر چکے ہیں جس سے تحول کامل مکمل ہوتا ہے، تو اس کے طلاق و طیب ہونے میں کوئی تردند نہیں ہوتا چاہئے اگرچہ ان مفردات کی کچھ خصوصیات باقی رہتی ہیں، انہیں خصوصیات کے لئے ان کو ملایا جاتا ہے۔

لیکن اگر وہ مفردات پروسنگ کے ضروری مراحل سے نہیں گزرے اور بعضی ان کے سابقہ آثار باقی ہیں یا کم مقدار میں ہونے کی وجہ سے ان کے آثار ظاہر نہیں ہوئے تو سوائے حالت اضطرار اور طبیب ماہر کی تشخیص کے ان کا استعمال حرام ہو گا، تریاق کو شاید اسی کے لئے

نپاک کہا گیا ہے۔

ایک صورت یہ بھی ہے کہ ایسی چیزوں کا کھانا حرام ہے لیکن خارجی استعمال کی اجازت ہو، ابن عمرؓ، ابو سعید خدریؓ اور ابو موسیٰ اشعریؓ نے مردار کی چربی کا کھانے میں استعمال حرام قرار دیا ہے، اور خارجی استعمال کی اجازت دی ہے، اس لئے اس کی خرید و فروخت کو بھی جائز رکھا جائے (معارف القرآن ار ۲۶۲، بحوالہ جاص)۔

استحالہ خزیر کا بھی ہوتا ہے، جیسے نمک کی کان میں پڑ کر خزیر نمک بن جائے، تو اس کا استعمال جائز و مباح ہو گا۔ مولانا عبدالحی صاحب فرنگی محلی لکھتے ہیں: اور کوئلہ ہو جانے کے بعد خزیر کی ہڈی بھی انقلاب ذات کی وجہ سے پاک ہو جاتی ہے، پس شکر اور قند جو اس کو نکلے سے صاف کی جاتی ہے، طاہر اور اس کا کھانا جائز ہے۔

لیکن خوردنی اشیاء اور دواویں میں خزیر کے اجزاء کو ملانے پر علماء کا موقف عموماً سخت ہے، اور یقین ہو جانے پر وہ اس کی اجازت بالکل ہی نہیں دیتے۔

استہلاک اور استحالہ میں تلازم نہیں ہے، ہو سکتا ہے کہ استہلاک ہو لیکن استحالہ نہ ہو، جیسے کہ یہ ممکن ہے کہ استحالہ ہو لیکن استہلاک نہ ہو، اور ان دونوں کا اجماع بھی ہو سکتا ہے۔

## صابن کی طہارت

صابن کی صنعت میں بنیادی اہمیت ان اجزاء کو حاصل ہے جو صفائی اور ازالہ کی طاقت رکھتے ہیں، ان اجزاء کے ساتھ اگر دوسرے عناصر کو ملا دیا جائے تو وہ اپنی طاقت سے ان کی بیست بدلتے ہیں، جس طرح نمک اپنی طاقت سے ہر چیز میں اثر انداز ہوتا ہے، اس لئے جس چیز ملنے کے باوجود بھی عموماً علماء نے قلب ماہیت مان کر صابن کو پاک تسلیم کیا ہے، تو وہ پیسٹ بھی جو خارجی استعمال میں آتے ہیں اس قسم کے عناصر پر مشتمل ہوتے ہیں، اس لئے صابن کے ساتھ

اس کو ملحت کرتے ہوئے انقلاب ماہیت کی بنیاد پر مطلقاً پاک قرار دیا جائے گا۔ لیکن سکت اور دوسرا خوردنی اشیاء میں یہ خاصیت نہیں ہوتی، اس لئے یہ یقین ہو جانے کے بعد کہ ان میں کسی ناپاک چیز کو شامل کیا گیا ہے، ان سے اجتناب ضروری ہے، البتہ اگر وہ چیز پہلے ہی اسحالہ کے مرحلہ سے گزر کر پاک ہو چکی ہے تو اس کے استعمال میں کوئی مضائقہ نہیں، نمک جو گدھ یا خزیرے سے بنائے ہے، اس کا ذکر بار بار ہو چکا ہے۔

بہا ہوا خون نجس ہے اور اس کی حرمت قرآن میں بیان کردی گئی ہے، اس لئے اس کو بعینہ عام حالات میں استعمال کی اجازت نہیں، خون کا استعمال دواؤں میں نہیں ہوتا، البتہ اس سے زہر وغیرہ ختم کرنے کے لئے کچھ میکے بنائے جاتے ہیں، اور ظاہر ہے کہ اس عمل میں خون اتنے مراحل سے گزرتا ہے کہ اس کی بیست باقی رہتی ہے اور نہ خاصیت اور نہ نام، اگر خون گوشت کا لوكھڑا بن جانے کے بعد پاک ہو جاتا ہے، تو میکہ بننے کے بعد بھی پاک ہونا چاہئے۔

### جلاثین

”الجالاتين مادة شبه زاليه لينة لزجة غير قابلة للزوبان في الماء“

تستخرج من عظام الحيوان والمستحبة بها غلامة الطويل في الماء (أجم الوسط)  
(جلاثین ایک شفاف گججا مادہ ہے جو پانی میں حل نہیں ہوتا اور جسے جانوروں کی کھالوں اور شریانوں سے طویل عرصہ تک پانی میں گھلا کر نکالا جاتا ہے)۔

ڈاکٹر اصغر علی جامعہ ہمدردی دہلی نے جو معلومات فراہم کی ہیں ان سے جلاٹین بنانے کی ترکیب اور اس کے استعمال پر کافی روشنی پڑتی ہے، اگر وہ مواد پاک ہیں جن سے جلاٹین بنائی گئی ہے تو اس کی طبارت میں کوئی کلام نہیں، لیکن اگر جلاٹین نجس چیز جیسے مردار یا خزیرے سے بنائی گئی ہے، تو اس میں دو پہلو ہیں، اول یہ کہ جلاٹین اصلاً وہ چچپے اور چکنا مادہ ہے، جوز ندگی کی

علامت اور نجاست کا محل ہے، اور مخصوص عمل سے صرف ان کو محفوظ کر لیا گیا ہے، اور دوسراے اجزاء کو خارج کر دیا گیا ہے۔ اس پہلو کو مد نظر رکھتے ہوئے بخوبی اشیاء سے بنی جلاثین ناپاک ہو گی، اور اس کا استعمال بغیر اضطرار کے جائز نہیں ہو گا۔

لیکن اس کا دوسرا پہلو بھی ہے، وہ یہ کہ جلاثین کی پوزیشن اس غلطت سے بہر حال زیادہ واضح ہے جو مٹی اور پانی میں پڑ کر کچڑ بن جائے، اس کچڑ پر علماء نے پاکی کا حکم لگایا ہے، اس لئے یہ جلاثین بھی پاکی کے اختال سے کھالی نہیں، ساتھ ہی عام انسانی ذوق نظافت بھی اس سے کراہت نہیں کرتا اور وہ جسمانی طور پر ضرور سارا ہے، اور پھر ابتلاء عام کی شکل ہمارے سامنے ہے، اس لئے جلاثین کے استعمال کے اجازت دی جاسکتی ہے، البتہ ایک مسلم کو اس کی اجازت نہیں ہو گی کہ وہ جلاثین بنانے کے لئے خنزیر کی کھال کا استعمال کرے، لیکن بنی ہوئی جلاثین کے متعلق کرید کرنا اور شبکی بنداد پر اس کے استعمال سے منع کرنا مناسب نہیں ہو گا۔

## الکھل یا الکوھل

الکھل کی مختلف قسمیں ہیں، لیکن جب مطلق الکھل بولا جاتا ہے، تو اسکا نیل الکھل مراد ہوتا ہے۔ یہی کھانے پینے کی چیزوں میں استعمال ہوتا ہے، اور اسے چیپ دار اشیاء انگور، مہوا، جامن، ہری کھجور، جو، گیہوں، آلو اور گنے وغیرہ کے رس کو خمیر دے کر بنایا جاتا ہے، یہ پڑوں سے بھی نکلتا ہے، الکھل شراب کی اصل ہے، اس لئے اس کا خالص استعمال دوائے کے طور پر ہی کیوں نہ ہو بلا ضرورت حرام ہے، اور حقیقت تو یہ ہے کہ خالص شراب کو دو اس بھننا حاضر خام خیالی ہے، طبی تحقیق نے ثابت کر دیا ہے، کہ اس میں کوئی علاج نہیں۔

لیکن بہت سی دواؤں میں کچھ اجزاء کو گلانے کے لئے الکھل کا استعمال ہوتا ہے، ہومیو پیٹھک دواؤں اور اسپرٹ میں کثرت سے اس کا استعمال ہوتا ہے، اسپرٹ بھی اسی کا ایک

حصہ ہے، تو کیا ایسی دواؤں کا استعمال درست ہے؟

مذہب مالکی اس سلسلے میں بہت سخت ہے، وہ مطلقاً اس کی اجازت نہیں دیتا، لیکن احتفاظ و شوافع کے یہاں کسی مقابل دوا کے نہ ہونے کی صورت میں اضطرار کی حالت میں کچھ شرطوں کے ساتھ اس کی اجازت دی جاسکتی ہے، مصری عالم جمیل محمد مبارک ایک دوسرے عالم شریینی کے حوالہ سے نقل کرتے ہیں کہ اختلاف دوا کے طور پر اس کے خالص استعمال میں ہے، لیکن وہ دوائیں جو اس سے ملا کر بنائی جاتی ہیں اور جس میں الکھل تخلیل ہو جاتا ہے، صحیح مقابل نہ ملنے کی صورت میں دوا کے طور پر اس کا استعمال جائز ہے۔

ڈاکٹر محمد علی البار کہتے ہیں: جب ہم ان دواؤں پر نظر ڈالتے ہیں جن میں الکھل شامل ہوتا ہے، تو ہم کو ان کی دو قسمیں ملتی ہیں: اول وہ دوائیں جن کی تیزابیت اور دھنیت کو گھلانے کے لئے الکھل کا استعمال ہوتا ہے، دوسرا وہ دوائیں جن میں خاص ذاتیہ پیدا کرنے کے لئے الکھل ملایا جاتا ہے، پہلی قسم بوقت ضرورت مباح ہے، بشرطیکہ کوئی تجربہ کا مسلم ڈاکٹر اس کو تجویز کرے اور دوسری دوادستیاب نہ ہو، لیکن دوسری قسم کی اجازت نہیں دی جاسکتی (نظریہ الضرورة الشرعیہ، ۳۳۲، ۳۳۳)۔

مولانا مودودی<sup>ؒ</sup> نے ایک استفتاء کے جواب میں بڑی اچھی بات کہی ہے، سائل نے ان سے دریافت کیا تھا کہ خمیر توڈبل روٹی میں بھی ہوتا ہے، باسی انگور میں الکھل موجود ہے، بوتل میں بند کچھ شربتوں میں خود بخود الکھل بن جاتا ہے، تو پھر دواؤں میں الکھل ملانے سے کیا فرق آ جاتا ہے؟

مولانا مودودی کے جواب کا خلاصہ یہ ہے کہ خراگر چہ انگوری شراب کو کہتے ہیں، لیکن اس سے دراد ہر نہ آور چیز ہے، اور جس کی زیادہ مقدار نہ پیدا کرے اس کی کم مقدار بھی حرام ہے، یہ کم مقدار کی حرمت نہ کی وجہ سے نہیں ہے بلکہ اس وجہ سے ہے کہ کم مقدار استعمال کر لینے

سے نفس کے اندر کی وہ رکاوٹ دور ہو جاتی ہے، یا کمزور پڑ جاتی ہے، جو حرام چیز لئے نفس میں موجود ہے، یہ طے ہے کہ دواوں میں نشرہ کا سبب الکھل ہے، اس لئے اس کو نظر انداز تو نہیں کیا جاسکتا، البتہ افراد افطرار کی بنا پر ان ذرائع میں حرمت کا سبب موجود ہوتے ہوئے بھی ان کو اپنی زندگی کی حفاظت کے لئے استعمال کر سکتے ہیں۔ لیکن تمام مسلمان بحیثیت مجموعی اس وقت تک گنہگار ہوں گے جب تک دو اسازی کے عمل کو اسلامی تعلیمات کے ڈھانچے میں نہ ڈھال لیں (رسائل و مسائل ۱/ ۳۷۷)۔

مولانا خالد سیف اللہ صاحب روشنائی اور رنگوں میں الکھل ملے ہونے کے باوجود ان کے استعمال کے جواز کی توجیہ کرتے ہوئے کہتے ہیں: دوسرے اپرٹ روشنائی وغیرہ میں پڑنے کے بعد گویا اپنی حقیقت کھو دیتا ہے، اور اس کی اصل ہی بدل جاتی ہے، اور ناپاک چیز جب اس حد تک بدل جائے کہ اس کی پہلی حقیقت ہی باقی نہ رہے تو اس کے بعد وہ ناپاک باقی نہیں رہتی (جدید فقہی مسائل ۱/ ۱۰۷)۔

گویا مولانا یہاں استحالة مانتے ہیں، اگر ایسا ہے تو پھر ان کو دواوں اور عطورات میں بھی اس کے استعمال سے پر ہیز نہیں ہونا چاہئے۔ حالانکہ دوسرے موقع پر انہوں نے بغیر افطرار کے ان کے استعمال سے منع کیا ہے۔

خفی نہجہب میں مشروبات کے معاملے میں جس قدر فراخندی ہے ہمارے علماء اسی قدر الکھل کے مسئلہ میں شدت کا شکار ہیں پھر بھی کچھ ہستیاں ہیں جن کو حالات کی تغیینی کا احساس ہے (دیکھئے: امداد افتین ۱/ ۳۳۰؛ بہشتی زیر ۹/ ۱۶۱)۔

## تبدیلی ماہیت کے تدریجی مراحل

مولانا محمد خالد سعیں قائمی ☆

دنیا میں جتنی بھی چیزیں پائی جاتی ہیں، پروردگار عالم نے انہیں ایک خاص حقیقت کے ساتھ پیدا فرمایا، ہر چیز کو الگ الگ شکل و صورت بخشی، چنانچہ ہر شیء کی حقیقت دوسرے سے مختلف ہے، شکل و صورت اور صفات و خصوصیات بھی مختلف ہیں اور عوارض و احوال بھی جدا گانہ ہیں۔

خلوقات میں سے جو حیوانات و نباتات ہیں، ان میں تخلیق کے ابتدائی مراحل و صورت بدلتی ہے، صفات و کیفیات بدلتی ہیں، وجود میں پختگی پیدا ہوتی ہے، اور کبھی یکسر حقیقت دوسری شکل اختیار کر لیتی ہے، اور ماہیت پوری طرح بدل جاتی ہے، اس پورے ارتقائی عمل کا نقشہ قرآن کریم نے اس طرح کھینچا ہے۔

”یا بہا الناس ان کنتم فی ریب من البعث فیانا خلقناکم من تراب ثم من نطفة ثم من علقة ثم من مضغة مخلقة وغير مخلقة لنبین لكم و نقر فی الأرحام ما نشاء لی أجل مسمی ثم نخر جکم طفلا ثم لتبلغوا أشد کم و منکم من يتوفی الخ“ (انج: ۵) (اے لوگوں تم کو دھوکا ہے دوبارہ زندہ کئے جانے میں، تو ہم نے تم کو مٹی سے، پھر قطرہ سے، پھر ججے ہوئے خون سے، پھر گوشت کی بوٹی، نقشہ بنی ہوئی سے اور بدون نقشہ بنی ہوئی

سے، تاکہ تم کو کھول کر سنا دیں، اور ہم پھر اڑ کتے ہیں پیٹ میں جو کچھ چاہیں ایک متعین وقت تک، پھر تم کو لڑکا نکالتے ہیں، پھر جب تک کہ پہنچواپی جوانی کے زور کو، اور تم میں سے بعض کو موت دے دی جاتی ہے)۔

تجیلی مرحل کی مزید وضاحت سورۃ المؤمنون کی آیت ۱۲ تا ۱۳ سے ہوتی ہے۔

اسی طرح انسانوں کی عام ضرورت کی جو چیزوں ہیں، انہیں کبھی تو وہ جوں کا توان استعمال کر لینا ہے، کبھی وہ انہیں دوسرا چیزوں کے ساتھ ملا کر استعمال کرتا ہے، عمل ترکیبی سے گزرنے کے بعد کبھی تو وہ چیز اپنی اس سابقہ حقیقت کو برقرار کرتی ہے، جس پر اللہ تعالیٰ نے اسے پیدا کیا تھا اور اس کی بعض صفات و کیفیات میں تبدیلی ہوتی ہے، اور کبھی وہ چیز سرے سے اپنی ماہیت ہی کھو دیتی اور دوسرا ماہیت سے بدل جاتی ہے۔

یہ سلسہ یکڑوں بلکہ ہزاروں سال سے جاری ہے، مفرد و مرکب اشیاء ادویات کا استعمال صدیوں پر انعمل ہے، لیکن موجود زمانے میں سائنس و تکنالوجی نے اتنی ترقی کی کہ ترکیب و تخلیط کے عمل میں بے تحاشہ اضافہ ہو گیا، خاص طور پر طبی میدان میں مرکب ادویات کا انتاز و برداشت مفرد دواؤں کا استعمال تقریباً متروک ہو کر رہ گیا، دوسرا استعمالی اشیاء کا بھی یہی حال ہوا، ایسی صورت حال میں ضروری تھا کہ علماء اسلام ان مرکب اشیاء ادویات کے حقائق دریافت کر کے اس سلسلے میں کسی واضح شرعی حل تک پہنچیں، ذیل کے سطور اسی سلسلے کی ایک حیرتی کوشش ہیں۔

### انقلاب ماہیت کے کہتے ہیں؟

استحالة عین کی تعریف کرتے ہوئے سعدی ابو جیب نے لکھا ہے: "تغیر الشی عن طبیعته و وصفه" یعنی کسی چیز کی طبیعت اور صفت کا بدل جانا۔ (القاؤں الفقیری / ۵۰۴ طبع ادارة القرآن والعلوم الإسلامية کراچی، مادہ: جول، الموسوعۃ الفقیریہ ۳، ۶۳، طبع وزارت الادفاف الکویت طبع دوم ۱۳۰۳ھ)۔

فقہاء کی اصطلاح کے مطابق استحالہ کی تعریف ہے: ”تغییر ماہیہ الشی تغیرا لا یقبل الاعادۃ“ (مجمع لغۃ القبیع داراللغات بیروت، طبع اول، ۱۹۰۵ھ۔ ۱۹۸۵)۔

یعنی کسی چیز کی ماہیت کا اس طرح بدلت جانا کہ اپنی سابقہ حالت پر واپس آناممکن نہ ہو، اس کی اور بھی تعریفیں کی گئی ہیں لیکن یہی تعریف زیادہ واضح ہے۔

دوسرے الفاظ جو استحالہ کے مراد ف کے طور پر مستعمل ہے، وہ ہے ”انقلاب“ یہ قلب سے بنا ہے، اس کا لفظی معنی ہے: التحول (بدل جانا) اس کا انگریزی متبادل ہے: Transfer، اس کا اصطلاحی مفہوم ہے: ”تحول ماہیہ الشی“ إلى ما هیة أخرى“ (حوالہ سابق) (یعنی کسی شی کی حقیقت کا متغیر ہو کر دوسری حقیقت بن جانا)، انقلاب ماہیت، استحالہ عین اور تبدل حقیقت سب مفہوم کے اعتبار سے تقریباً مساوی ہیں جس کا حاصل ہے، ایک حقیقت کا بدل کر دوسری حقیقت بن جانا (الموسوعۃ القبیعہ ۱۰ ۲۲۸)۔

### کیا انقلاب ماہیت ممکن ہے؟

انقلاب ماہیت کی جواہر تعریف کی گئی ہے، کیا اس کے اعتبار سے انقلاب ماہیت کا وقوع ممکن ہے، اس سلسلے میں منطقی علماء کا خیال یہ ہے کہ کسی چیز کی حقیقت و ماہیت کا بدل جانا محال ہے، ان کے اس قول کی بنیاد یہ ہے کہ وہ کسی چیز کے خارجی عناصر اور مادہ سے بحث نہیں کرتے، بلکہ وہ مفہوم و معانی سے بحث کرتے ہیں اور ظاہر ہے کہ مفہوم میں تبدیلی نہیں ہو سکتی اور مفہوم کی تینوں دسمیں (واجب، ممکن اور محال) ہمیشہ اپنی حالت پر رہیں گی، ایسا نہیں ہو سکتا کہ جو واجب ہے، وہ ممکن یا محال ہو جائے، یا جو محال ہے وہ واجب یا ممکن ہو جائے۔

لیکن عقلی اور شرعی طور پر چیزوں کی حقیقت کا بدلنا نہ صرف یہ کہ ممکن ہے، بلکہ خارجی طور پر اس کا وقوع ہے، اور اکثر اس کا مشاہدہ بھی ہوتا رہتا ہے، اسی کی بنیاد پر ”علم کیمیا“ یا

کیمیسری کا وجود قائم ہے، خود فرقہ آن کریم نے انقلاب عین کو ممکن بلکہ واقع قرار دیا ہے، چنانچہ حضرت موسیٰ علیہ السلام کے واقعہ کو بیان کرتے ہوئے اللہ تعالیٰ نے فرمایا: ”فإذا هي حية تسعى“ (ط: ۲۰)، تو اس واقعہ میں حضرت موسیٰ کی چھڑی اپنی حقیقت عصوبیت کو چھوڑ کر سانپ بن گئی تھی، اگر حقیقتاً قلب ماہیت کو نہ مانیں تو پھر مجذہ کا انکار کرنا لازم آئے گا، اس لئے کہ مجذہ اور سحر میں یہی فرق ہے، کہ مجذہ میں چیز کی حقیقت بدل جاتی ہے، جب کہ سحر (جادو) میں حقیقت نہیں بدلتی بلکہ وہ صرف نظر کا دھوکہ ہوتا ہے (اس سے متعلق مفصل بحث کے لئے دیکھئے: تفسیر کبیر)۔ اس سے ثابت ہوا کہ انقلاب ماہیت ممکن ہے چنانچہ علامہ شامی لکھتے ہیں:

”النقلاب ماہیت کے امکان کا قول ہی صحیح ہے، جس کا مطلب یہ ہے کہ اللہ تعالیٰ کسی چیز مثلاً پیٹل کی ان صفات کو سلب کر لے جن سے پیٹل پیٹل بنتا ہے، اور اس میں ایسی صفات پیدا کر دیے جس سے پیٹل سونا بن جائے (رداخت را ۱۳۶، طبع دیوبند، طبع اول ۱۳۷ھ)۔

### ماہیت کب بدلتی ہے؟

فقہاء احناف کا مسلک مختار یہی ہے کہ انقلاب ماہیت اور تبدل عین حکم کی تبدیلی کا سبب ہوتا ہے، چنانچہ مشہور فقیہ علامہ احمد طباطبائی لکھتے ہیں: ”الاستحالة تطهر الأعيان الجesse، هو قول محمد و روایة عن الإمام و عليه أكثر المشائخ وهو المختار في الفتوى“ (حاشیۃ الطباطبائی علی مرائق الفلاح / ۸۶، طبع دمشق ۱۳۸۹ھ) (استحالة عین کی وجہ سے عینی نجاستیں پاک ہو جاتی ہیں، یہ امام محمدؐ کا قول ہے اور امام عظیمؐ سے ایک روایت ہے، اور اکثر مشائخ کا یہ مسلک ہے، اور فتویٰ کے لئے یہی قول مختار ہے)۔

رہا یہ امر کہ اشیاء کی حقیقت کب بدلتی ہے؟ وہ کیا چیزیں ہیں جن کی موجودگی میں کہا جائے گا کہ شیء اپنی حقیقت پر قائم ہے، اور اس کے زوال پر کہا جائے گا کہ اس کی حقیقت بدل گئی،

اس کی تعبیر میں علماء مختلف ہیں، یہ ایک نازک مسئلہ ہے جس میں سخت احتیاط اور بہت زیادہ غور و فکر کی ضرورت ہے، فقهاء کی عبارتوں سے جو واضح تعبیر اخذ کی جا سکی، وہ یہ ہے کہ انقلاب ماہیت سے مراد یہ ہے کہ وہ شیء فی نفسہ اپنی حقیقت چھوڑ کر کسی دوسری حقیقت میں متبدل ہو جائے، سابق حقیقت معدوم ہو کر نئی حقیقت و ماہیت بن جائے، نہ پہلی حقیقت و ماہیت باقی رہے، نہ اس کا نام باقی رہے، نہ اس کی صورت و کیفیت باقی رہے، نہ اس میں اس کی صفات مختصہ، خواص و آثار پائے جائیں، بلکہ یہ سب چیزیں نئی ہو جائیں، نام بھی دوسرا ہو، صورت و شکل بھی دوسری ہو، آثار و خواص، صفات و تاثیرات اور علامات بھی دوسرے ہوں (ان میں سے بعض وضاحتیں "کفایت امفتی ۲۷۷" سے مانوذ ہیں)۔

جیسے شراب سے سرکر ہو جائے، خون سے مشک بن جائے، یا نطفہ گوشت کا لوحہ ابن جائے، یا گدھانمک کی کان میں گر کر نمک بن جائے یا پاخانہ اور گوبر جل کر راکھ ہو جائے، تو ان تمام صورتوں میں فقهاء کرام فرماتے ہیں کہ استعمالِ عین پایا گیا، اس لئے یہ چیزیں پاک ہوں گی۔  
مجموع الانہر میں ہے:

"گوبر، پاخانہ یا اس طرح کی دوسری نجاستیں اگر جل کر راکھ ہو جائیں تو امام محمد کے نزدیک پاک ہو جاتی ہیں، یہی قول مختار ہے اور اسی پر فتویٰ بھی ہے، اس لئے کہ شریعت نے وصف نجاست اس کی حقیقت پر مرتب کیا اور حقیقت مفہوم کے بعض اجزاء کے نہ پائے جانے کی وجہ سے منتفی ہو جاتی ہے، تو اگر حقیقت کے تمام اجزاء منتفی ہو جائے تو حقیقت بدرجہ اولی بدالے گی، اسی طرح وہ گدھا بھی پاک ہو جاتا ہے، جنمک کی کان میں گر کر نمک بن جائے، انقلاب ماہیت کی وجہ سے جو کہ مطہرات میں سے ہے، (مجموع الانہر شرح ملنگی الاحرار ۶۸ طبع یہودت)۔

تو ان تمام صورتوں میں پاکی کا حکم صرف اس وجہ سے دیا گیا کہ شیء نے اپنی حقیقت سابقہ کو کھو دیا: شراب نے فی نفسہ اپنی حقیقت خریہ کو، خون نے اپنی حقیقت دمویہ کو اور نطفہ نے

اپنی حقیقت منویہ کو چھوڑ دیا ہے، اس کی وضاحت کے لئے دیکھئے: رالمحترار ۱/ ۳۶۶ طبع مکتبۃ زکریا یاد یو بند۔

لیکن اگر شیء کی حقیقت موجود رہے، صرف اس کی شکل بدل جائے یا اس کے بعض اوصاف بدل جائیں تو پھر انقلاب ماہیت کا حکم نہیں لگائیں گے، اور محض شکل و جزوی اوصاف کا بدلاً اس کے لئے موجب تطہیر بھی نہ ہوگا، چنانچہ فتاویٰ ہندیہ میں خانیہ کے حوالہ سے منقول ہے:

”ناپاک سرکہ کو اگر شراب میں ملا دیا جائے، تب بھی ناپاک ہی رہے گا، اس لئے کہ ناپاک چیز میں کوئی تبدیلی نہیں ہوئی، اسی طرح اگر کتاب شیرہ میں منهڈال دے پھر وہ شراب بن کر سرکہ بن جائے تو اس کا کھانا بھی درست نہیں ہوگا، اس لئے کہ کتاب جو کہ نجس ہے، اس میں موجود ہے اور وہ سرکہ نہیں بنتا“ (التاوی البندیہ ۱/ ۳۳)۔

البته شیء کی وہ صفات جو اس کے ساتھ مختص نہ ہوں یا وہ کیفیات جو شیء کے لئے لازم نہ ہوں یا شیء کے وجود میں ان کا داخل نہ ہو تو ان کا زائل ہونا انقلاب ماہیت کے لئے ضروری نہیں ہے، ان کی موجودگی میں بھی چیز کی حقیقت بدل سکتی ہے، چنانچہ ہم دیکھتے ہیں کہ شراب کے سرکہ بننے کے باوجود اس میں ماہیت اور رقت و سیلانیت باقی رہتی ہے، اسی طرح رونگٹے جو صابن کے ساتھ مکمل کر اپنی حقیقت کھو دیتی ہے پھر بھی اس کی چکنا ہٹ کا باقی رہنا انقلاب عین کے لئے مضر نہیں ہے، اس لئے کہ رقت و ماہیت حقیقت خریہ کے ساتھ اور دسومت حقیقت و حنیہ کے ساتھ مختص نہیں ہے، اسی طرح کسی درجہ میں رنگ یا بوکا باقی رہنا بھی انقلاب عین کے لئے مضر نہیں، چنانچہ علامہ حصفی لکھتے ہیں: ”ولا یضر بقاء اثیرٍ کلون وریح“ (الدرالمختار عاشی ۱/ ۷۵)۔

### بعض آثار کا زوال انقلاب ماہیت کا سبب نہیں

تاہم صرف بعض آثار کا زائل ہونا یا صفات غیر مخصوصہ کا نہ پایا جانا تغیر ماہیت کے باب

میں موثر نہیں ہے، ان کی عدم موجودگی کی وجہ سے شیء کی حقیقت کے بد لئے کا حکم نہیں لگائیں گے، جس طرح کہ ماء مطلق کا عنصر حقیقت جس پر پانی کا جو موقوف ہے، وہ رقت و سیلانیت ہے، ان دونوں کی موجودگی میں اگر کسی پاک چیز کے ذریعہ اس کے وہ تمام اوصاف ختم ہو جائیں جو اس کے ساتھ مختص نہیں، تو بھی کوئی فرق نہیں پڑتا۔ جیسا کہ علامہ شرہبالیؒ نے لکھا ہے: ”والغلية في مخالطة الجامدات باخراج الماء عن رقته و سیلانه وأما إذا بقى على رقته و سیلانه فإنه لا يضر أى لا يمنع جواز الوضوء به تغير أو صافه كلها بجامد“ (مراتي الفلاح مع الطحاوى ر ۵۶)، شرط صرف ایک ہے کہ صفات کے تغیر کے باوجود پانی کا نام باقی رہے۔

اسی طرح اگر شراب کو آٹے میں ملا کر گوندھ لیا جائے اور اس سے روٹی پکالی جائے تو اس صورت میں روٹی پاک نہیں ہوگی، بلکہ ناپاک ہی رہے گی۔ اس لئے کہ یہاں پر شراب نے فی نفسہ اپنی حقیقت کو نہیں چھوڑا ہے، محض قلت اجزاء یا مقدار کی کمی کی وجہ سے اس کے آثار نظر نہیں آرہے ہیں، اور محسوس بھی نہیں ہو رہے ہیں (تفصیل کے لئے دیکھئے: رد المحتار ۱/ ۵۰)۔

## نجاست کی مختلف قسموں کے درمیان فرق

چونکہ استحالة عین کے بعد چیز اپنی سابقہ حقیقت کو بالکل چھوڑ دیتی ہے، اور پہلی حقیقت کو چھوڑ کر دوسری حقیقت اختیار کر لیتی ہے، اس طرح پر کہ پہلی حقیقت کے بنیادی عناصر اور صفات منحصر بلکہ منطقی اصطلاح کے مطابق اس کے مفہوم کا فصل اور خاص سب کچھ بدل جاتا ہے، اس لئے اس میں نجاست کی مختلف قسموں کے درمیان کوئی فرق نہیں ہوگا، اگر انقلاب حقیقت طاہرہ کی جانب ہوا ہے تو ہر حال میں اسے پاک کہا جائے گا، بخس اعین وغیر بخس اعین میں کوئی فرق نہیں ہوگا، لہذا انسان جس کے اجزاء سے بوجہ کرامت انتفاع حرام ہے، اور خنزیر و ممیة، جو کہ بخس اعین ہیں اور پاخانہ، گوبرا اور انگوری شراب جو کہ بخس اعین نجاست غایظہ ہیں اور گدھا اور

کتاب جو نجس اعین نہیں، استحالہ عین کے بعد ان پر نجاست و حرمت کا حکم باقی نہیں رہے گا، بلکہ وہ پاک اور جائز الانتفاع ہو جائیں گے (دیکھئے: غیر المتنلی، ۱۸۸ طبع لاہور)۔

علام ابن ہمام خنی نے بھی فتح القدر ۱/۴۰۲ میں اس پر اچھی بحث کی ہے، چنانچہ اس پر اور مذکورہ بالاعبار توں پر غور کرنے سے ذیل کے امور سامنے آتے ہیں:

۱- گدھا، کتا، میتہ، خنزیر، گوبر، پاخانہ وغیرہ انقلاب ماہیت کے حکم میں یکساں ہیں۔  
 ۲- مفہوم شیٰ کے اجزاء میں سے بعض کے بدلنے سے بھی بعض اوقات حکم بدل جاتا ہے، جیسا کہ ابن ہمام کی عبارت سے واضح ہے، منطقی انداز میں اس کو یوں سمجھ سکتے ہیں کہ اگر کسی کلی مفہوم سے اس کے فصل یا خاصہ کو الگ کر لیا جائے، تو شیٰ کی حقیقت ختم ہو جائے گی، مثلاً انسان، حیوان ناطق ہے، اگر اس سے صرف ناطق کو جو کہ فصل ہے، ختم کر دیا جائے تو انسان کی حقیقت منٹھی ہو جائے گی۔

۳- مسئلہ استحالہ میں نجس اعین وغیر نجس اعین کا حکم یکساں ہے، ان کے مابین کوئی فرق نہیں، بلکہ علامہ شریعتنالیؒ کی عبارت اس سلسلہ میں بالکل واضح ہے کہ استحالہ کی وجہ سے غیر نجس اعین تو پاک ہو گا ہی نجس اعین بھی پاک ہو جائے گا۔

۴- مذکورہ چیزیں چاہے گر کر مریں یا مری ہوئی حالت میں گریں، دونوں کا حکم یکساں ہے، جیسا کہ کبیری کی عبارت سے واضح ہے، یعنی میتہ جو بھس قرآنی حرام و نجس اعین ہے وہ بھی اس حکم میں شامل ہے۔

۵- نجس اعین وغیر نجس اعین کے مختلف اجزاء کے درمیان کوئی تفصیل نہیں ہے۔

### قلب ماہیت کے اسباب

قلب ماہیت کے بعض اسباب تو وہ ہیں جن کی طرف سوال نامہ میں اشارہ کیا گیا

ہے، مثلاً:

کسی شوریدہ یا کھٹی چیز کا ملانا، مثلاً: یموم یا نمک کا ملانا، جلا دینا، دھوپ دکھانا، ان کے علاوہ بھی بعض چیزیں ہیں جنہیں قلب ماہیت کے اسباب میں شمار کیا جاسکتا ہے۔  
۱- کسی چیز کے زیر زمین دفن کرنے کی وجہ سے بھی شی کی حقیقت بدلت جاتی ہے،  
چنانچہ مجمع الأئمہ میں فتاویٰ ظہیریہ کے حوالے سے نقل کیا گیا ہے: ”العذرات إذا دفت في  
موقع حتى صارت تراباً قبل تطهر“ (مجمع الأئمہ شرح متنی الأبرار ۶۶)۔

یعنی پاخانہ یا گوبر کو اگر زیر زمین دفن کر دیا جائے یہاں تک کہ وہ مٹی بن جائے تو ایک قول کہ مطابق وہ پاک ہو جائے گا۔ اس کی مزید وضاحت علامہ کاسانی کی عبارت سے ہوتی ہے وہ فرماتے ہیں:

زمین کی طبیعت و خاصیت یہ ہے کہ وہ اشیاء کو تخلیل کر دیتی ہے، اور اس کی حقیقت کو بدل کر اپنی طبیعت میں ضم کر لیتی ہے، تو اگر زمین میں نجاست گر جائے تو مرور ایام کی وجہ سے وہ مٹی بن جائے گی اور وہ ناپاک باقی نہیں رہے گی، (آگے لکھتے ہیں کہ) یہ امام محمد کا قول ہے، ان کی دلیل یہ ہے کہ نجاست جب زمانہ گزرنے کی وجہ سے متغیر ہو گئی اور اس کے اوصاف بھی بدل گئے تو وہ دوسری چیز بن گئی، لہذا وہ پاک ہو گی۔ اس اصل پر جو مسائل متفرع ہوتے ہیں، ان میں سے یہ مسئلہ بھی ہے کہ کتاب نمک کی کان میں گر جائے یا (شوریدہ) برف میں گر جائے اور پاخانہ جب آگ میں جل کر راکھ بن جائے یا گندہ کنوں جب کہ وہ خنک ہو جائے اور اس کے اثرات ختم ہو جائیں اور نجاست جب زمین میں دفن کر دی جائے اور اس کے اثرات زمانہ گزرنے کی وجہ سے باقی نہ رہیں، تو ان تمام چیزوں کی پاکی کا حکم دیا جائے گا (بدائع الصنائع فی ترتیب الشرائع ار ۳۲۳۔ مطبوعہ بیروت)، علامہ کاسانی کی یہ عبارت خاص طور پر قابل توجہ ہے:  
”والنجاست إذا دفت في الأرض و ذهب أثرها بمدح الزمان“ ۔

۲۔ کبھی ماحولیاتی اثرات کی وجہ سے چیز کی حقیقت بدل جاتی ہے، جیسے کہ شراب کبھی تو دوسرے کے فعل یا کسی چیز کی آمیزش کی وجہ سے سرکر نہیں ہے اور کبھی ماحولیاتی اثرات کے نتیجے میں خود بخود سرکر بن جاتی ہے اور وہ شراب کی صفت خصوصہ سکر یعنی اور مرارت زائل ہو کر دوسرا صفت یعنی حوضت (کھٹاپن) پیدا ہو جاتی ہے۔

یہ ماحولیاتی اثر بالعموم سردی اور گرمی کی وجہ سے پیدا ہوتی ہے، چنانچہ علامہ ڈاکٹر مصطفیٰ وہبی زحلی لکھتے ہیں کہ ”شراب کبھی سرکار طرح پڑھی بن جاتی ہے، کہ شراب کو گرمی پہنچانی گئی یا اس کو سایہ سے دھوپ میں لے جایا گیا دھوپ سے سائے میں لا یا گیا“ (الفقہ الاسلامی و ادلت ۳/۵۶۱)۔

۳۔ کبھی فطری اور قدرتی طور پر کبھی اشیاء کی حقیقت بدلتی ہے، اس میں کسی انسان کے فعل کا داخل نہیں ہوتا ہے مثلاً مشک پاک ہے، لیکن وہ مشک بننے سے پہلے خون تھا، جو ظاہر ہے کہ نجاست غایظہ ہے، لیکن یہی خون تغیر ماہیت کی وجہ سے پاک ہو گیا، علامہ شاہی قاضی خاں سے نقل کرتے ہیں: ”المسک طاهر حلال، لأنه وإن كان دماً فقد تغير طاهر كرماد العذرة، والمراد بالتغيير الاستحالة إلى الطيبة، وهي من المطهرات عندنا“

(الفتاوى الشامية ۱/ ۳۶۳)۔

یعنی مشک پاک اور حلال ہے اس لئے کہ وہ اگرچہ پہلے خون تھا لیکن تغیر ماہیت کے بعد ظاہر ہو گیا، جیسا کہ پا خانہ کی راکھ (پاک ہوتی) اور تغیر سے پا کی کی جانب بدلنا ہے اور ”طبیعت“ کی طرف استحالہ ہمارے نزدیک پا کی کا سبب ہونا ہے، معلوم ہوا کہ مذکورہ صورت میں دم (خون) کی نجاست، مشک بننے کے بعد ”طبیعت“ اور پا کیزگی سے بدل گئی، نہ صرف یہ کہ بدل گئی بلکہ رسول خدا صلی اللہ علیہ وسلم نے اس کو پا کیرہ چیزوں میں سب سے پا کیزہ قرار دیا، چنانچہ مسلم شریف کی روایت ہے: ”المسك أطيب الطيب“

اس کی دوسری مثال نقطہ ہے جسے قرآن نے ”ماء مهین“ (قدرتی پانی) قرار دیا،

”الْمَنْخُلَقُكُمْ مِنْ مَاءٍ مَهِينٍ“ (المرسلات: ۲۰)۔ اور علماء اسے بخوبی کہتے ہیں جب وہ پانی مادہ کے حجم میں جاتا ہے، تو اس میں قدرتی طور پر انقلاب ہوتا ہے، اور وہ علقہ بنتا ہے لیکن پھر بھی وہ بخوبی رہتا ہے، اس لئے کہ انقلاب حقیقت طاہرہ کی طرف نہیں ہوتی، پھر اس کی ماہیت بدلتی ہے اور وہ مضغہ یعنی گوشت کے لوٹھڑے کی شکل اختیار کر لیتا ہے، اور وہ پاک ہو جاتا ہے، اس کی پاکی میں کسی کا اختلاف نہیں، اسی وجہ سے فقہاء نے اس کو مسئلہ استحالہ کے لئے نظریہ بنایا ہے، علامہ ابن ہمام لکھتے ہیں: ”ونظیرہ فی الشرع النطفة نجسة و تصیر علقة و هي نجسة فتصير مضغة فطهر“ (فتح القیر، ۱/۴۲، والبحر الرائق، ۱)۔

۳- اسی طرح یہ بھی ممکن ہے کہ کیمیا دی عمل کے ذریعہ کسی چیز کی ماہیت و حقیقت کو بدل دیا جائے، یا کسی کیمیکل کے ذریعہ یا مشینی طور پر قلب ماہیت آجائے۔ اگر واقعۃ کیمیا دی عمل سے گزرنے کے بعد عین متغیر ہو جاتا ہے، تو اس پر بھی استحالہ کا حکم جاری کیا جائے گا، اور استحالہ سے پہلے اگر وہ چیز ناپاک یا حرام تھی تو استحالہ کے بعد پاک اور حلال ہو جائے گی، اس کی نظریہ مسئلہ ہے کہ اگر کوئی ناپاک چیز صابن کی دیگ میں گر جائے اور صابن کی شوریت یا تیزابیت کی وجہ سے اپنا وجود کھو دے اور صابن کی حقیقت میں ضم ہو جائے تو استحالہ عین کی وجہ سے اس کی پاکی کا حکم دیا جائے گا۔ چنانچہ علامہ طباطبائی لکھتے ہیں: ”والزیت النحس ۲۱ صار صابوناً و مثله إذا وقع فی المصبنۃ وزالت الأجزاء“ (طباطبائی علی المراتق، ۸۷)۔

یعنی ناپاک تیل اگر صابن بن جائے تو وہ پاک ہو جائے گا، اسی طرح اگر وہ رونگ صابن کی دیگ میں گر جائے اور اس کے اجزاء زائل ہو جائیں تب بھی پاک ہو جائے گا۔ نیز علامہ حلیبی لکھتے ہیں: ”وعلیه يتفرع مال وقع ۲۱ نسان او كلب في قدر الصابون فصار صابونا يكون طاهراً“ (شرح منیۃ المصنی، ۱۸۸)۔

معلوم ہوا کہ اگر شوریدہ اجزاء رکھنے والی کسی کیمیکل میں ملا کرشی کی حقیقت کو بدل دیا جائے تو اس پر بھی استحالہ کے احکام جاری ہوں گے۔

## نالپاک چربی سے بنا ہو صابن

علامہ حلیمی و علامہ طحاوی کے حوالہ سے اور جو عبارت میں نقل کی گئیں اس سے یہ بات واضح طور پر معلوم ہو چکی ہے کہ رونگ نجس اگر صابن میں مل کر صابن بن جائے، یا آدمی یا کتاب صابن کی دیگر میں گر کر صابن بن جائے تو اس کی حقیقت بھی بدل جائے گی اور وہ پاک ہو جائے گا۔

اسی طرح اگر نالپاک چربی سے صابن بنایا جائے تو اس کی حقیقت بھی بدل جائے گی اور وہ پاک ہو جائے گا، صابن میں نجس چربی کے متعلق علامہ شامی نے مجتبی سے نقل کیا ہے:

”جعل الدهن النجس في صابون يفتى بظهارته لأنه تغير“ (ردا الحکار على الدر ۱/ ۵۶۹)۔

یعنی اگر نالپاک چربی صابن میں ملا دی جائے تو اس کی حقیقت بدل جائے گی، اس لئے اس کے پاک ہونے کا فتویٰ دیا جائے گا۔ اس کے بعد شامی لکھتے ہیں کہ مردار کی چربی کا بھی وہی حکم ہے جو رونگ نجس کا ہے۔

اس سے معلوم ہوا کہ چربی خواہ مردار کی ہو یا خنزیر کی وہ صابن کے ساتھ مل کر اپنی حقیقت کھو دیتی ہے، اور صابن کی حقیقت کو اختیار کر لیتی ہے، اسی طرح اگر کوئی دوسرا استعمالی چیز نالپاک چربی سے بنائی جائے اور چربی اس چیز میں مل کر اپنی حقیقت کھو دے تو اسے بھی قلب ماہیت کہا جائے گا، اور اس کا حکم بھی بدل جائے گا۔

## ہڈیوں کے پاؤڑ کا حکم

نص قرآنی سے میتہ (مردار)، دم (خون) اور خمر (شراب) نجس ہیں: ”حُرْمَةٌ“

عليكم الميتة والدم ولحم الخنزير (نامہ: ۳)۔

البنتہ خنزیر کے علاوہ مردار جانوروں کے وہ اجزاء جن میں حیات اور دم سراہیت نہیں کرتی ہے، شریعت نے انہیں اس حکم سے مستثنیٰ قرار دیا، اسی لئے فقهاء کرام مردار جانوروں کی

ہڈی کو پاک قرار دیتے ہیں درختار میں ہے: "شَعْرُ الْمِيَةِ غَيْرُ الْخَنْزِيرِ وَعَظِيمَهَا وَعَصِبَهَا طَاهِرٌ" (درختار ار ۲۰۹)، خنزیر کے علاوہ دوسرے مردار کا بال، اس کی ہڈی اور اس کا پچھا پاک ہے، اسی طرح مراقب الفلاح میں ہے: "كُلُّ شَيْءٍ مِّنْ أَجْزَاءِ الْحَيَاةِ غَيْرُ الْخَنْزِيرِ لَا يُرَى فِيهِ الدَّمْ لَا يَنْجَسْ"۔

لہذا ہڈی اگر خنزیر کے علاوہ کسی مردار کی ہے اور اس کے سفوف کو تو تمہ پیسٹ وغیرہ میں استعمال کیا جاتا ہے، یا اسے کسی اور خارجی استعمال میں لاایا جاتا ہے، تو اس کی گنجائش ہے، اسی طرح بطور دوائے کے بھی اس کا استعمال درست ہے، اس کی دلیل وہ روایت بن کتی ہے، جو حضرت ابو امامہ ہبل بن حنیف سے مروی ہے: "جَنَّاحُ أَحَدٍ كَذَنْجَانٍ جَبَ رَسُولُ اللَّهِ كَادَ هُنْ مَبَارِكٌ زَخْمٌ هُوَ گَيَا تَوَآءَ حَضُورُنَّ أَيْكَ بُوسِيدَهُ ہڈِیَ کُواَسَ كَلَّهُ بَطُورَ دَوَالِ استعمال فَرِمَايَا"۔ اس روایت کو نقل کرنے کے بعد امام محمدؐ نے "السیر الکبیر" میں لکھا ہے کہ اس حدیث میں دلیل ہے کہ ہڈیوں کو بطور دوا استعمال کرنے میں کوئی حرج نہیں ہے اور یہی ہمارا مسلک ہے (السیر الکبیر ار ۲۷)۔

## جانوروں کے خون کا حکم

ارشادِ بانی "حَرَمَتْ عَلَيْكُمُ الْمِيَةُ وَالدَّمُ الْخَ" کے بموجب مذبوح جانوروں کا دم مسفوح یعنی بہتا ہوا خون حرام اور نجاست غلیظ ہے، اسی طرح مردار جانور کے وہ دوسرے اجزاء جن میں خون سرایت کرتا ہے، اس چیز کا بھی استعمال دواؤں میں درست نہیں، اور جس دوامیں بھی دم مسفوح کا استعمال کیا جائے گا، وہ دوناپاک ہو گی، اور بلا ضرورت شدیدہ کے کسی کے لئے اس کا استعمال درست نہ ہو گا، اس لئے کہ اللہ کے رسول ﷺ نے فرمایا: "إِنَّ اللَّهَ لَمْ يَجْعَلْ شَفَاؤَكُمْ فِيمَا حَرَمَ عَلَيْكُمْ (اللَّهُ تَعَالَى نے حرام چیزوں میں تمہاری شفاء نہیں رکھی) (اخبر البخاری و مسلم، اس کے بعد والی حدیث تاخیص الکبیر ار ۲۰ کی ہے)۔

اسی طرح دوسری حدیث میں آنحضرت نے فرمایا: "الدم حرام کلمہ، "خون کلیتاً حرام ہے۔

لیکن اگر ضرورت شد یہ ہوا رخوف ہو کر اگر اس دو اکویا اس طرح کی کسی دوسری ایسی دوا کو استعمال نہیں کیا جس میں حرام مادہ کی آمیزش ہے تو جان چلی جائے گی، یا موت کے دہانے پر پہنچ جائے گا، اور کوئی ماہر ڈاکٹر اس دوا کی تشخیص بھی کرے، تو ایسی اضطراری صورت میں خون کی آمیزش سے بنی ہوئی دوا کے استعمال کی گنجائش ہو سکتی ہے، چنانچہ فتاویٰ عالمگیری میں ہے:

"بیمار کے لئے خون اور پیشہ کا پینا اور مردار کھانا دوا کے طور پر جائز ہے، اس شرط کے ساتھ کہ کوئی مسلم حکیم اسے یہ بتائے کہ اس کی شفاء اسی میں ہے، اور حلal چیزوں میں سے کوئی چیز اس کے قائم مقام نہ بن سکے،" (ہندیہ ۱۵/۳۵۵)

درستقار میں لکھا ہے کہ ضرورت اجواز کے قول پر فتویٰ ہے، البتہ اگر یہ بات ماہرین فن کی تحقیق سے معلوم ہو جائے کہ دوا میں آمیزش سے پہلے خون کی حقیقت کو کیمیاوی عمل کے ذریعہ بالکل بدل دیا جاتا ہے، اور دم کا کوئی بھی شابہ دوا میں باقی نہیں رہتا تو اس صورت میں انقلاب ماہیت کا حکم لگایا جاسکتا ہے، لیکن ظاہر ہے کہ اگر دم کی تمام صفات و تاثیرات کو ختم ہی کر دیا جائے تو پھر دم کی آمیزش کا فائدہ ہی کیا باقی رہ جائے گا، لہذا اقرین قیاس یہی ہے کہ دوا میں ملانے کی صورت میں دم کی حقیقت نہیں بدلتی۔

### استہلاک عین

انقلاب حقیقت اور استہلاک عین دو الگ الگ چیزیں ہیں، انقلاب ماہیت میں تو یہ ہوتا ہے کہ چیز اپنے سابق وجود کو خود دیتی ہے، اور نیا وجود نئی شکل اختیار کر لیتی ہے، اسی وجہ سے اس کو مطہرات میں شمار کیا گیا ہے، جب کہ استہلاک عین انقلاب ماہیت نہیں بلکہ وہ خلط کی آخری شکل ہوتی ہے، کہ چیز اپنا وجود تو نہیں کھوتی لیکن وہ دوسری چیز کے ساتھ اس طرح خلط ملٹ

ہو جاتی ہے کہ اس کا دوسرا چیز سے جدا کرنا مشکل ہوتا ہے، اس کا وجود بھی باقی ہوتا ہے اور اثر بھی، صرف ظاہری بیت بدلتی ہے، لہذا استہلاک کے اس معنی کے اعتبار سے استہلاک میں کے بعد بھی چیز کا وہ حکم رہے گا جو پہلے تھا جیسا کہ فقہانے لکھا ہے کہ اگر روٹی کو تھوڑی شراب میں ملا کر پکایا جائے یا آٹے کو خمر سے گوندھا جائے تو وہ روٹی کبھی پاک نہیں ہوگی، بلکہ شراب کے اجزاء کی وجہ سے ناپاک رہے گی (الدر المختار من اشای اہر ۵۳۳)۔

اسی طرح اگر پیشاپ کے چند قطرے ملا کر کئی سوروٹیاں بنالی جائیں، پھر بھی تمام روٹیاں ناپاک رہیں گی، حالانکہ مکورہ دونوں صورتوں میں خمراور بول کا کوئی اثر نظر نہیں آرہا ہے، لیکن ہیئت وہ موجود ہے، اور اس نے اپنا وجود بھی نہیں کھوایا ہے، بلکہ اس کا جدا کرنا مشکل ہے، اسی وجہ سے استہلاک کی جو تعریف کی جاتی ہے، اس میں بھی اس کی جانب اشارہ ہے: ”هو تصیر الشیٰ هالکا او كالهالک او اختلاطه بغیره بحيث لا يمكن افراده بالتصرف كاستهلاك السمن في الخبر“ (الموسوعة الفقیریہ ۲۹/۲۹)۔

اور بعض فقیہ جزئیات میں جو استہلاک کی وجہ سے حکم کے بد لئے کافتوئی دیا گیا ہے، تو اس کی بنیاد استہلاک ہے ہی نہیں، بلکہ اس کی بنیاد ضرورت و حاجت یا کوئی اور چیز ہے، چنانچہ فقہ شافعی کی مشہور کتاب ”معنی الحتاج“ میں کہا گیا ہے:

”اما التریاق المعجون بها ونحوه مما تستهلك فيه فيجوز التداوى به“

عند فقد ما يقوم به التداوى من الظاهرات، فحيثئذ ينبع حكم التداوى بنجس كل حم حية وبول، وكذا يجوز التداوى بذلك لتعجيل شفاء“ (معنى الحاج ۲۸۸/۲۸)۔ تو یہاں پر ایسے تریاق کو جو نجس چیزوں سے ملا کر بنایا گیا ہو اور نجس اس کا استہلاک بھی ہو گیا ہو، پاک قرار نہیں دیا گیا بلکہ ناپاک شمار کرتے ہوئے ضرورتا اس کے استعمال کی اجازت دی گئی ہے۔

کبھی استہلاک کو اس کے لغوی "زالۃ الشیء" (شی کا زائل کرنا) اور افناء الشیء (شی کا ختم کرنا) کے معنی میں استعمال کر کے عدم نجاست کا فتویٰ دیا جاتا ہے، جیسا کہ شامی کی اس عبارت میں ہے: "إذا جرى الماء على نجاست فأذهباها واستهلكها ولم يظهر أثرها فيه فما لا ينجس" (زادکار علی الدر المختار ۱/ ۵۳۲)۔

تو یہاں پر استہلاک ازالۃ الشیء کے معنی میں ہے، اور یہی عدم نجاست کی بنیاد ہے، اور کبھی استہلاک کو فقهاء نے زوال اثر اور غیوبت الشیء کے مفہوم میں استعمال کیا ہے، جیسا کہ ابن ہمامؓ کی عبارت ہے: "بخلاف قولهم في الطين المعجون بتبن نجس بالطهارة، فيصلى في المكان المتطفين به لأن ذلك ما ذا لم يرعين التبن لا إذا رويت، وعلله في التنجيس بأن التبن مستهلك ما ذا لم ترعيته" (القدر ۱/ ۴۲)۔

اس مسئلہ میں عدم رویت نجاست کو استہلاک قرار دے کر اسے مٹی کی پاکی کی وجہ بنا یا گیا ہے، لیکن اگر غور کیا جائے تو معلوم ہو گا کہ مٹی کے پاک ہونے کی وجہ ناپاک بھوسے کا مستہلک ہونا نہیں بلکہ مٹی کا خشک ہوتا ہے، اس لئے کہ علامہ نابلسی نے "نہایۃ المراد" میں اتنا اضافہ نقل کیا ہے: "إذا ترطباً تنجس" یعنی اگر مٹی اور بھوسادونوں بھیک گئے تو دونوں ناپاک ہو جائیں گے۔

مذکورہ تفصیل سے معلوم ہوا کہ استہلاک قلبِ ماہیت سے عام ہے، اور انقلابِ ماہیت کے احکام اس پر نافذ نہیں ہوں گے۔

### مرکب ادویات

مرکب ادویات کے سلسلے میں کسی نتیجے تک پہنچنے سے پہلے ضروری ہے کہ ہم ترکیب کی تحقیقت جان لیں تاکہ یہ جانا آسان ہو جائے کہ دواؤں کی ترکیب کو استہلاک عین کہیں گے، یا

تبدل عین؟ یا محض خلط و آمیزش؟ اس حوالے سے ڈاکٹر وہبہ ذہلی نے بڑی اچھی بحث کی ہے، وہ لکھتے ہیں:

”جب ایک چیز دوسرے سے ملتی ہے، اس طرح کہ بغیر کیمیاولی تجزیہ کے اس کو دوسرے اجزاء سے الگ نہ کیا جاسکے، اسے خلط کہتے ہیں ان دونوں چیزوں کے ملنے کی وجہ سے جو مرکب تیار ہوتا ہے، اسے مخلوط یا مکجھ کہہ سکتے ہیں، پھر یہ کہ ایک شی کا دوسرے کے ساتھ اس طرح مل جانا کہ دونوں اپنی حقیقت برقرار رکھیں اور ان کی صفات و تاثیرات بھی پوری طرح نہ بد لیں بلکہ دونوں چیزیں علیحدہ علیحدہ مل کر مرکب کا ایک نیا مزاج پیدا کریں، تو یہ صورت تبدل ماہیت کی نہیں بلکہ دو چیزوں کی آمیزش کی ہے، جسے ہم خلط کہہ سکتے ہیں (الفقہ الاسلامی و ادات ۱/۱۰۰)۔

یہی معاملہ دواؤں کا بھی ہے، کہ ایک دوا کے جو فارمولے اور مادہ ترکیبی ہیں وہ سب کے سب اپنی جزوی تاثیرات کے ساتھ موجود ہوتے ہیں، البتہ چوں کہ ظاہری طور پر بعض اجزاء کا وجود محسوس نہیں ہوتا اس لئے بعض اوقات فقهاء اس کو استہلاک قرار دیتے ہیں، لیکن اس استہلاک کو انقلاب ماہیت نہیں کہہ سکتے، (جیسا کہ اور پر بالتفصیل بیان ہوا) اسی وجہ سے تمام اجزاء کا حکم حسب سابق برقرار ہے گا، اور فارمولے کا کوئی بھی جزو اگر بخس ہو تو دو ابھی بخس ہو گی۔

### الاکحل - بعض اہم پہلو

اس ضمن میں یہ جاننا بھی ضروری ہے کہ ”الاکحل“ کی حقیقت کیا ہے، بعض علماء اسے شراب بلکہ روح شراب قرار دے کر اسے حرام اور بخس لعین کہتے ہیں اور بعض حضرات اس کو اہتلاء عام کی وجہ سے جائز الانتفاع قرار دیتے ہیں لیکن اس کے صحیح اور واضح حکم تک اس وقت نہیں پہنچا جاسکتا ہے جب تک کہ ہم یہ نہ معلوم کر لیں کہ ”الاکحل“ کن چیزوں سے بتا ہے، اور جن چیزوں سے بتا ہے، اس میں اثر بے ار بعد (حرمه) بھی شامل ہے یا نہیں؟

مولانا نقی عثمانی مدظلہ اس کے متعلق لکھتے ہیں:

ان دنوں جو الکھل دواوں، عطریات اور ان کے علاوہ چیزوں میں مستعمل ہے، ان میں سے بیشتر انگور اور کھجور سے نہیں بنے بلکہ انہیں (مختلف قسم کے) دانوں یا چھلکوں یا پیٹروں سے بنایا جاتا ہے، لہذا عموم بلوئی کی وجہ سے امام اعظم کے قول پر عمل کی گنجائش ہے، (تمہارے فتح  
المسلمین ۳۰۸ طبع کراچی)۔

دوسری جگہ لکھتے ہیں: ”میرا یہ خیال ہے کہ الکھل کی زیادہ تر فرمیں انگوری شراب سے نہیں بنائی جاتی، بلکہ دوسری چیزوں سے بنائی جاتی ہیں، اس سلسلے میں میں نے انسائیکلو پیڈیا آف برٹان کا مطبوعہ ۱۹۵۰ء کی مراجعت کی، اس میں ان تمام مادوں کا چارٹ دیا گیا ہے، جن سے الکھل بنایا جاتا ہے، اسی چارٹ میں شہد، جبوب، جو، انناس کا رس، گندھک اور دوسرے بچلوں کے رس کا تذکرہ ہے لیکن اس ذیل میں نتو انگور کا ذکر ہے اونہ ہی کھجور کا، (تمہارے فتح المسلمین ۱/۵۵۱)۔

اسی طرح بعض امریکی ماہرین کی تحقیق کے مطابق ”الکھل“، ایک ایسا عنصر ہے جو بہت سی تر کاریوں اور بچلوں میں قدرتی طور پر موجود ہوتا ہے، اسی عنصر کو بعض مداریوں سے عیحدہ کر کے بہت سے اغراض کے لئے استعمال کیا جاتا ہے (تغیریات ۱۹۹۰ء)۔

حاصل یہ ہے کہ اگر الکھل اشربہ ار بعد (کھجور و انگور کی شراب) کے علاوہ دوسری چیزوں سے بنایا جاتا ہے، جیسا کہ غالب گمان ہے تو عموم بلوئی کی وجہ امام ابوحنیفہ کے قول کے مطابق دوائی یا کیمیائی اغراض کے لئے اس کی اتنی مقدار استعمال کرنے کی گنجائش ہے، جو مسکرون شد آور نہ ہو، یا اسے دوسری مذائقی اجناس میں استعمال کیا گیا ہو، نیز امام اعظم کے قول کے مطابق اس پر ناپا کی کا حکم بھی نہیں لگائیں گے لیکن اگر بالفرض الکھل کا اشربہ ار بعد سے بنایا ہو تو یقین سے ثابت ہو جائے، تو اس کا ایک قطرہ بھی ناپا ک ہو گا، اور اس کا استعمال عام حالات میں ناجائز اور ضرورت شدیدہ کی بنی پر جائز ہو گا۔

## فلٹر کرنے کا عمل

فلٹر یا کشید کرنے کے عمل کا حاصل بالعموم یہی ہوتا ہے کہ کسی چیز سے اس کے کسی خاص عنصر کو الگ کر لیا جاتا ہے، مثلاً پھل سے اس کے شیرین اجزاء کو، پھول سے اس کے خوبصوردار اجزاء کو نکال لیا جاتا ہے، یا پیشاب وغیرہ سے اس کے متغرن اور ضرر رسان اجزاء کو خارج کر دیا جاتا ہے، لیکن ان اجزاء کے نکالنے کے بعد جو کچھ بچا ہوا ہے، ظاہر ہے کہ وہ بھی پیشاب کا جز ہے، جب کہ پیشاب بجمعیع اجزاء نہیں ہے، اس لئے فلٹر کے بعد بھی وہ نجس ہی رہے گا۔ اس طرح گندے پانی کے فلٹر کا معاملہ ہے کہ فلٹر کے ذریعہ صرف اس کے بد بودار اور ضرر رسان اجزاء کو خارج کر دیا جاتا ہے، اس کے بعد جو کچھ نجس جاتا ہے، وہ بھی گندے پانی کا ہی ایک حصہ ہے، اسے پاک اس لئے نہیں کہا جاسکتا کہ صرف بد بودار اور نقصان دہ عنصر کو الگ کر دینے سے ناپاک چیز پاک نہیں ہو جاتی، اس کی نظیر یہ جزئیہ ہے: ”وَكَذَلِكَ الْكَلْبُ إِذَا وَلَعَ فِي عَصِيرٍ ثُمَّ تَخْلَلَ لَا يَحْلُ أَكْلَهُ لِعَابُ الْكَلْبِ قَائِمٌ فِيهِ، كَذَا فِي الْخَانِيَةِ“ (بندیر ۱/ ۳۳)۔

البیتہ اگر یہ ثابت ہو جائے کہ گندے پانی سے تمام تر ناپاک اجزاء کو الگ کر لیا گیا ہے، باس طور کہ نجاست کا پانی میں کوئی اشتباہی نہیں رہا، یا یہ کہ گندے پانی کو صاف پانی (ماء کشیر) میں اس طرح پایا گیا کہ گندے پانی کا وجود کا عدم ہو گیا اور اس کے بعد فلٹر کیا گیا، تو اسی صورت میں پانی کی پاکی کا حکم لگایا جائے گا، چنانچہ علامہ شامی نے عبد الغنی نابلسی کے حوالہ سے نقل نیا ہے کہ ”پانی بذاتِ خود متغیر ہونے سے پاک نہیں ہوتا، مگر یہ کہ گندہ پانی کسی صاف پانی پر سے گزرے تو وہ پاک ہو جائے گا (رد المحتار ۱/ ۲۳ بہت بہت سے شہریے میں جہاں صرف گندے پانی سے فلٹر کیا ہو اپنی یہی دستیاب ہے اور کوئی دوسرا ذریعہ پانی کے حصول کا نہیں ہے، اس لئے اگر فلٹر کے ہوئے پانی میں نجاست کے اثرات کے باقی رہنے کی وجہ سے پانی کو نجس قرار دے دیا جائے تو لاکھوں لوگ حرج عظیم میں بتلا ہو جائیں گے، لہذا مشہور فقہی قاعدہ: ”المشقة تجلب التيسير“ اور ”الضرر بزال“ کی بناء پر فلٹر شدہ پانی کے پاک ہونے کا حکم دیا جائے گا، جیسا کہ پانی کے دیگر بہت سارے مسائل میں فقهاء نے وسعت پیدا کی ہے)۔

چنانچہ علامہ شامی اپنے زمانے کی ایک عادت بیان کرتے ہوئے لکھتے ہیں، ہمارے  
بلا دمیں گھر تک پانی پہنچانے کے جو نالے بنے ہوئے ہیں، اس سلسلے میں لوگوں کی عادت یہ ہے  
کہ وہ اس کی مخدوش یا ٹوٹی ہوئی مینڈ کو درست کرنے کیلئے اس پر گو بردالتے ہیں، جن کا نام وہ  
فاضل رکھتے ہیں جو گو بردالتا ہے اور پانی اوپر سے بہتا ہے..... تو ہم نجاست کی وجہ سے پانی کی  
نجاست کا حکم نہیں لگائیں گے، اس لئے کہ اس کی وجہ سے حرج عظیم لازم آئے گا۔ جب کہ حرج  
کو از روئے شرع دور کیا جاتا ہے۔ ”وفی ذلك حرج عظيم ۱۳ قلنا بالنجاست  
والحرج مدفوع بالنص“ (شامی ۱/ ۳۳۶)۔

اسی ذیل میں ایک اور مسئلہ آتا ہے کہ ان اجزاء کا کیا حکم ہو گا جنہیں کشید کر کے یا عمل  
تقطیر کے ذریعہ کسی دوسری چیز سے نکالا جائے، فقہاء لکھتے ہیں: ”المستقطر من النجاست  
نحس“ (نپاک سے کشید کی ہوئی چیز بھی نپاک ہے) (مراتق القداح ۱/ ۸۹)۔

اسی طرح علامہ شامی نے تحریر فرمایا ہے: ”نپاک چیز پر اگر عمل تقطیر کیا گیا تو اس سے  
نکلا ہوا پانی نپاک ہو گا... اس سے یہ بھی معلوم ہو گیا کہ ملک روم میں شراب کے کچڑے سے جو  
قطرات نکلتے ہیں، جس کا نام عرقی ہے وہ بھی خر کی تمام قسموں کی طرح حرام ہے (دواخرا علی الدر  
الختار ۱/ ۵۳۲)۔

## جلاء میں کا حکم

کھال چاہے ماکول اللحم جانور کی ہو یا غیر ماکول اللحم جانور کی، اگر اسے شرعی طور پر  
ذبح کیا گیا ہو، تو اس کی کھال پاک ہو جائے گی یا جانور کو شرعی طور پر ذبح کیا گیا ہو لیکن اس کی  
کھال پر دباغت کا عمل جاری کر کے اس میں پانی جانے والی نپاک رطوبات کو دور کر دیا گیا، تو  
بھی اس کی کھال پاک ہو جائیگی، لیکن خزری کی کھال اس حکم سے مستثنی ہے، کیوں کہ خزری مر نے

سے پہلے بھی اور مرنے کے بعد بھی مجمعِ اجزاء بخس ہے، اس کی نجاست خون یا بخس رطوبات کی وجہ سے نہیں، لہذا دباغت کے ذریعہ بھی اسے پاک نہیں کیا جاسکتا ہے، اس لئے کہ دباغت کے ذریعہ اس کحال کو پاک کیا جاسکتا ہے، جس کی ناپاکی خون کی وجہ سے ہو (دیکھئے: مرائق الفلاح، ۸۹، الدر الخوارر، ۳۵۵)۔

چڑے کے پاک کرنے کے دو طریقے ہیں: پہلا طریقہ ذبح شرعی ہے، اور دوسرا طریقہ دباغت ہے، ان دونوں طریقوں سے چڑا اس لئے پاک ہوتا ہے کہ اس کی وجہ سے چڑے میں پائی جانے والی بخس رطوبات اور خون زائل ہو جاتے ہیں، لہذا چونے یا تیزاب میں ڈال کر اگر مردار کے چڑے کی بخس رطوبات کو زائل کر دیا جائے تو بھی کحال پاک ہو جائے گی، جیسا کہ علامہ طحاوی کی اس عبارت سے مفہوم ہے: "من الداعغ الحقيقة الملح، ولشبهه كل ما يزيل الفتنة والرطوبة" (یعنی دباغت میں نمک ہی کی مانند ہروہ چیز، جو بدبو کو دور کر دے اور ناپاک رطوبت کو زائل کر دے) (طحاوی علی المرائق، ۹۰)۔

لیکن چڑے کے پاک ہونے کے باوجود کیا اس کا اندر وہی (یعنی کھانے کے طور پر) استعمال کرنا درست ہے؟ جواب میں ہے نہیں، اس مسئلہ کی مزید وضاحت فرماتے ہوئے شیخ عبدالغنی نابلسی تحریر فرماتے ہیں:

میتہ (مردار) کی کحال دباغت دینے کے بعد ظاہر اور باطنہ دونوں طرح پاک ہو جاتی ہے، (اور ہر طرح کا خارجی استعمال ہوتا ہے) لیکن اگر کحال ماکول للحم جانور کی ہوتا کیا اس کا کھانا درست ہوگا؟ بعض حضرات کہتے ہیں کہ کھانا درست ہے جب کہ اکثر علماء کہتے ہیں کہ اسے کھانا جائز نہیں اور یہی صحیح ہے، اس لئے کہ کحال مردار کا ایک حصہ ہے اور مردار کے بارے میں ارشاد باری تعالیٰ ہے: "حرمت عليكم الميتة والدم" (امانہ: ۳)۔ اس قول کی ایک دلیل یہ بھی ہے کہ رسول اللہ صلی اللہ علیہ وسلم نے حضرت میمونہ کی بکری کے بارے میں فرمایا: "إنما

یتحرم من المیتة أكلها، یعنی میتہ کا کھانا حرام ہے، ساتھ ہی آنحضر نے حضرت میمونہ کو اس کی کھال کی دباغت اور اس سے (خارجی) اتفاق کا حکم فرمایا (نبیہ المراد شرح بدیعہ ابن الصادر ۳۳۱)۔ گزشتہ تحقیقات سے یہ نتیجہ لکھتا ہے کہ مردار اگر غیر ماؤل اللحم ہو تو اس کی کھال کو کھانے میں استعمال کرنا بالاتفاق درست ہے، اس لئے کہ جب ذبح کی وجہ سے اس کا کھانا درست نہیں ہوتا تو پھر دباغت کی وجہ سے کیسے جائز ہوگا؟ (رد المحتار ۱/۳۵۷)۔

جو حکم غیر مذبوح کی کھال کا ہے وہی حکم اس کی ہڈی کا بھی ہے، کہ اس کا خارجی استعمال تو درست ہے، کھانے میں اس کا استعمال درست نہیں، اس لئے کہ عدم حللت کا حکم حم (گوشت) اور عظم (ہڈی) دونوں کو شامل ہے لیکن اگر چھڑا اور ہڈی خنزیر کی ہو تو اس کے بخوبی اعین ہونے کی وجہ سے ہر طرح کا خارجی و داخلی استعمال حرام ہوگا۔

جلائیں کو گلا کر اس سے جو کھانے کی چیزیں تیار کی جاتی ہیں، اگر اس میں چھڑے یا ہڈی کی حقیقت و ماهیت نہیں بدلتی۔ جیسا کہ غالب گمان ہے، بلکہ صرف اس کی ظاہر شکل و صورت بدلتی ہے، اور وہ جلائیں مردار کی یا خنزیر کی ہے، تو اس جلائیں کا استعمال شرعاً جائز نہیں، خاص طور پر جب کہ اسے ملذا اور مزیدار چیزوں میں صرف لذت بڑھانے اور ذائقہ پیدا کرنے کے لئے استعمال کیا جائے، اور اگر جلائیں ماؤل اللحم مذبوح جانور کی ہے تو بلاشبہ اس کا استعمال ہر طرح درست ہے۔

البتہ اگر یہ بات پایہ تحقیق کو پہنچ جائے کہ جلائیں میں ہڈی اور چھڑے کی حقیقت بالکلیہ بدل جاتی ہے، تو اسحالہ عین کی وجہ سے اس کی گنجائش نکل سکتی ہے، لیکن ظاہر امکان کم ہی ہے کہ چھڑے اور ہڈی کی حقیقت مکمل طور پر بدل گئی ہو، اس لئے کہ جلائیں کی آمیزش صرف اس لئے کی جاتی ہے، کہ اس سے وافر لذت اور اعلیٰ ذائقہ حاصل کیا جائے، اور اگر حقیقت متغیر ہو جائے گی تو یہ فائدہ فوت ہو جائے گا، (اس حکم کا مدار نظر غالب پر ہے، ضرورت ہے کہ اس حوالے

سے ماہرین کی آراء فراہم کی جائے)۔

انقلاب ماہیت، استحالة عین اور تبدل حقیقت کی بحث، پھر استحالة عین کی شکل میں ناپاک اشیاء کی پاکی اور حلت کا حکم یہ سب اس غرض سے ہے تا کہ اگر ایسی چیزیں جن میں نجس اشیاء کی آمیزش ہو اور غیر اختیاری طور پر مارکیٹ وغیرہ میں آ کر مسلمانوں تک پہنچ جائیں تو اس کے متعلق مسلمان علی وجہ بصیرت ہوں کہ اس چیز کا استعمال ہمارے لئے درست ہے یا نہیں، لیکن مسلمانوں کے لئے درست نہیں کہ وہ مردار یا خنزیر کی چربی اور ہڈی کو یا خمر کو صابن، ٹوٹھ پیٹ، ادویات یا خوردنی اشیاء میں استعمال کریں، قصد ان چیزوں کا استعمال گناہ کی بات ہے، خدا ہمیں محترمات سے پہنچ کی توفیق عطا فرمائے (آمین)

### خلاصہ بحث

- ۱- کسی چیز کی حقیقت اس وقت بدلتی ہے جب کہ بعضی شی کا وجود ختم ہو جائے، یا اس کی صفات مختصہ (منطقی اصطلاح میں فصل یا خاصہ) زائل ہو جائیں۔
- ۲- تبدلی ماہیت یا انقلاب حقیقت کی وجہ سے شی کا حکم بدل جاتا ہے، اگر انقلاب حقیقت طاہرہ کی طرف ہو تو شی پر پاکی کا حکم لگایا جائے گا۔
- ۳- حقیقت بدلنے کے بعد حقیقت سابقہ کا کچھ بھی اعتبار نہیں کیا جائے گا، بلکہ موجودہ حقیقت کا لحاظ کریں گے، اسی لئے کتا اگر نمک بن جائے تو اس نمک کا کھانا درست ہو گا۔
- ۴- بعض آثار غیر مختصہ (منطقی اصطلاح میں عرض عام) کا باقی رہنا تبدل حقیقت اور استحالة کے لئے منع نہیں، جیسے رقت سر کے لئے اور دسمت صابن کے لئے۔
- ۵- تبدلی ماہیت کی وجہ سے حکم کا بدلا نیا یا امام محمدؐ کا قول ہے، ایک قول کے مطابق امام عظیم بھی امام محمدؐ کے ساتھ ہیں اور اسی قول پر فتویٰ ہے اور یہ احناف کے یہاں معمول ہے۔

۶- تبدیلی ماہیت کے لئے شی کے بنیادی عناصر سے کم از کم صورت، کیفیت، مزہ، بو اور خاصیت کا بدلنا ضروری ہے، رنگ اور بو کا بدلنا چند اس ضروری نہیں۔  
 ۷- انقلاب ماہیت کے بعد بخس لعین اور غیر بخس لعین کے درمیان فرق نہیں رہتا دونوں کا حکم یکساں ہے۔

۸- مندرجہ ذیل چیزیں قلب ماہیت کے اسباب بن سکتی ہیں:

۱- جلانا

۲- دھوپ دکھانا

۳- ایک چیز میں کوئی دوسری چیز ملانا

۴- گرمی پہنچانا

۵- زیریز میں دفن کرنا

۶- سایہ میں رکھنا

۷- کیمیاوی یا مشینی طور پر حقیقت کو بدل دینا

۸- قدرتی اور فطری طور پر چیز کا بدلنا وغیرہ

۹- فلٹر یا کشید کرنے کے عمل میں اشیاء کی حقیقت کو بدلنا نہیں جاتا، بلکہ اشیاء کا تجزیہ ہوتا ہے، یعنی بنیادی عناصر میں سے بعض عناصر کو الگ کر کے نکال لیا جاتا ہے۔

۱۰- فلٹر کے عمل یا کشید کرنے کے عمل کو انقلاب ماہیت نہیں کہیں گے۔

۱۱- مرکب ادویات میں ”استہلاک عین“ کی جو صورت حاصل ہوتی ہے، وہ استہلاک حقیقی معنی میں نہیں بلکہ مجازی معنی میں ہے، اور اس طرح اس کا استہلاک قلب ماہیت کے ذیل میں نہیں آتا۔

۱۲- الکھل میں طلن غالب یہ ہے کہ یہ اثر بہار بعد کے علاوہ سے نہ ملتا ہے، اس لئے جب

تک ثابت نہ ہو جائے کہ یہ اشربہ اربعہ سے ہنا ہے، اس وقت تک عموم بلوئی کی وجہ سے امام ابو حنفیہ کے قول کے مطابق اس کی مقدار غیر مسکر کے استعمال کی گنجائش نکالی جاسکتی ہے۔

۱۳۔ الکھل ادویات میں مل کر اپنا وجود نہیں کھوتا بلکہ اس کی ماہیت باقی رہتی ہے اور دوسروں کی حفاظت کرتی ہے، البتہ قلتِ مقدار کی وجہ سے ہمیں نظر نہیں آتا، اس لئے یہ استحالة کے ذیل میں نہیں آئے گا۔

۱۴۔ چربی صابن سے مل کر اپنا وجود کھو دیتی ہے، اس لئے اس پر انقلاب ماہیت کا حکم لگایا جائے گا۔

۱۵۔ ہڈیوں کا پاؤڑ دوسری چیزوں سے مل کر خلن غالب کے مطابق اپنا وجود نہیں کھوتا بلکہ بسا اوقات ہڈی ہی دوسری چیزوں کا قوام بھی ہے۔

۱۶۔ جانوروں کا دم مسحوج بھی دواوں سے مل کر اپنا وجود نہیں کھوتا۔ اور قلب ماہیت کے تحت نہیں آتا۔

۱۷۔ جلا میں اگر غیر بارکوں للحم مذبوح چانور کا ہے، تو اس کا استعمال درست نہیں ہے، اور چونکہ وہ دوسری چیزوں سے مل کر اپنا وجود نہیں کھوتی اس لئے قلب ماہیت کے ذیل میں نہیں آئے گی۔

۱۸۔ ضرورت شدیدہ کے وقت (چند شرائط کے ساتھ جس کی تفصیل مقالہ میں موجود ہے) مداوی بالحرام کی گنجائش نکالی جاسکتی ہے۔

۱۹۔ فلٹر کیا ہوا پانی عموم بلوئی کی وجہ سے پاک اور جائز الانتفاع ہے۔

۲۰۔ پیشات سے فلٹر کے نکالا ہوا پانی ناپاک ہے، اس کا استعمال درست نہیں۔

## قلب ماہیت کا معیار اور اس کے اسباب

مولانا محمد مصطفیٰ عبدالقدوس ندوی ☆

ایک شئی کو دوسری میں ملانے سے یا ایک ہی شئی میں معمولی تغیر سے تیرسی چیز کا وجود منصہ شہود پر آتا ہے، ایسا حیوانات سے لے کر جمادات تک کیا جاتا ہے، تری سے لے کر خشک اشیاء تک تحریر کیا جاتا ہے، جس کی وجہ سے حلت و حرمت اور پاکی و ناپاکی کے مسائل پیدا ہوتے ہیں، ان قوموں کے لئے کوئی حرخ نہیں جن کے پاس حلت و حرمت اور طہارت و نجاست کا تصور نہیں، لیکن مسلم قوم جس کے پاس حلال و حرام کا فرق اور طہارت و نظافت اور نجاست کا امتیاز ہے، اور ان کو بروئے کار لانے کی تعلیم بھی دی جاتی ہے، ساتھ ہی یہ دعویٰ نہیں بلکہ حقیقت ہے کہ اسلام زمانہ کی برق رفتاری کے ساتھ چلنے کی استطاعت ہی نہیں بلکہ قیادت و سیادت اور رہنمائی کرنے کی صلاحیت رکھتا ہے۔

### قلب ماہیت کا معیار

۱- خلقی نجس اعین یعنی جس کی مکمل ذات پیدائشی طور پر نجس ہو، جیسے پیشاب، پاخانہ اور خزیر وغیرہ، یہ جزوی تبدیلی سے پاک نہیں ہوں گے، تا آنکہ پوری ذات بدل نہ جائے، بالفاظ دیگر انقلاب ماہیت سے پاک ہوں گے، جیسے انسانی غلاظت جل کر را کھو جائے یا زمین

پر پڑے رہنے سے مٹی ہو جائے، تو پاک ہو جائے گی (دیکھئے: خانیہ بحاشش الحمد یہ ۱/۲ طبع زکریا دیوبند، حاشیہ طحا و مراثی الفلاح، ص ۸۲ ط مکتبہ اشرفیہ دیوبند)۔

خشک مٹی پیشاب سے گوند ہمی گئی اور اس مٹی کے برتن، مشک، منک اور گھڑے وغیرہ یا اینٹ بنائی گئی، تو محض دھوپ میں خشک ہونے سے پاک نہیں ہوں گے، بلکہ آگ میں پکانے کے بعد پاک ہو جائیں گے (خانیہ ۱/۲)، کیونکہ آگ میں جلنے و پکنے سے پاخانہ و پیشاب کی ذات جل کر ختم ہو گئی، اسی طرح پاخانہ کا مٹی بن جانے کی صورت میں بھی اس کی ذات گم ہو گئی، اب وہ پاخانہ نہیں رہا بلکہ مٹی ہو گیا، یا راکھ بہن گیا، اگر پیشاب کے مضر اثرات بذریعہ فلٹر زائل کردے جائیں تو اس سے پیشاب پاک نہیں ہو گا، کیونکہ پیشاب کی حقیقت ذات نہیں بدلتی بلکہ موجود ہے۔

اسی طرح خنزیر اگر نمک کی کان میں گر کر مر جائے اور کچھ دنوں کے بعد نمک بن جائے تو حکم بدل جائے گا کہ اس پر نمک کا اطلاق ہو گا، اور اس کا استعمال درست ہو گا (رد المحتار ۱/۵۳۳ طبع ذکریا دیوبند، نیز دیکھئے: فتح القدير ۱/۲۶، المغنی ۱/۲۷، دسوی ۱/۵۴)، کیونکہ نمک پاک ہے، یہ مثال نجس العین لذات کی ہے، یہی حکم نجس العین لغيرہ کا بھی ہے، فقهاء کرام گدھا کے بارے میں لکھتے ہیں: اگر گدھا نمک کی کان میں گر کر مر جائے اور نمک بن جائے تو نمک پاک ہی رہے گا ناپاک نہیں ہو گا (در مقارع الردار ۳/۳۵۵ طبع دیوبند نیز دیکھئے: فتح القدير ۱/۲۶، المغنی ۱/۲۷، دسوی ۱/۵۴)، کیونکہ گدھ کی حقیقت و ماہیت بدل گئی، اب وہ گدھا نہیں رہا بلکہ نمک ہو گیا، اس لئے اس پر نمک کا حکم جاری ہو گا، اس کی نظیر شرع میں نظمہ کی ہے، جو کہ ناپاک ہے، یہی علقہ بنتا ہے جو کہ ناپاک ہے، پھر گوشت کا گلزار ابنتا ہے اور پاک ہے (حوالہ سابق)۔

معلوم ہوا جب تک نجس شئی کے اجزاء باقی رہیں گے اس وقت تک اس کی حقیقت و ماہیت بدلنے کا حکم نہیں لگایا جائے گا، یہاں تک کہ اس کی پوری ذات بدل جائے، لہذا خلائق نجس میں ناپاکی کے بنیادی عناصر خود ان کے اجزاء جسمانی ہیں، جن کے رہتے ہوئے، اس کی حقیقت

و ماہیت بدلنے کا حکم نہیں لگایا جاسکتا ہے۔ فقهاء کرام ایک اسلامی اصول بیان کرتے ہیں جس سے مذکورہ باتوں پر روشنی پڑتی ہے، وہ لکھتے ہیں:

”استحالة العين تستتبع زوال الوصف المرتب عليها“ (روابطہ الرأی ۱/۵۳۳)

فتح القدر ۱/۳۹، حاشیہ دسوی ۱/۵۳، ۵۷، ۵۸، الانصاف ۱/۲۸، المغنى ۱/۷۲)۔

علامہ طحاوی کے الفاظ میں: ”زوال الحقيقة يستتبع زوال الوصف“ (ماشیہ طحاوی ۱/۸۹) (عین کا استحالہ اس وصف کو تلزم ہے جو کہ عین کے باقی پر مرتب ہوتا ہے)۔

ب۔ اگر کوئی شیٰ انسانی عمل سے نجس بنی ہے، تو اس کی ناپاکی کے بنیادی عناصر بدلنے سے اس کی حقیقت بدل جائے گی، اور وہ پاک متصور ہو گی، گواں کے جسمانی اجزاء موجود ہوں، جیسے شراب، اس کے نجس و حرام ہونے کی علت ”اسکار“ ہے، اسکا رزالل ہونے سے شراب سرکہ بن جاتی ہے اور سرکہ پاک اور حلال ہے (دیکھئے: روابطہ الرأی ۱/۵۰، دسوی ۱/۵۳، الانصاف ۱/۲۸، المغنى ۱/۷۲)، لہذا اسکا علت جو کہ نجاست و حرمت کا بنیادی عنصر ہے کے باقی رہتے ہوئے شراب کی حقیقت اور ماہیت بدلنے کا حکم نہیں لگایا جائے گا۔

شوافع کہتے ہیں کہ شراب کے علاوہ کسی بھی نجس اعین کی حقیقت و ماہیت بدلنے سے حکم نہیں بدلتے گا، بلکہ وہ ناپاک ہی باقی رہے گا ”ولا يظهر نجس العین لا خمر تخللت“ (المغنى لابن حجر ۱/۳۲، تیزد کیمیہ: روضۃ الطالبین ۱/۷۲)۔

ج۔ مجبس شیٰ سے نجاست کے بنیادی عناصر زائل کردئے جائیں تو وہ شیٰ پاک ہو جائے گی، اس میں بنیادی عنصر عین نجاست ہے، چنانچہ تمام فقهاء حنفیہ، مالکیہ، صحیح قول پر جمہور شافعیہ اور حنبلہ سب کا اتفاق ہے کہ عین نجاست کے ازالہ سے مثلاً ناپاک کپڑا پاک ہو جائے گا (الشرح الکبیر ۱/۴۰، الانقاص للشرب بین النظیب ۱/۳۳، تلیبی شرح المنہاج ۱/۴۵، المغنى لابن قدامہ مع الشرح ۱/۴۰ میں طبع دارالکتاب العربي، المحررائق ۱/۴۰، هندیہ ۱/۴۰-۴۲، المغایرین الفتح ۱/۱۸۳، روضۃ الطالبین)، البتہ

فقہاء حنفیہ اور مالکیہ کے نزدیک طعم (مزہ) کا ازالہ بھی ضروری ہے (اشرح الکبیر /۱، ۲۰، جامع الرموز /۱، ۳۳، رد المحتار /۱، ۲۵)، کیونکہ طعم کا بقاء عین نجاست کے باقی رہنے پر دلالت کرتا ہے، جہاں تک رنگ اور بوکی بات ہے، تو مالکیہ، شافعیہ اور حنبلیہ کے یہاں ازالہ لازم نہیں ہے، احتفاف کے یہاں مختلف اقوال ہیں، تاہم عین نجاست کے ازالہ کے ساتھ رنگ و بوکا ازالہ ممکن ہو تو زائل کیا جائے گا جیسا کہ علامہ حکفی، علامہ ابن نحیم مصری اور صاحب کفایہ نے تصریح کی ہے (رد المحتار /۱، ۲۶)۔ معلوم ہوا کہ مختبس اشیاء کے پاک ہونے کے لئے بنیادی عضر عین نجاست کا ازالہ

ہے، مالکیہ اور احتفاف کے یہاں طعم بھی شامل ہے، اور احتفاف کے یہاں بشرط سہولت رنگ و بوکا ازالہ بھی ضروری ہے، یہ بھی واضح رہے کہ عین نجاست مع طعم کے ازالہ کی بابت دھونے کی تعداد لازم نہیں ہے، بلکہ ایک بار میں زائل ہو جائے تو کافی ہے، یہی ظاہر روایت اور صحیح قول ہے، اور اگر تین بار سے زائد دھونا پڑے تو دھونا لازم ہوگا، یہاں تک کہ عین نجاست اور طعم زائل ہو جائے (دیکھئے: بہنیہ /۱، ۱۳، جامع الرموز /۱، ۳۳، مراثی الغلاح /۱، ۸۶)، اسی لئے احتفاف کہتے ہیں کہ اتنی بار کپڑا کو دھویا جائے گا تا آنکہ پانی صاف آنے لگے (مراثی الغلاح /۱، ۸۶، فتح القدير /۱، ۲۵)۔

دل مزاد چجزے میں ناپاکی کا بنیادی عضر ربوۃ اور دم سائل ہیں، دباغت کے ذریعہ ربوۃ اور دم سائل کو زائل کیا جاتا ہے (بدائع /۱، ۳۳)، اسی لئے رسول اللہ ﷺ نے فرمایا: "ن دباغه قد اذهب نحسه" (فتح الربانی /۱، ۳۲ طبع دار احیاء التراث العربي بیروت) (دباغت اس کی ناپاکی (اور دم سائل) کو دور کر دیتی ہے)، حاکم نے حدیث مذکور کی تصحیح کی ہے، اللہ کے رسول ﷺ نے فرمایا: "دباغها طهورها" (مسند احمد /۳، ۲۷۳، ابو داؤد، سنائی، بتزمی، نسب الرایہ /۱، ۱۸)۔

اسی وجہ سے فقهاء لکھتے ہیں کہ ایک بار دباغت دینے کے بعد چجزہ پاک ہو جاتا ہے، اگر دو بارہ پانی میں ڈالا گیا اور اس میں ربوۃ عود کر آئی، تو نہ پانی ناپاک ہو گا اور نہ ہی چجزہ، کیونکہ ناپاک ربوۃ پہلی ہی بار دباغت سے زائل ہو گئی تھی، دوبارہ جو ربوۃ عود کر آئی ہے، یہ سابق

ناپاک رطوبت نہیں ہے بلکہ پاک رطوبت ہے جو کہ پاک پانی سے پیدا ہوئی ہے، کیونکہ دباغت کے بعد چجزاً پاک ہو گیا تھا، اور پاک چجزاً پاک پانی میں ملنے سے ناپاک نہیں ہوتی اور نہ پانی ناپاک ہوتا (دیکھنے کی بحیری، ۱۳۴۳ طریقہ دیوبند)۔

## تحویل عین کا مطلب

۲- انقلاب ماہیت و حقیقت، استحالہ عین اور تحویل عین سب باہم قریب المعنی الفاظ ہیں، لغوی اعتبار سے تحویل مصدر ہے، یعنی ایک جگہ سے دوسری جگہ منتقل ہونا۔ استحالہ: ایک حال سے دوسری حالت کی طرف بدلنا (متار الصحاح، الصحاح فی المذاہ والعلوم، لسان العرب مادہ: حول)، اس اعتبار سے دیکھا جائے تو فقہاء جس اصطلاحی معنی میں استحالہ، تحویل اور انقلاب کے الفاظ استعمال کرتے ہیں، وہ لغوی معنی سے مختلف نہیں ہے، یعنی شئی کا اپنی حقیقت، کیفیت، ہیئت اور وصف سے دوسری حقیقت، کیفیت، ہیئت اور وصف کی طرف منتقل ہونا، جب شئی کی حقیقت و ماہیت بدلتی ہے تو اسکے ساتھ اس کے اوصاف اور کیفیات بھی بدل جاتی ہیں، چنانچہ علامہ شاہی کا بیان ہے: ”شریعت نے نجاست کی صفت کو اسی حقیقت کے ساتھ مربوط کیا ہے، اور یہ حقیقت نجاست کے بعض بنیادی اجزاء کے فوت ہونے سے فوت ہو جاتی ہے، تو کل اجزاء کے فوت ہونے سے کیسے فوت نہیں ہوگی؟ اس لئے کہ نمک بڈی اور گوشت کا غیر ہے، جب نمک ہو گئے تو نمک کا حکم مرتب ہو گا، اس کی نظریہ شریعت میں نظریہ کی ہے کہ وہ ناپاک ہے، یہی جما ہوا خون بن جاتا ہے اور وہ بھی ناپاک ہے، اور یہ خون گوشت کا لون ٹھرا بن جاتا ہے (اس طرح وہ نقطہ اس مرحلہ میں آکر) پاک ہو جاتا ہے، (انگور) کاشیرہ پاک ہے، شراب بننے کے بعد ناپاک ہو جاتا ہے، اور جب سر کہ بنتا ہے تو پاک ہو جاتا ہے، اس سے معلوم ہوا کہ عین نجاست کا استحالہ اس وصف کے زوال کو تسلیم ہے جو کہ اس عین پر مرتب ہوتا ہے“ (ردا لمحات الرار ۵۳۳)۔

## تحول عین کا اطلاق

گذشتہ مباحث سے واضح ہے کہ عین نجاست خواہ وہ لذات ہو یا لغیرہ، اس کے پاک ہونے کے لئے ضروری ہے کہ اس کی پوری ذات تبدیل ہو جائے، یعنی رنگ، صورت اور کیفیت (مزہ، بوار خاصیت) میں سے ہر ایک کا بدل جانا ضروری ہے، یہی حفیہ، مالکیہ اور ایک قول امام احمد کا بھی ہے (رسوتی ار ۵۳، ۵۳، الاصف ار ۳۸، المغزی ار ۷۲، روحاکمار ار ۵۳۳)۔ حنابلہ کا ظاہر مذہب اور شوافع کا قول یہ ہے کہ شراب کے علاوہ کسی بھی عین نجاست کے استحالت سے پاک نہیں ہوگی (المغزی ار ۵۶ طبع دار الفکر، مغزی الحجاج ار ۳۳۶ - ۳۳۷، روضۃ الطالبین ار ۱۷، چنانچہ اگر کتنمک کی کان (المغزی ار ۵۶ طبع دار الفکر، مغزی الحجاج ار ۳۳۶ - ۳۳۷، روضۃ الطالبین ار ۱۷)، کیونکہ کتاب کے نمک بن جانے سے حکم نہیں بدلا، بلکہ کتاب کا حکم جو ناپاکی کا تھا وہ باقی رہے گا (دیکھئے حوالہ سابق)۔

شوافع اور حنابلہ کا استدلال یہ ہے کہ نبی کریم ﷺ نے جلالہ کے گوشت کھانے اور دودھ پینے سے منع فرمایا (ترمذی ار ۲۷۰، ازان عمر، امام ترمذی کا بیان ہے: یہ حدیث حسن غریب ہے)، ممانعت کی علت جانور کا نجاست کھانا ہے، اگر استحالہ سے پاک ہو جاتا ہے تو آپ منع نہیں فرماتے (دیکھئے: نہایۃ الحجاج ار ۳۰، کشاف القناع ار ۱۸۷، ۱۸۲)۔

احتفاف اور مالکیہ کا استدلال یہ ہے کہ شریعت نے انقلاب ماہیت پر حکم کو دائر کیا ہے، لہذا حقیقت بدلنے سے حکم بدل جائے گا، جیسا کہ علامہ شامی کی عبارت و استدلال اوپر گذر چکا ہے، جہاں تک جلالہ والی حدیث کی بات ہے تو اس سلسلہ میں صحابہؓ کے آثار موجود ہیں کہ جانور و مرغی جب جلالہ ہو جائیں تو ایک متعین مدت تک جس کرنے سے پاک ہو جاتے ہیں۔

اگر نجاست پاک شئی میں لگ جائے، تو اس صورت میں اگر نجاست مرکی ہے تو عین نجاست کا ازالہ ضروری ہے، اس میں دھونے کی تعداد کی کوئی تحدید نہیں ہے، عین نجاست زائل

ہو گئی تو مثلاً کپڑا پاک ہو جائے گا، اور اگر زائل نہیں ہوئی تو کپڑا ناپاک رہے گا (دیکھئے: بداع ۱۸، ۲۴۹)، اگر عین نجاست کے ازالہ کے بعد طعم باقی ہے تو کپڑا پاک نہیں ہوگا، بلکہ طعم کا ازالہ بھی ضروری ہے، یہی مالکیہ اور احتاف کا قول ہے، جہاں تک رنگ و بوکی بات ہے تو اگر بسہولت زائل ہو جائے تو زائل کی جائے گی، ورنہ چھوڑ دی جائے گی، جیسا کہ گزر چکا ہے، شوافع کے نزدیک نجاست کا اثر (رنگ، بو) زائل کرنا ضروری ہے، بغیر زائل کے کپڑا پاک نہیں ہوگا، بلکہ اگر زائل نہ ہو رہا ہو تو قیمی سے اس حصہ کو کاٹ دیا جائے گا، اس لئے کہ اثر کا بقا عین نجاست کے بقاء پر دال ہے (دیکھئے: المجموع ۵۹۲، ۵۹۳)، احتاف کی دلیل آپ صلی اللہ علیہ کا ارشاد ہے: ”لا يضرك بقاء أثره“ (مسند احمد ۳۶۳) (خون کے اثر کا بقاء تمہارے لئے مضر نہیں ہے)، ایک دوسری روایت میں ہے: ”ولا يضرك أثره“ (بخاری، باب دم الحیض، مسلم، باب نجاست الدم، وکیفیۃ غسلہ، ترمذی باب ماجاء فی غسل دم الحیض من الشب)۔ روضۃ الطالبین میں احتاف کے مطابق مذہب نقش کیا گیا ہے (دیکھئے: روضۃ الطالبین ۱۸، ۳۸)۔

نیز اسی کتاب میں لکھا ہے:

”فَإِنْ فَعَلَ ذَلِكَ وَبَقِيَ طَعْمٌ لَمْ يَظْهُرْ“ (حوالہ سابق) (اگر طعم (مزہ) رنگ اور بوزائل کرنے کی کوشش کی لیکن طعم زائل نہیں ہوا تو پاک نہیں ہوگا)۔

۳- جہاں تک پہلی صورت کی بات ہے، تو واضح ہے کہ مخلوط اشیاء پاک ہیں، کیونکہ نجس کا ان میں کوئی اثر اور نہ کوئی خاصیت برقرار رہے، دوسری صورت جب کہ نئی پیدا ہونے والی شی اپنی اصل سے موروثی طور پر کچھ خصوصیات اور کیفیات برقرار رکھتی ہے، میں اگر نجاست کے بنیادی عناصر ناپید ہو جائیں گے تو پہلی صورت کے حکم کی طرح نئی پیدا ہونے والی شی پاک ہو گی، اور اگر بنیادی عناصر میں سے ایک بھی عنصر باقی رہے گا تو نئی پیدا ہونے والی شی پاک نہیں ہو گی۔

۴- انقلاب ماہیت کے مسئلہ میں مختلف نجس اشیاء خواہ ان میں نجس اعین ہوں یا غیر

نحوں اعین کے درمیان احتراف اور مالکیہ کے مذہب پر کوئی فرق نہیں ہوگا، کیونکہ گزر چکا ہے کہ انقلاب ماہیت سے حکم بدل جاتا ہے، خواہ انقلاب ماہیت خزیر (نحوں اعین) یا گدھا (غیر نحوں اعین) یا شراب میں پیش آئے، تمام کا حکم یکساں ہے، البتہ شوافع اور حنابلہ نے فرق کیا ہے کہ صرف شراب میں انقلاب ماہیت کا اثر پڑتا ہے کہ شراب سے اسکار زائل ہو جائے تو سرکہ بن جائے گی، اور حکم کے اعتبار سے سرکہ پاک و حلال ہوگا، اس میں بھی شوافع اور حنابلہ نے ایک شرط کا اضافہ کیا کہ شراب از خود سرکہ بنی ہو، اس کے سرکہ بننے میں کسی انسانی عمل کو دخل نہ ہو، یعنی شراب میں پیاز، یا نمک یا کوئی اور شئی ڈال کر سرکہ نہ بنایا گیا ہو (دیکھئے: مفہی الحاج ۱/۱، روضۃ الطالبین ۱/۲۷، نہایۃ الحاج ۱/۳۴، المفہی ۱/۹۵)، دلیل حضرت ابو طلحہؓ کی حدیث ہے کہ رسول ﷺ سے دریافت کیا گیا کہ یتیم جووراٹ میں شراب پائے ہیں، آپ نے فرمایا: شراب کو بہادو، حضرت ابو طلحہؓ نے کہا: کیا ہم اس کو سرکہ نہ بنایں؟ آپ ﷺ نے فرمایا نہیں (ابوداؤ ۱/۳۷، تحقیق عبد دعا، صفحہ ۸۲)

نیز ہمیں ثابت سے اجتناب کا حکم دیا گیا ہے، اور سرکہ بنانے میں اس سے قربت لازم آتی ہے (بدایۃ الجہد ۱/۳۱، جواہر الامال ۱/۹، المجموع ۱/۹، المفہی ۱/۳۵، کشف القناع ۱/۱۷)۔ اور چونکہ حرام شئی کو حلال بنانے میں عجلت کی، اس لئے اس کے قصد کی ضد سے سزا دی گئی (مفہی الحاج ۱/۳۷)۔

احتراف اور مالکیہ کا راجح مذہب یہ ہے کہ جس طرح سے بھی سرکہ بن جائے حلال و پاک ہے، خواہ از خود بن جائے، یا انسانی عمل کے ذریعہ بنے، دلیل رسول اللہ کا ارشاد ہے: ”نعم الا دام الحال“ (مسلم ۱/۳۶۱، طبع طلبی از جابر بن عبد اللہ)، حدیث بلا تفریق تخلیل (سرکہ بنانا) اور تخلیل (از خود سرکہ بن جانا) کے مطلق ہے، اور چونکہ تخلیل شراب سے مفسد و صرف (اسکار) کو دور کر دیتا ہے اور اسے مفید بخش بنادیتا ہے، کیونکہ اس میں غذائیت اور دوا اور دیگر

انسانی فائدے ہیں، جب مفسد وصف جس کی وجہ سے شراب ہے دور ہو جائے گا تو حلال ہو جائے گا، جیسا کہ از خود سرکہ بننے میں حلت کی علت یہی ہے، اور چونکہ تخلیل ایک اصلاح ہے یعنی حرام شئی کو قابل استعمال بنانا ہے، جس طرح مردار کے چجزے کو دباغت کے ذریعہ قابل استعمال بنایا جاتا ہے، اسی پر قیاس کرتے ہوئے تخلیل کا عمل درست ہو گا، اور جب نجاست و حرمت کی علت اسکار تھیری تو اس علت کے ساتھ حکم دائر ہو گا، اگر یہ علت موجود ہے تو تاپاک اور اگر موجود نہیں ہے تو پاک (رداخصار ۱/۵۵۵، ۲/۹۰، ۳/۵۵، کتاب الاشربة، تمیین الحقائق للبریطانی ۱/۱۵۸، دسوی ار ۱/۵۲، الحطاب ۱/۳۰، ۲/۳۱، کشف القناع ۱/۱۸۷، المختفی ۱/۲۷، فتح القدر ۱/۸، فتح الکلیل ۱/۶۹)۔

ملک العلماء علامہ کاسانی امام محمد کامفتی بقول کی توجیہ ان الفاظ میں کی ہے:

”نجاست جب بدل جائے، اس کے اوصاف اور بنیادی عناصر بدل جائیں، تو تاپاک ہونے سے خارج ہو جائے گی، کیونکہ نجاست بے اوصاف ذات کا نام ہے، لہذا ان بنیادی عناصر و اوصاف کے معلوم ہونے سے نجاست بھی معلوم ہو جائے گی اور یہ ایسا ہی ہو گا جیسا کہ شراب از خود سرکہ بن جائے“ (بدائع الصنائع ۱/۳۲۳ طبع کتب خانہ نصیریہ دیوبند)۔

شوافع اور حنابلہ کے نزدیک شراب کو چوڑ کر کوئی بھی بحث خانہ نصیریہ دیوبند میں کی ماہیت و حقیقت بدلتے کے باوجود پاک نہیں ہوں گے، جبکہ احناف اور مالکیہ کے نزدیک مطلق انقلاب ماہیت سے پاک ہو جائیں گے، جیسا کہ دونوں فریق کے دلائل کے ساتھ اور بحث گذر چکی ہے، اسی طرح اگر غیر بحث اعین کی نجاست و حرمت کے بنیادی عناصر دور ہو جائیں تو پاک ہو جائے گا، مثلاً مردار کا چجز اس سے رطوبت اور دم سائل دور کر دینے سے پاک ہو جاتا ہے، حالانکہ انقلاب ماہیت نہیں ہوا: ”ولأن نجاست الميتات لما فيها من الرطوبات والدماء السائلة، وإن نهضت فتطهر كالثوب النجس“ (ذٰ غسل ۱/۲۳۲ طبع نصیریہ دیوبند)۔

## قلب ماہیت کے اسباب

۵۔ قلب ماہیت کے اسباب یہ ہیں:

الف۔ مروزمانہ: مروزمانہ سے شئی کی حقیقت و ماہیت بدل جائے، جیسے: خنزیر، کتا وغیرہ خواہ بخس الاعین ہو یا غیر بخس الاعین، نمک کی کان میں یا برف کے حوض میں گر کر مر جائیں اور مروزمانہ سے نمک یا برف بن جائیں، ملک العلماء علامہ کاسانی نے اصول ذکر کیا ہے: ”النجاسة ۲۱ ذا تغیر بمضي الزمان وتبدل اوصافها تصير شيئا آخر عند محمد فيكون ظاهراً (بدائع الصنائع ۱/ ۳۳، نیزد کیھنے: حاشیہ طحاوی ملی المراتی الفلاح ۱/ ۸۷، خانیہ ۱/ ۳)۔

ب۔ مٹی: اس میں تبدیلی کی صلاحیت ہے، اسی وجہ سے ہم دیکھتے ہیں کہ زمین اپنے بطن میں نہ جانے کتنی چیزوں کو اور کس کس طرح کی اشیاء کو ہضم کر جاتی ہے، اس لئے علامہ کاسانی نے لکھا ہے:

”کیونکہ زمین کی فطرت ہے کہ اشیاء کو بدل دیتی ہے اور اپنی طبیعت کی طرف منتقل کر دیتی ہے، اسی طرح مروزمانہ سے مٹی ہو جاتی ہیں، اور بخس باقی نہیں رہتیں“ (حوالہ سابق)۔ اسی وجہ سے انسانی غلاظت اور مردار اندر ورنہ زمین میں دفنانے کے کچھ عرصہ کے بعد مٹی بن جاتے ہیں، اور جب مٹی بن گئے تو پاک ہو گئے، اس طرح اگر کتوں میں کوئی جانور گرا اور نیچے کچڑ میں چلا گیا اور کچڑ بن گیا تو وہ پاک ہو گیا (حوالہ سابق، نیزد کیھنے: درجتار و راجحات ۱/ ۵۳)۔

ج۔ دھوپ اور ہوا: زمین ناپاک ہو جائے تو خشک ہونے کے بعد پاک ہو جاتی ہے، خواہ زمین دھوپ کی وجہ سے خشک ہوئی ہو یا ہوا سے۔ اسی طرح مردار کے چڑے سے اس کی رطوبت دھوپ یا ہوا سے زائل ہو گئی ہو تو چڑا پاک ہو جائے گا، کیونکہ دھوپ اور ہوا سے بھی دباغت ہو جاتی ہے (دیکھنے: خانیہ ۱/ ۳، اور اس کے بعد کے صفحات، حاشیہ طحاوی و مراتی الفلاح ۱/ ۸۷ اور اس کے بعد کے صفحات، بدائع ۱/ ۳۵، بکیری ۱/ ۱۵۳)۔

و- دباغت: تمام ناپاک چڑے دباغت سے پاک ہوتے ہیں، اس سے خزیر اور انسان کے چڑے مستثنی ہیں، چونکہ خزیر کے چڑے کی ناپاکی کی علت خون اور رطوبت نہیں ہیں، بلکہ اس کی پوری ذات بخس لعین ہونا ہے، اور دباغت سے صرف خون اور رطوبت کا ازالہ ہوتا ہے، نہ کہ انقلاب ماہیت، جہاں تک انسان کے چڑے کی بات ہے تو قیاس کا تقاضا یہ تھا کہ پاک ہو جائے، لیکن چونکہ اس سے انتفاؤ بوجہ احترام و اکرام درست نہیں ہے، اس لئے دباغت سے کچھ حاصل نہیں، شوافع نے کتاب کا بھی استثناء کیا ہے، کیونکہ ان کے نزدیک کتاب بھی بخس لعین ہے (دیکھئے: بداع ۱/ ۳۳۳، ۳۳۴، المہد ۱/ ۷۶، الوجیز ۱/ ۷۶)۔

۵- ذبح: بالاتفاق ماکول اللحم جانور کو شرعی طریقہ پر ذبح کرنے سے اس کے سارے اعضاء پاک ہو جاتے ہیں سوائے خون مسفوح کے، غیر ماکول اللحم کو شرعی طریقہ پر ذبح کرنے سے اس کے چڑے اور وہ اعضاء جن میں خون نہیں ہوتا ہے جیسے بال وغیرہ پاک ہو جاتے ہیں، جہاں تک اس کے گوشت اور چربی کی بات ہے تو صحیح قول پر پاک ہو جائیں گے، اسی طرف صاحب بداع کار، حبان معلوم ہوتا ہے (بداع ۱/ ۳۵، در حقیقت رورا الحکمار ۱/ ۵۸، حاشیہ طحاوی و مراثی الفلاح ۱/ ۸۹، کیمی ۱/ ۳۵)۔ شوافع کے نزدیک غیر ماکول اللحم کا چڑا پاک نہیں ہوگا (دیکھئے: المہد ۱/ ۷۶، الوجیز ۱/ ۷۶)۔

و- آگ: انقلاب ماہیت کے اسباب میں سے اہم سبب آگ ہے، جانور اور انسان کی غلاظت جلنے کے بعد را کھو جائے تو پاک ہو جاتی، ناپاک مٹی سے مشک، مٹکا اور گھڑا بنایا گیا اور آگ میں پکادیا تو پاک ہو جائے گا (ہندیہ ۱/ ۳۳، برازیہ بہامش الحندیہ ۱/ ۳۴، حاشیہ طحاوی و مراثی الفلاح ۱/ ۸۹، در حقیقت رورا الحکمار ۱/ ۵۸، ۵۹)۔

شوافع کے قدیم قول کے مطابق آگ مطہر ہے (روضۃ الطالبین ۱/ ۳۴۹)، حنابلہ میں سے بہوتی کا بیان ہے کہ آگ کی وجہ سے نجاست پاک نہیں ہو گی، کشاف القناع میں ہے: ”ولا تطهیر نجاست بنار، فالرماد من الروث النجس“ (۱۸۲/ ۱)۔

آگ مطہر اس وقت ہے جبکہ نجاست کو جلا کر اس کی ماہیت و حقیقت بدل دے، یا اس کا اثر زائل ہو جائے، چنانچہ راکھ بننے کی صورت میں مکمل انقلاب ماہیت ہو جاتا ہے، ناپاک مٹی سے بننے ہوئے برتن پاک ہو جاتے ہیں، اس میں نجاست کے اثر کا ازالہ ہوتا ہے، اسی طرح اگر شراب میں گیہوں کے دانے پھول گئے تو تین بار آگ پر پانی میں جوش دیکر ٹھنڈا کرنے سے پاک ہو جاتے ہیں، اسی طرح اگر گوشت شراب میں پکایا گیا تو تین بار آگ پر پانی جوش دیکر ٹھنڈا کرنے سے پاک ہو جائے گا (ہندیہ ۱/۳۳، درمیار و رواحکار ۱/۵۳۳)، وجہ نجاست کے اثر کا ازالہ ہے۔

ز- تخلیل: شراب کو سر کہ بنانے اور بننے کی بابت فقهاء کا اختلاف گزر چکا ہے، یہاں صرف اتنا بیان کرنا ہے کہ شراب سے نجاست و حرمت کی بنیا، علت اس کا راز ایسا ہونے سے پاک ہو جاتی ہے، خواہ از خود زائل ہو جائے جیسا کہ اس پر سب کااتفاق ہے، یاد و سری اشیاء ملانے کی وجہ سے زائل ہو جائے، جیسا کہ گزر چکا ہے۔

۶- ماء جاری اور اس کے حکم میں ماء کثیر کے ناپاک ہونے کے بارے میں فقهاء لکھتے ہیں کہ نجاست ظاہر ہو جائے ”لو وقع بول في عصير عشر في عشر لم يفسد أى مالم يظهر أثر النجاست، ولو سال دم در جله مع العصير، ولم يظهر فيه أثر الدم“ (درمیار و رواحکار ۱/۳۳۲)، یا اس کے اوصاف ثلاشرنگ، بو، مزہ میں سے ایک وصف بھی ظاہر ہو جائے تو پانی ناپاک ہو جائے گا ”وبتغير أحد أو صافه من لون أو طعم أو ريح ينجز الكثير ولو جاريأ جماعا“ (درمیار و ردا ۱/۳۳۲)۔ لہذا صورت مسؤولہ میں اگر گندہ پانی جاری ہو یا ماء کثیر ہو اس سے بذریعہ فلثیریا کسی مشین سے گندگی کے عناصر کو اس طرح الگ کر دئے جائیں کہ اس میں نجاست نظر نہ آئے، اور نہ ہی اوصاف ثلاش (رنگ، بو، مزہ) میں سے کوئی وصف باقی ہو، تو پانی ناپاک ہو جائے گا، اور اگر ماء قلیل ہے تو بغیر قلب ماہیت کے پانی ناپاک نہیں ہو گا۔

۷۔ چند چیزیں ایک دوسرے سے مل کر باہم متبری باقی نہ رہیں اور نہ ممتاز کی جاسکیں، تو فقہاء ایسے اختلاط کو استہلاک عین کہتے ہیں، اس استہلاک عین کو قلب ماہیت نہیں کہا جاتا، کیونکہ اس میں ہر جزء اپنی جملہ صفات و خواص کے ساتھ موجود ہوتا ہے، تاہم ناپاک ملی ہوئی شئی اگر نظر نہ آئے، اور نہ ہی اس کے بنیادی عناصر موجود ہوں تو وہ مرکب پاک ہوگا۔ آج کل اگر یہی دواویں میں بکثرت الکھل کا استعمال ہے جو اصل شراب ہے، کا حکم یہ ہوگا کہ اگر ان دواویں میں اسکار کی کیفیت نہ ہو اور نہ ہی شراب کی بوجو، تو پاک ہوں گی اور ان کا استعمال درست ہوگا، اور اگر ان میں اسکار کی کیفیت باقی ہو یا شراب کی بوجوس ہو رہی ہو، تو عام حالات میں اس طرح کی دواویں کا استعمال درست نہیں ہوگا، ہاں اگر بھی دوا میں علاج کے لئے متعین ہو جائیں تو از راہ ضرورت استعمال درست ہوگا۔ کیونکہ فقہاء کا اصول ہے: "الضرورات تبیح المحظورات" (الاشبه والنظائر لابن نجیم، ۸۵)۔

#### ۸۔ فقہاء نے صابن کے بارے میں صریح جزئیہ لکھا ہے:

"جعل الدهن النجس في الصابون يفتني بظهورته لأنَّه تغييرٌ كذا في الذاهدى" (ہدیہ ۱/ ۵) (ناپاک تیل صابن میں ڈالا گیا، صابن کے پاکی کا فتویٰ دیا جائے گا، اس لئے کہ اس تیل میں تبدیلی آچکی ہے)۔

اس جزئیہ سے معلوم ہوتا ہے کہ صابن میں کوئی ناپاک شئی ملائی جائے اور وہ اپنی حقیقت کو کھودے تو صابن پاک ہوگا، جہاں تک صابن میں مردار کی چربی کی ملاوٹ کی بات ہے، تو اگر چربی کی بنیادی غصہ دوست باقی رہتی ہے، تو چربی ہوئی شئی کا استعمال درست نہیں ہوگا، خواہ وہ صابن ہو، یا تو تھہ پیسٹ ہو، یا سکٹ یا کوئی بھی شئی ہو، اس لئے کہ مردار کی چربی عین نجاست ہے، اس سے چڑے کی دباغت تک کو فقہاء نے نادرست قرار دیا ہے (درختار و رداکنار ۱/ ۵۴۹)۔

اسی طرح تومھ پیسٹ وغیرہ میں بھیوں کے پاؤڑ کا ملا ہوتا جہاں مردار، خنزیر کی

ہڈیوں کے ہونے کا بھی شہبہ ہے، اگر یہ ہڈیاں اپنی ماہیت کھو دیتی ہیں، تو ٹوٹھ پیسٹ وغیرہ کا استعمال درست ہوگا۔ اور اگر ان ہڈیوں کی ماہیت برقرار رہتی ہے تو ٹوٹھ پیسٹ وغیرہ کا استعمال درست نہیں ہوگا۔

لہذا اس طرح چربی ملی ہوئی اور ہڈیوں کے اختلاط سے تیار شدہ چیزوں کے بارے میں تحقیق سے معلوم ہو جائے تو ان سے اجتناب واجب ہے، اور اگر تحقیق نہ ہو بلکہ شہبہ ہو تو اجتناب بہتر ہے، کیونکہ آپ ﷺ نے مشتبہ امور سے بچنے کی ترغیب دی ہے۔

۹- خون کی ذات کے باقی رہنے پر اس کا سرخ رنگ دلالت کرتا ہے، جیسا کہ فقباء نے لکھا ہے کہ شیرہ میں داخل شخص کے پیر سے خون بہا اور اس کے ساتھ اس کے پیر سے شیرہ بھی ٹپک رہا ہے اور خون کا اثر ظاہر نہ ہو تو وہ شیرہ ناپاک نہ ہوگا ”ولو سال دم رجله مع العصیر ای والعصیر یسیل ولم یظہر فيه أثر الدم لا ینجس“ (دریت اور دلائل حکایات ۱۰/۳۳۲)، خون کا اثر نمکینیت بھی ہے، لہذا اگر دوا میں خون کا رنگ سرخ اور نمکین نہ ہو، تو وہ دوا پاک ہے، کیونکہ وہ انقلاب ماہیت کے زمرہ میں داخل ہو جائے گی۔

۱۰- صورت مسول میں ذکر کردہ صورت قلب ماہیت کے تحت آئے گی، کیونکہ گانے کے بعد چجزہ اور ہڈی کی حقیقت ختم ہو جاتی ہے، اس لئے کہ قلب ماہیت کے اسباب میں سے احراق بھی ہے۔

## انقلاب ماہیت اور اس کا دائرہ

مولانا ابوالعاص وحیدی ☆

### تمہیدی بحث

انقلاب ماہیت سے متعلق تمام سوالات کے جوابات سے پہلے دو اصولی مباحث پر روشنی ڈال رہا ہوں، ان دونوں مباحث کی حیثیت تمہید کی بھی ہے اور ان سے علاج وغیرہ کے بارے میں اسلامی تصور تجھنے میں مدد بھی ملے گی انشاء اللہ۔ بحث اول: تمام اشیاء اصلاً مباح ہیں، بحث دوم: مداوی (علاج کرنا) واجب نہیں ہے۔

### بحث اول

کتاب و سنت کے مطالعہ سے ایک اہم اصول یہ سامنے آتا ہے کہ تمام عبادات اصلاً تو قیفی ہیں یعنی ان کا علم وہی الہی کے ذریعہ ہی ہو سکتا ہے عبادت کا وہی طریقہ درست ہو گا جو کتاب و سنت سے ثابت ہو ورنہ وہ درست نہ ہو گا، اس کے برخلاف عادات و معاملات وغیرہ میں اصلاً اباحت ہے، ان میں وہی چیزیں حرام و منوع ہوں گی جنہیں قرآن و حدیث میں منوع قرار دیا گیا ہو۔

شیخ الاسلام ابن تیمیہ نے اس سلسلہ میں بڑی مفصل بحث کی ہے، میں نے یہاں بہت

اختصار سے نقل کر رہا ہوں، وہ لکھتے ہیں:

”اقوال و افعال میں بندوں کے تصرف کی دو قسمیں ہیں: ایک قسم عبادات کی ہے جن سے دینی حالت درست ہوتی ہے اور دوسرا قسم عادات کی ہے جن کی ضرورت دنیوی معاملات میں ہوتی ہے، شریعت کے اصولوں کا مطالعہ کرنے سے یہ قاعدہ لکھیے ابھر کر سامنے آتا ہے کہ عبادات جن کو اللہ تعالیٰ نے واجب یا مستحب ٹھہرایا ہے ان کی یہ جیشیت شریعت ہی سے ثابت ہو سکتی ہے، رہیں عادات تو دنیا کے معاملات میں لوگ ان کے عادی ہوتے ہیں اور وہ اصلاً غیر منوع ہیں، اس لئے جن چیزوں کو اللہ تعالیٰ نہ منوع قرار دیا ہے ان کے علاوہ کسی اور چیز کو منوع نہیں قرار دیا جا سکتا۔ امر و نہی کا معاملہ درحقیقت قانون الہی سے متعلق ہے اور عبادات کا معاملہ بھی سراسر اسی کے حکم پر موقوف ہے، لہذا جس بات کا حکم اس کے طرف سے نہیں ملا اس کی ممانعت کا حکم کیسے لگایا جا سکتا ہے۔

اس لئے امام احمد<sup>رض</sup> اور دیگر فقہاء اہل حدیث اس بات کے قائل ہیں کہ عبادات اصلاً تو قعی (جن کا علم وحی کے ذریعہ ہی ہو سکتا ہے) ہیں، لہذا مشروع وہ ہے جسے اللہ تعالیٰ نے مشروع کیا ہے ورنہ اللہ تعالیٰ کا یہ قول ہم پر صادق آئے گا۔ اور ہم عظیم جرم کے مرتكب ہوں گے: ”أَمْ لَهُمْ شرِكاءُ شَرِعُوا لَهُمْ مِنَ الدِّينِ مَا لَمْ يَأْذِنْ بِهِ اللَّهُ أَشْوَرِي: ۲۱“ (کیا ان کے لئے ایسے شریک ہیں جنہوں نے ان کے لئے دین کے وہ طریقے مقرر کئے ہیں جن کی اللہ نے اجازت نہیں دی)۔

البتہ عادات کا معاملہ اس سے مختلف ہے، وہ اصلاً مباح ہیں، اس لئے اس قبیل کی صرف ان چیزوں سے روکنا چاہئے جن کو اللہ نے حرام ٹھہرایا ہے، بصورتِ دیگر اللہ تعالیٰ کا ارشاد ہم پر صادق آئے گا:

”قُلْ أَرَأَيْتُمْ مَا أَنْزَلَ اللَّهُ لَكُمْ مِنْ رِزْقٍ فَجَعَلْتُمْ مِنْهُ حِرَاماً وَ حِلَالاً ۖ“ (۵۹)

(کہو! تم نے یہ بھی سوچا کہ اللہ نے جو رزق تمہارے لئے نازل فرمایا ہے اس میں سے کسی کو تم نے حرام اور کسی کو حلال نہ ہبھرا یا)۔

یہ نہایت ہی اہم اور مفید اصول ہے اور اس اصول کے پیش نظر ہم کہتے ہیں کہ بعج، ہبہ، اجراء، وغیرہ عادات کے قبیل سے ہیں جن کے لوگ روزمرہ کی زندگی میں ضرورت مند ہوتے ہیں۔ مثلاً کھانا، پینا اور لباس، شریعت نے ان عادات کو آداب حسنے سے سنوارا ہے جن عادات میں خرابی تھی ان کو حرام نہ ہبھرا یا اور جو ضرورت کے قبیل سے تھیں ان کو لازم کر دیا ہے، اس طرح جو عادات نامناسب تھیں ان کو ناپسندیدہ نہ ہبھرا یا اور جن باتوں میں مصلحت کا پہلو غالب تھا ان کو مستحب قرار دیا۔

اس حقیقت کے پیش نظر لوگ اپنی مرضی کے مطابق لین دین اور اجرت پر معاملہ کرنے کے لئے آزاد ہیں جب تک کہ شریعت سے چیز کی حرمت ثابت نہ ہو جائے، اس کی مثال خوردنوش ہے کہ لوگ محرومات کا لحاظ کرتے ہوئے اپنی مرضی کے مطابق کھا پی سکتے ہیں اگرچہ بعض چیزیں استحباب اور بعض چیزیں کراہیت کے درجہ میں ہوتی ہیں، لیکن جب تک شریعت پابندی عائد نہ کرے وہ اپنی اصل اطلاقی حالت پر باقی رہتی ہیں، (ماخوذ باختصار از القواعد النورانية

التفہیہر ۳۵ طبع دوم ریاض)۔

## مبحث دوم

شیخ الاسلام محمد بن عبد الوہاب نجدیؒ نے ”كتاب التوحيد“ میں ایک باب باندھا ہے ”باب من حق التوحيد دخل الجنة بغیر حساب“ اس کے تحت عبد اللہ بن عباس کے حوالہ سے ایک حدیث نقل کی ہے، حدیث طویل ہے جس میں ذکر ہے کہ ایک بار رسول ﷺ نے میدان قیامت کا ذکر کیا، آپ نے فرمایا کہ میری امت میں ستر ہزار ایسے لوگ

ہوں گے جو بلا کسی حساب و عذاب کے جنت میں داخل ہوں گے پھر آپ نے ان کے بارے میں فرمایا: "هم الذین لما یسترقون ولا یکثرون ولا یغطیرون وعلی ربهم یتو کلون" (وہ ایسے لوگ ہیں جو جھاڑ پھوٹک نہیں کرواتے ہیں، (بطور علاج) داغنے کے لئے نہیں کہتے، شگون نہیں لیتے اور اپنے رب پر بخود سہ کرتے ہیں) (اخراج البخاری و مسلم و الترمذی والنسائی واللطف لمسلم)۔

حدیث مذکور میں بطور علاج "کمی" ( DAGNA ) کا ذکر آیا ہے اس طرح کہ اس کے تارک کی تعریف کی گئی ہے، اس حدیث کی شرح کرتے ہوئے کتاب التوحید کے شارح شیخ عبدالرحمٰن بن حسن آل الشیخ لکھتے ہیں:

"علامہ ابن القیم رحمہ اللہ نے فرمایا: "احادیث الکمی" چار طرح کی ہیں:

اول: بعض احادیث سے معلوم ہوتا ہے کہ آپ نے خود کیا ہے۔

دوم: بعض احادیث سے معلوم ہوتا ہے کہ آپ نے اسے پسند نہیں کیا ہے۔

سوم: بعض احادیث سے ترک اکتواء کی تعریف معلوم ہوتی ہے۔

چہارم: بعض احادیث سے نبی عن الکمی معلوم ہوتی ہے۔

بحمد اللہ ان احادیث میں کوئی تعارض نہیں، اس لئے کہ فعل نبوی اس کے جواز کی دلیل ہے، پسند نہ کرنا ممانعت کی دلیل نہیں، ثناء علی الترک سے معلوم ہوتا ہے کہ اس کا ترک اولیٰ و افضل ہے اور نبی عن الکمی تنزیہہ و کراہت کے طور پر ہے، (فتح العجید شرح کتاب التوحید ۳۵)۔

اس بحث کے ضمن میں شارح "کتاب التوحید" علاج کے بارے میں ائمہ و فقهاء کے مذاہب بیان کرتے ہوئے لکھتے ہیں:

"مذاہی (علاج) کے بارے میں علماء کا اختلاف ہے کہ کیا وہ مباح ہے اور اس کا ترک افضل ہے یا مستحب ہے یا واجب ہے؟

امام احمدؓ کا مشہور مذہب حدیث مذکور اور دوسری احادیث کے پیش نظر یہ ہے کہ مذاوی مباحث ہے اور اس کا ترک افضل ہے، شافعی کا مشہور مذہب یہ یہ ہے کہ وہ مستحب ہے، علامہ نوویؒ نے شرح مسلم میں ذکر کیا ہے کہ وہی جمہور سلف و خلف کا مذہب ہے، اسی کو وزیر ابوالمحظفؒ نے اختیار کیا ہے، امام ابوحنیفہؒ کا مذہب یہ ہے کہ مذاوی موکد ہے جو واجب کے قریب ہے، اور امام مالکؓ کا مذہب یہ ہے کہ اس کا فعل و ترک دونوں برابر ہے، چنانچہ انہوں نے فرمایا: ”**لَا يَأْتِي**  
**بِالْقَدْوَاعِ وَلَا بِأَسْبَابِ بَشَّرَكَه**“

شیخ الاسلام ابن تیمیہؒ کہتے ہیں کہ جمہور علماء و ائمہ کے نزدیک مذاوی واجب نہیں ہے، بلکہ اصحاب شافعی و احمدؒ میں سے کچھ لوگوں نے اسے واجب قرار دیا ہے (فتح الجید شرح کتاب التوحید، ۲۵)۔ اس تفصیل سے معلوم ہوا کہ مذاوی بالاخلاں یا مذاوی بالحرام سے قطع نظر مطلق مذاوی کے بارے میں جمہور فقهاء کا مذہب یہ ہے کہ وہ بہر حال واجب نہیں ہے، دلائل کی روشنی میں یہی رائے راجح معلوم ہوتی ہے، دراصل تمام چیزوں کے اسباب و وسائل پر اللہ تعالیٰ ہی کی حکمرانی ہے، اس لئے مذہب اسلام یہ چاہتا ہے کہ اعلیٰ درجہ کے ایمان و یقین والے اسباب و وسائل کی سطح سے بلند ہو کر زندگی نزاریں اور بلا حساب و کتاب دخول جنت کے مستحق ہوں مگر ملحوظ ہے کہ مذاوی اور وسائل صحیحہ کا استعمال ایمان و توکل کے منافی نہیں ہے، اس لئے کہ قویٰ فعلی احادیث سے معلوم ہوتا ہے کہ علاج وغیرہ درست ہے، اور یہ بھی ایک حقیقت ہے کہ اللہ تعالیٰ نے ہر بیماری کے لئے دو اپیدا کی ہے۔

### سوالات کے جوابات

اب ہم انقلاب ماہیت سے متعلق تمام سوالات کے جوابات ترتیب سے دے رہے ہیں، اور آخر میں ایک اہم تجویز ذکر کریں گے۔

۱- جہاں تک کسی چیز کی فطری حقیقت و ماهیت کی بات ہے تو اس کا صحیح علم صرف اللہ تعالیٰ کو ہے، فلاسفہ و مناطقوں نے مختلف اجناس و انواع کی جو مہیا اور وسائل بیان کئے ہیں وہ محل نظر ہیں، تفصیل کے لئے ملاحظہ ہوشیخ الاسلام ابن تیمیہؓ کی تصنیف: ”کتاب الرؤایل“ ممنوظقہ تین، ”۔ البتہ دینی و شرعی طور پر تین ایسے بنیادی اوصاف ہیں کہ ان میں سے اگر کوئی بھی وصف بدلت جائے تو کہا جائے گا کہ وہ شی بدلت گئی اور اس کا حکم بدلت گیا وہ تینوں اوصاف ہیں: لون (رنگ)، روح (بو) اور طعم (الذت) جیسا کہ پانی کے بارے میں سنن بنیہی وغیرہ میں یہ حدیث آئی ہے کہ آپ ﷺ نے فرمایا ہے: ”المار طہور إلا أن تغير ريحه أو طعمه أو لونه“ (پانی پاک ہے الای کہ اس کے اوصاف ثلاش میں سے کوئی وصف بدلت جائے)۔

ظاہریہ و مالکیہ کے یہاں اس مسئلہ میں ماءلیل و کثیر کا کوئی فرق نہیں، لیکن جمہور ائمہ و فقهاء کے یہاں دوسرے دلائل کے پیش نظر ماءلیل و کثیر میں فرق ہے، یہی بات درست بھی ہے (سلیمان شرح بلوغ المرام کتاب الطہارة ۸-۹ صفحہ قدیم و مبین)۔

اور طبعی طور پر اگر کسی شی کے تمام اوصاف و خواص بدلت جائیں تو کہا جا سکتا ہے کہ اس کی ماهیت بدلت گئی ورنہ انقلاب ماهیت کا تحقق نہ ہوگا۔

۲- انقلاب ماهیت کا کیا مطلب ہے؟ تو معلوم ہونا چاہئے کہ پورے طور پر اصل شی وعین شی کے تغیر کو انقلاب ماهیت کہا جا سکتا ہے، جیسے شراب کا سرکہ بن جانا، پاخانہ کو جلا کر راکھ بنادینا ”حرق التجاسة مطهر خلافا للشافعية والحنابلة والمالكية“ (کتاب الفقہ علی المذاہب الاربیعہ عبد الرحمن الجبوری)۔

نمک کی کان میں کسی چیز کا گر کر نمک بن جانا وغیرہ، مذکورہ اشیاء میں ان کے تمام اوصاف و خصائص بالکل بدلت جاتے ہیں، یقیناً یہ انقلاب ماهیت ہے، اسی طرح انقلاب ماهیت کی مثال میں جلاٹین کو بھی شامل کیا جا سکتا ہے۔

یہاں اصولی طور پر ایک بات جاننا ضروری ہے، وہ یہ ہے کہ مختلف اشیاء میں جو تبدیلیاں کی جاتی ہیں یا خود بخود تغیرات ہوتے ہیں ان کی دو شکلیں ہیں:

اول: کلی طور پر کسی چیز کی حقیقت و ماہیت کا بدل جانا یا اسے بدل دینا اس کو فقہاء استحالہ شی و تحول عین سے تعبیر کرتے ہیں۔

دوم: ایک شی کے مختلف اجزاء کو کسی طرح سے الگ کر دینا اس کو ”تجزیہ“ کہا جاتا ہے۔ معلوم ہونا چاہئے کہ استحالہ شی سے کبھی کبھی احکام بدل جاتے ہیں، البتہ اگر صرف ”تجزیہ“ ہے تو احکام نہیں بدل سکتے، اس کی مثال وہ پیشاب ہے جسے فلٹر کر دیا جائے تو اس سے پیشاب کی حقیقت نہیں بدلتی، محض اس کے بد بودار اجزاء کو نکال لئے جاتے ہیں، اس نے اس پیشاب کو ناپاک ہی کہا جائے گا، اس کو پیانا و ضو غسل وغیرہ میں اسے استعمال کرنا جائز نہ ہو گا۔

”تجزیہ“ کی دوسری مثال پیشاب کا نمک بھی ہے، دراصل ہوتا یہ ہے کہ پیشاب کو پکایا جاتا ہے اوس کی ”شوریت“ کو نکال کر نمک بنا دیا جاتا ہے، ظاہر ہے کہ اس نمک کا کھانا درست ہرگز نہ ہو گا، اس لئے کہ پیشاب کے اوصاف و خصائص میں سے ایک خاصیت ”شوریت“ بھی ہے جسے نمک بنا دیا گیا ہے۔

۳۔ اگر کسی شی میں تبدیل ہو جائے تو اس کی دو صورتیں ہو سکتی ہیں:

اول: شی جدید میں ان اشیاء کا کوئی بھی اثر اور ان کی کوئی بھی خاصیت برقرار نہ رہے جس سے وہ مل کر بنی ہے۔

دوم: شی جدید میں موروثی طور پر کچھ خصوصیات اور کیفیات برقرار رہیں۔ ان دونوں صورتوں کا ایک ہی حکم نہیں ہونا چاہئے، پہلی صورت میں چونکہ انقلاب ماہیت کامل طور پر ہوا ہے اس لئے سابق حکم بدل جائے گا، اور دوسری صورت میں موروثی طور پر کچھ سابق خواص و کیفیات پائے جانے کی وجہ سے کہا جائے گا کہ اس میں کامل انقلاب ماہیت

نہیں ہوا ہے، لہذا احتیاط اسی میں ہے کہ اس کا سابق حکم باقی رکھا جائے، مثال کے طور پر ایک دوا کئی چیزوں سے مل کر بھی ہے ان میں شراب بھی شامل ہے، اس دوا کے تمام سابق اجزاء میں انقلاب ماہیت ہو گیا ہے مگر شراب کی بعض کیفیات و خصوصیات اس دوا میں اب بھی موجود و محسوس ہیں، تو اس دوا کے استعمال کو حرام قرار دینا بہتر ہو گا۔

۲- انقلاب ماہیت کے مسئلہ کے تحت مختلف نجس اشیاء کے درمیان یقیناً فرق کرنا چاہئے، جو اشیاء نجس العین ہیں انقلاب ماہیت کے بعد بھی انہیں نجس مانا جائے گا (دیکھئے: جدید فقہی مسائل، جلد اول: بحث طب و ملائج تایف مولا نا خالد السیف اللہ رحمانی)۔

مگر یہ بات ملحوظ رہے کہ جانوروں میں کون نجس العین ہیں اور کون غیرنجس العین ہیں اس میں اختلاف ہے، شوافع و حنابلہ کے نزدیک خزری اور کلب نجس العین ہیں، حنابلہ نے اس پر اضافہ یہ کیا ہے کہ جو غیر ماؤ کوں الحجم جانور بلی سے بڑے ہیں وہ بھی نجس العین ہیں، حنفیہ کے نزدیک صرف خزری نجس العین ہے اور مالکیہ کے نزدیک مطلق طور پر کوئی بھی جانور نجس العین نہیں ہے، ان کے نزدیک خزری اور کتا اور ان سے پیدا ہونے والی تمام چیزیں طاہر ہیں (کتاب الفقہ علی المذ اہب الاربعہ بحث الاعیان الطاہرہ)۔

اس اختلاف میں راجح مسلک شافع و حنابلہ کا ہے۔

۵- پوچھا گیا ہے کہ قلب ماہیت کے اسباب کیا ہیں؟ مگر یہاں قلب ماہیت کی تعبیر درست نہیں ہے، صحیح تعبیر یہ ہے کہ مختلف اشیاء میں انقلاب و تغیر یا قلب و تغیر کے اسباب کیا ہیں؟ اس لئے کہ مثال میں جو چیزیں ذکر کی گئی ہیں ان میں بعض کے اندر قلب ماہیت پایا جاتا ہے، اور بعض کے اندر محض تغیر و صاف یا قلب خواص پایا جاتا ہے، بہر حال انقلاب و تغیر کے اسباب اس طرح ہیں:

اول: جلانا۔

دوم: دھوپ دکھانا۔

سوم: کسی شی کے اندر دوسرا اشیاء کا مالانا۔

چہارم: سوکھی ہوئی کھال یا بڑی میں جلاٹن کا عمل کرنا جیسا کہ ڈاکٹر اصغر علی جامعہ

ہمدردنی دلی کی تحریر میں ذکر کیا گیا ہے اور بھی دوسرا سبب ہو سکتے ہیں۔

البیتہ جیسا کہ میں نے حاشیہ میں ذکر کیا ہے کہ ”جلانا“ مختلف فیروز ہے، حفظیہ کے نزدیک

نجاست کو آگ سے جلانا سبب طہارت ہے، شافعیہ، حنابلہ اور مالکیہ کے نزدیک جلانا سبب

طہارت نہیں ہے، البتہ مالکیہ کے نزدیک شیخ بوس کی راکھ طاہر ہے، اسی طرح قلب اور انقلاب

میں بھی اختلاف ہے، ایک ہے کسی چیز کی ماہیت کو بدلت دینا اسے قلب کہا جاتا ہے، اور انقلاب

ہے کسی چیز کی ماہیت کا خود بدلت جانا، جیسے حفظیہ و مالکیہ کا مسلک یہ ہے کہ شراب جب سرکہ بن

جائے تو وہ پاک ہے، چاہے خود بخود بن جائے یا نمک وغیرہ ڈال کر اسے سرکہ بنادیا جائے اور

شافعیہ و حنابلہ کا مسلک یہ ہے کہ اگر شراب خود بخود سرکہ ہو جائے تو طاہر ہے اور اگر کسی عمل سے

اسے سرکہ بنادیا جائے تو وہ طاہر نہ ہوگا، اس اختلاف میں مؤخر الذکر مسلک راجح ہے، دلیل یہ

حدیث ہے: ”سئل رسول اللہ ﷺ عن الخمر تتخذ خلا قال لا“ (اخرب مسلم و الترمذی)، معلوم ہوا کہ حرف انقلاب معتبر ہے۔

۴- فلٹر (Filter) کرنے یا کشید کرنے کا جو عمل ہے اسے قلب ماہیت نہیں کہا جائے گا

بلکہ اسے تجزیہ (Decompose) کہا جائے گا، جیسا کہ جواب ۲ کے تحت ذکر کیا جا چکا ہے،

اگر حلال و طاہر اشیاء میں فلٹر کا عمل کر کے جدید اشیاء تیار کی گئی ہیں تو ان کا استعمال جائز ہوگا اور

اگر وہ عمل حرام و بخس اشیاء میں کیا گیا ہے اور ان سے کھانے یا پینے کی نئی چیزیں بنائی جائیں تو

انھیں استعمال کرنا حرام ہوگا، جیسے بخس پانی سے نجاست کے عناصر کو الگ کر کے صاف پانی بنانا یا

مختلف اقسام کی شرابوں سے ان کے جو ہری اجزاء کو نکال کر دوسرا چیزیں بنانا وغیرہ۔

۷۔ دوائیں جو مرکب ہوتی ہیں اور مختلف اجزاء و عنصر کو ملا کر تیار کی جاتی ہیں، وہ خواہ جامد ہوں یا سیال، اگر وہ اجزاء و عنصر حرام و بخس ہوں تو ان دوائوں کا استعمال حرام ہو گا، اور اگر وہ اجزاء حلال و ظاہر ہوں تو ان دوائوں کا استعمال درست ہو گا۔

فقہاء ایسے اختلاط کو جب کہ چند چیزیں ایک دوسرے سے مل کر باہم تمیز نہ رہ جائیں یا نہ کی جاسکیں ”استہلاک عین“ کہتے ہیں تو اس استہلاک کو قلب ماہیت نہیں کہا جاسکتا، یہی حکم ان انگریزی دوائوں کا ہے جن میں الکھل کی آمیزش ہوتی ہے جو اصل شراب ہے، ظاہر ہے دوائوں میں شراب کے اختلاط سے ”اسکار“ کی کیفیت پیدا ہو جاتی ہے (دیکھئے: فتاویٰ نذریہ ۵۶۶/۲ طبع قدیم و بعلی)۔

میری یہ پوری بحث عام حالات سے متعلق ہے، اضطراری حالت سے متعلق نہیں ہے، تو معلوم ہونا چاہئے کہ اگر کسی کو علاج کی مجبوری ہو یعنی شفا حاصل کرنے کے لئے کسی حرام چیز کا کھانا ناگزیر ہو جائے تو فقہاء کا اس مسئلہ میں اختلاف ہے، ایک گروہ نے اس مجبوری کا اعتبار نہیں کیا ہے، ان کا استدلال اس حدیث سے ہے کہ رسول اللہ ﷺ نے ارشاد فرمایا:

”إِنَّ اللَّهَ لَمْ يَجْعَلْ شَفَائِكُمْ فِيمَا حَرَمَ عَلَيْكُمْ“ (ابو داود البخاری)، (اللہ نے اپنی حرام کردہ چیزوں میں تمہارے لئے شفائیں رکھی ہے)۔

لیکن دوسرے فقہاء نے علاج کی مجبوری کا لحاظ کیا ہے اور علاج کو غذا کی طرح ضروری قرار دیا ہے، کیونکہ دونوں ہی چیزیں زندگی کے لئے ضروری ہیں، اس گروہ کا استدلال یہ ہے کہ رسول اللہ ﷺ نے عبد الرحمن بن عوف اور زبیر بن عوام کو خارش کی وجہ سے ریشم پہننے کی اجازت دی تھی، حالانکہ ریشم پہننا ممنوع ہے اور اس پر وعید آئی ہے (مزید تفصیل کے لئے دیکھئے: اخلاق والحرام فی الاسلام، ۵۴)۔

آخری شرط کے سلسلے میں ایک بات کا اضافہ کرنا چاہتا ہوں کہ جہاں مسلم طبیب نہ

ہوں، وہاں غیر مسلم طبیب پر اعتماد کیا جا سکتا ہے، علامہ ابن القیم اپنی کتاب ”الطرق الحکمیۃ“ (معنی ”الحضرۃ الحدیثیۃ“) میں مالکیہ کا یہ مسئلہ نقل کیا ہے: ”وهم یجیزوں شہادۃ طبیبین کافر بن حیث لا یوجد طبیب مسلم“ (یعنی جہاں مسلم طبیب نسل سکے وہاں دو غیر مسلم طبیبین کی شہادت جائز ہوگی) ( موجودہ زمانے کے مسائل کا شرعی حل، ۱۸۸، تالیف: مولانا محمد بربان الدین سنبلی)۔

۸- مردار جانوروں کے چربی سے جو صابن تیار کئے جاتے ہیں تو اس عمل سے چربی میں قلب ماہیت نہیں ہوتا، اس لئے کہ چربی کے بعض اوصاف و خواص صابن میں پائے جاتے ہیں، لہذا اس صابن کا استعمال درست نہ ہوگا، اسی طرح مغربی ممالک میں جسم لیکٹ میں چربی ملائی جاتی ہے اس کا استعمال بھی درست نہیں، رہا معاملہ ہڈیوں کے پاؤڑ کا جسے ٹوٹھ پیش وغیرہ میں ملایا جاتا ہے تو اس کی دو صورتیں ہو سکتی ہیں:

اول: وہ ہڈیاں ماؤں کا کوں الحم جانوروں کی ہوں تو اس صورت میں اس ٹوٹھ پیش کا استعمال درست ہوگا۔

دوم: وہ ہڈیاں غیر ماؤں کا کوں الحم جانوروں کی ہوں، اس صورت میں اس ٹوٹھ پیش کا استعمال ناجائز ہوگا۔

در اصل صابن لیکٹ اور ٹوٹھ پیش وغیرہ ایسی چیزیں ہیں کہ ان کے استعمال کے لئے ”الضرورات تبیح المحظورات“ کا اصولی قاعدہ دلیل نہیں بن سکتا، اس لئے کہ وہ تمام چیزیں علاج کی مجبوری اور اضطراری ضرورت کے دائرہ سے بالکل الگ تھلگ ہیں، حالانکہ ہڈیوں کے پاؤڑ میں جلائیں کا عمل ہوتا ہے جس سے قلب ماہیت ہو جاتا ہے، مگر چونکہ ٹوٹھ پیش اضطراری ضرورت نہیں ہے اس لئے ہم نے ماؤں کا کوں الحم وغیرہ ماؤں کا فرق کیا ہے۔ یہاں میں دو باتیں ذکر کرنا چاہتا ہوں جن سے اس مسئلہ میں فائدہ اٹھایا جا سکتا ہے:

اول: کھانے پینے وغیرہ کی جدید مشرقي و مغربی اشیاء کو اس وقت تک مباح سمجھا جائے گا جب تک قطعی طور پر حرمت کی دلیل معلوم نہ ہو، جیسا کہ ہم تمہیدی بحث میں ذکر کر چکے ہیں، اس بنا پر ایک فقہی قاعدہ ہے کہ جو چیز نظروں سے غائب ہے اس کی تفہیش میں نہیں پڑنا چاہئے، ڈاکٹر یوسف قرضاوی جامع صحیح بخاری وغیرہ کی بعض احادیث ذکر کر کے لکھتے ہیں:

”ایک مسلمان کے لئے ضروری نہیں کہ جو چیز اس کی نظروں سے غائب ہو اس کے بارے میں تفہیش کرے کہ اس کو کس طرح ذبح کیا گیا تھا؟ ذبح کی شرائط پوری کی گئی تھیں یا نہیں؟ اس پر اللہ کا نام لیا گیا تھا یا نہیں؟ بلکہ جو ہماری نظروں سے غائب ہو اور ذبح کرنے والا مسلمان ہو خواہ وہ جاہل ہو یا فاسق یا وہ اہل کتاب میں سے ہو تو اس کا کھانا حلال ہے (الحلال والحرام فی الاسلام الباب الثاني، ۲۲، تیر ہواں المیہ شعب یہودت)۔

دوم: بعض فقهاء کا نقطہ نظر یہ ہے کہ ماؤں کوں اللحم وغیر ماکوں اللحم ہر مردار جانور کی کھال، بڈی اور بال وغیرہ سے فائدہ اٹھایا جا سکتا ہے، ان کا خیال ہے کہ صحیح مسلم وغیرہ میں رسول اللہ ﷺ سے جو مروی ہے: ”أَيْمًاٰٰ هابِ دبغَ فَقَدْ طَهَرَ“ (جس کھال کی بھی دباغت کی گئی وہ پاک ہو گئی) اس کا حکم عام ہے جس کا اطلاق تمام کھالوں پر ہوتا ہے، خواہ وہ کتے کی ہو یا خنزیر کی ہو، یا اہل ظاہر کا قول ہے، امام ابو یوسفؓ سے بھی یہی منقول ہے اور امام شوکانیؓ اسے ترجیح دیتے ہیں (الحلال والحرام فی الاسلام، ۵۰)۔

میں اس نقطہ نظر سے اتفاق نہیں رکھتا، علامہ قرطہؒ نے اس نقطہ نظر کے دلائل کا بھرپور جائزہ لیا ہے اورخت تردید کی ہے مگر موجودہ حالات میں غور فکر کے بعد اس طرز فکر سے فائدہ اٹھایا جا سکتا ہے۔

۶- ندبوج جانوروں کا خون جو مختلف صورتوں میں دواؤں میں استعمال کیا جاتا ہے تو چونکہ وہ ”دم مسفوح“ (بہایا ہوا خون) جو نص قرآنی سے حرام ہے، اس لئے اگر یقین ہو جائے کہ

فلاں دواوں میں اس خون کا استعمال ہوا ہے تو ان کا استعمال حرام ہوگا، البتہ مذکورہ شرائط کے ساتھ علاج کی مجبوری میں ان کا استعمال درست ہوگا۔

رہانہ بوج جانوروں کے دوسرا اجزاء کا معاملہ تو اگر وہ ما کوں اللحم جانوروں کے اجزاء ہوں تو ان سے بنی ہوئی چیزوں کا استعمال درست ہوگا اور اگر غیر ما کوں اللحم جانوروں کے اجزاء ہوں تو اکل و شرب اور بدن کے لئے ان کا استعمال ناجائز ہوگا، دوسرا کاموں کے لئے ان کا استعمال درست ہوگا۔

۱۰- ڈاکٹر اصغر علی جامعہ ہمدردی دہلی کی تحریر سے معلوم ہوتا ہے کہ جلاٹین بنانے کے

تین طریقے ہیں:

اول: سوکھی ہوئی ہڈی یا کھال کو صاف کر کے اسے تیزاب، چونا اور دھوپ سے گزارنا اور پھر پیس کر پاؤ در بنانا۔

دوم: بچھڑے کی کھال کو چونا اور گرم پانی سے گزارنا پھر جلاٹین بنانا۔

سوم: خنزیر کی کھال کو تیزاب اور گرم پانی سے گزارنا پھر جلاٹین بنانا۔

یقیناً جلاٹین کا جو عمل ہے وہ قاب ماهیت کے تحت آئے گا، لیکن جلاٹین اگر غیر ما کوں اللحم کی ہڈی اور کھال اور خنزیر کی کھال سے تیار کیا جائے تو اکل و شرب اور بدن کے علاوہ دوسرا کام میں اس سے بنی ہوئی چیزوں کا استعمال کر سکتے ہیں اور اگر وہ ما کوں اللحم جانوروں کی ہڈی اور کھال سے تیار کی جائے تو اسے ہر کام میں استعمال کر سکتے ہیں، اور اگر کسی کو یقینی علم نہ ہو تو کھود کر بیدا اور تفیش کی ضرورت نہیں، اسے ہر صورت میں ہر کام کے لئے استعمال کر سکتے ہیں۔

میں نے اپنی یہ بات علامہ نوویٰ کی ایک تحقیق سے مستنبط کی ہے، انہوں نے لکھا ہے کہ مردار کی چربی وغیرہ غیر اکل وغیر بدن کیلئے استعمال کر سکتے ہیں، اس مسئلہ میں ذکر اختلاف کے بعد وہ لکھتے ہیں کہ مذکورہ نقطہ نظر بہت سے صحابہ، امام شافعی، امام سفیان ثوریٰ امام ابوحنیفہ اور

ان کے اصحاب اور لیث بن سعد وغیرہ کا مسلک ہے (صحیح المسلم من شرحد البوادی کتاب المیواع باب تحریم مع الخمر والمیتہ)۔

### ایک تجویز

اس وقت عالمی طور پر جس انداز میں دواوں کی کمپنیوں پر غیر اسلامی ذہن مسلط ہے اس کے پیش نظر میری تجویز ہے کہ مسلمانوں کو یونانی ادویہ کا استعمال کرنا چاہئے اور اسلامک فقہ آئینہ کے سکریٹری جزل سے میری گزارش ہے کہ وہ عالم عرب کو اس طرف متوجہ کریں کہ وہاں ایسی دوا ساز کمپنیاں قائم کی جائیں جن میں حرام سے اجتناب کیا جائے۔

## تبدیلی احکام پر تبدیلی ماہیت کے اثرات

مولانا عبدالرشید قاسمی ☆

بنیادی عناصر

۱۔ کسی بھی شی کے بنیادی عناصر مگ، بواور ذاتی (مزہ) ہیں، اگر کسی چیز میں یہ تنیوں وصف پائے جائیں تو باعتبار شرعی اس کو حقیقت و ماہیت کی حیثیت میں کہیں گے۔ گرچہ اس میں مختلف قسم کے تغیرات کیوں نہ کر دیے جائیں، چہ جائیکہ فقہاء نے ان اوصافِ خلاشہ کو پانی کے سلسلہ میں بیان فرمایا ہے مگر درحقیقت یہ اوصاف تمام اشیاء کے لئے ہیں۔ ڈاکٹر وہبہ زحلی ان اوصاف کے سلسلہ میں فقہاء اسلام کے نقطہ نظر کی ترجمانی کرتے ہوئے لکھتے ہیں:

”ن خالط الماء شيء ظاهر ولم يغير لونه أو طعمه أو ريحه فهو ماء“

مطلق طہور و ان غیر أحد هذه الأوصاف على أجزاءه الثلاثة فهو ظاهر عند المالكية والشافعية والحنابلة غير مظہر وعد الحنفية ظاهر مظہر ما لم يطبع أو يغلب،“ (الفقه الاسلامی / ۱۶) (اگر پانی میں کوئی پاک چیز مل جائے جس سے رنگ، ذاتی اور بوند بدلتے تو یہ ماء مطلق ہے اور پاک ہے اور اگر ان اوصاف میں سے ایک وصف بھی بدل جائے تو مالکیہ، شافعیہ اور حنابلہ کے نزدیک پانی پاک ہے، پاک کرنے والا نہیں اور حنفیہ کے نزدیک ظاہر اور مظہر بھی ہے جب تک کہ وہ پکانہ ہو یا پانی کے اجزاء پر کوئی چیز غالب نہ ہو)۔

علامہ ابن المندز رنے فرمایا کہ اہل علم کا اس پر اجماع ہے کہ قلیل یا کثیر پانی یہ ہے کہ جب اس میں کوئی تجاست پڑ جائے پھر پانی کا مزہ یا رنگ یا بو، بدل جائے تو وہ پانی ناپاک رہے گا، اس صورت حال تک آنحضرت ﷺ نے ارشاد فرمایا: ”پانی پاک ہے، اس کو کوئی چیز ناپاک نہیں کر سکتی مگر جب کوہ چیز پانی کے مزہ اور رنگ و بو، پر غالب آجائے“ (الفقہ الاسلامی وادیتہ اور ۳۸)۔

### حاصل کلام

کسی بھی چیز کے بنیادی عناصر تین ہیں، اگر تغیرات کے باوجود اوصاف مذکورہ میں سے کوئی وصف علیٰ حالہ باقی رہتا ہے تو درحقیقت یہ شکل تبدیل ماہیت کی نہ ہوگی۔

### تبدیل ماہیت کی صورت

۱: الف- حضرات فقهاء نے تبدیل ماہیت کی صورت میں مختلف اشیاء کا مختلف حکم بیان فرمایا ہے، مثلاً اگر کوئی چیز ہے جس کا کوئی وصف ہی نہیں ہے تو وہاں تبدیل ماہیت باعتبار قلت و کثرت یا باعتبار اوزان ہوگی۔

ب- اور اگر کوئی ایسی چیز ہے جس میں تین اوصاف ہوں اور ان اوصاف میں سے دو وصف بدل جائے تو یہ تبدیل ماہیت کی صورت ہوگی۔

ج- اور اگر اوصاف ثلاش میں سے صرف ایک وصف بدل ہو تو یہ تبدیل ماہیت نہ ہوگی۔

د- اور اگر کوئی ایسی چیز ہے جس میں دو وصف ہیں دو میں سے ایک بدل گیا تو یہ تبدیل ماہیت ہوگی۔

ه- اور اگر دوناں وصف بدل گئے تو تبدیل ماہیت کی یہ صورت بدرجہ اتم ہے۔

و اور اگر کوئی ایسی چیز ہے کہ جس میں ایک ہی وصف ہوتا، اور وہ وصف ختم ہو گیا تو یہ بھی تبدیل ماہیت کی صورت ہے (دیکھئے: الفقہ الاسلامی دوالہ ۱/۳۰)۔

### قلب ماہیت جائز ہے

۳۔ اگر شی میں ایسی تبدیلی ہوئی جس کی وجہ سے اس کے جو ہری عناصر ختم ہو گئے، نام بھی بدل گئے اور مجموعی طور پر مزاج بھی بدل گیا اور جن اشیاء سے مل کر یہ چیز وجود میں آئی ہے اگر ان کا کوئی بھی اثر اور خصوصیت برقرار نہیں رہی تو تبدیل ماہیت ہو گئی اور یہ شکل جائز ہے۔ لیکن اگر ایسی تبدیل ماہیت ہو کہ جو اجزاء اس چیز میں پڑے ہوئے ہیں ان میں سے کسی جزء کے مثلاً دو وصف ہیں یا تین وصف یا ایک وصف ہے، اگر ایک وصف والے کا مذکورہ وصف اور دو وصفوں والے کا دونوں وصف اور تین وصفوں والے کا صرف دو وصف بدل گئے تو یہ بھی صورت تبدیل ماہیت کی ہے، مگر کوئی چیز ایسی ہے کہ جس کا ایک وصف تھا اور وہ تبدیلی کی صورت میں ختم نہیں ہوا تو یہ صورت تبدیل ماہیت کی نہیں ہوئی۔

### اشیاء بخش کا استعمال

۴۔ انقلاب ماہیت کے مسئلہ کے تحت مختلف اشیاء بخش کے مابین فرق نہیں ہو گا اور بخش اعین غیر بخش اعین کے درمیان بھی تفریق نہیں ہوگی، کیونکہ انقلاب ماہیت یہ ہے کہ سابق حقیقت معدوم ہو کر نئی حقیقت و ماہیت بن جائے، نہ اس کا نام، کیفیت اور صورت باقی رہے، نہ اس کے آثار و امتیازات باقی رہیں، بلکہ سب چیزیں نئی ہو جائیں، نام بھی دوسرा، صورت بھی دوسری، آثار و خواص بھی دوسرے، اثرات و علامات و امتیازات بھی دوسرے پیدا ہو جائیں جیسے شراب سے سر کہ بنالیا جائے، موجودہ دور میں قلب ماہیت کی ایک صورت یہ بھی ہے کہ خالص نالوں (گٹر) کے پانی سے سبز یوں کی کاشت ہوتی ہے، مثلاً پالک وغیرہ اور ان سبز یوں کی

تروتازگی میں کوئی فرق نہیں آتا یا گوجھی کے پودوں کی جڑ میں پاخانہ ڈالتے ہیں یا انگور کے پودوں میں خون ڈالا جاتا ہے، کیونکہ ان نجاستوں سے نشوونما میں اضافہ ہوتا ہے، لہذا قلب ماہیت یہی ہے کہ چیز پہلے تھی اب وہ اسما، حقیقت اور شکل نہیں ہے یا انسانی مادہ جب تک ہے جب تک وہ اپنی اصل پر ہے، مگر جب وہ گوشت کی شکل یا انسانی صورت میں ہو گیا تو وہ طاہر ہو گا۔

علامہ ابن عابدین شامی اور علامہ ابن حجر نے تحدی کے باب الانجاس میں فرمایا کہ فقهاء نے کسی چیز کے حقیقت بدلنے میں اختلاف کیا ہے، کیا پیش کا سونا بننا ثابت ہے؟ ایک جماعت کے نزدیک یہ تبدیلی حقیقت ثابت ہے، اس لئے کہ لائھی کا سانپ بننا یہ حقیقت ثابت ہے، ورنہ مجرہ کا ابطال لازم ہو گا اور فقهاء کی ایک جماعت کی رائے یہ ہے کہ کسی چیز کا حقیقت بدلا نا ممکن ہے۔

حاصل اس کا یہ ہے کہ حقائق کا بدل جانا یہ ثابت ہے جیسا کہ ہم نے کہا اور یہی بات صحیح ہے اور اس پر عمل بھی جائز ہے، ہماری حقیقت میں تبدیلی کا علم بھی ہو، ورنہ یہ دھوکا ہو گا، کیونکہ پیش کو سونا یا حقیقت چاندی بنانا اور اگر ہم یہ کہیں کر یہ شکل جائز نہیں، کیونکہ اس میں خداع ہے تو یہ عدم جواز کا حکم اس کے لئے ہے جو تبدیلی کا طریقہ نہیں جانتا، کیونکہ اس میں ضایع مال اور مسلمانوں کو دھوکا دینا ہے اور ہمارا نہ ہب حقائق انقلاب کے ثبوت میں ظاہر ہے، اسی دلیل سے جس کو فقهاء نے عین نجاست کی تبدیلی کے سلسلہ میں فرمایا ہے، جیسے شراب کا سر کہ ہونا اور خون کا مشک بننا، (دیکھئے: رواہ الحمار ۱/ ۳۳)۔

علامہ ابن عابدین نے ”لأنه لحمه لا يتغير“ کے ذیل میں فرمایا ہے اور یہ ابو مسعود میں ایک جز سی ہے کہ بخس پانی سے کھیتیوں کی سینچائی کرنا اکثر فقهاء کے نزدیک نہ حرام ہے اور نہ مکروہ (دیکھئے: رواہ الحمار ۱/ ۴۷)۔

### اسباب قلب ماہیت

۵- فقهاء احناف نے نجاست کو دور کرنے یعنی ازالہ کے لئے دس سے زائد اسباب

تحریر فرمائے ہیں:

- ۱- مطلق پانی اگرچہ وہ مستعمل ہواں سے طہارتِ حقیقی اور حکمی ہو جائے گی: ”الماء المطلق ولو كان مستعملاً تحصل به الطهارة الحقيقة والحكمية“
- ۲- بنے والی پاک چیزیں یعنی سیال طاہر: ”المائعات الطاهرة وهي التي تنحصر بالعصر أو تزيل النجاسة“
- ۳- رگڑنا یعنی ناپاک چیز کو زمین پر زور سے رگڑ دینا تاکہ اثر نجاست یا عین نجاست ختم ہو جائے: ”الدلك وهو مسح المتنجسة على الأرض مسحا قويا بحيث يزيل به أثر أو عين النجاسة“
- ۴- ناپاک چیز کا صاف کر دینا تاکہ اثر نجاست ختم ہو جائے اور ایسی ثقلیل چیز کو صاف کرنا جس میں مسامات نہ ہو: ”المسح الذي يزول به أثر النجاسة يظهر به الشئ الثقيل الذي لا مسام له كالسيف والمرآة والزجاج“
- ۵- دھوپ یا ہوا سے سکھانا تاکہ اثر نجاست ختم ہو جائے: ”الجفاف بالشمس أو الهواء والزوال أثر النجاسة“
- ۶- ایسے لمبے کپڑے میں چلانا جو پاک اور ناپاک زمین سے رگڑتے ہوں: ”تکرار المشى في الثوب الطويل الذي يمس الأرض النجسة والطاهرة يظهر الثوب“
- ۷- کھر چتا: ”الفرك يظهر به مني الام نسان [ ] ذا أصاب الثوب وجف“
- ۸- دھن: ”الندف ويظهر به القطن إذا ندف وذهب أثر النجاسة إذا كانت قليلة“
- ۹- نجاست اور اطراف نجاست کوئی طاہر سے علیحدہ کرنا: ”التقوير أى عزل الجزء المتنجس عن غيره“

١٠- ناپاکی کو پاکی سے علیحدہ کرتا: "قسمة المنتجس بفصل الأجزاء المنتجسة عن الظاهره"\*

۱۱۔ اصل چیز کو بدلا۔ یعنی میں نجاست خود یا واسطہ سے بدل جائے جیسے ہر کے خون کا مشک اور شراب کا از خود سر کہ بننا یا شراب کا کسی چیز سے سر کہ بننا اور مردار کا نمک ہو جانا یا کتنے کا نمک کی کان میں گر کر نمک بننا اور گو برجب کہ جل کر را کھہ ہو جائے اور ناپاک تیل کا صابن بننا اور گزر کی مٹی کا خشک اور اثر نجاست کا ختم ہونا اور جب زمین میں نجاست دفن کی گئی اور اس کا اثر مردی زمانہ سے ختم ہو گیا تو یہ تمام صورتیں امام محمدؐ کے فتوے کے مطابق پاک ہیں۔

سیدنا امام ابو یوسفؓ کا اختلاف ہے، کیونکہ جب نجاست اپنے اوصاف اور معانی کے ساتھ بدل جائے تو وہ نجاست من جیث نجاست ہونے سے خارج ہو گئی، کیونکہ اسم ذات موصوف کا ہوتا ہے، لہذا اوصاف کا نہ ہونا ہی نجاست کا ختم ہونا ہے۔ اور شراب کا از خود سر کہ بننا وہ تمام مذاہب کے مطابق پاک ہے۔

١٢- ناپاک اور مردار کی کھال دباغت سے پاک ہو گئی: "الدباغ للجلود النجسة أو الميتة يطهرها كلها إلا جلد الانسان والخنزير"

١٣- شرعى طريقة پر ذبح کرنا اگر زانع مسلم یا کتابی ہو، مذبوح ما کوں اللحم یا غیر ما کوں اللحم ہو: "الزکاة الشرعية (الذبح) فی تطهیر الذبح وهو أن يذبح مسلم أو كتابی حیوانا ولو غير ما کوں اللحم"

١٣- جلا كرپاک کرنا یعنی ناپاکی کو آگ میں جلا دنا: "النار تطهر فی موضع هی  
إذا استحالت بها النجاسة أوزال أثرها بها كحرق الفخار الجديد وتحول  
الروث من رباط و حراق موضع الدم من رأس الشاة"

<sup>15</sup>-كنویں سے نجاست کا نکالنا: "نَرْحُ الْبَئْرِ الْمُتَنَجِّسَةِ أَوْ غُورَانِ مَاءِ الْبَئْرِ"

قدر مانزحہ منها مطہر لها کالنزح“

۱۶- ایک جانب سے پانی کا جانا اور دوسری طرف نکنا: ”دخول الماء من جانب وخروج الماء من الآخر من حوض صغير مسلماً كان فيه ثلاثة مراتٍ فيصير ذلك بمنزلة غسله ثلاثة“

۷- اگرھا کھونا یعنی زمین کے اوپر والے حصہ کو نیچے اور نیچے والے کو اوپ کرنا:

”الحفر (قلب الأرض) يجعل الأعلى أسفل يظهرها“

۱۸- کپڑے یا بدن کے کنارے کو دھل دینا، یہ مکمل دھلنے کے برابر ہو گا جب کہ انسان نجاست کی جگہ کو دھلنا بھول جائے: ”غسل طرف التوب أو البدن يجزئ عن غسله كله إذا نسي المرء محل النجاسة“ (الفقه الاسلامی ۱/ ۹۳ - ۹۴)

فقہاء نے اسباب بالا کو قلب ماہیت کی بنیاد قرار دیا ہے، اس دور جدید میں اسباب مذکورہ کے علاوہ اور بھی سبب بن سکتے ہیں کیونکہ قلب ماہیت کی حقیقت صرف یہ ہے کہ پہلے جو نام، اثر اور رنگ وغیرہ تھا وہ بدلت کر اب دوسرا نام، دوسرا اثر اور دوسری شکل ہو جائے، لہذا اسباب قلب ماہیت یہ کوئی حقیقی اور یقینی نہیں ہیں۔

### قلب ماہیت کی دو شکل

۶- اگر نجاست گاڑھی اور جسم دار ہے گرچہ وہ منی ہے تو جہاز دینے سے پاک ہو جائے گی۔ (فقہاء کا اس پر اجماع ہے) اور اگر اس کے علاوہ جیسے پاخانہ اور جما ہو اخون، گوبر ہو تو وہ بھی امام ابوحنیفہ اور امام ابو یوسف کے نزدیک جہاز نے سے پاک ہو جاتا ہے اور امام محمدؐ کے نزدیک دھلنے ہی سے پاکی ہو گی (بدائع الصنائع ۱/ ۸۳)۔

یہیں سے یہ بات بھی نکل آئی کہ اگر کوئی شخص ناپاک کپڑے کو دھلا اور دھلانی کی شکل

یہ ہے کہ کپڑا اور پٹروں کو مشین میں یا بالٹی میں ڈال کر جھنپھوڑ دیا، کپڑوں کے داغ دھبے خواہ نجاست کے ہوں یا کسی اور چیز کے وہ زائل ہو گئے تو کپڑا پاک ہو گیا، کیونکہ کپڑے میں پٹروں جذب ہو کر اڑ جاتا ہے اور اڑنے کے بعد اثر نجاست باقی نہیں رہتا بلکہ زائل ہو جاتا ہے تو کہنا پڑے گا کہ پٹروں ہی سے ازالہ ہوا اور تطہیر نام ہے اسی ازالہ نجاست کا خواہ قلب ماہیت کی وجہ سے ہو جیسے شراب کا سر کہ بننا اور سر کہ کا پاک شمار کیا جانا یا محض روئی کے دھنے سے روئی کا پاک ہو جانا یا غسل بالماء کے ذریعہ یا کسی بھی سیال طاہری سے غسل کے ذریعہ ہوا اور یہ صورت یہاں بھی حاصل ہے۔

### اسملک عین

ے۔ عالمی پیانہ پر عموماً دوائیں مرکب تیار ہو رہی ہیں اب جب یہ دوائیں مرکب ہیں تو ان کی ترکیب مختلف اجزاء و عناصر سے ہوں گی ان میں جامد اور سیال اجزاء بھی ہوں گے، حالانکہ حرام بھی ہوں گے، حرام عناءصر کے بارے میں عرض ہے کہ اگر کیمیادی عمل کے بعد وہ جزء اپنی اصل ہیئت پر برقرار رہے تو پھر وہ حرام ہوں گی، ان کا استعمال جائز نہیں، لیکن عموماً ہوتا یوں ہے کہ حرام عناءصر کو جب مختلف اجزاء میں ملایا جاتا ہے تو ملانے کی شکل تخلیلی ہوتی ہے۔ یعنی وہ اجزاء ایک دوسرے میں ایسا خلط ملٹے ہوتے ہیں کہ ان کا تمیز سونانا ناممکن ہوتا ہے۔

اطباء کے پاس دواؤں کو ملانے کے لئے کھرل نامی ایک برتن ہوتا تھا، اس میں دواؤں کو اس قدر رکھتے تھے کہ مل جانے کے بعد اجزاء کا تمیز کرنا عموماً ناممکن ہوتا ہے، عام آدمی یہ بتانے سے بھی قادر ہوتا ہے کہ ان میں کن کن چیزوں کا جزو شامل ہے، مگر طبیب حاذق چکھ کر عموماً بتادیتا، اس مشینی دور میں ایک عنصر کا دوسرے عنصر سے ملنے کے بعد علیحدگی ناممکن ہے اور یہ بھی قلب ماہیت کی شکل ہے اور اصطلاح فقہاء میں استہلاک عین ہے۔

احناف کے نزدیک سر کہ کڑواہٹ سے کھٹے پن کی تبدیلی کے بعد پہچانا جائے گا، باس طور پر کہ شراب میں بالکل کڑواہٹ نہ ہو، پھر اگر شراب میں کڑواہٹ کا کچھ اثر باقی ہے تو اس کا پینا حلال نہیں، کیونکہ امام اعظمؐ کے نزدیک شراب سر کہ کے معنی میں کامل سر کہ ہونے کے بعد ہوتا ہے جس طرح کہ امام صاحب کے نزدیک انگور کارس شراب نہیں ہوتا انگور اس میں کامل نہشہ ہو، حاصل یہ ہوا کہ حرام اشیاء میں ایسی تبدیلی واقع ہو کہ وہ چیز ماقبل میں جیسی تھی ویسی بالکل نہ ہو، تو یہی استبلالک عین ہے اور یہ قلب ماہیت ہے اور اس عمل کے بعد حرام، حرام نہیں رہتا، بلکہ وہ مستغل شیٰ اور ایک جدید نام سے معروف ہو جاتا ہے (دیکھئے: روایتکار ۱/۳۲۱، الفقہ الاسلامی وادیۃ ۱/۳۵۶)۔

### صابن وغیرہ میں مردار یا خنزیر وغیرہ کا استعمال

- خنزیر یا مردار کی چربی کو دوسرا اشیاء کے ساتھ ملا کر صابن ہمکث آنس کریم اور ٹوٹھ پیٹ وغیرہ میں قلب ماہیت کے بعد استعمال جائز ہے، کیونکہ قلب ماہیت نام ہے ذات اور حقیقت کے بد لئے کا، نیز اس میں عموم بلوی ہے۔  
علامہ شامی اشیاء بخس کی وضاحت کرتے ہوئے فرماتے ہیں:

”اور ناپاک تیل کو صابن بنانے سے وہ پاک ہو جائے گا، عموم بلوی کی وجہ سے یہ فتویٰ ہے، کسی نے ناپاک تیل کو صابن بنانے میں استعمال کیا تو اس کے پاک ہونے کا فتویٰ دیا جائے گا، کیونکہ یہی تو تبدیل ماہیت ہے اور امام محمد کے نزدیک تبدیل ماہیت باعث طہارت ہے اور یہ فتویٰ عموم بلوی کی بناء پر ہے، علامہ شامی فرماتے ہیں کہ میں نے منیہ الصلحی کی شرح میں پہلے قول کی تائید بھی دیکھا ہے اور اس پر اس مسئلہ کی فرع بھی ہے کہ اگر انسان یا کتاب صابن کے گذھے میں گرجائے اور پھر صابن ہو جائے تو یہ صابن حقیقت کے بدل جانے سے پاک ہوگا“

## علت تطہیر

معلوم ہونا چاہئے کہ امام محمدؐ کے نزدیک علت تطہیر تبدیلی مابہیت و حقیقت ہے اور یہ فتویٰ عمومی بلوائی کی بناء پر ہے، گوبر کی راکھ پاک ہے اور نمک بھی گدھایا خنزی کے گرنے سے ناپاک نہ ہوگا، کنوں میں کاپاں ناپاک نہ ہوگا، جب کہ کنوں میں پاخانہ گر کر کچڑ ہو جائے، اس لئے کہ اصل نجاست تبدیل ہو چکی ہے۔

## دواوں میں خون کا استعمال

۹- خون حرام ہے خواہ ماؤں کوں الحجم یا غیر ماؤں کوں الحجم یا مذبوح جانوروں کا ہو، ارشاد ربانی ہے: ”إنما حرم عليكم الميّنة والدم“ (آل آیہ)، البتہ اس کے استعمال کی آج دو شکل ہو سکتی ہے: پہلی شکل وہی قلب مابہیت کی ہے، لہذا اس کے بعد استعمال میں کوئی حرج نہیں اور اگر اپنی اصل پر ہے تو پھر ارشاد ربانی اور فرمان نبوی کے مطابق صرف مضطر کے لئے جائز ہے جیسا کہ حرام دواوں سے جان بچانے کے لئے علاج کی اجازت ہے، علامہ ابن حزم ظاہری فرماتے ہیں جس کا خلاصہ یہ ہے: ”جن روایات میں حرام شیء سے نجات (شفاء) نہ ملنے کا ذکر ہے، اس کا مطلب یہ ہے کہ جب تک وہ حرام ہے، شفاء نہ ہوگی، لیکن جب وہ ضرورة حلال ہوگی تو شفاء ہوگی، کیونکہ اب وہ خبیث یا حرام نہ ہی، نیز یہ کہ ان روایات میں بعض پر کلام کی گنجائش ہے۔“

علامہ ابن حزم ظاہری کی تحریر بالا سے یہ بھی واضح ہوتا ہے کہ فقہاء نے اشیاء حرمہ کے دوااء استعمال کی بضرورت اجازت قرآن مجید کی ان آیات کی بنیاد پر دی ہے جن میں حرام اشیاء کے استعمال کی مضطر کیلئے اجازت دی گئی ہے، اس طور پر کہ ان آیات کے اندر بھوک سے موت کا یقینی خطرہ پیدا ہو جانے کی صورت میں جان بچانے کے لئے مردار، خنزیر وغیرہ حرام اشیاء کے استعمال کی اجازت دی گئی ہے، تو بیماری کی وجہ سے جان ختم ہونے کا یقینی خطرہ پیدا ہو جانے میں

کسی حرام چیز کے بطور دواء استعمال کرنے کا جواز بھی دلالت ثابت ہوتا ہے، لہذا بغیر قلب ماہیت کے دواوں میں خون کا استعمال بحالت عذر ہی جائز ہے، لیکن عموماً آج کی دواوں میں خون قلب ماہیت کے بعد ہی استعمال ہوتا ہے، لہذا حقیقت اور ماہیت کے بدل جانے کی صورت میں خون کا استعمال جائز ہے۔

### الکحل

۱۰- دواوں میں الکحل کا استعمال عامی پیمانہ پر اس وقت ہو رہا ہے، نقہاء بر صغیر علامہ رشید احمد دھیانوی، مولانا مفتی نظام الدین، مولانا برہان الدین سنبھلی وغیرہم کی الکحل کے سلسلہ میں تحقیق یہ ہے کہ الکحل ایک عنصر ہے جو بہت سی چیزوں مثلاً بچلوں، ترکاریوں کے اندر قدرتہ موجود رہتا ہے، اسی عنصر کو بعض تدایر سے عیجادہ کر کے بہت سے اغراض کے لئے استعمال کیا جاتا ہے، مثلاً خوببو، ذائقہ بڑھانا، کسی چیز کو جلد خراب ہونے سے بچانا اور اس کا ایک خاص وصف یہ ہے کہ اس کے اندر ایسی بہت سی اشیاء بھی تخلیل ہو جاتی ہے جو کسی اور طرح نہیں ہو سکتی، اس میں بلکہ خیز حد تک سکراور نشرہ ہوتا ہے یعنی اگر کوئی شخص غالباً الکحل استعمال کرے تو نہ کے ساتھ ہلاک بھی ہو سکتا ہے (نتخابات نظام القوادی اور ۳۲۱، تیریحیات اور فردی ۱۹۹۰ء)۔

اگر الکحل حقیقت بالا ہی پر پایا جاتا ہے تو امام ابوحنیفہؓ کے نزدیک اس مسئلہ کا حل آسان ہے، کیونکہ امام ابوحنیفہؓ اور امام ابو یوسفؓ کے نزدیک انگور اور کھجور کے علاوہ دوسری اشیاء سے بنی ہوئی شراب کو بطور دواء کے یا حصول طاقت کیلئے اتنی مقدار میں استعمال کرنا جائز ہے جس مقدار سے نہ نہ پیدا ہوتا ہو (فتح القدر ۱۹۰/۱۲۰)۔

الکحل کی ایک تحقیق یہ بھی ہے کہ جو الکحل دواوں میں ملایا جاتا ہے اس کی ایک بڑی مقدار انگور اور کھجور کے علاوہ دوسری اشیاء مثلاً چڑا، گندھک، شہد، شیرہ، دانہ، جو وغیرہ سے حاصل

کی جاتی ہے (فقہی مقالات ۱/۵۳)۔

لہذا دواؤں میں استعمال ہونے والا الکھل اگر انگور اور کھجور کے علاوہ دوسری اشیاء سے حاصل کیا گیا ہے تو امام ابوحنیفہ اور امام ابو یوسفؓ کے نزدیک اس دواء کا استعمال جائز ہے بشرط کہ وہ حد سکرتک نہ پہنچے اور بضرورت علاج ان دونوں امام کے مسلک پر عمل کی گنجائش ہے۔

اور اگر وہ انگور اور کھجور ہی سے حاصل کیا گیا تو اس دواء کا استعمال ناجائز ہے، البتہ اگر طبیب حاذق کہے کہ اس مرض کی اس کے علاوہ کوئی اور دوائیں ہیں، تو اس صورت میں اس کے استعمال کی گنجائش ہے، اس لئے کہ ایسی حالت میں فقہائے احتجاف کے نزدیک بھی تدوائی بالحرم جائز ہے (ابجر الرائق ۱/۴۹)۔

امام شافعیؓ کے نزدیک خالص اشرب محرمه کو بطورِ دواء استعمال کرنا کسی حال میں جائز نہیں، لیکن اگر شراب کو کسی طرح حل کیا جائے کہ اس کے ذریعہ شراب کا ذاتی وجود ختم ہو جائے اور اس دواء سے ایسا نفع حاصل کرنا مقصود ہو جو دوسری پاک دواؤں سے حاصل نہ ہو سکتا ہو تو اس صورت میں بطورِ علاج ایسی دواؤ کا استعمال جائز ہے، جیسا کہ علام سرٹی نہایۃ الحجاج میں فرماتے ہیں:

”أَمَا مُسْتَهْلِكَةُ مَعِ دَوَاءِ آخِرٍ فَيُجُوزُ تَدْوَى بِهَا كَصْرُ بَقِيَّةِ النَّجَاسَاتِ“

إن عرف أو أخبره طبيب عدل ينفعها و تعينها بأن لا يعني بها ظاهر“ (نہایۃ الحجاج ۱/۸۲) ایسی شراب جو دوسری دواؤں میں حاصل ہو کر اپنا ذاتی وجود ختم کر دے اس کے ذریعہ علاج کرنا جائز ہے، جیسا کہ دوسری بخش اشیاء کا بھی یہی حکم ہے بشرطیکہ علم طب کے ذریعہ اس کا مفید ہونا ثابت ہو یا کوئی عادل طبیب اس کے نافع اور مفید ہونے کی خبر دے اور اس کے مقابل میں کوئی ایسی پاک چیز بھی موجود ہو جو اس سے بے نیاز کر دے)۔

جیسا کہ عرض کیا گیا کہ خالص الکھل کا استعمال بطور دواء کے نہیں کیا جاتا بلکہ ہمیشہ دوسری دواؤں کے ساتھ ملا کر ہی استعمال کیا جاتا ہے، لہذا نتیجہ یہ نکا کہ امام شافعیؓ کے نزدیک بھی الکھل ملی ہوئی دواؤں کو بطور علاج استعمال کرنا جائز ہے، بہر حال موجودہ دور میں چونکہ ان دواؤں کا استعمال بہت عام ہو چکا ہے، اس لئے اس مسئلہ میں احناف یا شافعی کے مسئلہ کو اختیار کرتے ہوئے ان کے مسئلہ کے مطابق گنجائش دینا مناسب معلوم ہوتا ہے۔

### جلاثین استعمال کرنے کا حکم

اگر جلاثین مردار یا خنزیر سے حاصل شدہ عنصر کی حقیقت و ماہیت کیمیا وی عمل کے ذریعہ بالکل بدل چکی ہو تو اس صورت میں اس کی نجاست اور حرمت کا حکم بھی ختم ہو جائے گا، جیسا کہ سوال ۸ میں امام محمدؓ کی علت تطبیر یعنی انقلاب ماہیت و حقیقت کی تبدیلی کے سلسلہ میں عرض کیا گیا ہے اور بطور مثال کے یہ بات بھی آئی ہے کہ اگر کنوں میں پاخانہ گر گیا اور وہ کنوں کی مٹی کے ساتھ کچڑ ہو گیا تو وہ پاک ہے، اس لئے کہ حقیقت اور ماہیت کی تبدیلی نام ہے اسی عمل کا کہ جو چیز پہلے تھی وہ اب اپنے نام اور اثر سے باقی نہیں ہے، بلکہ دوسرا نام اور اثر اور خاصیت اس کے اندر پیدا ہو گئی ہے، لہذا جلاثین کا استعمال کرنا جائز ہے اور اگر کیمیا وی عمل کے بعد حقیقت اور ماہیت نہیں بدلتی یا یوں کہئے کہ کیمیا وی عمل غیر مؤثر ہوا تو پھر وہ عنصر نجس اور حرام ہے اور جلاثین کا استعمال کرنا جائز نہیں ہو گا۔

## انقلاب ماہیت کے اسباب اور الکھل کی حقیقت

مولانا محمد ارشاد القاسمی ☆

۱۔ کسی بھی شی کے بنیادی عناصر اور مادہ و ماہیت وہ ہے جس کے ذریعہ سے وہ شی قائم ہو، جسے ”ما یقوم به الشی“ کہا جاتا ہے، جیسے ہڈی، اس کی جامت، اس کی ختنی اور ٹھوسیت، اس کا گندارنگ وغیرہ، اب احراق بالnar کی وجہ سے اس کی جامت و ٹھوسیت اس کا ایک خاص وصف ختم ہو کر اس کا دوسرا نگ، دوسرا جسم اب سفوف کی شکل میں بھر بھرا ہن گیا، نام بھی بدل گیا، یہی انقلاب ہے، اگر ایسا نہ ہو تو اس میں انقلاب ماہیت نہ کہا جائے گا۔

### استحالہ کا مطلب

۲۔ اس شی کی ماہیت، ذات، اس کی بنیادی اساس جس ہیئت و حالت پر اس کا قیام ہو، اور جس وصف کی وجہ سے اس کا وہ خاص حکم ہو، بدل کر اس کی ذات، جنسیت و نوعیت و کیفیت اور اس کا وہ وصف بدل جائے جس کی بنیاد پر سابقہ حکم تھا، اس کا نام بھی عرف میں بدل جائے، یہی انقلاب کا مفہوم ہے۔

الف۔ ”حکم بطهارة المسك لأنها استحالات عن جميع صفات الدم و خرجت عن اسم لى صفات واسم يختص بها وظهرت لذلك كما

يستحيل الدم وسائر ما يتغذى به الحيوان من النجاسات لى اللحم فيكون طاهراً<sup>ا</sup> (موسوعة الفقه الإسلامي ۱۰/۲)۔

ب- ”هي تبدل حقيقة الشئ وصورته النوعية الى صورة أخرى“

(موسوعة الفقه الإسلامي ۱۰/۲)۔

ج- ”استحالـت صفات عين النجس أو الحرام فبطل عنه الاسم الذي ورد ذلك الحكم فيه وانتقل الى اسم آخر وارد على مال طاهر فليس هو ذلك النجس ولا الحرام بل قد صار شيئاً آخر ذا حكم آخر“ (খل ۱/۳۸)۔  
يعني اس کا وہ وصف جس کی وجہ سے حکم لگایا گیا تھا، وہ بدل جائے، لہذا وہ بعض بنیادی وصف کا بدلنا ہی کافی ہے۔

”كذا في الفتح والبحر وتنتفى الحقيقة بانتفاء بعض أجزاء مفهومها“

(فتح القدر ۱/۴۱، البحر الرائق ۳۹)۔

معلوم ہوا کہ حقیقت و ماهیت کا انتفاء بعض بنیادی وصف کے زوال سے بھی ہو جاتا ہے۔

۳- موروٹی طور پر کچھ خصوصیات گو باقی رہ جائے مگر بنیادی وصف رنگ بو اور ماهیت نوعیہ میں تبدیلی ہو کر نام ہی بدل جائے تو یہ انقلاب ماهیت میں داخل رہے گا۔ جسے شراب اور سرکہ میں موروٹی اثر سیال ہونا باتی ہے مگر تمام اوصاف بدل گئے۔ لہذا انقلاب میں داخل ہو کر پاک، اسی طرح نجس کے کچھ بنے سے یہاں بھی کچھ موروٹی اثر باتی ہے مگر ماهیت بدل گئی، لہذا تغیر میں داخل ہو کر پاک، اسی طرح علقہ سے مفسدہ کا تغیر۔

۴- انقلاب میں نجس اور نجس لعین کے بارے میں جمہور علماء کے درمیان کوئی

فرق نہیں۔

ابن ہمام کی فتح القدر میں ہے: ”کالخنزیر والمیتة تقع في المملحة“

فتصریر ملحاً تؤکل، (ص ۲۰۰)۔

اسی طرح شرح مدیہ میں ہے: ”وَكُذا الْكَلْبُ وَالخِنْزِيرُ لَوْ وَقَعَ فِيهَا فَصَارَ ملحاً“ وَقَعَ الرُّوْثُ وَنَحْوُهُ فِي الْبَئْرِ فَصَارَ حَمَاءً“ (طہی / ۸۸)۔  
 معلوم ہوا کہ کتاب جو بعض قول میں نجس اعین ہے اور خنزیر جو بالا جماع نجس اعین ہے قلب ماہیت سے پاک ہو جائے گا، البته علامہ عبدالحکیم فرنگی محلی نے حاشیہ شرح وقاہ میں نجس اعین کو انقلاب ماہیت پر پاک ماننے سے انکار کیا ہے: ”وَكُذا ملحٌ كَانَ حَمَاراً غَيْرُهُ مِنَ الْحَيَّاتِ فَوْقَهُ فِي الْمَمْلَحَةِ فَإِنْ قَلْبٌ ملحاً طَاهِرًا بِشَرْطٍ أَنْ لَا يَكُونَ نَجْسُ الْعَيْنِ“ (عدمۃ الرعایۃ / ۳۳)۔

اس قول کے اعتبار سے نجس اعین میں انقلاب کا اثر نہ ہوگا، بخلاف جمہور علماء بلکہ قریب قریب تمام اصحاب شرح و ارباب فتاوی کے نزد یہ ہو جائے گا۔

۵- قلب ماہیت کے بہت اسباب ہیں:

الف- تغیر ”جعل الدهن النجس في صابون يفتى بظهوراته لأنه تغير“  
 (ابحر الرائق / ۳۹)۔

ب- تدفین: ”العذرات [۱] ذا دفت فی موضع حتی صارت تراباً قیل تطهر“  
 ج- نزح الآبار: ”كُذا فِي الْبَحْرِ وَالْعَاشِرُ نَزْحُ الْآبَارِ“ -  
 د- مدفین یا گیس بن جانا ہے: ”دخان النجاسة طاهرًا“ (طہی)، ”اما النوشادر المجتمع من دخان النجاسة فهو طاهر“ (۳۲۵)۔

هـ- الاستهلاک: ”الانتفاع بالاستهلاک وهو جائز في نجس العين“ (ابحر / ۷۰)۔  
 وـ- الام حراق بالنار: ”ولو أحرقت العذرۃ أو الروث فصار کل منهما رماداً“ (کبیری / ۱۸۸)، ابن ہمام نے فتح القدیر میں ”النار“ کو مطہر قرار دیا ہے۔

”وأدخل في فتح القدير التطهير بالنار في الاستحالة..... فإنه لو أحرق موضع الدم من رأس الشاة طهر“ (ابحر ۳۹).

”ومنه الطين النجس ۱۱ ذا جعل منه الكوز أو القدر وجعل في النار يكون ظاهراً“ (ابحر الرائق ۳۹).

۲- کیفیت اور خاصیت کو بدلتا جو مدار حکم تھا قلب ماہیت میں داخل ہے:  
”فعرفنا أن استحالة العین تستتبع زوال الوصف المرتب عليها“ (فتح ۲۱).

”۱۱ ذا استحالت صفة عین النجس أو الحرام فبطل عنه الاسم الذى ورد ذلك الحكم فيه وانتقل ۱۱ لى اسم آخر واردٍ على مال ظاهر فليس هو ذلك النجس“ (الخلیل ۳۸، موسوعة الفقه الاسلامی).

۷- استہلاک بھی مظہرات میں ہے، ابحر الرائق میں ہے: ”الارتفاع بالاستهلاك وهو جائز في نجس العين“ (ص ۷۰).

”إذا جرى على نجاسة فأذبهما واستهلكها ولم يظهر أثرها فما نه لا نجس“ (ابحر ۳۶).

الکوحل کا استعمال دواؤں میں اور دیگر مشروبات وغیرہ میں مثلًا رنگ وغیرہ میں جائز ہے، کذافی احسن الفتاوی ”آج کی ضرورت مداوی اور عموم بلوئی کی رعایت کے پیش نظر شخین کے قول پر فتویٰ دیا جاتا ہے۔“

۸- قلب ماہیت میں داخل ہو کر پاک ہے، خنزیر کی جلی بڑی کا پاؤ ذر قلب ماہیت کی وجہ سے پاک ہے: ”لو وقع ۱۱ نسان أو كلب في قدر الصابون فصار صابونا يكون ظاهراً“ (شامی ۲۲).

طبعی جوہر میں ہے: راکھ ہر چیز کی پاک ہے..... انسان کی بڑی کی راکھ اور سور کی بڑی کی راکھ بھی پاک حلال ہے (ص ۱۰۹).

۹- خون خواہ مذبوح جانور کا ہونا پاک ہے، سو ائے انقلاب ماہیت کے پاکی کی صورت متصور نہیں ”والمسک طاهر حلال لأنہ ن کان دمًا فقد تغیر فیصیر طاهرًا کرماد العذرۃ“ (شامی ر ۲۶۹)۔

یا اس خون کا استعمال قلیل مقدار میں کسی چیز کے اندر کیا گیا ہو جس سے استہلاک یا فنا ہو گیا ہو۔

۱۰- جلاٹین کی مختلف صورتیں، تبدیل ماہیت، انقلاب ماہیت کے ذیل میں داخل ہو کر پاک اور مباح الاستعمال ہو جائے گی، اس لئے کہ جس طرح احراق بالنار سے قلب ماہیت ہوئی ہے، اسی طرح تیزاب میں ڈالنے اور کیمیاوی عمل سے انقلاب ہو کر پاک ہو جاتا ہے اور جس طرح کتابوں کے دیگ میں گر کر انقلاب ماہیت سے پاک ہو جاتا ہے، اسی طرح کیمیاوی اور تیزابی عمل جو اس سے بھی زائد قوی اور موثر ہے، پاک ہو جائے گا۔ ”وعلیه يتفرع مالو وقع نسان او كلب في قدر الصابون فصار صابوناً يكون طاهرًا“ (شامی ر ۲۶۶)۔

یہ انقلاب ماہیت کے موضوع پر مختصر جوابات تھے لیکن درج ذیل دو اہم اور نئے موضوعات پر ہم مزید تحقیق پیش کریں گے، تاکہ ان کے تمام پہلو ہمارے سامنے آجائیں، ان میں سے ایک الکھل اور دوسرے جلاٹین ہے۔

### الکھل کی تعریف

یہ شراب کا جو ہر ہے (عصر حاضر کے فقیہی مسائل ر ۱۰۵)۔

اپریٹ میں سے علم کیمیا کے ذریعہ خاص مشی چیز علیحدہ نکال لیتے ہیں، اسی کا نام الکھل ہے (طہی جوہر بخشی زیور ر ۸۴۲)۔

یہ موجودہ دور کا ایک نہایت ہی مشہور سیال چیز ہے جس کا استعمال کھانے پینے کی چیزوں کے علاوہ رنگ وغیرہ میں بکثرت استعمال ہوتا ہے، عموماً اس کا استعمال صفائی، جراشیم کشی،

دیر تک کسی چیز کے رکھنے کے لئے ہوتا ہے۔

### الکھل کا مادہ اور اس کے اجزاء ترکیبی

جیسا کہ معلوم ہوا الکھل ایک تیز قسم کی شراب ہے، یا شراب کا جو ہر ہے۔

اب اگر یہ اشربِ حرمہ میں سے ہے، تو یہ بالکل حرام ہو گا، اور اس کا استعمال حسب بیان فقهاء ناجائز ہو گا، ہاں مگر جہاں استعمالِ اضطرار شرعی کی علت کی بنابر ہو یا استہلاک یا انقلاب مانع ہے تو اس کا استعمال ممکن ہو گا۔

اگر اشربہ اربعہ (انگور کی کچی شراب، انگور کی پکی شراب، منقی کی شراب، کھجور کی شراب) سے نہ بنائی گئی ہو، جیسا کہ ارباب تحقیقت نے لکھا ہے کہ یہ بہت ہی کراں پڑتا ہے، اس لئے اس کے علاوہ کی شراب سے اپریٹ اور الکھل بناتے ہیں، جیسا کہ نظام الفتاویٰ کی عبارت سے معلوم ہو رہا ہے، تو اس کا حکم یہ ہے کہ شیخین کے نزدیک جائز ہے۔

اور اب ضرورت اور عموم بلوی کی وجہ سے مصالح زمانہ کے پیش نظر اسی قول پر جواز کا

فتویٰ ہے۔

”۱) ذا حضاق الأمر اتساع“ (اشای)

خیال رہے کہ حضرات شیخین کے قول پر ضرورت کی وجہ سے فتویٰ ہے، خواہ داخلی استعمال ہو یا خارجی استعمال، لہذا جہاں ضرورت نہ ہو گی، مثلاً نشہ کیلئے اس کے چند قطرے پانی میں ڈال کر پینے تو یہ ناجائز ہو گا۔

اسی طرح اگر ضرر ہو، نقصان کا باعث ہو، صحت جسمانی پر استعمال نقصان دہ ہو رہا ہو تو بھی اس مقدار میں اس کا استعمال ناجائز ہو گا، مستقل الکھل کا استعمال تو سخت نقصان دہ ہے اور شراب سے زیادہ اس کے مضر اثرات صحت جسمانی پر نمودار ہوتے ہیں، لہذا اس کی جتنی قسمیں اور شکلیں ہوں گی ان سب کا استعمال پینے کے طور پر ناجائز ہو گا۔

البته دواوں کے ذیل میں اس کے تابع رہ کر یا رنگ وغیرہ میں دیریا پائیگی اور سڑنے گلنے سے کچھ عرصہ تک محفوظ رکھنے کی غرض سے مندرجہ ذیل اسباب جواز کی وجہ سے جائز ہو گا۔

### ۱- استهلاک

کوئی نجس شی پاک شی میں اس طرح ملائی جائے کہ اس کی مقدار قلیل اس میں ہضم اور گھل مل جائے کہ اس کا اثر رنگ، بو اور احساس وغیرہ نہ ہو، اسے استهلاک کہتے ہیں، تو وہ پاک کے حکم میں ہو جاتی ہے، جیسا کہ الحمر الرائق میں ہے:

”الانتفاع بالاستهلاك وهو جائز في نجس العين“ (ص ۷۰) (ناپاک شی کی (مقدار قلیل) بالکل مل کر ختم ہو جائے تو اس سے نفع جائز ہے)۔ اسی طرح نفع لمفتی والسائل میں ہے: ”الانتفاع بالنجس بالاستهلاك جائز“ (ص ۱۳۶)۔

ٹانک اور دواوں میں، اسی طرح رنگ وغیرہ میں الکھل کی مقدار قلیل ڈالی جاتی ہے جو مستہلک ہو جاتی ہے، لہذا ایسی دواوں اور ماکولات ومشروبات اور اشیاء مستعملہ کا استعمال جائز و درست ہو گا، چنانچہ عصر حاضر کے فقہی مسائل میں ہے:

”عام طور پر دواوں میں استعمال شدہ الکھل کی مقدار بہت کم ہوتی ہے جس میں نہ پید کرنے کی قوت نہیں ہوتی اور اس کی حیثیت دوا کے اور دوسراے اجزاء کے مقابلہ میں نہ ہونے کے برابر ہوتی ہے (عصر حاضر کے فقہی مسائل ۱۰۷)۔

### ۲- تبدیل ماہیت

بعض محققین کی رائے یہ ہے کہ الکھل شراب نہیں رہا، کیمیادی تغیرات اور انقلاب ماہیت کی وجہ سے شراب سے نکل کر مثل سر کہ کے ہو گیا، چنانچہ مولا نادر الحسن صاحب عصر حاضر کے فقہی مسائل میں لکھتے ہیں:

کیمیکل تبدیلوں کی وجہ سے شراب ہونے کی اصل ماہیت اس میں باقی نہیں رہتی اور جس طرح شراب سرکہ بن جانے کے بعد اپنی ماہیت کھو دینے کی وجہ سے پاک اور حلال ہو جاتی ہے (ص ۷۰)۔

## تحقیق

مگر عاجز کے نزدیک یہ تحقیق درست نہیں کہ اصل وصف نہ کہ اور دیگر اوصاف خمر کے اس میں پائے جائیں۔ اگر انقلاب ماہیت کے ذیل میں یہ آتا تو پھر بلا کسی مزید تحقیق کے انقلاب کے مطہر ہونے پر مطلقاً جائز الاستعمال قرار دے دیا جاتا، حالانکہ ارباب فتاویٰ اسے دواء و ضرورة جائز قرار دے رہے ہیں۔

## ۳-الضرورات تبیح المحظورات

علامہ شامی اس ضرورت پر کہ ”ضرورت کی وجہ سے ناپاکی پر پاکی کا حکم اگایا جاتا ہے“ فرماتے ہیں: ”قال شمس الأئمۃ نحس ۱۱ لا أنه جعل عفوا في الشوب والبدن للضرورة“ (شامی، ۳۸)۔

دیکھئے بخس کو ضرورت کی وجہ سے مباح الاستعمال اور معفو عن قرار دیا گیا ہے۔ مواضع الضرورة میں نقیٰ کوتیسیر اور تسیل کا حکم ہے شدت کا نہیں، چنانچہ شامی میں ہے: ”لو أفتی مفت بشیٰ من هذه الأقوال في مواضع الضرورة طلبًا لتسییر کان حسناً“ (ص ۲۸۹)۔

یہاں پر مواضع ضرورت میں نقیٰ کوتیسیر کا حکم ہے: اب الکھل کی ضرورت کو دیکھا جائے، عصر حاضر کے نہیں مسائل میں ضرورت پر تبصرہ ہے: ”اب صورت حال یہ ہے کہ مختلف دواؤں خاص کرنا نکوں میں اور بعض غذاؤں میں الکھل کا استعمال بے حد عام ہو گیا ہے، بلکہ بعض دواؤں

کی تیاری ہی اسی کے ذریعہ ہوتی ہے، یا ان کی حفاظت کا کام لیا جاتا ہے، دوسری طرف پر فیومز کی مختلف دستیاب قسموں پر اپرٹ کا استعمال عام ہے جو الکھل ہی کی طرح کامادہ ہے، (۱۰۵)۔ فی زمانہ اس کی ضرورت بہت زیادہ ہو گئی، ایک علاقے سے دوسرے علاقے میں لے جانے میں بھی وقت لگتا ہے، اس وقت کے لگنے سے دوائیں خراب اور ضائع ہوتی ہیں، لہذا ضرورت کی وجہ اس کے استعمال کی اجازت دی جاتی ہے، مگر اس کا پینا ضرورت کے درجہ میں داخل نہیں، اس لئے خالص الکھل کو پی کر نشہ پیدا کرنا، اور نشہ کی جگہ کالینا، امام محمد رحمہ اللہ علیہ کے فتویٰ کی بنیاد پر ناجائز ہو گا۔

### ۳۔ عموم بلوی

خیال رہے کہ عموم بلوی ایک ایسی حالت ہے جس کی وجہ سے منوع شی مباح اور بخوبی چیز پاک ہو جاتی ہے، چنانچہ انقلاب ماہیت سے پاکی اور طہارت کا حکم عموم بلوی کی بنیاد پر ہے، عموم بلوی کی بنیاد پر پاکی کا حکم تمام کتب فقہیہ میں ہے۔

فقہاء اس امر کے قائل ہیں کہ ضرورت اور بلوی کی وجہ سے ناپاک نہ ہو گا، ورنہ تو ناپاک رہے گا، بس اس کا حاصل یہ ہے کہ طہارت کا قول عموم بلوی کے پیش نظر اختیار کیا گیا ہے، اسی طرح موجودہ دور کے محققین مولانا محمد تقی عثمانی اور مولانا شیداحمد صاحب نے الکھل کے جواز اور مباح ہونے کا فتویٰ اسی عموم بلوی کی بنیاد پر دیا ہے (حسن القضاوی، ۹۵)۔

لہذا ضرورت کے تمام موقعوں پر دواؤں، پر فیومز میں، اسی طرح رنگ وغیرہ میں الکھل کا استعمال جائز و مباح ہے۔

### جلاثین بنانے کے مختلف طریقے اور اس کا شرعی حکم

حاصل اس کا یہ ہے کہ ہڈی کو صاف کرنے کے بعد اور کھال کو دباغت کے بعد تیزاب

میں ۱۰/۱۵ روز رکھتے ہیں۔ پھر چونے میں ۲-۳ گھنٹے رکھتے ہیں، پھر گرم پانی میں، ٹھنڈے پانی میں ڈال کر پیتے ہیں، یہاں تک کہ سفوف کی شکل اختیار کر لیتی ہے۔

جلاثین بنانے کے جو یہ تینوں طریقے سوال میں مذکور ہیں، یہ فقہی اصول اور جزیات اور تعریف انقلاب کے پائے جانے کی وجہ سے انقلاب ماہیت میں داخل ہیں۔

### ان احوال ثلاثہ کے انقلاب ماہیت میں داخل ہونے کی دلیل

الف- فقہاء کرام کا اتفاق ہے کہ کتے اور خنزیر کا نمک کی کان میں گر کر یا جا کر نمک بن جانا، یہ انقلاب ماہیت ہے: ”وَكَذَا الْكَلْبُ وَالخَنْزِيرُ لَوْ وَقَعَ فِيهَا فَصَارَ مَلْحًا فَإِذَا صارتَ الْمَلْحَةَ تَرَبَّ عَلَيْهِ حَكْمُ الْمَلْحِ“۔

اب یہ غور کرنا ہے کہ جلاتین بنانے کی صورتوں میں اس سے کم تبدیلی ماہیت کے اسباب اختیار ہوئے ہیں یا اس سے زائد۔

نمک کی کان میں صرف نمک کے ذریعہ اس میں تبدیلی کا عمل ہوتا ہے، اور یہاں تیزاب کے ذریعہ تبدیلی کا عمل ہوتا ہے، اور نمک کے مقابلہ میں تیزاب کے اندر سرانے جلانے اور گلانے کی زیادہ طاقت ہے، لہذا نمک کی کان میں نمک کے ذریعے سے جس طرح تبدیل ماہیت کا عمل ہوتا ہے، اس سے بد رجہ زائد تبدیل ماہیت کا عمل یہاں ہو رہا ہے، کہ تیزاب گلا جلا کر ماہیت کے وصف کو بدلتا ہے۔

ب- فقہاء نے لکھا ہے کہ جل کر راکھ ہو جائے تو یہ بھی انقلاب ماہیت سے پاک ہو جانے کی صورت ہے: ”لَوْ حَرَفَتِ الْعَدْرَةُ أَوِ الرُّوْثُ فَصَارَ كُلُّ مِنْهُمَا رَمَادًا“ (کبیریٰ، ۱۸۸ مطبوعہ پاکستان، المحرر اول، ۳۹)۔

یہاں کیمیکل اور تیزاب کے ذریعہ جلا کر اسے سفوف بنایا جاتا ہے، پیسے سے وہ راکھ

اور بھر بھرا ہو جاتا ہے، ”رماد“ میں صرف آگ کے ذریعہ جلا کر راکھ کا عمل ہے، یہاں اس سے زائد قوت محرقة استعمال کر کے اس کی ماہیت، ہیئت اور صفت بدلتی جا رہی ہے، لہذا اس اعتبار سے بھی اس میں انقلابِ ماہیت کا عمل پایا جا رہا ہے، کہ کہاں کھال بڑی سخت مرطوب بدبودار اور اب ایک ”رماد“ اور سفوف کی شکل۔

### دم کا مشک بن جانا، علقہ کامضفعہ بن جانا

ج- ”یہ کہا جائے کہ مشک تو خون ہے، وہ خون تھا مگر متغیر ہو گیا اور پاک ہو گیا، نطفہ، علقہ ناپاک ہے، یہ مضفعہ بن جاتا ہے تو پاک ہو جاتا ہے“ (ابحر الرائق)۔

اب یہاں غور کیجئے، دم اور مضفعہ میں صرف یہی انقلاب ہوا ہے، دسمت ختم ہو کر الحیمت میں تبدیل قدرتی طور پر ہوا ہے، اس کی صورت اور رنگ تھوڑی تی تبدیل ہوئی اور تبدیلی میں بعض وصف خاص کا بدل جانا جس پر مدار حکم تھا کافی ہے، اب جو تبدیلی دم سے مشک اور نافہ بننے میں اور علقہ سے مضغہ بننے میں ہوئی اس سے کہیں زائد عمل اور تبدیل ماہیت کے اسباب جلاٹین کے بنانے کے عمل میں جاری ہو رہے ہیں، کہ ماہیت کا رنگ، وصف ہیئت، بو، مزہ سب متغیر اور متبدل ہو گئے ہیں، لہذا اس اعتبار سے بھی جلاٹین انقلابِ ماہیت میں داخل ہے۔

شراب میں نمک ڈال کر سر کہ بنادینا۔

د- شامی میں ہے: ”العصیر طاهر فیصیر خمراً فینجس ویصیر خلاً فیطهر“ (۱/۳۷)۔

یہاں شراب حرام اور ناپاک ہے، اس میں نمک ڈال کر چھوڑ دیا جاتا ہے، تو سر کہ بن جانے کی وجہ سے وہ پاک ہو جاتا ہے، جو فقهاء کے یہاں انقلابِ ماہیت کے ذیل میں داخل ہے۔

اب جلائیں پر گور کیجئے سرکر بنانے سے زائد معتدل اور متغیر کرنے والی قوت محرق پائی جا رہی ہے، اور یہاں تو سرکر میں بعض ہی وصف نشہ اور مزہ کی تبدیلی ہوئی ہے، رنگ ہیئت سیاست وغیرہ میں کوئی خاص تبدیلی نہیں ہوئی ہے، بخلاف جلائیں کے عمل کے، انقلاب ماہیت کے اسباب بھی زائد اور تغیرات بھی زائد کہ اصل کا کوئی وصف باقی نہیں رہا۔

### صابون کے دیگ میں کتنے کا گر کر مر جانا

ہـ- شامی میں مذکور ہے: ”وعلیه يتفرع مالو وقع ۲۱ نisan او كلب فى قدر الصابون فصار صابوناً يكون ظاهراً“ (۳۲ / ۱۰)۔

یہاں صابون کے دیگ میں کتنا گر کر صابون میں مخلوط ہو جانے سے انقلاب کے ذیل میں داخل ہو کر پاک ہو رہا ہے، جلائیں میں تو صابون کے دیگ سے زائد تبدیلی ماہیت اور تغیرات کے اسباب اختیار کئے جا رہے ہیں۔

صابون میں گلانے اور ملانے اور پکانے کا عمل تو ۲۴ رنگنہ بھی نہیں ہوتا، اور یہاں جلائیں بنانے میں تیزاب میں ۱۵-۱۲ دن رکھا جاتا ہے، جس سے محقق ہو گیا کہ صابون کے دیگ سے زیادہ گلانے اور تبدیلی ماہیت و انقلاب کا عمل ہوتا ہے۔

### عموم بلوی

وـ- دواوں اور معالجات کی دنیا میں اس کا اس قدر لابدی استعمال ہے، روزمرہ کی زندگی میں اس کا اس قدر استعمال ہے کہ اصول فنکے قاعدہ ”عموم بلوی“ کے تحت داخل ہو کر یہ مباح الاستعمال ہو جائے گا، چنانچہ انقلاب ماہیت کو علامہ شامی نے عموم بلوی کے تحت داخل کر کے پاک اور مباح قرار دیا ہے۔

”ومقتضاه عدم اختصاص ذلك الحكم بالصابون فيدخل كل ما كان

فيه تغير وانقلاب حقيقة و كان فيه بلوى عاممة“ (شامی ۱/ ۳۵)۔

اسی طرح اس انقلاب عین کو عموم بلوی کی وجہ سے مطہر قرار دیتے ہوئے لکھتے ہیں:

”لکن قدمنا عن المجتمعیٰ أن العلة هذه وأن الفتوى على هذا القول

للبلوی، مفاده أن عموم البلوی علة، اختيار القول بالطهارة بانقلاب العين“

(شامی ۱/ ۳۶)۔

بعضوں نے اس کی علت ضرورت، بعضوں نے اس کی علت انقلاب قرار دیا تو اس پر

علاوه شامی لکھتے ہیں:

”میں نے بھی کے حوالہ سے پہلے ہی بیان کیا کہ اس کی وجہ یہ بھی ہے مگر انقلاب پر

طہارت کا فتویٰ عموم بلوی کی وجہ سے ہے۔“

### خلاصہ

جلاثین بنانے کی یہ تیوں شکلیں انقلاب ماہیت میں داخل ہیں، اور ضرورت عامہ اور

عموم بلوی کے پیش نظر اس کی نوعیت، شکل، بو، مزہ، حالت اور کیفیت بدل جانے کی وجہ سے جائز

اور مباح الاستعمال ہے۔

## تبديلی ماہیت اور اس سے متعلق مسائل کا شرعی حکم

مولانا ابو بکر قاسمی ☆

تمہید

نمہب اسلام نے جہاں طہارت و نظافت کی اہمیت و ضرورت اور اس سے متعلقہ مسائل و احکام کو تفصیل سے بیان فرمایا ہے، ویں نجاست کی اقسام، اس کی معنوں تھے مقدار، نیز نجاستوں کی تطہیر کے طریقوں کو بھی مفصل بیان کیا گیا ہے۔

نجاستوں کی تطہیر کے طریقوں کے ضمن میں اس کا ایک طریقہ انقلاب ماہیت بھی ہے، جس کے سبب بہت سی جگہوں میں نجاست کا حکم طہارت سے بدل جاتا ہے اور مندرجہ ذیل سطور میں انقلاب ماہیت ہی سے متعلق مسائل و دلائل کا ذکر کرنا مقصود ہے: ”اللهم وفقنی لاما تحب و ترضی“۔

### انقلاب ماہیت کا مطلب

۱، ۲، انقلاب ماہیت کا لغوی معنی ہے: کسی ماہیت و حقیقت کا بدل جانا، رہا اس کا

اصطلاحی مفہوم تو اس کی وضاحت کرتے ہوئے مفتی نظام الدین صاحب نے منتخبات نظام الفتاوی جلد اول میں لکھا ہے: ”قلبِ ماہیت تو یہ ہے کہ سابق حقیقت معدوم ہو کر نئی حقیقت و نئی ماہیت بن جائے، نہ پہلی حقیقت و ماہیت باقی رہے، نہ اس کا نام باقی رہے، نہ اس کی صورت و کیفیت باقی رہے، نہ اس کے خواص و آثار و امتیازات باقی رہیں بلکہ سب چیزیں نئی ہو جائیں، نام بھی دوسرا، صورت بھی دوسرا، آثار و خواص بھی دوسرا، اثرات و علامات اور امتیازات بھی دوسرا ہے پیدا ہو جائیں، جیسے شراب سے سرکہ بنالیا جائے“ (منتخبات نظام الفتاویٰ ۱۴/۲۲۶، مطبوعہ اسلامک فاؤنڈیشن اٹھیا)۔

حضرت مفتی محمد کفایت اللہ صاحب نے بھی انقلابِ ماہیت کے سلسلہ میں تفصیل سے روشنی ڈالی ہے، دیکھیے: کفایت المفتی ۲/۲۸۳، ۲۸۴۔

بعض فقهاء نے انقلابِ ماہیت کو استحالہ اور تحول کے نام سے ذکر کیا ہے، چنانچہ الموسوعۃ الفقہیہ میں استحالہ کا لغوی و اصطلاحی مفہوم بیان کرتے ہوئے لکھا ہے:

”الاستحالة لغة تغير الشيء عن طبعه ووصفه“ (موسوعۃ الفقہیہ ۳/۲۳، ۲۸۱) (استحالہ کی شی کا اپنی طبیعت و وصف سے بدل جانے کا نام ہے) کیسے ہوتا ہے؟ تو اس کی تفصیل الموسوعۃ الفقہیہ میں اس طرح ہے:

”الأخيان النجسة كالعذرة والخمر والخنزير قد تتحول عن أعيانها وتتغير أو صافها وذلك بالاحتراق أولاً بالتخليل أو بالوقوع في شيء ظاهر كـ الخنزير يقع في الملاحة فيصير ملحاً (سابقة حواله) (نجس چیزیں جیسے پاخانہ، شراب اور خنزیر ایک اوصاف و اعیان کبھی بدل جاتے ہیں، اور یہ جلانے یا سرکہ بنانے یا کسی پاک چیز میں پڑ کر مل جانے سے ہوتا ہے۔ جیسے خنزیر نمک کی کان میں پڑ کر نمک بن جائے)۔“

نیز الموسوعۃ الفقہیہ میں یہ بھی لکھا ہے کہ جن بعض فقهاء کے یہاں استحالہ سے بخس چیزوں کو پاک مانا جاتا ہے ان کے یہاں استحالہ کا تحقیق زوال و صف سے بھی ہو جاتا ہے۔

”فمن يحكم بظهارتها يقول إن استحالة العين تستتبع زول الوصف

المرتب عليها عند بعض الفقهاء“ (الموسوعۃ الفقہیہ ۳ / ۳۲)۔

بلکہ الموسوعۃ الفقہیہ میں استحالہ کے متعلق یہ بھی لکھا ہے کہ کسی حقیقت کے مفہوم کے بعض اجزاء کے انتفاء سے حقیقت منتفی ہو کر استحالہ کا تحقیق ہو جاتا ہے۔

”و تنتفي الحقيقة بانتفاء بعض أجزاء مفهومها فكيف بالكل“ (الموسوعۃ

الفقہیہ ۱ / ۱۰۸)۔

بعینہ یہی بات علامہ شامیؒ نے بھی رداختر کے باب تطہیر الانجاس میں انقلاب عین کی حقیقت کو بیان کرتے ہوئے لکھا ہے، مزید انہوں نے چند شرعی نظر کو پیش فرمایا ہے، چنانچہ لکھتے ہیں:

”انقلاب عین کی نظری شرعاً میں نظر ہے جو بخس ہے، پھر یہ بدلت علقہ (خون بستہ) ہو جاتا ہے، اور وہ بھی بخس ہے، پھر وہ مضمضہ (گوشٹ کا نکڑا) ہو کر پاک ہو جاتا ہے، اور انگور کا شیرہ پاک ہے، پھر وہ شراب ہو کر بخس ہو جاتا ہے۔ اور پھر اسر کہ ہو کر پاک ہو جاتا ہے، اس سے ہمیں یہ بات معلوم ہوتی کہ کسی ماہیت کی تبدیلی زوال و صف کے تابع ہے، جس کا کسی ماہیت پر ترتیب ہوتا ہے“ (رداختر ار ۳۸، الجراائق ار ۳۹، بداع الشائع ار ۸۵ طبع پاکستان)۔

مذکورہ تفصیل سے جہاں قلب ماہیت کی یہ حقیقت واضح ہو کر سامنے آتی ہے کہ کسی چیز میں اس حد تک تغیر و تبدیلی واقع ہو جائے کہ اس کے آثار و خواص، علامات اور امتیازات، صور و کیفیات یہاں تک کہ نام بھی بدلت جائے اور اس کا پہچاننا ناممکن ہو جائے تو شرعاً ایسی تبدیلی کو انقلاب ماہیت کہا جائے گا، وہیں یہ بھی معلوم ہوتا ہے کہ ہر تبدیلی کو قلب ماہیت نہیں کہا جاسکتا۔

## انقلاب ماهیت کے معترض ہونے کا شرعی معیار

۳۔ اگر کسی شی میں ایسی تبدیلی ہو جائے کہ جس کی وجہ سے اس کے جوہری عناصر بالکل ختم ہو جائیں، نام بھی بدل جائے اور اس کا مجموعی مزاج بھی تبدیل ہو جائے یہاں تک کہ جن اشیاء سے وہ شیء بنے ان کا کوئی بھی اثر اور کوئی بھی خاصیت باقی نہ رہے، تو شرعاً سے تبدیلی مانہیت قرار دیا جائے، جیسے گدھانمک کی کان میں گر کر نمک ہو جائے، یا پیشہ نمک کی کان میں پڑ کر نمک بن جائے، اور غیر متمیز ہو جائے، تو استہلاک عین کی وجہ سے اس پر پاکی کا حکم لگے گا (ستفادہ از نظام الفتاویٰ ار ۲۵)۔

لیکن اگر صرف نام کی تبدیلی ہو، اور وہ نبی چیز اپنی اصل سے موروثی طور پر کچھ خصوصیات اور کیفیات کو برقرار رکھے، تو شرعاً سے تبدیلی مانہیت نہیں قرار دیا جائے گا، مثلاً پیشہ بوجس لعین ہے، اگر فلمز کر کے اس کے متعدد اور مضرت رسال اجزاء کو نکال دیا جائے اور باقی اجزاء پیشہ کے باقی رہیں تو یہ قلب مانہیت نہیں ہے، لہذا وہ اپنے جمع اجزاء کے بوجس لعین ہونے کے سبب نجاست غایظ اور بوجس لعین رہیں گے (ستفادہ از نظام الفتاویٰ ار ۲۶)۔

## انقلاب مانہیت کے بعد مختلف قسم کی بوجس اشیاء کا حکم

۴۔ انقلاب مانہیت کے مسئلہ میں مختلف قسم کی بوجس اشیاء کے درمیان کوئی فرق نہیں ہے، اگر ان کا انقلاب حقیقت کی طرف ہوا ہے تو بلاشبہ انقلاب حقیقت کے بعد وہ پاک اور جائز الاتفاق ہوں گی ورنہ نہیں، اور اس حکم میں بوجس لعین غیر بوجس لعین کے درمیان کوئی تفریق نہیں ہے، اسی طرح انقلاب حقیقت کے بعد دونوں قسم کی چیزوں کے مختلف اجزاء باہم یکساں حکم رکھتے ہیں۔

چنانچہ حضرت مفتی کلفیت اللہ صاحبؒ نے لکھا ہے:

۱۔ گدھا، خنزیر، کتا، انسان، انقلاب حقیقت کے حکم میں سب برابر ہیں، کچھ

تفاوت نہیں۔

(۲) یہ نمک کی کان میں گر کر مریس یا مرے ہوئے گریں، دونوں حالتوں میں یکساں حکم ہے، یعنی میتہ جو بخش قرآنی حرام اور بخس ہے وہ بھی اسی حکم میں شامل ہے۔

(۳) انسان جس کے اجزاء سے بوجہ کرامت انتفاع حرام ہے، اور خنزیر و میتہ جن سے بوجہ نجاست انتفاع حرام ہے، انقلاب ماہیت کے بعد ان پر انسان اور خنزیر و میتہ کا حکم باقی نہیں رہتا، بلکہ بعد انقلاب حقیقت پاک اور جائز الانتفاع ہو جاتے ہیں، جب کہ انقلاب حقیقت طاہرہ کی طرف ہو۔

(۴) نمک کی کان میں گرنے اور صابن کی دلیگ میں گرنے کا حکم یکساں ہے، کہ یہ دونوں صورتیں موجب انقلاب حقیقت ہیں، ان امور کے ثبوت کے بعد کوئی وجہ نہیں کہ خنزیر و میتہ یا کتے کی چربی سے انقلاب حقیقت ہیں۔ ان امور کے ثبوت کے بعد کوئی وجہ نہیں کہ خنزیر و میتہ اور کتے کی چربی سے بنے ہوئے صابن کے جواز استعمال میں تردود کیا جائے (کفایت امفتی ۲۸۲)۔

خلاصہ کلام یہ ہے کہ ہر قسم کی نجاست کا انقلاب اگر حقیقت طاہرہ کی طرف ہو جائے تو وہ شرعاً پاک ہو کر جائز الانتفاع ہو جاتی ہے، البتہ یہ بات اچھی طرح یاد رہے کہ کسی چیز کی طبیعت جواز اکل کو مستلزم نہیں ہے، بلکہ جواز اکل کے لئے اس شیء کے ضرر سامنے پہلو کو بھی سامنے رکھنا ضروری ہے، چنانچہ دور حاضر میں اسی اصول کو مخوض نہ رکھنے کی وجہ سے کھانے پینے کی اشیاء اپنے اندر مضار اثرات رکھنے کے سب مختلف قسم کے لा�علاج امراض کو منظر عام پر لارہی ہیں۔

قلب ماہیت کے مختلف اسباب دلائل و نظائر کی روشنی میں

۵ - مختلف قسم کی اشیاء میں قلب ماہیت یا اسحالہ صیہن کے لئے حضرات فقہاء نے

مختلف اسباب کو موئرمانا ہے جن میں سے چند کا دلائل و نظائر کی روشنی میں تذکرہ کیا جاتا ہے:

(۱) احراق (جلانا، راکھ بنا دینا)، مالکیہ کا معتمد قول اور فقیہاء حنفیہ میں امام محمد بن حسن شیبانی کا مفتی ہے قول اور حنابلہ کی غیر ظاہر الروایت کے مطابق جب کوئی بخس چیز اچھی طرح جلانے سے اپنی ماہیت و اوصاف کو چھوڑ کر دوسرا چیز بن جائے، مثلاً مردار چیز جل کر راکھ بن جائے تو شرعاً اس را کھکوپاک مانا جائے گا، جیسے شراب سرکہ بن جائے، یا کچھی کھال دباغت سے پاک ہو جاتی ہے۔ اور حضرات شوافع، فقیہاء حنفیہ میں سے امام ابو یوسف علیہ اور مالکیہ کا غیر معتمد قول اور حنابلہ کا ظاہر مذہب یہ ہے کہ جلانے کے بعد بھی بخس اشیاء کے اجزاء باقی رہتے ہیں، اس لئے نجاست علی حالہ باقی رہتی ہے، اور بعض فقیہاء مالکیہ نے یہ تفصیل بیان کی ہے کہ اگر آگ نجاست کو پورے طور پر جلا کر راکھ بنالے تو وہ راکھ شرعاً پاک ہو گی، ورنہ نہیں (مستقاد از الموسوعۃ الفقیہیہ اصطلاح احراق ۱۵/۲)۔

الموسوعۃ الفقیہیہ میں رماد بمعنی راکھ کی بحث میں جلانے سے متعلق حضرات فقیہاء کے مذاہب و اقوال کو نقل کیا گیا ہے، جس میں حضرت امام ابو حنفیہ کا مذہب امام محمدؐ کے مطابق بیان کیا گیا ہے (ملاحظہ ہو: الموسوعۃ الفقیہیہ ۳۸/۳)۔

لفظ احراق اور رماد کے لغوی و عرفی معنی کو سامنے رکھنے سے معلوم ہوتا ہے کہ جلانے سے قلب ماہیت والا قول ہی صحیح ہے، ”لأن معنى الإحراق، إذهب النار الشیء بالكلية أو تأثيرها فيه مع بقائه“ (الموسوعۃ الفقیہیہ ۱۵/۲) (جلادینے کا مفہوم یہ ہے کہ آگ کسی چیز کو بالکل ختم کر دے یا وہ چیز تو باقی رہے لیکن اس کی تاثیر ختم ہو جائے)۔

اور رماد بمعنی راکھ یہ آگ کے جلانے کے بعد کوئلہ کے برادہ کو کہا جاتا ہے، اس لفظ (رماد) کے مادہ میں بھی ہلاک ہو جانے اور مٹ جانے کا مفہوم پایا جاتا ہے، چنانچہ الموسوعۃ الفقیہیہ میں ہے:

”اصل المادة ينبغي عن الهلاك والمحق، يقال رمد رماداً ورمادة ورمادة هلك ولم تبق فيه بقية“ (الموسوعة الفقهية ٣٧/٣٣).

قرآن کریم میں اللہ تعالیٰ نے کافروں کے اعمال کی مثال را کھ سے دیتے ہوئے ارشاد فرمایا ہے: ”مثُلَ الَّذِينَ كَفَرُوا بِرَبِّهِمْ أَعْمَالُهُمْ كَرِمَادٌ اشْتَدَتْ بِهِ الرِّيحُ فِي يَوْمٍ عَاصِفٍ“ (سورہ ابراہیم: ١٨) (کافروں کے اعمال کی مثال اس را کھ کی طرح ہے جس کو تیز ہوا گرم دن میں اڑا کر بکھیر دے)۔

مذکورہ تفصیل کو مد نظر رکھنے سے صاف معلوم ہوتا ہے کہ جلاذ لئے سے بلاشبہ قلب ماہیت کا تکھق ہو جاتا ہے اور جلاذ لئے کے بعد ناپاک چیز پاک ہو جائے گی۔

(۲) تخلل (شراب کا از خود سرکہ بن جانا) اور تخلیل (شراب کا سرکہ بنالینا)، اگر سراب خود بخوب سرکہ بن جائے یا شراب دھوپ میں رکھی ہوئی تھی، اس کو سرکہ بنانے کا ارادہ کئے بغیر سایہ میں رکھ دیا جائے، اور اس کا کڑواپن کٹھاپن میں مکمل تبدیل ہو جائے، تو شرعاً یہ تبدیل ماہیت ہے، اور اس صورت میں وہ سرکہ شرعاً حلال اور پاک ہو گا، کیونکہ حدیث پاک میں وارد ہے: ”نعم الا دام الخلل“ (صحیح مسلم عن عائشہ ۱۸۲/۲)۔

نیز شراب کی حرمت سکرتی جو زائل ہو گئی، ”لأن علة النجاسة والتحريم إلascكار وقد زالت والحكم يدور مع علته وجوداً وعدماً“ (الموسوعة الفقهية ۱۱/۵۵)۔  
البیت شراب میں نمک، پیاز یا سرکہ وغیرہ ڈال کریا شراب کو آگ پر ڈال کر بالقصد اسے سرکہ بنالیا جائے تو اس صورت میں فقباء شوافع، حنابلہ اور فقباء مالکیہ میں سے ابن قاسم کی روایت کے مطابق وہ سرکہ حلال و ظاہر نہ ہو گا، کیونکہ مسلم شریف کی حدیث میں وارد ہے: ”سئلَ النَّبِيِّ عَنِ الْخَمْرِ تَعْخَذُ خَلَاً قَالَ لَا“ (صحیح مسلم عن انس ۲/۲۹۳) (حضرورا کرم ﷺ نے اس کی اجازت نہ دی)  
سے شراب کو سرکہ بنالینے کی بابت پوچھا گیا تو حضور پاک ﷺ نے اس کی اجازت نہ دی)

نیز شراب میں جو چیز ڈالی جائے گی وہ اولی ملاقات ہی میں ناپاک ہو جائے گی، اب ظاہر ہے کہ جو چیز ناپاک ہو وہ کیونکر مفید طہارت ہو گی۔

”وما يلقى فى الخمر ينجس بأول الملاقة وما يكون نجساً لا يفيد

الطهارة“ (الموسوعة الفقهيّة ۱/ ۵۵)۔

لیکن فقهاء احناف اور مالکیہ کاراجح قول یہ ہے کہ شراب کو سر کہ بنا جائز ہے، کیونکہ یہ اصلاح ہے جیسا کہ مردار کی کچی کھال کو دباغت دینا جائز ہے، اور دباغت کے بعد طہارت کا حصول ہو جاتا ہے، اس لئے حدیث میں وارد ہے: ”أَيْمَا ۖ هَابْ دَبَغْ فَقَدْ طَهَرْ“ (رواہ النسائی عن ابن عباس ۱۹۰ / ۲) وَأَصْلُنِي صَحِيفَ مُسْلِمٍ بِلَفْظِ: ”ذَا دَبَغَ الْاَنْهَابَ فَقَدْ طَهَرَ“ (۱۵۹) (جس کچی کھال کو دباغت دیا جائے وہ پاک ہو جاتی ہے)۔

نیز ایک حدیث میں وارد ہے کہ مردار بکری کی کھال کے متعلق حضور اکرم ﷺ نے ارشاد فرمایا تھا: ”إِنْ دَبَاغُهَا يَحْلِهِ كَمَا يَحْلِ خَلُ الْخَمْرِ“ (آخر جه الدارقطنی تفرد به فرج بن فضالہ و هو ضعیف کما فی هامش الموسوعة الفقهيّة ۵/ ۵۳)۔

(۳) تشمیس (دھوپ دکھانا)، جمہور فقهاء مالکیہ، شافعیہ اور حنبلہ کے یہاں دباغت دینے کے لئے دھوپ دکھانا کافی نہیں ہے: ”صَرَحَ جَمْهُورُ الْفَقَهَاءِ (الْمَالِكِيَّةُ وَالشَّافِعِيَّةُ وَالْحَنَابَلَةُ) بِأَنَّهُ لَا يَكْفِي فِي الدِّبَاغَةِ التَّشْمِيسُ وَلَا التَّتْرِيبُ“ (الموسوعة الفقهيّة ۲۰/ ۳۸)۔

لیکن فقهاء حنفیہ نے تشمیس کو دباغت حکمیہ کی ایک قسم قرار دیا ہے، لہذا اگر کچھ کھال کی رطوبت و بدبو خوب دھوپ دکھانے سے بالکل زائل ہو جائے تو وہ کھال شرعاً پاک مانی جائے گی، اور مفتی بقول کے مطابق وہ کھال تر ہونے کے بعد بھی ناپاک نہ ہو گی، چنانچہ شرح وقایہ کے حاشیہ میں غنیمتہ کے خواہ سے حضرت مولانا عبدالحکیم فرنگی نے کھال کے پانی سے بھینگنے کے باوجود نجاست نہ لوئے کو قول مختار حیر فرمایا ہے (شرح وقایہ مطبوعہ مکتبہ تھانوی دیوبند ۱/ ۸۳)۔

(۲) کسی شی کے اندر دوسری اشیاء کے ملانے سے ماہیت کا انقلاب ہوتا ہے، یا نہیں؟ اس کو سمجھنے کے لئے یہ بات ذہن نشین رکھنا ضروری ہے کہ مذہب اسلام نے پانی کا بدل مٹی کو قرار دیا ہے، چنانچہ جس طرح پانی طاہر مطہر ہے، اسی طرح مٹی بھی شرعاً پاک، پاک کرنے والی اور طہور ہے، اور پانی سے جس طرح حقیقی و حکمی دونوں قسم کی نجاستوں سے طہارت حاصل کی جاتی ہے، اسی طرح مٹی سے بھی دونوں قسم کے نجاستوں سے پاکی حاصل کی جاتی ہے، چنانچہ تیم کی مشروعیت نجاست حکمی سے پاکی کے لئے ہے، اور تیم کو شریعت نے وضوا و غسل دونوں کا خلیفہ قرار دیا ہے، ارشاد خداوندی ہے، ”فَإِنْ لَمْ تُجْلِدُوا مَاءً فَتَيْمِمُوا صَعِيدًا طَيْبًا“ (سورہ مائدہ: ۲۰)۔

ذکورہ تفصیلات میں غور کرنے سے صاف معلوم ہوتا ہے کہ اللہ تعالیٰ نے مٹی میں ازالہ نجاست کی تاثیر رکھی ہے، اسی لئے فقہاء احناف نے کچھی کھال کی دباغت کے لئے مٹی کے استعمال کو جائز قرار دیا ہے، اور دباغت دی ہوئی کھال کو پاک مانا ہے جب کہ اس سے کچھی کھال کی بدبو اور رطوبت کا بالکل ازالہ ہو جائے، نیز صاحب بداع نے انجاس کی تطہیر کے طریقوں کے بیان میں لکھا ہے:

”زین حقیقت پاک ہوتی ہے، کیونکہ زمین میں یہ تاثیر ہوتی ہے کہ وہ چیزوں کو بدل کر اپنے مطابق کر کے ایک زمانہ گزرنے کے بعد مٹی بنادیتی ہے اور نتا پاک بالکل باقی نہیں رہتی ہے، نیز نجاست کو جب زمین میں دفن کر دیا جائے، اور ایک زمانہ گزرنے کے بعد اس کا اثر ختم ہو جائے، تو وہ پاک ہو جاتی ہے“  
صاحب بداع نے یہ تفصیل امام محمدؐ کے حوالہ سے لکھی ہے۔

## ۵- فلٹر کرنا

پانی صاف کرنے کے آله کے ذریعہ کسی بہنے والی چیز کو جس میں نجاست مل گئی ہو اگر اس کے نجس اجزاء کو الگ کر دیا جائے، اور وہ کثیر مقدار میں ہو تو شرعاً وہ چیز پاک ہو جائے گی، کیونکہ

قلیل مقدار میں نجاست کا اختلاط موجب بخس ہے اگرچہ بننے والی شی کا کوئی وصف نہ بدے، لیکن کثیر مقدار میں اگر نجاست کے اختلاط سے اس کا کوئی وصف نہ بدے تو شرعاً وہ چیز پاک رہے گی، البتہ پیشہ فلٹر کرنے سے پاک نہ ہوگا، کیونکہ پیشہ فلٹر کمیج اجزاہ بخس اعین اور بخس نجاست غایظ ہے (منتخبات نظام الفتاویٰ ۱/ ۳۸)۔

## ۶- کیمیاوی عمل کے ذریعہ ماہیت کو بدلنا

علامہ شامیؒ نے درخت کے مقدمہ میں علم کیمیا کے متعلق بحث کرتے ہوئے انقلاب ماہیت کے قول کو مبنی برحقیقت اور حق قرار دیا ہے اور لکھا ہے: ”والظاهر مذهبنا ثبوت انقلاب الحقائق بدلیل ما ذکروه فی انقلاب النجاسة کانقلاب الخمر خلا  
والدم مسکا و نحو ذلك والله اعلم“ (رواہ حکار ۱/ ۳۳)۔

## ۷- ذبح کرنا

شرعی طریقے سے اگر جانور کو ذبح کیا جائے تو اس سے خنزیر کے علاوہ تمام ماکول الحُم وغیر ماکول الحُم جانور پاک ہو جاتے ہیں۔ کیونکہ حدیث پاک میں وارد ہے: ”دباغ الأديم ذ کاته“ (مسند احمد ۱/ ۳۷۶، ابو داؤد، مسند رک حاکم ۱/ ۳، و قال صحیح الاسناد و افق الذھبی میں حدیث سلمۃ ابن ابی حیان) (کحال کی دباغت جانور کو ذبح کرتا ہے)۔  
البته غیر ماکول الحُم جانور کا گوشت شرعی طریقے سے ذبح کرنے کے باوجود ناجائز نہ ہوگا (الموسوعۃ القطبیہ ۱/ ۳۴۹)۔

## ۸- دباغت دینا

خنزیر اور آدی کے علاوہ تمام جانوروں کی کچھ کحال خواہ وہ مردار ہو، دباغت دینے

سے پاک ہو جاتی ہے، چنانچہ حدیث نبوی ہے: ”ایما ۶۱ هاب دبغ فقد طهر ۳۰۰ مسند احمد  
۲۷۸، ۱۸۹۵، ترمذی، قال الترمذی حسن صحیح، عن ابن عباس۔“

نیز بخاری شریف کی حدیث میں ہے کہ حضور اکرم صلی اللہ علیہ وسلم نے حضرت میمونہ کی مردار بکری کی کھال کو دباغت دیکراس سے نفع اٹھانے کے متعلق فرمایا تھا تو صحابہ نے کہا کہ وہ تو مردار ہے تو حضور پاک صلی اللہ علیہ وسلم نے جواب ارشاد فرمایا: صرف اس کا کھانا حرام ہے (بخاری، بحوالہ نصب الرایہ ۱۶/۱)۔

مطلوب یہ ہے کہ مردار جانور کی کھال سے دباغت کے بعد کھانے کے علاوہ دوسرا فائدہ اٹھا سکتے ہیں، حضرات شواعف کے یہاں خزریر کی طرح کتابی بھی نجس اعین ہے۔ اس لئے کتاب کی کھال دباغت دینے سے پاک نہ ہوگی، امام طحاویؒ نے مختصر اخلاف العلماء میں لکھا ہے: ”امام شافعی علیہ الرحمہ کا قول ہے کہ کتاب اور خزریر کی کھال کے علاوہ دیگر مردار جانوروں کی کھال سے صرف فائدہ اٹھا سکتے ہیں، لیکن مردار جانور کی ہڈیوں، بالوں اور انوں سے فائدہ نہیں اٹھایا سکتا“، (مختصر اخلاف العلماء، ۲۱، مسئلہ ۲۵)۔

اور امام ابو یوسفؓ کی ایک روایت میں خزریر کی کھال دباغت دینے سے پاک ہو جائے گی۔

خلاصہ میں امام ابو یوسفؓ کی یہ روایت ذکر کی گئی ہے کہ خزریر جب شرعی طریقے سے ذبح کیا جائے تو اس کی کھال دباغت دینے سے پاک ہو جائے گی (حاشیہ المحرارائق ۱/۱۰۲) مندرجہ تفصیلات سے اندازہ لگایا جاسکتا ہے کہ مختلف اشیاء میں مختلف طریقے سے انقلاب عین ہوتا ہے۔ اس لئے انقلاب عین جہاں ایک مسلمہ حقیقت بھی ہے، وہیں اس کے فیصلہ کے لئے وقت نظر کی ضرورت ہے، لہذا اس سلسلہ میں انفرادی رائے پر عمل کرنے کے بجائے فقهاء عابدین کی طرف مراجعت کیا جائے، اور ان کی موافقت کے بعد کسی پہلو کو اختیار کیا

جائے ساتھ ہی انقلاب ماہیت کے سب کسی بخوبی چیز کے پاک ہونے کا فیصلہ کرنے سے قبل حسب ذیل پانچ امور کا لحاظ رکھنا ضروری ہے:

۱- پہلی بات یہ ملحوظ رہے کہ عموم بلوی یعنی ابتلاء عام ہو، اگر حلات و طبہارت کا فتویٰ نہ دیا جائے تو حرج و دشواری واقع ہو، چنانچہ ناپاک تیل سے بننے ہوئے صابن کی طبہارت کا ذکر کرتے ہوئے جہاں صاحب درمختار نے یہ لکھا ہے: ”ویطہر زیست تجسس بجعلہ صابوناً به یفتی للبلوی“ (الدر المختار ع ر� المختار ار ۳۱) تو وہیں علامہ ابن عابدین شامیؒ نے درمختار کی عبارت کے ذیل میں رد المختار میں لکھا ہے:

”انقلاب ماہیت کے سب بخوبی چیز کی طبہارت کا حکم صابن کے ساتھ خاص نہیں ہے، بلکہ اس میں ہر وہ چیز داخل ہے جس میں تغیر اور انقلاب حقیقت ہو جائے اور ساتھ ہی عموم بلوی ہو،“ (رد المختار ار ۳۱)۔

۲- دوسری چیز یہاں یہ ملحوظ رہے کہ انقلاب ماہیت کے سب طبہارت کا حکم حضرت امام محمدؐ کے قول کے مطابق ہے۔ جس کو اکثر مشائخ نے عموم بلوی کے سب اختیار کیا ہے، لیکن امام ابو یوسفؓ کے یہاں انقلاب ماہیت کے سب حرمت علی حالہ باقی رہتی ہے۔ یہاں یہ بات بھی مدنظر رہے کہ کسی شی میں تغیر و تبدل کے سب قلب ماہیت ہوتی ہے یا نہیں؟ تو امام ابو یوسفؓ نے قلب ماہیت کے وقوع کا انکار کیا ہے، لیکن صحیح قول یہ ہے کہ قلب ماہیت ایک ناقابل انکار حقیقت ہے، چنانچہ علامہ شامیؒ نے علم کیمیاء سے متعلق بحث کرتے ہوئے درمختار کے مقدمہ کے حاشیہ میں اس کی صراحت کی ہے۔

۳- یہاں تیسرا بات یہ ملحوظ رہے کہ نجاست کی غایظہ و خفیہ والی تقسیم اور اس کی معفو عنہا مقدار کیڑے و بدن کے ساتھ مخصوص ہے، اگر پہنچے والی کسی بھی چیز میں نجاست واقع ہو جائے اور وہ قلیل مقدار میں ہو (جس کی تجھیں مقدار احناف کے یہاں یہ ہے کہ دہ دردہ سے کم

ہو اور فقهاء شافع کے بقول قلیتین سے کم ہو) تو وہ قليل مقدار نجاست کے وقوع سے ناپاک ہو جائے گی، چنانچہ درمختار میں ہے: "ثُمَّ الْخَفِيفَةُ إِلَمَا تَظَهَرُ فِي غَيْرِ الْمَاءِ فَلِيَحْفَظَ" (درمختار ار ۳۶)۔

نجاست کے خفیفہ ہونے کا فائدہ پانی کے علاوہ میں ظاہر ہوتا ہے، علامہ شامیؒ نے درمختار کی مذکورہ عبارت کی شرح میں لکھا ہے کہ مذکورہ مسئلہ میں صرف پانی ہی نہیں بلکہ تمام بنبے والی چیزوں سے احتراز مقصود ہے، لہذا اگر کسی بنبے والی چیز میں نجاست واقع ہو جائے خواہ نجاست غلیظہ ہو یا خفیفہ اور خواہ قلیلہ ہو یا کثیرہ، وہ چیز ناپاک ہو جائے گی اور اس میں چوتھائی مقدار یا بقدر درہم کے مخصوصہ ہونے کا اعتبار نہیں ہے، باں اگر کپڑے اور بدن وغیرہ میں کوئی نجاست لگ جائے تو وہاں چوتھائی وغیرہ کا اعتبار ہو گا (درمختار ار ۳۶)۔

۴- یہاں پر چوتھی بات یہ یاد رکھے کی ہے کہ کسی چیز کا نجس ہونا یا غیر مأکول الاحم ہونا اس کی خرید و فروخت یا اس کے ذریعہ منافع حاصل کرنے کے منافی نہیں ہے، چنانچہ گدھا کھانا جائز نہیں ہے۔ تاہم اس کی بیع، اس پر سواری جائز ہے، اللہ تعالیٰ کا ارشاد ہے: "وَالْخِيلُ وَالْبَغَالُ وَالْحَمِيرُ لَتَرْكِبُوهَا وَزِينَةٌ" (سورة النحل: ۸) (گھوڑے، خچر اور گدھا اس لئے ہیں تاکہ تم ان پر سوار ہو)۔

اسی طرح اگر پانی میں نجاست کے گرنے سے پانی کا رنگ، مزہ یا بونہ بدلا تو ایسا پانی اگرچہ آدمی کے لئے پینا جائز نہیں ہے، تاہم ایسے پانی سے منی بھگائی جا سکتی ہے، اسی طرح چوپا یوں کو پلا یا جا سکتا ہے (درمختار ار ۳۸)۔

۵- پانچویں بات یہاں یہ یاد رکھنے کی ہے کہ انسان چونکہ احکام شرع کا مکلف ہے، اس لئے حلت و حرمت اور طہارت و نجاست کے احکام در حقیقت انسانوں ہی کے لئے ہیں، چنانچہ قرآن و سنت میں جہاں کہیں کسی چیز کی حلت و حرمت کا بیان کیا گیا ہے، وہاں اس کا مخاطب

انسان ہی ہے، مثلاً: ”إنما حرم عليكم...“ (سورة البقرہ: ۲۳)، ”لَمْ تحرمْ مَا أَحَلَ اللَّهُ لَكُمْ“ (سورہ الحجریم: ۱)، ”وَلَا حَلَلَ لَكُمْ بَعْضُ الَّذِي حَرَمَ عَلَيْكُمْ“ (آل عمران: ۵۰)، چونکہ غذا کے اثرات اجسام پر مرتب ہوتے ہیں، اس لئے قرآن پاک میں انبیاء و رسول اور مؤمنین کو یہ خصوصی حکم دیا گیا ہے کہ پاکیزہ چیزیں کھاؤ اور نیک اعمال کرو، اور شکر خداوندی بجالاؤ: ”يَا أَيُّهَا الَّذِينَ آمَنُوا كُلُوا مِنْ طَيْبَاتِ مَا رَزَقْنَاكُمْ وَاشْكُرُوا لِلَّهِ“ (سورہ بقرہ: ۱۷۲)۔

مندرجہ پانچوں ملحوظات کو سامنے رکھنے سے سے یہ بات عیاں ہو کر سامنے آتی ہے کہ قلب ماہیت سے بلاشبہ نجاست کے حکم میں تبدیلی ہو جاتی ہے، تاہم کسی چیز کے ظاہر ہونے سے اس کے کھانے کا جواز ثابت نہیں ہوتا، چنانچہ مٹی پاک ہونے کے باوجود اس کے مضرحت ہونے کی وجہ سے اس کا کھانا جائز نہیں ہے، اس لئے کسی بخس چیز کے قلب ماہیت کے بعد جواز اکل کے لئے اس کے مضرحت والے پہلو کو بھی پس نظر کرنا ضروری ہے۔

### قلب ماہیت کے مشابہ صورتوں کا حکم

۶۔ مختلف درختوں کے چھلوں، چھلوں اور پتیوں کے جو رس یا عطر وغیرہ کشید کیا جاتا ہے چونکہ اس میں نام و خصائص کی تبدیلی نہیں ہوتی ہے، اس لئے یہ قلب ماہیت نہیں ہے، ہاں ان کے استعمال کا جواز خود ان کی اصل کے حکم کے تابع ہو کر شرعاً جائز و درست ہے، اسی طرح مختلف قسم کی شرابوں سے جوان کے جو ہری اجزاء الگ کئے جاتے ہیں، یہ بھی قلب ماہیت نہیں ہے، کیونکہ اس سے خصائص نہیں تبدیل ہوتے۔

رہا گندے پانی سے گندگی کے عناصر کو الگ کر کے صاف سترہ اپانی زکالنا تو اگر پانی کیشیر ہوا اور زمین سے صاف سترہ اپانی نکالنے کا کوئی آسان ذریعہ نہ ہو تو بحالت مجبوری پانی کے فلٹر کرنے کو قلب ماہیت تسلیم کر کے اس پانی کو استعمال کیا جائے گا، اور کیمیاوی عمل کے ذریعہ جو

کسی چیز کے اجزاء کو الگ کیا جاتا ہے، تو اگر اس سے نام و خواص کی تبدیلی ہو جاتی ہے تو شرعاً اس عمل کو قلب ماہیت قرار دیکر احتلاع عام کے موقع پر اس سے استفادہ کیا جا سکتا ہے، لیکن یاد رہے کہ کلیات کو جزئیات پر منتقل کر کے صحیح تجویز کیا جائے گا اس کا کام نہیں ہے، بلکہ ایسے موقعوں پر جزئیات پر حکم صادر کرنے کے لئے فقهاء عابدین کے مشوروں کی ضرورت ہے۔

## الکحل وغیرہ ملی ہوئی دواؤں کا حکم

۱۔ دوائیں جو مختلف عنصر اور اجزاء کو ملا کر تیار کی جاتی ہیں، خواہ جامد ہوں یا سیال ان میں کسی شی کا خلط واختلاط شرعاً قلب ماہیت کے دائرہ میں نہیں آتا، کیونکہ ہر چیز اپنی جملہ صفات و خواص کے ساتھ موجود ہتا ہے، چنانچہ اسی کے مطابق دواء مؤثر ہوتی ہے، رہایہ سوال کہ فقہاء مختلف اشیاء کے اس قسم کے غلط کو جو جانہ ہو سکیں استہلاک میں کہتے ہیں، تو پھر اسے قلب ماہیت کہنا چاہئے، تو اس کا جواب یہ ہے کہ یہ صورۃ استہلاک میں ہے، ورنہ حقیقت نہ یہ استہلاک میں ہے، اور نہ ہی قلب ماہیت ہے، بلکہ یہ استبقاء میں بصورت اختلاط میں ہے، چنانچہ انگریزی داؤں میں الکحل کی ملاوٹ اسی غرض سے ہوتی ہے، اب رہی یہ بات کہ الکحل تو اصلًا شراب ہوتی ہے، اور اس میں اسکار کی کیفیت بھی باقی رہتی ہے، تو پھر ایسی دواء کے استعمال کا شرعاً کیا حکم ہوگا؟ تو اس کا جواب یہ ہے کہ حضرت امام ابوحنیفہ اور امام ابو یوسف کے نزدیک انگور و کھجور کے علاوہ دیگر اشیاء سے تیار کی ہوئی شراب اگر بطور دواء کے یا بطور تقویٰ کے اتنی مقدار میں پی جائے جس مقدار کے پینے سے نہ پیدا نہ ہوتا ہو تو یہ جائز ہے، بلکہ اگر انگور و کھجور کی نیزی یا اس کے شیرہ کو آگ پر قدرے پکا دیا جائے تو حضرات شیخین کے نزدیک اس کی بھی اتنی مقدار کا استعمال کرنا بطور تقویٰ یا بطور تداوی کے جائز ہے، جس سے نہ پیدا نہ ہو (الموسوعۃ الفقہیۃ / ۱۹، ۱۷)۔

بلکہ فقہاء احناف کے نزدیک حرام دوائے بھی علاج جائز ہے، جب کہ اس دوائے سے استشفاء کا علم ہو (ظن غالب ہو) اور دوسرا دوائے سے واقفیت نہ ہو (ابحر الرائق ۱/ ۲۲)۔

امام شافعیؓ کے نزدیک اگرچہ کسی قسم کی خالص شراب کو بطور دوائے کے استعمال کرنا کسی بھی حال میں جائز نہیں ہے، تاہم اگر شراب کو دیگر دواؤں کے ساتھ اس طرح ملادیا جائے کہ استہلاکِ عین ہو جائے اور دوا کا ذلت وجود ختم ہو جائے تو ایسی دواؤں کا استعمال امام شافعیؓ کے نزدیک بھی جائز ہے، بشرطیکہ کسی ماہر رضاکثر کے بقول وہی دوائے اس مرض کے لئے معین ہو (الموسوعۃ الفقہیۃ اصطلاح: التداوی بالحرام ۱/ ۱۹)۔

مالکیہ اور حنابلہ کے بیان ایسی دواؤں کا پینا تو جائز نہیں، البتہ کھانے پینے کے علاوہ لگانے میں اس کا استعمال جائز ہے، بشرطیکہ مالکیہ کے بقول اس دوائے کے ترک سے موت کا خوف ہو (الموسوعۃ الفقہیۃ اصطلاح: التداوی بالحرام ۱/ ۱۹)۔

دور حاضر میں چونکہ الکھل ملی ہوئی دواؤں کا استعمال بہت عام ہو چکا ہے، اس لئے مسئلے میں احناف یا شافعی کے مسلک کو اختیار کرتے ہوئے اس کے مطابق لوگوں کو ٹنجائش دینا مناسب ہے، اس رائے کی تائید ہمارے بزرگوں کی تحریروں سے بھی ہوتی ہے (دیکھئے: نتختات نظام الفتاوی ۱/ ۳۹۶، فقہی مقالات ۱/ ۵۳، احسن الفتاوی ۲/ ۸۳، ۸۹۰، وغیرہ)۔

خلاصہ کلام یہ ہے کہ ابتلاء عام کی وجہ سے حضرات فقہاء اور مفتیان عظام نے الکھل ملی ہوئی دواؤں کے استعمال کو جائز قرار دیا ہے، اور حضرت مولانا خالد سیف اللہ رحمانی مدظلہ نے الکھل سے متعلق بحث کرتے ہوئے ایسے اپرے کو جن میں الکھل کا استعمال کیا گیا ہو، نجاست خفیفہ کے حکم میں رکھ کر لکھا ہے کہ جس حصے میں لگایا گیا ہو اگرچہ تھائی حصے سے کم ہو تو نماز درست ہو جائے گی (جدید فقہی مسائل ۱/ ۳۵، ۳۲۲، ۳۲۵ مطبوعہ نیمیہ دیوبند)۔

اور احقر کے خیال میں الکھل ملی دواؤں کا بھی یہی حکم ہے۔

مردار یا خنزیر کی چربی یا یاہدی سے بننے ہوئے صابن لسکٹ اور پاؤڈر کا شرعی حکم  
 ۸۔ چربی کو دوسرا اشیاء کے ساتھ ملا کر جو صابن بنایا جاتا ہے، وہ اتفاق فقہاء قلب  
 ماہیت میں داخل ہے، لبڑا وہ چربی عام مردار کی ہو، یا خنزیر کی ہو، یا کسی اور حلال جانور کی ہو اس  
 سے بنایا گیا صابن شرعاً قلب ماہیت کے سبب پاک ہے، اور اس صابن سے کپڑا وغیرہ وھونا جائز  
 ہے، چنانچہ حضرت مفتی کفایت اللہ صاحب رحمۃ اللہ علیہ نے کفایت الحاشیۃ میں مردار جانور کی  
 چربی سے بنائے گئے صابن کی طہارت اور اس کے استعمال کے جواز پر چار ورق پر مشتمل ایک  
 طویل فتویٰ لکھا ہے، جسے وہاں دیکھا جاسکتا ہے (کفایت الحاشیۃ ۲۷۷ ۲۸۲)۔

علامہ حصلفی نے در منمار میں لکھا ہے:

”ویطہر زیت تنفس بجعله صابونا به یفتی للبلوی“ (الدر المختار علی حامش رد  
 الکھار ۱/۳۱) (روغن ناپاک ہو جائے تو صابن بنائیں کے بعد پاک ہو جاتا ہے، اسی پر عوم بلوی  
 کی وجہ سے فتویٰ دیا جاتا ہے)۔

علامہ ابن عابدین شامی اور علامہ ابراہیم کی صراحة کے لئے دیکھئے: رد الکھار  
 ۱/۳۳۱، کبیری شرح منیۃ المصلی ۱۸۲۔

\* ذکورہ تفصیل کا حاصل یہ ہے کہ ناپاک چربی وغیرہ سے بنائے ہوئے صابن کا استعمال  
 جائز ہے، اور وہ شرعاً پاک ہے۔ صابن کے علاوہ اگر مغربی ممالک میں لسکٹ وغیرہ میں چربی ملائی  
 جاتی ہو تو محض اس شبہ کی بناء پر کہ اس میں مردار کی چربی ملائی جاتی ہو اس لسکٹ کا استعمال ناجائز  
 نہیں ہے، البتہ تقویٰ کا تقاضا یہ ہے کہ ایسے لسکٹ کا استعمال نہ کیا جائے، اور اگر عوم بلوی کی وجہ  
 سے ایسے لسکٹ کے استعمال کرنے اور کھانے کا سابقہ پڑ جائے تو اکابر علماء وفقہاء کے کلام میں غور  
 کرنے سے قلب ماہیت کے سبب اس کا جواز معلوم ہوتا ہے، چنانچہ مفتی رشید احمد لدھیانوی نے  
 جو بآ لکھا ہے:

## جیلی کی تحقیق

سوال - ڈبل روٹی پر جیلی لگا کر کھاتے ہیں، بعض لوگ اس کو ناجائز کہتے ہیں، کیونکہ یہ جانور کی کھال اور بڑی سے بنتی ہے، آپ کی تحقیق کیا ہے۔

جواب - اولاً جیلی کا بہڈی اور کھال سے بنایا جانا ضروری نہیں، درختوں کے پتوں وغیرہ سے بھی بنائی جاتی ہے، ثانیاً اگر کھال وغیرہ سے بنائی گئی ہو تو یہ ضروری نہیں کہ وہ کھال مرداری کی ہو، حلال ذبیح کی کھالیں غالب ہیں، ثالثاً جیلی کی صنعت میں تید میل مابہیت کا احتمال بھی ہے، اس صورت میں حرام جانور کی کھال سے بنی ہوئی جیلی بھی حلال ہے، زیادہ بچس اور کھود کر یہ کرنا اور احتمالات واہام کی بناء پر احتراز کرنا دین میں تعقیل و غلو ہونے کی وجہ سے منوع ہے، اور بلا دلیل شرعی حرمت کا حکم انگنانادین میں زیادتی اور تحریف ہے، واللہ سبحانہ و تعالیٰ اعلم (حسن الفتاویٰ ۲۸/۴۸)۔

مفہتی رشید احمد صاحب مدظلہ کے مندرجہ فتویٰ سے مردار کی چربی سے بنے ہوئے بسکٹ کے استعمال کا جواز مستقاد ہوتا ہے۔ اب رہایہ امر کر ٹوٹھ پیٹ وغیرہ اشیاء میں بڑیوں کا پاؤ ڈر ملا ہوتا ہے، اور ان بڑیوں کے سلسلہ میں یہ امکان ہے کہ وہ مردار جانور اور خنزیر کی ہوں، تو احتیاط و تقویٰ اور غیرت ایمانی کا تقاضا یہ ہے کہ ایسے ٹوٹھ پیٹ کا استعمال نہ کیا جائے، کیونکہ جمہور فقهاء (مالكیہ شافعیہ اور حنابلہ) نے مردار بڑی کو مطلقاً ناپاک قرار دیا ہے، اور اس کے استعمال کو حرام کہا ہے (الموسوعۃ القتبیہ ۱۵۹/۳۰)۔

البته امام محمدؐ کے علاوہ فقهاء احناف کا مذہب، نیز شافعیہ کا ایک قول اور مالکیہ میں سے ابن وہب کا قول، اسی طرح امام مالک کی ایک روایت یہ ہے کہ ہاتھی کا دانت پاک ہے، اور علامہ ابن تیمیہ نے ہاتھی کے دانت کی طہارت کے قول کو درست قرار دیا ہے (الموسوعۃ القتبیہ ۲۲/۱۷۹)۔ فقهاء احناف نے دیگر مردار جانوروں کی بڑیوں کو بھی پاک قرار دیا ہے (الموسوعۃ

لہذا اگر کوئی شخص بڑیوں سے بنے ہوئے تو تھوڑی پیسٹ کو استعمال کر لے تو قلب ماہیت کے سبب فتویٰ کی رو سے عمل جائز و درست ہو گا۔

**مذبوح جانوروں کے خون اور دیگر اجزاء کا دواوں میں استعمال کرنا**

۹ - خون مذبوح جانور کا، ہو یا غیر مذبوح جانور کا اسی طرح ماکول الحجم جانور کا ہو یا غیر ماکول الحجم کا شرعاً ناپاک اور نجس بہنجاست غایظہ ہے، نہ اس کا کھانا جائز ہے، اور نہ ہی اس سے دیگر نفع اٹھانا جائز ہے، اور اس سلسلہ میں تمام فقهاء کا اتفاق ہے، چنانچہ الموسوعۃ الفقہیہ میں ہے:

”اتفاق الفقهاء على أن الدم حرامٌ نجس لا يؤكل ولا ينتفع“ (الموسوعۃ الفقہیہ ۲۵، اصطلاح (الدم)۔

خون کی حرمت خود قرآن پاک میں منصوص ومصرح ہے، ”إنما حرم عليكم الميتة والدم ولحم الخنزير“ (سورة البقرہ: ۱۷۳) ((ائے لوگو)) (تم پر اللہ تعالیٰ نے مردار جانور، خون اور خنزیر کے گوشت کو حرام کیا ہے)

لہذا خون کا دواوں میں استعمال کرنا خواہ وہ مذبوح جانور کا ہو یا غیر مذبوح کا جائز نہیں ہے، حالت اضطرار میں خون چڑھانا یا خون سے بنی ہوئی دواوں کا استعمال کرنا مذاوی بالحرام کی شرائط کے ساتھ جائز ہے، حالت اختیار میں اس کا استعمال ہرگز جائز نہیں ہے، ماہرہ اکثر اگر یہ مشورہ دے کے مریض کو اسی دوائے سے فائدہ ہو گا، اس دوائے کا بدل نہیں ہے تو صرف ایسی صورت میں خون سے بنی ہوئی دوا کا استعمال جائز ہو گا۔

### جلائیں کا شرعی حکم

جلائیں ایک لیسدار مادہ ہے جو جانوروں کی بڑی، کھال وغیرہ سے نکلتا ہے (نیروز

اللغات، ۱۵۲)، جلائیں کا شرعی حکم دو درجہ رکھتا ہے: ایک ہے اس کا بنانا، دو م اس کا استعمال کرنا، جہاں تک بنانے کا تعلق ہے، تو اس کا حکم اس کے اجزاء کے تابع ہے، اگر ماکول للحم مذبوح جانور کے جائز اجزاء بڈیوں، کھالوں، گوشتوں اور آنتوں وغیرہ سے بنایا جائے تو جائز ہے، اسی طرح احتفاف کے بیہاں مردار جانور کی بڈیوں سے بھی جلائیں کا بنانا جائز ہے، کیونکہ فقباء احتفاف مردار جانوروں کی بڈیوں کی طہارت کے قائل ہیں، (الموسوعۃ الفتحیہ، ۲۰۰، ۲۰) اور غیر ماکول یا ماکول للحم غیر مذبوح جانور کے اجزاء سے جلائیں تیار کرنا شرعاً جائز نہیں ہے، اسی طرح خزیر کے اجزاء سے جلائیں تیار کرنا جائز نہیں ہے، خواہ مذبوح ہو یا غیر مذبوح ہو، کیونکہ خزیر بخس العین ہے، نیز ناجائز چیزوں سے جلائیں بنانے میں تعاون علی الامم بھی ہے، رہا جلائیں کا استعمال کرنا تو اگر ماکول للحم مذبوح جانور کے منوع اجزاء کے علاوہ سے تیار کیا جائے تو اس کا استعمال ہر طرح جائز ہے، خواہ غذا کے طور پر استعمال کیا جائے یا دواء کے طور پر، یا دیگر امور میں کیا جائے، اور اگر خزیر کے اجزاء سے یا غیر ماکول للحم غیر مذبوح یا ماکول للحم مذبوح جانور کے اجزاء سے تیار کیا جائے تو کھانے کے علاوہ دیگر ضرورتوں میں اس کا استعمال جائز ہے۔

اور اگر یہ معلوم نہ ہو کہ جلائیں کس طرح تیار کی گئی ہے، تو اصل اشیاء میں اباحت کے اصول کے مطابق یا قلب ماہیت کے ضابطہ کو ملحوظ رکھ کر تمام ضروریات میں اس کا استعمال جائز ہو گا، خزیر کے اجزاء سے بنی ہوئی جلائیں سے متعلق سوال کے جواب میں حضرت مولا ناصح نقی عثمنی مدظلہ نے تبدیل ماہیت کی تقدیر رفع نجاست و حرمت اور عدم تبدیل ماہیت کی تقدیر پر حرام ہونے کا فتویٰ دیا ہے (فتیٰ مقالات، ۱۰، ۵۵) لیکن مفتی رشید احمد لدھیانوی مدظلہ نے حرام جانور کی کھال سے بنی ہوئی جیلی کو جسے ڈبل روٹی پر لگا کر کھایا جاتا ہے، تبدیل ماہیت کے اختصار پر حلال لکھا ہے (حسن القنواری، ۸/۱۲۸)۔

## انقلاب ماهیت کا شرعی جائزہ

مولانا سید اسرار الحسن سعیدی ☆

اللہ تعالیٰ نے دنیا میں جتنی چیزیں بھی پیدا کی ہیں، سب میں کچھ نہ کچھ مفید اثرات ضرور ہیں، کسی چیز کو ہم بے کار نہیں کہہ سکتے، لیکن کچھ چیزوں میں صرف مفید اثرات ہیں، اللہ تعالیٰ نے ان کو انسان کے لئے حلال قرار دیا ہے، اور جن چیزوں میں مفید اثرات کے ساتھ مضر اثرات بھی ہیں، ان کو حرام قرار دیا ہے، چنانچہ قرآن کا بیان ہے:

”يَسْأَلُونَكُمْ عَنِ الْخَمْرِ وَالْمَيْسِرِ، قُلْ فِيهِمَا إِثْمٌ كَبِيرٌ وَمَنَافِعٌ لِلنَّاسِ وَإِثْمُهُمَا أَكْبَرٌ مِنْ نَفْعُهُمَا“ (البقرة: ۲۱۹) (لوگ آپ سے شراب اور جوئے کا حکم دریافت کرتے ہیں، کہہ دیجئے کہ ان دونوں میں بڑا گناہ ہے اور لوگوں کیلئے کچھ فائدے بھی ہیں، مگر ان کا گناہ اور نقصان ان کے فائدے سے کہیں زیادہ ہے)۔

اور فرمایا: ”يَحْلِ لِهِمُ الطَّيِّبَاتُ وَيَحْرُمُ عَلَيْهِمُ الْخَبَاثَ“ (آل عمران: ۱۵) (پاک چیزوں کو ان کیلئے حلال کرتے ہیں اور گندی چیزوں کو ان پر حرام تھہراتے ہیں)۔  
یہ حلال و حرام کی پابندی ان ہی لوگوں کیلئے ہے جو اللہ کے فرماں بردار ہیں، اور ہر معاملے میں اللہ کی حکومت کو تسلیم کرتے ہیں، لیکن جن لوگوں کی زندگی کا مقصد رصرف لذت اندوزی اور سرمایہ اندوزی ہو، ان کے لئے حلال و حرام کی سرحدیں کوئی معنی نہیں رکھتیں، موجودہ

سرمایہ دارانہ نظام میں یہی سب کچھ ہو رہا ہے، بقیتی سے دنیا کے معاشی، طبی اور سیاسی نظام پر ایسے ہی لوگوں کا قبضہ ہے، معیشت اور طب کے میدان میں انہیں حلال و حرام کی کوئی فکر نہیں، مسلمانوں کے لئے جیسے بھی حالات ہوں، انہیں شریعت پر ہی عمل کرنا ہے، اور شرعی حدود میں رہ کر ہی زندگی گزارنی ہے، کھانے پینے اور دوائے علاج وغیرہ کی چیزوں میں حرام و حلال کی تمیز ن کرنے کی بنا پر ہم مسلمانوں کے لئے جو مسائل پیدا ہو گئے ہیں، ان کا ہمیں سنجیدگی سے جائز ہ لینے کی ضرورت ہے اور عوام کو ناجائز چیزوں سے بچنے، جائز چیزوں کو اختیار کرنے اور جائز و ناجائز میں فرق بتانے کی ضرورت ہے، تاکہ نہ توهہ ہر چیز کو جائز سمجھ لیں، اور اباحت پسندی کی زد میں آ جائیں، اور نہ ہی خواہ مخواہ کسی چیز کو حرام سمجھ کر تنگی میں بٹلا ہو جائیں۔

### بنیادی عناصر

۱- کسی بھی چیز میں بنیادی عناصر دو ہوتے ہیں: وصف اور طبیعت، وصف اس کی ظاہری علامت کو کہیں گے، یا جس کا احساس ظاہری جو اس سے ہوتا ہے، جیسے: کسی چیز کی صورت، شکل، رنگ، ڈھانچہ، بو اور مزہ وغیرہ۔ طبیعت سے مراد اس میں باطنی کیفیات و اثرات ہیں، مثلاً پانی کی طبیعت میں پتالا پن، بہاؤ اور سیرابی کی صلاحیت ہے، اسی طرح کسی چیز کی باطنی تاثیر جیسے گرم، سرد، بادی، سبل، زود ہضم ہونا وغیرہ طبیعت میں داخل ہے۔

### انقلاب ماہیت کا مطلب

۲- انقلاب ماہیت، استحالة عین اور تحول حقیقت کی واضح تعریف فقباء کے یہاں نہیں ملتی ہے، البتہ الموسوعۃ الفقہیۃ میں المصباح المنیر کے حوالے سے یہ تعریف لکھی گئی ہے:  
 ”تغیر شیعی عن طبعه و وصفه أو عدم الإمكان“ (الموسوعۃ الفقہیۃ، ۲۷، ۲۳، ۱۰، ۲۷)

(کسی چیز کی طبیعت اور وصف کا بدل جانا یا پہلی حالت پر لوٹنے کا امکان ختم ہوتا)۔

اس تعریف سے معلوم ہوتا ہے کہ کسی چیز کی حقیقت تبدیل ہونے کے لئے اس کی خاصیت، کیفیت، اثر، صورت، رنگ، بو اور مزہ وغیرہ کا بدلنا ضروری ہے، فقہاء نے غالباً اس کی تعریف اس لئے نہیں کی ہے کہ انہوں نے انقلاب عین کو اس کے لغوی معنی میں لیا ہے کہ کسی چیز کی پوری حقیقت بدل جائے، یعنی اس کے پچھلے تمام اثرات جو نفع و نقصان سے متعلق ہوں، بدل ہو جائیں، یہاں تک کہ اس کا نام بھی تبدیل ہو جائے، تب ہی "استحالہ حقیقت" کہلاتے گا، اگر اس کے پچھلے اثرات باقی رہے، صرف ظاہر میں تبدیلی آئی تو تحويل حقیقت نہیں سمجھی جائے گی، علامہ شامی کی اس تحریر سے اس پر کچھ رہنمائی ملتی ہے، مردہ جانور کے نمک میں گرنے پر انقلاب حقیقت کو ثابت کرتے ہوئے لکھتے ہیں:

"فَإِنَّ الْمَلْحَ غَيْرُ الْعَظَمِ وَاللَّحْمِ، فَإِذَا صَارَ مَلْحًا تَرَبَ حُكْمُ الْمَلْحِ... ."

فعرفنا أن استحاله العين تستتبع زوال الوصف المترتب عليها" (رواحکارا ۱/ ۳۳۶)

(کیونکہ نمک ہڈی اور گلوشت کے علاوہ چیز ہے، اگر وہ نمک ہو جائے تو نمک کا حکم لگایا جائے گا..... اس سے معلوم ہوا کہ استحالہ عین پورے وصف کے زائل ہونے کے بعد واقع ہوتا ہے)۔

اس سے واضح ہوتا ہے کہ استحالہ حقیقت کے لئے پورے اوصاف اور طبیعت کا بدلنا ضروری ہے، کہ تبدیلی کے بعد وہ بالکل دوسرا چیز سمجھی جانے لگے۔

۳- لمبذاً اگر ایسی تبدیلی ہوئی کہ پہلے کا کوئی بھی اثر اور خاصیت باقی نہیں ہے، تو اس کا حکم بدل جائے گا، پہلے وہ چیز پاک تھی، تو اب ناپاک ہو جائے گی، اور پہلے ناپاک تھی تو تحويل حقیقت کی بناء پر پاک ہو جائے گی، جیسے رس پاک ہے، شراب بن جانے پر ناپاک ہو جائے گی، اور شراب ناپاک ہے، سرکہ بن جانے پر پاک ہو جائے گا۔

لیکن اگر تحويل سے پہلے اوصاف کا اثر تحويل کے بعد بھی باقی رہے، تو اس کا سابق حکم

برقرار رہے گا، کیوں کہ دراصل یہ انقلاب نہیں ہے، بلکہ اپنی پچھلی شکل کی ہی ایک دوسری صورت ہے، فقهاء کی تحریروں سے معلوم ہوتا ہے کہ انہوں نے تحولِ حقیقت کے لئے کامل تبدیلی کو ضروری قرار دیا ہے، کہ پچھلی کیفیت و خصوصیت کا نام و نشان باقی نہ رہے، علامہ شامی نے انقلابِ حقیقت کے ذیل میں کانسہ کے سوتا میں تبدیل ہونے پر بھی بحث کی ہے، اور یہ لکھا ہے کہ یہ بات محال ہے کہ انقلابِ ماہیت کے بعد سوتا ہونے کے ساتھ کانسہ بھی ہو، اور اس بارے میں قرآنی آیت: ”فِإِذَا هِيَ حِيَةٌ تَسْعَىٰ“ پر ائمہ تفسیر کا اتفاق ذکر کیا ہے، کہ دو چیزوں میں سے کسی ایک کا ہی اعتبار ہو گا، ورنہ مجرّہ باقی نہیں رہے گا: ”مُقْتَضِيٍّ مَا مِنْ ثَوْبٍ انْقَلَابُ الشَّيْءِ عَنْ حَقِيقَتِهِ كَالنَّحَاسِ إِلَى الْذَّهَبِ وَالْمَحَالِ إِنَّمَا هُوَ انْقَلَابٌ بِمَعِ كُونِهِ نَحَاسًا لَا مِتَّنَاعٌ كُونُ الشَّيْءِ فِي الزَّمْنِ الْوَاحِدِ نَحَاسًا وَذَهَبًا، وَيَدْلِيلٌ عَلَى ثَبَوْتِهِ بِأَحَدِ هَذِينَ الاعتبارین، کما اتفق علیہ أئمۃ التفسیر قولہ تعالیٰ: ”فِإِذَا هِيَ حِيَةٌ تَسْعَىٰ“ وَ لَا لبطل الام عجاز (رواہ الحارث ۵۳۳)۔

### تحفہ الحجاج کے مصنف علامہ ابن حجر یعنی شافعی نے بھی لکھا ہے:

”سوتا میں تبدیل ہونے کے بعد اس کا کانسہ باقی رہنا محال ہے، کیوں کہ ایک ہی وقت میں ایک چیز کا کانسہ اور سوتا بننا ممکن نہیں، اسی بنا پر ائمہ تفسیر عصاء موتی کے بارے میں متفق ہیں کہ ان دونوں میں سے کسی ایک کا ہی اعتبار ہو گا، اس سے یہ نتیجہ نکلتا ہے کہ مثال کے طور پر کتا نمک کی کان میں گر کر نمک بن جائے تو وہ اپنی ناپاکی پر باقی رہے“ (تحفہ الحجاج بشرح الحجاج ۳۰۶)۔

### نجس اعین اور غیر نجس اعین کا فرق

۲- دیکھا جائے تو فقهاء کے نزدیک نجس اعین اور غیر نجس اعین کا فرق نہیں کیا گیا

بے، جن فقهاء کے نزدیک استحالہ کے بعد چیز پاک ہو جاتی ہے، ان کے نزدیک مطلق پاک ہو جاتی ہے، چاہے استحالہ سے پہلے وہ چیز بخس اعین ہو یا غیر بخس اعین، اور جن فقهاء کے نزدیک استحالہ کے بعد بھی وہ چیز پاک نہیں ہوتی ہے، تو وہ مطلق پاک نہیں ہوتی، چاہے استحالہ سے پہلے وہ بخس اعین ہو یا غیر بخس اعین، چنانچہ حنفیہ، مالکیہ اور ایک روایت کے مطابق حنبلہ کے نزدیک بخس اعین چیزیں بھی استحالہ کی بناء پر پاک ہو جاتی ہیں: ”ذهب الحنفية والمالكية وهو روایة عن أَحْمَدَ: إِلَى أَنْ نَجْسَ الْعَيْنِ يَظْهُرُ بِالْاسْتِحَالَةِ“ (الموسوعة الفقہیہ ۱۰/۲۷۸)۔

فقہ ضبطی کی ترجیحانی کرتے ہوئے علماء ابن قدامہ لکھتے ہیں:

”ظاهر المذهب أنه لا يظهر شيء من النجاسات بالاستحالة، إلا الخمرة إذا انقلبت بنفسها خلا وما عداه لا يظهر“ (المغني ۱۰/۵۶ طبع دار الفکر بيروت ۱۹۸۵ء) (ظاهر مذهب یہ یہ کہ استحالہ کی بناء پر کوئی ناپاک چیز پاک نہیں ہوگی، سوائے شراب کے، جب کہ وہ خود بخود سرکر میں تبدیلی ہو جائے، اس کے علاوہ کوئی چیز پاک نہیں ہوگی)۔ اسی طرح بخس اعین اور غیر بخس اعین اشیاء کے اجزاء کا حکم بھی یکساں ہوگا۔

## قلب ماہیت کے اسباب

۵- قلب ماہیت کے مندرجہ ذیل اسباب ہو سکتے ہیں:

۱- جلانا

۲- کسی چیز کی آمیزش

۳- ایک زمانہ تک کسی چیز کا یوں ہی پڑا رہنا

۴- دھوپ میں رکھنا

۵- زمین میں دفن کرنا (دیکھئے: راجحہ ار ۳۳۳، بداع الصنائع ار ۳۳۳)۔

۶- کافی مقدار میں تیز اب ڈالنا وغیرہ

## گندے پانی سے گندگی دور کرنا

۲- ناپاک اور گندے پانی میں کیمیکل ڈال کر گندے اور ناپاک اجزاء نکال لئے جائیں، اور ان کو بالکل صاف و شفاف شکل میں پیش کیا جائے، اسی طرح شرابوں سے ان کے جو ہری اجزاء نکال لئے جائیں، تو یہ عمل قلب ماہیت نہیں کھلائے گا، بلکہ دراصل یہ تجزیہ (Decompose) ہے، اس طرح شفاف پانی اور شراب کا جو ہر جزء ناپاک ہی سمجھے جائیں گے۔ شروع میں انقلاب ماہیت کی تعریف کرتے ہوئے یہ بات بتائی گئی ہے کہ انقلاب ماہیت کے لئے طبیعت کا ازالہ ضروری ہے، جب کہ پانی کی طبیعت: رقت، بہاؤ اور سیرابی، سب یہاں پائے جا رہے ہیں، علامہ شامی لکھتے ہیں:

”اگر ناپاک چیزوں کے قطرات حاصل کئے گئے، تو اس کا پانی ناپاک ہو گا، کیونکہ اس کی ضرورت نہیں ہے، تو قیاس بلا تعارض کے باقی رہا، اس سے معلوم ہوا کہ تمہے میں جسی ہوئی شراب کے جو قطرات حاصل کئے جاتے ہیں، جس کو ملک روم میں ”عرقی“ کہا جاتا ہے، تمام شرابوں کی طرح ناپاک اور حرام ہے“ (ردِ اکابر ۱/۵۳۲)۔

## کیا استہلاک عین قلب ماہیت ہے؟

۷- آج کل بعض دواؤں میں مختلف چیزوں کے ساتھ الکھل کا بھی کچھ حصہ ملایا جاتا ہے، اس طرح مختلف چیزوں کے مل جانے سے ”استہلاک عین“ پایا جاتا ہے، کہ کسی ایک چیز کی شناخت نہیں ہو سکتی، یہ مختلف تاثیروں کا مجموعہ ہو جاتی ہے، ہر جزو جملہ صفات و خواص کے ساتھ موجود رہتا ہے، اس لئے اس استہلاک عین کو انقلاب عین کا درجہ نہیں دیا جا سکتا ہے، انقلاب عین کے لئے ایسی تبدیلی ضروری ہے کہ پچھلا اثر، کیفیت اور خاصیت بالکل بدلت جائے، جب کہ دواؤں میں الکھل ملانے کا مقصد ہی الکھل کے ایجاد سے فائدہ اٹھانا ہوتا ہے، یہ الگ بات

ہے کہ الکھل کی آمیزش کے بغیر دوانہ ملنے پر الکھل مل دواوں کا استعمال جائز ہے (دیکھنے الدرافت، روایت ابر ۳۶۵-۳۶۶)۔

### صابن اور سکٹ میں حرام چربی ملانا

۸- صابن میں حرام اور مردار جانوروں کی چربی ملانا جائز ہوگا، صابن میں چربی ملانے سے چربی اپنی اصلی حالت و کیفیت میں باقی نہیں رہتی ہے، بلکہ اپنی حقیقت کھو کر صابن کا حصہ بن جاتی ہے، چربی کی خاصیت چکنا ہے، صابن میں کاسٹک سوڈا اونیرہ ڈالنے سے چکنا ہے باکل ختم ہو جاتی ہے، ہاتھ میں چربی لگ جانے سے چربی کی چکنا ہے دور کی جاتی ہے، علامہ شامی لکھتے ہیں:

”نیا پاک تیل کو صابن میں ڈال دیا جائے تو اس کے پاک ہونے کا فتویٰ دیا جائے گا، کیوں کہ یہ تغیر ہے، امام محمدؐ کے نزدیک تغیر سے پاکی حاصل ہو جاتی ہے، ابتلاء عام کی بنا پر اس کا فتویٰ دیا جاتا ہے، معلوم ہونا چاہئے کہ امام محمدؐ کے نزدیک علت یہی تغیر اور انقلاب حقیقت ہے، جیسا کہ ما قبل میں معلوم ہو چکا، اس کا تقاضہ یہ ہے کہ یہ حکم صابن کے ساتھ خاص نہ ہو، اس میں ہر وہ چیز داخل ہو جس میں تغیر اور انقلاب حقیقت واقع ہوا ہو، اور اس میں ابتلاء عام ہو،“ (روایت ابر ۵۹)۔

البتہ سکٹ میں حرام چربی ڈالنے سے اس کی حقیقت نہیں بد لے گی، سکٹ تیار ہونے کے بعد اس میں چربی اور تیل بعینہ موجود رہتے ہیں، اس میں معمولی تغیر واقع ہوتا ہے۔ ”اسی طرح جب تیل نیا پاک ہو جائے، پھر اس کو پیس دیا جائے، تو وہ پاک ہو جائے گا، خصوصاً جب کہ اس میں ابتلاء عام ہو..... لیکن میرا خیال ہے کہ تیل کو جب گاگا جائے، تو اس میں صرف ایک وصف کا تغیر ہوا، جیسے کہ دودھ پنیر بن جائے، گیہوں آنابن جائے، آثاروٹی بن

جائے، برخلاف شراب کے، جب وہ سرکہ بن جائے، اور گدھانمک کی کان میں گر کر نمک بن جائے، کیونکہ یہ تمام ایک حقیقت سے دوسری حقیقت میں تبدیل ہو گئے ہیں، نہ کہ صرف ایک وصف تبدیل ہوا ہے،” (زادگار ار ۵۹ - ۵۲۰)۔

### ٹوٹھ پیٹ میں مردار جانوروں کی ہڈیاں استعمال کرنا

خفیہ کے نزدیک خنزیر کے علاوہ دوسرے مردار جانوروں کی ہڈیاں پاک ہیں، امام مالک<sup>ؓ</sup> اور امام احمد<sup>ؓ</sup> کا ایک قول بھی ہمیں ہے، امام ابن تیمیہ نے دلائل کی روشنی میں اسی قول کو درست قرار دیا ہے اور لکھا ہے کہ اس کے ناپاک ہونے پر کوئی دلیل نہیں ہے (مجموعہ فتاویٰ ابن تیمیہ، بداع الصنائع ار ۱۸۹ - ۲۰۰)۔

لہذا خنزیر کے علاوہ کسی جانور کی ہڈی کا پاؤڑ پیٹ میں ملایا جائے تو اس میں کوئی حرج نہیں، اور خنزیر کی ہڈی کا پاؤڑ بھی اگر پیٹ میں ملا دیا جائے، تو انقلاب ماہیت کی بنا پر ایسے پیٹ کو پاک ہتی سمجھنا چاہئے، کیوں کہ ہڈی کے اجزاء کیمیکل میں تحلیل ہو کر صابن کی طرح ٹوٹھ پیٹ میں تبدیل ہو گئے ہیں، علامہ ابن ہمام<sup>(م)</sup> (۶۸۱) لکھتے ہیں:

”امام محمدؐ کے قول کے مطابق صابن کے پاک ہونے کا حکم لگایا جائے، جس کو ناپاک تیل سے تیار کیا گیا ہو، بعض حضرات نے اس کے مطابق اس مسئلہ کا بھی حکم لگایا ہے کہ جب ناپاک پانی اور مٹی آپس میں مل جائیں، اور گارا بن جائے، تو گارا پاک سمجھا جائے گا۔ کیوں کہ یہ دوسری چیز بن گئی، یہ بعید بات ہے، جب کہ اس بارے میں اختلاف ہے کہ اگر ان میں سے ایک پاک ہو، تو کہا گیا ہے کہ اعتبار پانی کا ہے، اگر وہ ناپاک ہے تو مٹی بھی ناپاک ہو گی، ورنہ پاک ہو گی، اور یہ بھی کہا گیا ہے، کہ اعتبار مٹی کا ہو گا، ایک قول یہ ہے کہ اعتبار غالبہ کا ہو گا، اکثر حضرات کا خیال ہے کہ ان میں سے جو بھی پاک ہو، مٹی پاک بھی جائے گی،“ (فتح القدر ار ۴۲ طبع دارالكتب العلميہ بیروت)۔

اس لحاظ سے کہا جاسکتا ہے کہ اگر پاؤڑ کی مقدار غالب نہ ہو، بلکہ بہت معمولی ہو، تو ایسے لٹھ پیٹ کو پاک سمجھا جائے۔

### دواں میں خون کا استعمال

۹- ڈاکٹر اصغر علی صاحب (جامعہ ہمدردنی دہلی) نے صراحت کی ہے کہ دواں میں خون کا استعمال نہیں ہوتا، صرف سمیت اور زہر کو ختم کرنے کیلئے جانوروں کا خون لے کر Anti body میکے بنائے جاتے ہیں، خون چڑھانا جائز ہے، تو ایسے میکے لینا بھی جائز ہونا چاہئے۔ البتہ حرام جانوروں کے دوسرا جزو دواں میں استعمال کئے جاتے ہیں، جیسے کہ کی زبان کا مرحم بنایا جاتا ہے، تو یہ ناپاک ہی شام کیا جائے گا، کیوں کہ خنزیر کی طرح کئے کا گوشت بھی ناپاک ہے: ”ولا خلاف فی نجاست لحمه“ (دریختار ار ۳۶۳)۔

مگر دوسرے جانور کو ذبح کرنے کے بعد اس کے اجزاء دواں میں ڈالے جائیں، تو ایسی دواں کا یہ رونی استعمال (External use) جائز ہوگا، ایسی دواں کا کھانا جائز نہیں ہوگا۔ ”گوشت اور چربی کے پاک ہونے میں اختلاف ہے، امام کرخی نے فرمایا ہے کہ ہر وہ جانور جو دباغت کی بناء پر پاک ہو جاتا ہے، اس کی کھال ذبح کرنے سے پاک ہو جائے گی، یہ اس بات پر دلیل ہے کہ اس کا گوشت، چربی اور تمام اجزاء پاک ہو جاتے ہیں، کیونکہ جانور اجزاء کا مجموعہ ہے۔ ہمارے مشائخ اور بُنخ کے مشائخ نے فرمایا ہے کہ ہر وہ جانور جس کا چڑا دباغت سے پاک ہو جاتا ہے، ذبح کرنے پر بھی اس کا چڑا پاک ہو جائے گا، البتہ گوشت اور چربی وغیرہ پاک نہیں ہوگی، پہلا قول زیادہ درست ہے، کیوں کہ یہ بات گزر چکی ہے کہ ناپاکی کی وجہ بہتا خون ہے، ذبح کرنے سے وہ نکل چکا ہے، (بدائع الصنائع ار ۳۵)۔

آخر میں مذکور عملت سے یہ بات معلوم ہوتی ہے کہ اس کے لئے ذبح شرعی کی بھی

ضرورت نہ ہو، چنانچہ فقہاء کی رائے اس بارے میں مختلف ہے:

”کیا اس کی کھال کے پاک ہونے کے لئے ذبح شرعی کی شرط ہے کہ ذبح شرعی کا اہل ہوا ور بسم اللہ پڑھا گیا ہو؟ ایک قول ہے کہ ہاں، اور ایک قول ہے کہ نہیں، پہلا قول زیادہ ظاہر ہے، کیوں کہ جو سی اور جان کر بسم اللہ چھوڑنے والے کا ذبح صرف ذبح ہے، اگرچہ دوسرا قول بھی صحیح ہے، زاہدی نے قنیہ اور مجتہی میں اس کو صحیح قرار دیا ہے اور بحر میں اسی کو برقرار رکھا گیا ہے۔“  
(الدر المختار رواہ الحکمار ۱/ ۳۵۸، ۳۵۹)۔

علامہ شامی اس کے ذیل میں صاحب بحر کے حوالہ سے لکھتے ہیں:

”ويدل على أن هذا هو الأصح أن صاحب النهاية ذكر هذا لشرط: أى كون الذكاة شرعية بصيغة قيل معزيا إلى الخانية“ (ردا الحکمار ۱/ ۳۵۹) (یہ اس بات کی دلیل ہے کہ یہ قول ہی زیادہ صحیح ہے کہ صاحب نہایتے یہ شرط: یعنی ذبح شرعی کے ہونے کو بصیغہ مجہول (قال: کہا گیا) کے ساتھ ذکر کیا ہے، اور اس کو فتاویٰ خانیہ کی طرف منسوب کیا ہے)۔

اس لئے یہ کہا جا سکتا ہے کہ اگر کتاب اور خنزیر کے علاوہ جانوروں کو ذبح کیا جائے، چاہے ذبح کرنے والا غیر مسلم ہی ہو، تو مذبوح جانور کے اجزاء پاک ہو جائیں گے، اور مرہم وغیرہ بیرونی استعمال کی دواؤں میں یہ اجزاء ڈالے جائیں تو ان کا استعمال کیا جا سکتا ہے۔

### جلاثین کا حکم

۱۰- جلاثین کا عمل قلب ماهیت قرار نہیں دیا جا سکتا ہے، اس میں تیزاب کا استعمال ایک سے لیکر پانچ فی صد تک ہوتا ہے، جس سے مدار اور خنزیر وغیرہ کا چجز اور ان کی بذیوں کی حقیقت تبدیلی ہو جانا ممکن نہیں، نیز چجزے یا بذیوں کو چونے میں رکھنے، گرم پانی میں ڈالنے اور

پھر ان کو پینے سے حقیقت تبدیل نہیں ہوتی ہے، علامہ شامی کی اس تحریر سے اس کا موازنہ کیا جاسکتا ہے:

”جب تل ناپاک ہو جائے، پھر اس کو پیس دیا جائے، تو وہ پاک ہو جائے گا۔ خصوصاً جب کہ اس میں ابتلاء عام ہے..... لیکن میرا خیال ہے کہ تل کو جب گاہا جائے اور اس کا تیل اس کے اجزاء سے مل جائے، تو اس میں صرف ایک وصف کا تغیر ہوا، جیسے کہ دودھ پنیر بن جائے، برخلاف شراب وغیرہ کے، جب وہ سر کہ بن جائے..... کیوں کہ یہ تمام ایک حقیقت سے دوسری حقیقت میں تبدیل ہو گئے، نہ کہ صرف ایک وصف تبدیل ہوا“ (دالخرا ر ۵۹، ۵۲۰)۔

لہذا اگر خنزیر، کتا کے چڑے اور ان کی بڈیاں اور مردار کے چڑوں سے جلاٹیں حاصل کیا جائے تو یہ ناپاک ہو گا، کھانے کی چڑوں میں اس کا استعمال جائز نہیں ہو گا، البتہ ضرورت کی بناء پر کپسول میں اس کا استعمال جائز ہو گا۔

خنزیر اور کتے کے علاوہ جانور کی بڈیوں سے جلاٹیں حاصل کیا جائے تو وہ پاک سمجھا جائے گا، اس سے بنایا ہوا گوند (Gum) استعمال کرنا جائز ہو گا، لیکن کھانے کی چڑوں میں یہ جلاٹیں استعمال نہیں کیا جاسکتا ہے۔ البتہ اگر حلال مذبوح جانور کے چڑے یا ان کی بڈیوں سے جلاٹیں حاصل کیا گیا ہو تو وہ پاک ہو گا، کھانے کی چڑوں میں اس کو ملایا جائے تو اس کا کھانا جائز ہو گا۔

### خلاصہ جوابات

- ۱- کسی بھی چیز کے بنیادی عناصر دو ہیں: وصف اور طبیعت
- ۲- انقلاب ماہیت کے لئے مکمل اوصاف، طبیعت، کیفیت اور خاصیت کا بدل جانا ضروری ہو گا۔

۳۔ اگر پہلے کا کوئی بھی اثر اور خاصیت باقی نہ ہو تو حکم بدل جائے گا۔ پہلے ناپاک ہو تو اب پاک سمجھا جائے گا، اور پہلے پاک ہو تو اب ناپاک سمجھا جائے گا۔ لیکن اگر پہلے کا کچھ اثر، خصوصیت اور کیفیت باقی رہے، تو اس کا سابقہ حکم باقی رہے گا، اس میں کوئی تبدیلی نہیں ہوگی، اور یہ انقلابِ حقیقت نہیں سمجھا جائے گا۔

۴۔ انقلابِ ماہیت کے مسئلہ میں بخس العین اور غیر بخس العین کا کوئی فرق نہیں ہے۔

۵۔ انقلابِ حقیقت کے اسباب حسب ذیل ہیں:

الف۔ جلانا

ب۔ کسی چیز کی آمیرش

ج۔ ایک زمانہ تک یونہی پڑا رہنا

د۔ دھوپ میں رکھنا

ہ۔ زمین میں دفن کرنا

و۔ کافی مقدار میں تیز اب ڈالنا، یا تیز اب میں رکھنا

۶۔ گندے پانی سے گندگی دور کرنا، یا شراب سے اس کے جو ہری جزء کو نکالنا قلب ماہیت نہیں، بلکہ یہ صرف تجزیہ ہے۔

۷۔ استھلاک عین کو استھالہ عین کا درجہ نہیں دیا جاسکتا۔

۸۔ صابن میں ناپاک چربی ملانے سے اس کی حقیقت تبدیل ہو جاتی ہے، لیکن سکت میں ملانے سے تحویلِ حقیقت نہیں کبھی جائے گی۔ ٹوٹھ بیسٹ میں ناپاک جانور کی ہڈیوں کے پاؤڑا پانیِ حقیقت کھو دیتے ہیں۔

۹۔ جانوروں کے خون سے بننے میکے کا استعمال جائز ہے، کتنا اور خنزیر کے اجزاء سے بنی دوائیں ناپاک ہوں گی، ان دونوں کے علاوہ ہرام جانور کو ذبح کے بعد ان کے اجزاء دوائیں

ملائے جاسکتے ہیں، اگرچہ ذبح کرنے والا غیر مسلم ہو، ان دواوں کا بیرونی استعمال جائز ہوگا۔  
کھانے کی دواوں میں ان اجزاء کا ملانا جائز نہیں ہوگا۔

۱۰- جلائیں کا عمل قلب باہیت قرار نہیں دیا جاسکتا ہے، اس لحاظ سے حرام جانوروں  
کی بڈیوں اور چڑوں سے حاصل ہونے والے جلائیں کو کھانے کی چیزوں میں استعمال کرنا اور  
ان کا کھانا جائز نہیں ہوگا۔

## تبديلی ماہیت کے بعد اس پر مرتب ہونے والے احکام

مولانا محمد مصطفیٰ قاسمی آواپوری ☆

۱۔ کسی بھی شیء کے بنیادی عناصر یہ ہیں کہ وہ اپنی حقیقت اصلیہ پر برقرار رہے، اگرچہ اس میں مختلف قسم کے دیگر تغیرات ہوئے ہوں، مثلاً کوئی سائنس دال قارورہ میں پیشتاب کر کے اس پر تجویز اور تحریک کر کے اس کے تمام اجزاء محفوظہ و ضاریہ کو مشین سے کشید کر کے اس کو ختم کر دے اور مثل پانی کر دے، تب بھی یہ پیشتاب ہی رہے گا، اس کی حقیقت، اصل اور ماہیت نہیں بدلتی، صرف اجزاء کے تبدیل ہونے سے احکام شرعیہ میں کوئی تبدلی پیدا نہیں ہوگی، استاد محترم مفتی نظام الدین عظیمی اس موضوع پر یوں رقمطراز ہیں: اس کشید کا حاصل تو صرف یہ ہے کہ پیشتاب کے اندر سے اس کے متعضن اور مضرت رسان اجزاء کو نکال دیا گیا، اور باقی جو اجزاء، بچے وہ اسی پیشتاب کے اجزاء ہیں، اور پیشتاب مجتمع اجزاء بھی خمس لعین اور خمس بخاست غلظت ہے، اس لئے یہ باقی ماندہ اجزاء بھی خمس لعین اور بخاست غلظت ہی رہیں گے، اس میں تقلیب ماہیت کی کوئی صورت نہیں پائی گئی، اس کو قلب ماہیت نہیں کہہ سکتے ہیں، بلکہ یہ تجویز و تحریک ہوا نہ کہ قلب ماہیت، قلب ماہیت تو یہ ہے کہ سابق حقیقت معدوم ہو کرنی حقیقت وئی ماہیت بن جائے، نہ چہلی حقیقت و ماہیت باقی رہے، نہ اس کا نام باقی رہے، نہ اس کی صورت و کیفیت باقی رہے اور نہ اس کے خواص و آثار و امتیازات باقی رہیں، بلکہ سب چیزیں نئی ہو جائیں، نام بھی دوسرا، صورت بھی

دوسری، آثار و خواص بھی دوسرے، اثرات و علامات اور امتیازات بھی دوسرے پیدا ہو جائیں، جیسے شراب سے سرکہ بنالیا جائے (منتخبات نظام الفتاویٰ / ۱، ۲۷ طبع اسلامک فقہ اکیڈمی نجی دلیل طبع اول ۱۹۹۹ء، الدر المختار علی باش روایتیں / ۱، ۳۲۳، ۳۲ مکتبہ ماجدیہ کوٹی طبع اول ۱۴۰۹ھ)۔

”إِذَا تَحْلَّلَ الْخَمْرُ بِنَفْسِهَا بِغَيْرِ قِصْدِ التَّخْلِيلِ يَحْلِّ ذَلِكُ الْحَلَالُ بِلَا خِلَافٍ بَيْنَ الْفُقَهَاءِ لِقَوْلِهِ : نَعَمُ إِنَّ دَامَ الْخَلَالُ (الموسوعة الفقهية / ۵، ۲۷) (جب شراب خود بخود سرکہ بن جائے، اپنا ارادہ سرکہ بنانے کا نہ ہو تو وہ سرکہ جمہور فقهاء کے نزدیک بلا اختلاف حلال ہے، حلال ہونے کی دلیل آپ ﷺ کا ارشاد گرامی ہے: سالنوں میں بہتر سرکہ ہے)۔  
اپنے ارادے سے شراب کا سرکہ بنالیا جائے تو وہ سرکہ بھی حلال ہے، کیونکہ حقیقت تبدیل ہو گئی، انقلاب حقیقت سے طہارت و نجاست کا حکم بدل جاتا ہے، حنفی، مالکیہ اور شافعیہ کا یہی مسلک ہے (الموسوعة الفقهية / ۵، ۴۹، الکویت طبع دوم ۱۹۸۶ء، ۱۴۰۶ھ)۔

### زبدۃ الاخلاص

ایک ہے کسی شیٰ کی ماہیت اور حقیقت کو تبدیل کر دینا اور دوسری چیز اس کا تجزیہ کرنا، اگر کسی چیز کی حقیقت ہی بکسر بدل دی جائے تو اس کے احکام بھی بدل جائیں گے، اور اگر محض اس کے بعض اجزاء کسی طرح الگ کرنے جائیں تو اس کی وجہ سے اس کے احکام نہیں بدليں گے، مثلاً پاخانہ جلا کر راکھ بنا دیا جائے تو اب وہ راکھنا پاک شیٰ نہ ہو گی (روایتیں / ۱۵۳)، شراب میں نمک ڈال کر سرکہ بنادیا جائے تو اس کی حرمت اور ناپاکی ختم ہو جائے گی (الموسوعة الفقهية / ۵، ۲۷، ۴۹، ۳۲، ۱۴۰۶ھ، الرائق / ۸، ۳۲۹، بہاریہ / ۳۰۲)۔

جدید مکمل لوگی اور کمیکل کے ذریعہ پاخانہ کے لفظ کو دور کر دیا جائے پھر بھی وہ کسی طرح شرعی نقطہ نظر سے حلال و پاک نہیں ہو سکتا ہے، انقلاب ماہیت نہیں پایا گیا، صرف تجزیہ ہوا

بے، تجزیہ سے احکام نہیں بد لیں گے، اسی طرح پیشاب و شراب کو سائنسی طریقہ پر اس کے بعض اجزاء نکال لئے جائیں، جس سے بختم ہو جائے، اس کے باوجود ناپاک رہیں گے۔ پیشاب فلٹر کرنے کی وجہ سے غالباً اپنی حقیقت نہیں کھوتا، بلکہ مخفی اس کے بد بودار اجزاء نکال لئے جاتے ہیں، اس لئے وہ ناپاک ہی رہے گا، اس کا پینایا وضو اور غسل وغیرہ کے لئے استعمال جائز نہ ہو گا، اور وہ جسم کے حصے کو لوگ جائے تو اسے ناپاک سمجھا جائے گا (الدر المغاریلی حامش روایت ار ر ۱۳۲، ۱۳۳)، ان تمام معروضات کی روشنی میں میری رائے ہے کہ یہاں انقلاب حقیقت معدوم ہے، اس لئے وہ حرام اور بخی رہیں گے۔

۲- انقلاب ماہیت، تحول ماہیت، تحول عین، استحالہ کا مطلب صاف ظاہر و باہر ہے کہ کوئی چیز اپنی اصلی حالت کو چھوڑ کر دوسری حالت پر آ جائے، ایک ہے حقیقت کا بدل جانا جس کو فقہاء عظام ”انقلاب ماہیت، تحول عین اور استحالہ“ وغیرہ سے تعبیر کرتے ہیں، دوسرے ایک شی کے مختلف اجزاء کو ایک دوسرے سے علاحدہ کر دینا ”تجزیہ“ کہلاتا ہے، کسی شی کی حقیقت بدل جائے تو احکام بدل جاتے ہیں، مگر مخفی ”تجزیہ“ سے احکام نہیں بدلتے، ”گور جلا کر را کھ کر دیا جائے، یا گدھا نمک کی کان میں گر جائے اور مر جائے یا مر کر گر جائے، اسی طرح کتایا سور گر جائے اور نمک بن جائے تو امام محمدؐ کے نزد یہ پاک ہو جاتا ہے اور اکثر مشائخؐ نے امام محمدؐ کے قول کو اختیار کیا ہے اور اسی فتوی ہے، کیونکہ شریعت نے نجاست کا حکم اس حقیقت پر لگایا تھا جو بالکل یہ زائل ہو گئی۔ کیونکہ نمک اور چیز ہے، ہڈی گوشت اور چیز ہے، پس جب حقیقت نمک بن گئی تو نمک کا حکم اس پر لگ گیا، یہاں تک کہ اس کا کھانا بھی جائز ہو گیا اور اس کی نظیر نطفہ ہے کہ وہ ناپاک ہے، پھر خون بستہ بن جاتا ہے، وہ بھی ناپاک ہے، پھر گوشت کا لوكھڑا بن جاتا ہے اور پاک ہو جاتا ہے، اسی طرح شراب کہ بخی ہے، سرکہ بن کر پاک ہو جاتی ہے، اور امام احمدؐ کے اس قول پر اس صابن کی طہارت بھی متفرع ہے جو ناپاک تیل سے بنایا جائے، اور اسی قول پر یہ مسئلہ

بھی متفرع ہوا ہے کہ انسان یا کتابوں کی دلگیں میں گر کر صابن بن جائے تو وہ پاک ہو جائے گا،  
کیونکہ حقیقت بدل گئی، (غیرہ امتحانی بحوالہ کفایت المفتی ۲۸۰، ۲۸۱)۔

ان روایات منقولہ سے امور ذیل بصراحت ثابت ہو گئے:

۱- انقلاب حقیقت سے طہارت و نجاست کا حکم بدل جاتا ہے۔

۲- یہ حکم طہارت بے انقلاب حقیقت امام محمد کا قول ہے اور اسی پر فتویٰ ہے اور اکثر  
مشائخ نے اسی کو اختیار کیا ہے۔

۳- صابن میں رونحن جس یا چربی کی حقیقت بدل جاتی ہے اور انقلاب میں حاصل  
ہو جاتا ہے۔

پانی کے بنیادی عناصر رنگ، بو، مزہ میں سے ہر ایک کا بدل جانا ضروری ہے یا بعض کا،  
اس کے لئے فقیہی اصول کا جانا ضروری ہے، پانی و طرح کا ہوتا ہے:

۱- بہتا ہوا پانی "ماء جاری"۔

۲- سُبھر ہوا پانی "ماء را کد"۔

پھر یہ سُبھر ہوا پانی بھی یا تو زیادہ مقدار میں ہو گایا کم، اگر کم ہے تو تھوڑی تھی بھی نجاست  
گر جائے پانی ناپاک ہو جائے گا، چاہے اس نے پانی کے اوصاف شلاش: رنگ، بو اور مزہ میں  
سے کوئی تبدیلی پیدا کی ہو یا نہ کی ہو، اور اگر پانی جاری یا کشیر مقدار میں ہے تو تھوڑی بہت نجاست  
گرنے سے پانی ناپاک نہیں ہوتا، ہاں اتنی مقدار میں نجاست گر جائے کہ پانی کے اوصاف ہی  
بدل جائیں تو اب پانی پاک ہو جائے گا۔

پھر پانی کے کشیر یا قلیل مقدار کا تعین ایک مشکل بات تھی، اس لئے فہما، احناف  
نے اس کے لئے ایک مخصوص اور واضح حد متعین کر دی کہ اگر حوض دس ہاتھ لمبا اور دس ہاتھ  
چوڑا ہو یا دوسرے لفظوں میں وہ دردہ ہو تو یہ کشیر ہو گا اور اتنی مقدار میں نہ ہو تو قلیل، اسی پر

فتویٰ ہے (مذکور اصلی، ۲۵۶۳)۔

۳۔ اگر کسی شیء میں یعنی ناپاک تیل چربی میں ایسی تبدیلی ہو جس کی وجہ سے اس کے جو ہری عناصر ختم ہو جائیں نام بدل جائے اور مجموعی مزاج میں تبدیلی آجائے، لیکن اس تبدیلی کے بعد بھی دو صورتیں ہو سکتی ہیں۔ جن اشیاء سے مل کر یہ شیء بنی ہے ان کا کوئی بھی اثر اور ان کی کوئی بھی خاصیت اس شیء میں برقرار نہ رہے، جیسے ناپاک تیل و چربی یا دیگر ناپاک اجزاء سے مل کر صابن بنایا جائے تو یہ ناپاک اجزاء صابن میں مل کر اپنی اصل حقیقت کو کھو دیتے ہیں، اور کوئی ناپاک شیء جب اس حد تک بدل جائے کہ اپنی اصل حقیقت ہی کھودے تو اس کے استعمال میں کوئی مضائقہ نہیں، صابن بن جانے کے بعد وہ پاک ہو جاتا ہے، اور اس کا استعمال جائز ہے، کیونکہ انقلاب حقیقت کی وجہ سے وہ چربی چربی اور روغن روغن نہ رہا، بلکہ صابن ہو کر پاک ہو گیا، جیسے منک اصل میں خون ناپاک ہوتا ہے، لیکن منک بن جانے کے بعد وہ پاک ہو جائز الاستعمال ہو جاتا ہے، زباد اصل میں نرbla کا مادہ منویہ ہے جو ناپاک ہے مگر جب یہ خوبیوں میں تبدیل ہو جاتا ہے تو پاک اور اس کا استعمال کرنا جائز ہو جاتا ہے، خون حرام ہے مگر جب وہی خون بستہ ہو کر لیخی کی شکل میں تبدیل ہو جاتا ہے تو پاک اور اس کا کھانا حلal ہو جاتا ہے، انقلاب عین ہو جانے کی بناء پر، یہی امام محمدؐ کا مسئلہ ہے اور اسی پر فتویٰ ہے (تفصیلی معلومات کے لئے دیکھئے کفایت المفتی، ۲۷۷-۲۸۳، قیمت القدر، ۲۰۳-۲۰۰، الدرالحقیقہ رور الدکتور ابرار ۳۹)۔

۲۔ پہلی صورت کا ذکر اوپر ہو چکا ہے، اب یہاں سے دوسری صورت کا ذکر کیا جا رہا ہے، دوسری صورت یہ ہے کہ یہی پیدا ہونے والی شیء اپنی اصل سے موروثی طور پر کچھ خصوصیات اور کیفیات کو برقرار رکھتی ہے، اس لئے دونوں صورتوں کا ایک ہی حکم نہیں ہو گا، نیز سابق خصوصیات و کیفیات کے باوجود کچھ نہ کچھ بنیادی عناصر میں تبدیلی ہوتی ہے، مگر اس کے باوجود اسے تبدیلی ماہیت کا درجہ نہیں دیا جاسکتا ہے، کیونکہ یہاں پر انقلاب ماہیت نہیں پائی جاتی ہے۔

مفتی کفایت اللہ دہلویؒ اس سلسلہ میں یوں رقمطر از میں:

”بعض آثار کا زائل ہو جانا یا بوجہ قلت آثار کا محسوس نہ ہونا موجب انقلاب نہیں، جیسا کہ فقہاء نے تصریح کی ہے کہ اگر آٹے میں کچھ شراب ملا کر گوند لیا جائے اور روٹی پکالی جائے تو وہ پانی روٹی ناپاک ہے، یا گھڑے دو گھڑے پانی میں تولہ دو تولہ شراب یا پیش اب مل جائے تو وہ پانی ناپاک ہے، حالانکہ روٹی یا پانی میں اس قابل المقدار شراب کا کوئی اثر محسوس نہ ہوگا، لیکن چونکہ شراب نے ان صورتوں میں فی نفسہ اپنی حقیقت نہیں چھوڑی ہے، اس لئے ناپاکی کا حکم باقی ہے، اور محسوس نہ ہونا بوجہ قلت اجزاء کے ہے، چونکہ شراب کے اجزاء کم تھے اور آٹے کے زیادہ، اس لئے وہ روٹی میں محسوس نہیں، پس یہ اختلاط ہے نہ کہ انقلاب (کفایت الحفتی ۲، ۲۸۳، ۲۸۴، بدائع الصنائع ۱، ۲۷۸)۔

اگر کوئی ناپاک شی مثلا شراب و پیش اب پر عمل تقطیر کیا تو اس سے حاصل شدہ عرق ناپاک ہوگا، کیونکہ یہاں انقلاب ماہیت نہیں ہے بلکہ ”تجزیہ“ ہے اور ”تجربہ“ ہے، ”تجزیہ“ اور ”اختلاط“ سے حکم نہیں بدلتا ہے، وہ ناپاک کا ناپاک ہی رہے گا (رواح الحمار ۱، ۳۳۸، فتاویٰ قاضی خاں ۱، ۲۰، فتاویٰ ہند ۱، ۲۷۶)۔

۳- انقلاب ماہیت کے مسئلے کے تحت مختلف نجس اشیاء کے درمیان بھی کوئی فرق نہ ہوگا، نجاست کے حکم میں نجس العین اور غیر نجس العین کے درمیان اور اسی طرح ہر دو کے مختلف اجزاء سب یکساں حکم رکھتے ہیں، اس موضوع پر سب سے بہتر کلام حضرت مولانا مفتی کفایت اللہ دہلویؒ نے کیا ہے:

اگر کسی کو یہ شہد ہو کہ روایات مذکورہ سابقہ سے روغن نجس کے صابن کا پاک ہونا ثابت ہوتا ہے، لیکن ممکن ہے کہ یہ حکم روغن کے ساتھ خاص ہو، کیونکہ اصل اس کی پاکی ہے، ناپاکی باہر سے اسے عارض ہوئی ہے، پس اس سے خنزیر کی چربی کے صابن کا حکم نکالنا صحیح نہیں ہے، کیونکہ

خزیر اور اس کے اجزاء بخس اعین ہیں۔

تو اس شبہ کا جواب یہ ہے کہ انقلاب عین سے پاک ہو جانا بخس اعین اور غیر بخس اعین دونوں میں یکساں طور پر جاری ہوتا ہے، خون بھی بخس اعین ہے، مشک بن جانے سے پاک ہو جاتا ہے، خود خزیر کا انقلاب حقیقت کے بعد پاک ہو جانا بھی روایات ذیل سے ثابت ہے:

”ولا ملح کان حماراً أو خنزيراً ولا قدر وقع في بئر فصار حماة“

لانقلاب العین به یفتی“ (درستار ار ۳۶۹)۔

یعنی وہ نمک ناپاک نہیں جو دراصل گدھا یا خزیر تھا، اور وہ پلیدی بھی جو کنویں میں گر کر کیچڑ بن جائے، کیونکہ انقلاب حقیقت ہو گیا، اسی پر فتویٰ ہے۔ ”قوله لانقلاب العین علة للكل وهذا قول محمداً و ذكر معه في الذخيرة والمحيط أبا حنيفة“ (حلیل ار ردد اکثار ار ۳۶۹)، یعنی مصنف کا قول کہ انقلاب عین موجب طہارت ہے، یہ گدھا اور خزیر کے نمک اور پلیدی کے کیچڑ بن جانے کے بعد پاک ہو جانے کی دلیل ہے، اور یہ امام محمدؑ کا قول ہے اور الذخیرہ اور المحیط میں امام ابوحنیفہ کو بھی امام محمدؑ کے ساتھ ذکر کیا ہے، (نیز دیکھئے فتح القدر ار ۴۰۱، ۴۰۲، ۴۰۳، ۴۰۴)۔

الف- گدھا، خزیر، کتا، انسان انقلاب حقیقت کے حکم میں سب برابر ہیں، کچھ تفاوت نہیں۔

ب- یہ نمک کی کان میں گر کر مریں یا امرے ہوئے گریں، دونوں حالتوں میں یکساں حکم ہے۔ یعنی میہہ جو بخض قرآنی حرام اور بخس ہے وہ بھی اسی حکم میں شامل ہے۔

ج- انسان جس کے اجزاء سے بوجہ کرامت اتفاق حرام ہے اور خزیر و میہہ جن سے بوجہ نجاست اتفاق حرام ہے، انقلاب حقیقت کے بعد ان پر انسان اور خزیر و میہہ کا حکم باقی نہیں رہتا، بلکہ بعد انقلاب حقیقت پاک اور جائز الاتفاق ہو جاتے ہیں، جب کہ انقلاب حقیقت

ظاہرہ کی طرف ہو۔

و۔ نمک کی کان میں گرنے اور صابن کی دیگ میں گرنے کا حکم یکساں ہے کہ یہ دونوں صورتیں موجب انقلابِ حقیقت ہیں، جیسا کہ بیہری شرح منیہ کی عبارت میں صراحتہ مذکور ہے (کفایت المفتی ۱/ ۲۸۱، ۲۸۲، الموسوعۃ الفقیریہ ۱/ ۲۷۹، ۲۸۰، الموسوعۃ الفقیریہ ۱/ ۲۳، الموسوعۃ الفقیریہ ۱/ ۵۵، الموسوعۃ الفقیریہ ۱/ ۵)۔

#### ۵- قلب ماہیت کے اسباب مندرجہ ذیل ہیں:

غسل (دھونا)، دلک و فرک (رگڑنا، کھرچنا)، جفاف (خشک ہونا)، مسح فی الصیقل (تموار پوچھنا، صاف کرنا)، احراق (جلانا)، انقلابِ اعین (حقیقت و ماہیت کا تغیر و تبدل ہونا، کسی شی کا فی نفسہ اپنی حقیقت چھوڑ کر کسی دوسری حقیقت میں تبدیل ہونا)، وقوعِ الشی (کسی ناپاک چیز کا پاک چیزوں میں گر کر مل جانا)، تخلیل (شراب و تازی کا سرکہن جانا) وغیرہ، جس کی تفصیل کتبِ فقه میں منقول ہے، وہاں دیکھ لیا جائے (کفایت المفتی ۱/ ۳۰)۔

یہ سب امور قلب ماہیت اور طہارت کے اسباب ہوئے، ان مذکورہ ذرائع سے ناپاک چیزیں پاک ہو جاتی ہیں، اختلاط (کسی شی کے اندر دوسری اشیاء کا ملننا) تجزیہ (ایک شی کے مختلف اجزاء کو ایک دوسرے سے علیحدہ کرنا) یہ دونوں قلب ماہیت کے اسباب نہیں ہیں اور نہ ہو سکتے ہیں۔

۶- فلٹر کرنے یا کشید کرنے کا جو عمل ہے، ایک شی سے دوسری، دوسری سے تیسری، سلسہ دار کالا جیسے خوبصوردار پتوں اور پھولوں وغیرہ سے ان کی خوبیوں کے عصر کو الگ کرنا اور زکالنا، شرعی نقطہ نظر سے اس کا استعمال کرنا جائز ہے، کیونکہ درختوں اور پھولوں کے پتے پاک ہیں، اس لئے فلٹر کرنے یا کشید کرنے کے نتیجے میں جو عرق برآمد ہوا وہ بھی پاک ہے، یہ عمل قلب ماہیت کے زمرہ میں شامل نہ ہوگا، بلکہ تجزیہ کے زمرہ میں شامل ہوگا، اگر اس میں مزید حرام شی کی

آمیزش کر کے عطر کشید کا عمل کرتے ہیں تو پھر اس کے اوپر عدم جواز کا حکم لگے گا، کیونکہ یہ اختلاط ہے، نہ کہ انقلاب، گندے پانی سے گندگی کے عناصر کو الگ کر کے صاف سترہ اپانی نکالنا، پیش اب کو فلٹر کر کے پانی بنانا، پیش اب پکا کر نمک بنانا، پاخانہ کو جوش دے کر کیمیکل کے ذریعہ اس کے تعفن کو دور کرنا، مختلف قسم کی شرابوں سے ان کے جو ہری جزء کو نکالنا اور کوکا کوکولا، لمکا، پیپسی وغیرہ کا مارک لگا کر سپلانی کرنا، کیمیا وی عمل کے ذریعہ کسی شیء کے اجزاء کو عیحدہ کر دینا، اس کی کیفیات اور خاصیت کو بدل ڈالنا، یہ سب تجزیہ ہے، انقلاب و استحالہ نہیں ہے، انقلاب حقیقت سے طہارت و نجاست کا حکم بدل جاتا ہے، تجزیہ سے احکام میں تبدلی نہیں ہوتی ہے، شراب و پیش اب اور گندہ پانی وغیرہ کو فلٹر کر کے پانی اور مشروبات بنانا، کیمیا وی عمل کے ذریعہ اس کے متضمن اور مضت رسماں اجزاء کو نکال دیا گیا ہوتا بھی یہ سب حلال و جائز نہیں ہوں گے، کیونکہ باقی جوازاء ہیں وہ بھی اسی شراب اور پیش اب و گندہ پانی کے اجزاء ہیں اور شراب و پیش اب اور پاخانہ و گندہ پانی کی جمع اجزاء بخس اعین اور نجاست غایظ ہے، اس لئے یہ باقی ماندہ اجزاء بھی بخس اعین اور نجاست غایظ ہی رہیں گے؛ کیونکہ اس میں انقلاب ماہیت کی کوئی صورت نہیں پائی گئی، اس لئے اس کو انقلاب ماہیت اور استحالہ نہیں کہہ سکتے ہیں بلکہ یہ تجزیہ ہوا (موسوعہ فہریہ ۱۰، ۲۷: ۲۷-۲۸)۔

### ”الکحل“ ملی ہوئی دواوں کا حکم

۷- الکحل ملی ہوئی دواوں کا مسئلہ اب صرف مغربی ممالک تک محدود نہیں رہا، بلکہ اسلامی ممالک سمیت دنیا کے تمام ممالک میں آج یہ پیش آ رہا ہے، امام ابوحنیفہؓ کے نزدیک تو اس مسئلہ کا حل آسان ہے، اس لئے کہ امام ابوحنیفہؓ اور امام ابو یوسفؓ کے نزدیک انگور اور کھجور کے علاوہ دوسری اشیاء سے بنائی ہوئی شراب کو بطور دواء کے یا حصول طاقت کے لئے اتنی مقدار میں استعمال کرنا جائز ہے جس مقدار سے نشہ پیدا نہ ہوتا ہو (فتح القدير ۱۰/۱۰۲، دار المقریبہ و ت، لبنان، حدایہ ۲۷-۲۸ مکتبہ رشید یہ دہلی)۔

دوسری طرف دواؤں میں جو "الکھل" ملایا جاتا ہے اس کی بڑی مقدار انگور اور کھجور کے علاوہ دوسری اشیاء مثلاً چیڑا، گندھاک، شہد، شیرہ، دانہ، جو وغیرہ سے حاصل کی جاتی ہے، (انسائیکلو پیڈیا آف برٹنیکا ار ۵۳۳) ، لہذا دواؤں میں استعمال ہونے والا "الکھل" اگر انگور اور کھجور کے علاوہ دوسری اشیاء سے حاصل کیا گیا ہے تو امام ابوحنیفہ اور امام ابو یوسفؓ کے نزدیک اس دواء کا استعمال جائز ہے، بشرطیکہ وہ حد سرک تک نہ پہنچے اور علاج کی ضرورت کے لئے ان دونوں اماموں کے مسلک پر عمل کرنے کی گنجائش ہے۔

اور اگر وہ "الکھل" انگور اور کھجور ہی سے حاصل کیا گیا ہے تو پھر اس دواء کا استعمال ناجائز ہے، البتہ اگر ماہر ڈاکٹر یہ کہے کہ اس مرض کی اس کے علاوہ کوئی اور دوانیمیں ہے تو اس صورت میں اس کے استعمال کی گنجائش ہے، اس لئے کہ اس حالت میں حنفیہ کے نزدیک تداوی بالحرم جائز ہے (المحرر الرائق ار ۱۹۹۳ء، ۲۱۰-۲۲۰ اور المعرفۃ بیہوت طبع سوم ۱۹۹۳ء، ۱۲۱)۔

امام شافعیؓ کے نزدیک خالص اشرب بحمرہ کو بطور دواء استعمال کرنا کسی حال میں بھی جائز نہیں، لیکن اگر شراب کو کسی دواء میں اس طرح حل کر دیا جائے کہ اس کے ذریعہ شراب کا ذاتی وجود ختم ہو جائے اور اس دواء سے ایسا نفع حاصل کرنا مقصود ہو جو دوسری پاک دواء سے حاصل نہ ہو سکتا ہو تو اس صورت میں بطور علاج ایسی دواء کا استعمال جائز ہے، جیسا کہ علامہ رملیؓ "نهایۃ الْحَاج" میں فرماتے ہیں:

"ایسی شراب جو دوسری دواء میں حل ہو کر اس کا ذاتی وجود ختم ہو جائے اس کے ذریعے علاج کرنا جائز ہے، جیسا کہ دوسری بخس اشیاء کا بھی یہی حکم ہے، بشرطیکہ علم طب کے ذریعہ اس کا مفید ہونا ثابت ہو، یا کوئی عادل طبیب اس کے نافع اور مفید ہونے کی خبر دے اور اس کے مقابلہ میں کوئی ایسی پاک چیز بھی موجود نہ ہو جو اس سے بے نیاز کر دے" (نهایۃ الْحَاج ۸/۲۳)۔

اور خالص "الکھل" کا استعمال بطور دواء کے نہیں کیا جاتا، بلکہ ہمیشہ دوسری دواؤں

کے ساتھ ملا کر ہی استعمال کیا جاتا ہے، لہذا نتیجہ یہ نکلا کہ امام شافعیؓ کے نزدیک بھی ”الکھل“، ملی ہوئی دواوں کو بطور علاج استعمال کرنا جائز ہے۔

مالکیہ اور حنبلہ کے نزدیک میرے علم کے مطابق مدواہی بالحرم حالت اضطرار کے علاوہ کسی حال میں بھی جائز نہیں، بہر حال موجودہ دور میں چونکہ ان دواوں کا استعمال بہت عام ہو چکا ہے، اس لئے اس مسئلہ میں احناف یا شافعی کے مسلک کو اختیار کرتے ہوئے ان کے مسلک کے مطابق گنجائش دینا مناسب معلوم ہوتا ہے۔ واللہ اعلم

پھر اس مسئلہ کے حل کی ایک صورت اور بھی ہے جس کے بارے میں دواوں کے ماہرین سے پوچھ کر اس کو حل کیا جاسکتا ہے، وہ یہ کہ جب ”الکھل“، کو دواوں میں ملایا جاتا ہے تو کیا اس عمل کے بعد ”الکھل“، کی حقیقت اور ماہیت باقی رہتی ہے؟ یا اس کیمیا وی عمل کے بعد اس کی ذاتی حقیقت اور ماہیت ختم ہو جاتی ہے؟ اگر ”الکھل“، کی حقیقت اور ماہیت ختم ہو جاتی ہے اور اس کیمیا وی عمل کے بعد وہ ”الکھل“، نہیں رہتا بلکہ دوسرا شیء میں تبدیل ہو جاتا ہے تو اس صورت میں تمام ائمہ کے نزدیک بالاتفاق اس کا استعمال جائز ہے، اس لئے کہ شراب جب سرک استعمال جائز ہے (فقیہی مقالات ۱/۱۵۳-۲۵۵، زمزم بکڈ پودیو بندھ مارچ ۱۹۹۵ء، الموسوعۃ التجھیہ ۱/۱۸-۱۲۰، روائع الحکار ۱/۱۵۲، فتاویٰ ہندیہ ۱/۵، ۲۵۵، احسن الفتاوی ۱/۸، ۲۸۲-۲۸۳، مزید تفصیل کے لئے دیکھئے:

منتخبات نظام الفتاوی ۱/۱، ۲۵۳، ۳۹۶، ۳۲۶، ۳۲۵، جدید فقیہی مسائل ۱/۱، ۳۲۶، ۳۲۷ وغیرہ)۔

### ناپاک اشیاء سے تیار ہوئے صابن کا شرعی حکم

۸- مغربی مالک سے آئے ہوئے صابنوں میں جب تک حرام چربی یا سورکی چربی کا ملا ہوا ہونا دلائل شرعیہ سے ثابت و یقینی نہ ہو جائے اس وقت تک ان کا استعمال کو ناجائز نہیں کہہ

سکتے ہیں، کیونکہ اشیاء میں اصل حلت و باہت ہے، البتہ اس کے استعمال کرنے سے ان حالات میں اجتناب کرنا تقویٰ و احتیاط کہا سکتا ہے (مختارات نظام القوای ۱/ ۳۳)۔

”وفي شرح المنار للمصنف: الأصل في الأشياء الام باحة عند بعض الحنفية ومنهم الگرخى (الأشبه والنظائر ۳۳)“ قاعدة: هل الأصل في الأشياء الام باحة؟ (ج ۱) (سعید پہنچ کر اپی)۔

(اور مصنف کی کتاب شرح المنار میں منقول ہے کہ اشیاء میں اصل حلت و باہت ہے، بعض حنفیہ کے نزدیک اور ان میں امام کرخی شامل ہیں)۔

”و عبارة المحتبى جعل الدهن النجس فى صابون يفتى بظهوره لأنه تغير والتغير يظهر عند محمد و يفتى به للبلوى (رداختار ۱/ ۳۱)۔  
(اور حنفی کی عبارت یہ ہے کہ ناپاک تیل صابون میں ڈالا جائے تو اس کے پاک ہونے کا فتویٰ دیا جائے گا، اس لئے کہ وہ تغیر و تبدل ہو گیا اور تغیر و تحوالہ سے امام محمدؐ کے نزدیک پاک ہو جاتا ہے، اور عموم بلوی کی بناء پر اسی قول پر فتویٰ دیا جاتا ہے)۔

حضرت مولانا نامفتی کفایت اللہ رحمہ اللہ کا موقف:- یہ ایک قاعدہ کلیہ ہے جس پر بہت سے جزئیات کا حکم متفرع ہوتا ہے اور نہ صرف صابون بلکہ یورپ کی تمام مصنوعات کی طہارت ونجاست اسی قاعدے کے نیچے داخل ہے، والا تی کپڑے اور بالخصوص رنگین کپڑے جو مسلمان عموماً استعمال کرتے ہیں، کے خبر ہے کہ ان رنگوں میں کیا کیا چیزیں ملائی جاتی ہیں اور کن پاک یا ناپاک اشیاء کی آمیزش ہوتی ہے، لیکن قاعدہ مذکورہ کی بناء پر ان چیزوں کا حکم بھی یہی ہے کہ جب تک یقینی طور پر یا بے گمان غالب یہ ثابت نہ ہو جائے کہ کوئی ناپاک چیز ملائی جاتی ہے، ناپاکی کا حکم نہیں دیا جاسکتا۔

طہارت ونجاست کے باب میں کتب فہمیہ میں بہت سی ایسی نظریں موجود ہیں جن

میں محض گمان اور شک کا کوئی اعتبار نہیں کیا گیا، ماہرین کتب فقہ پر یہ امر واضح ہے۔  
ثانیاً۔ اگر اس امر کا ثبوت اور کوئی دلیل بھی موجود ہو کہ صابن میں خنزیر کی چربی پڑتی  
ہے تاہم صابن کا استعمال جائز ہے، کیونکہ صابن میں جوناپاک تیل یا چربی پڑتی ہے وہ صابن بن  
جانے کے بعد پاک ہو جاتی ہے۔

”ویطہر ریت تن جس بجعلہ صابوناً به یفتی للبلوی“ کتنور رش بماء  
نجس لا بأس بالخبر فيه“ (رداختار ار ۳۱) (یعنی روغن ناپاک ہو جائے تو صابن بنالینے  
سے پاک ہو جاتا ہے، اسی پرموم بلوی کی وجہ سے فتویٰ دیا جاتا ہے، جیسے تنور میں ناپاک پانی  
چھڑک دیا جائے تو اس میں روٹی پکانے میں مफائد نہیں) (نیز دیکھیے: رداختار ار ۳۱ مکتبہ  
ماجد یکوین طبع اول ۱۳۹۹ھ، فتح القدر ار ۲۰۱-۲۰۰ دار الفکر پیروت لبنان، الجمر الرائق ار ۳۳۶ دار المعرفہ پیروت  
طبع سوم ۱۹۹۳ء)۔

مغربی ممالک میں سکٹ وغیرہ میں غیر مأکول الحجم جانوروں کی جو چربی ملائی جاتی  
ہے، جس میں خنزیر اور غیر خنزیر دونوں کی چربی ہوتی ہے، اسی طرح ٹوٹھ پیست وغیرہ میں ہڈیوں  
کا پاؤڑ ملا ہوتا ہے، یہ ہڈیاں مردار اور خنزیر دونوں کی ہوتی ہے، مردار اور خنزیر کبھی جمع اجزاء نہیں  
بعینہ اور غیر مباح الأكل ہے، اس لئے استعمال ناجائز ہی رہے گا، باں اگر بیکری اور ٹوٹھ پیست  
کے دیگر میں ان دونوں کی چربی ڈال دی جائے اور غیر متمیز ہو جائے اور اپنی اصلی حقیقت کو چھوڑ  
کر دوسرا حقیقت میں تبدیل ہو جائے تو ”الخلط استهلاک“ کے مطابق مردار اور خنزیر کی چربی کا  
حکم باقی نہ رہے گا، انقلاب ماہیت وحقیقت سے طہارت ونجاست کا حکم بدلتا ہے، اور  
اختلاط اور تجزیہ کی صورت میں انقلاب ماہیت وحقیقت کسی بھی حال میں متحقق نہیں ہوتا ہے،  
اصولی اعتبار سے جب تک سکٹ اور ٹوٹھ پیست میں حرام چربی یا سور کی چربی کا ملا ہوا ہونا دلال ک  
شرعیہ سے ثابت وقینی نہ ہو جائے اس وقت تک ان کے استعمال کو ناجائز نہیں کہہ سکتے ہیں، کیونکہ

اشیاء میں اصل حل و بارہت ہے، البتہ اشتباہ و شکوک کی بنابر اس کے استعمال کرنے سے ایسے موقع پر اجتناب کرنا لقوئی و احتیاط کہا جاسکتا ہے اور مسلمانوں کی شان کے لائق ہیں ہے۔

## انکشاف تحقیقت

پوری دنیا کے مسلمانوں کو عموماً اور ہندوستان کے مسلمانوں کو خصوصاً ہوشیار و چوکنا رہنے کی ضرورت ہے، خزیر کے انگریزی میں مختلف نام ہیں، اس کی معلومات رکھنی چاہئے، گپ، سوان، ہاگ، پور، سائیپ، پورکر، فارو، خزیر کے جو مختلف اجزاء مختلف اشیاء میں ملائے جاتے ہیں ان کے نام یہ ہیں: اسپیک، لارڈ، بیکن، جیلیشین، پسپن، نسل سارٹنگ، بورک، بنیم، وہ اشیاء جن میں خزیر کی چربی کی آمیزش ہے: لکس صابن، لتا صابن، کاپری صابن، پنس چاکلیٹ پتیسی، کوکا کولا، برل کریم، لب اسٹک، کرافٹ پنیر، مارک پنیر، آوری صابن، کولکیٹ پسٹ، سب کاپیسٹ، مامولو کریم، وغیرہ (خاتون مشرق دہلی، ۱۹، ۲۰، دسمبر ۱۹۹۷ء)۔

ان مذکورہ اشیاء پر تحقیق و تفہیش اور ریسرچ کرنے والے مندرجہ ذیل حضرات ہیں:  
پروفیسر امجد صفر بیرون لبنان، ڈاکٹر محمد رضا پاکستان سائنس فاؤنڈیشن کے محقق،  
سید عارف علی رضوی ریسرچ اسکالر بھی یونیورسٹی۔

## مقالہ نگار کی رائے مندرجہ ذیل ہے

خزیر کی چربی صابن میں پڑنے کے بعد اس کی ذات اور حقیقت بدلت جاتی، نیز اس میں عموم بلوی بھی ہے، اس لئے جائز الاستعمال ہے، اسی طرح اگر واقعی سکت اور تو تھوڑی پیش میں حرام جانور کتا، سور، بندر، ریچھ، باخھی، والرس، شیر، چیتا، گینڈا، ہبون، بن مانس، شارک، کنگارو، سانپ وغیرہ کی چربی ملائی جاتی ہے تو اس کی ذات اور حقیقت بدلت جاتی ہے، اس لئے بلاشبہ

جانز الاستعمال ہے۔ اگر وہ چربی اختلاط اور تجزیہ کی صورت میں ملائی جاتی ہے تو بلاشبہ اس کا استعمال منوع و حرام ہو گا۔

مذبوح جانوروں کے خون کی خرید و فروخت اور دواء میں ڈالنے کا شرعی حکم

۹- دم مفتوح خواہ حیوان ناطق کا ہو، خواہ حیوان غیر ناطق کا ہو، اس کی خرید و فروخت قطعی حرام ہے اور اس کی قیمت سے اتفاق حاصل کرنا بھی مسلمانوں کے لئے حرام ہے اور اس کی حرمت نص قطعی سے ثابت ہے:

”إنما حرم عليكم الميتة والدم ولحم الخنزير (سورة البقرة: ۱۷۳)۔“

وہی غیر ملتوی سے بھی حرمت ثابت ہے: ”نَّ اللَّهُ وَرَسُولُهُ حَرَمَ بَيعَ الْخَمْرِ  
وَالْمَيْتَةِ وَالْخَنْزِيرِ وَالْأَصْنَامِ“ (بخاری ۱، ۹۸) (بیشک اللہ تبارک و تعالیٰ اور اس کے  
رسول ﷺ نے شراب، مردار، سور اور بنت کی خرید و فروخت کو حرام قرار دیا ہے)۔  
فقباء فرماتے ہیں: ”إِذَا كَانَ أَحَدُ الْعَوْضِينَ أَوْ كَلَاهُمَا مَحْرُمًا فَالْبَيْعُ فَاسِدٌ  
كَالْبَيْعُ بِالْمَيْتَةِ أَوْ بِالْدَمِ أَوْ بِالْخَمْرِ أَوْ بِالْخَنْزِيرِ“ (قدوری ۸۸، ۸۹، ۳۳،  
کنز الدقائق ۳۸) (جب عوضین میں سے کوئی ایک یا دونوں حرام اشیاء ہو تو بیع فاسد ہے جیسے  
مردار یا خون یا شراب یا سور کی بیع)۔

مذبوح جانوروں کا خون اور اس کے دیگر اجزاء مختلف صورتوں میں دواؤں میں ڈالا  
جاتا ہے تو اتنی وافر مقدار میں خون کی خریداری حکومت وقت مسلم قوم قصاب ہی سے کرے گی، اور  
مسلمانوں کے لئے خون کی خرید و فروخت قطعاً حرام ہے، فی الواقع اصل کے اعتبار سے خون کی  
بیع باطل ہے اور بیع باطل سے حاصل شدہ رقم کا استعمال باع کے لئے جائز نہیں ہے، سب سے  
بہتر طریقہ یہی ہے کہ خون کی رقم کو اپنے غریب و نادار مسلم مغلس بھائیوں پر بلا نیت ثواب کے

صرف کردے جیسا کہ بر صیر کے مقتیان کرام نے بینک کی سودی رقم کو حکومت سے لینے کو جائز قرار دیا ہے تاکہ وہاں سے لے کر بلانیت ثواب کے مسلم فقراء پر صرف کردے، ان کے پیش نظر وہ فقہی قواعد ہیں جن کے مطابق ضرورت کی بناء پر ناجائز چیزیں جائز قرار پاتی ہیں: ”الضرورات تبیح المحظورات“ عشقت پیدا ہو جائے تو یسر و آسانی کی راہ اختیار کی جاتی ہے: ”المشقة تجلب التيسير“ اور اس سلسلے میں پیش نظر قرآن مجید کی دو آیات ہیں جن میں جان بچانے کے لئے حالت اضطرار میں حرام چیزوں کے کھانے یا حالت اکراہ میں کلمہ کفر زبان سے ادا کرنے کی اجازت دی گئی ہے (الاشباه والنظائر مع شرح الحموی / ۱۲۰)۔

بہر کیف خون کے بخس اور اس کی بیع باطل ہونے کے باوجود حالت اضطرار میں مریض کو خون کے پینے کی اجازت فقہاء عظام نے دی ہے (دیکھئے: فتاویٰ ہندیہ / ۵ / ۳۵۵)۔

خون کی بیع اور ہبہ اضطراری حالت میں جائز ہے، اس کی دلیل وہ روایت ہے جو من ابن داؤد (۵۸۰ / ۲)، ابن ماجہ (۷۲ / ۲۵)، مسلم (۲۵ / ۲) میں ہے کہ شراب حرام ہے، لیکن اضطراری حالت میں یعنی اگر کھانا کھاتے وقت لقمہ حلق میں امکن جائے اور پانی اور اس کے مثل کوئی پاک مشروبات اس کے پاس موجود نہیں ہے جس کے ذریعہ لقمہ کو نیچے اتارا جاسکے تو ایسی صورت میں شراب پی کر لقمہ کو حلق کے اندر داخل کرنے کی اجازت ہے (حاشیہ ابن ماجہ / ۲ / ۵۸، الاشباه والنظائر مع شرح الحموی / ۱۳۹، نووی / ۲ / ۵۳)۔

بس اوقات غیر اضطراری حالت میں بھی جب کہ تکلیف شدید ہو، بعض ناجائز چیزوں کے استعمال کرنے کی گنجائش شریعت مطہرہ نے دی ہے جیسا کہ حدیث میں ہے: ”عرفة ابن اسعد قطع أنفه يوم الكلاب فاتخذ أنفامن ورق فأنتن عليه فأمره النبي ﷺ فاتخذ أنفًا من ذهب“ (ابوداؤد / ۲ / ۵۸۱، ترمذی / ۱ / ۲۶۹، نسائی / ۲ / ۲۸۵، شرح معاویۃ العمار / ۲ / ۳۹، مکملۃ العمار / ۲ / ۳۷۹، مسنون امام احمد بن حنبل / ۵ / ۳۳، المکتب الاسلامی، بیروت، لبنان طبع چارم ۱۹۸۳ء، ۱۴۰۳ھ)

(حضرت عربجہ بن اسد کی ناک زمانہ جاہلیت میں کلب کی جنگ میں کٹ گئی تھی تو انہوں نے چاندی کی ناک بنوا کر لگائی تھی لیکن جس اس میں بدبو پیدا ہو گئی تو نبی اکرم ﷺ نے ان کو سونے کی ناک بنوا کر لگانے کا حکم فرمایا)۔

### حرام جانوروں کے چربی و روغن اور مرہم کا شرعی حکم

غیر ماکول الحجم جانور حن کا کھانا حرام ہے یا کیڑے مکوڑے ایسے ہوتے ہیں کہ ان کی چربی یا کسی اور چیز کا روغن، مرہم، طلاء وغیرہ بنا کر استعمال کیا جاتا ہے اس سلسلہ میں اصولی طور پر یہ بات یاد رکھنی چاہئے کہ جو اشیاء ”نجس“ یعنی اپنے پورے وجود سے میت ناپاک ہیں، ان کو نہ کھانا درست ہے اور نہ ان کا خارجی استعمال یعنی جسم پر لگانا بھی جائز نہیں، جیسے خون، مردار کا گوشہ جس میں بہتا ہوا خون بھی پایا جاتا ہو، سور، شراب، پیشاپ اور پاخانہ وغیرہ۔ بعض اشیاء وہ ہیں جن کو فقهاء عظام نجس لغیرہ قرار دیتے ہیں، جیسے سور کے علاوہ وہ جانور حن کا کھانا حلال نہیں ہے، ایسے کیڑے مکوڑے جن میں بہتا ہوا خون نہیں ہے، ان کا خارجی استعمال جائز ہے۔

### خلاصہ بحث

بیشتر فقهاء کے نزدیک حالت اضطراری میں محمرات کا استعمال جائز ہی نہیں فرض ہو جاتا ہے، اضطرار میں کسی نے اگران کے استعمال سے اجتناب کیا اور جان چلی گئی تو یہ خودکشی کے مترادف ہو گا۔

علامہ ابو بکر حصاص حنفی فرماتے ہیں:

”مضطرب کے لئے مردار کا کھانا فرض ہو جاتا ہے، اور اضطرار ممانعت کو ختم کر دیتا ہے،“

اس لئے مضطراً گر اسے نہ کھائے اور اس کی موت واقع ہو جائے تو وہ خود اپنا قاتل ہو گا، اس شخص کی طرح جس کے مکان میں روٹی اور پانی ہوا رہ کھانا پینا چھوڑ بیٹھے اور مر جائے تو اللہ تعالیٰ کا نافرمان اور خود کشی کرنے والا ہوتا ہے، (ادکام القرآن ۱۴۹)۔

مذبوح جانور کا خون دواوں میں ملانا اور بنی ہوئی دواوں کا استعمال کرنا حالت اضطرار میں میرے نزدیک بلا حرمت و کراہیت کے جائز ہے۔

### جلائیں استعمال کرنے کا شرعی حکم

۱۰- جلاٹین (Gelatin) ایک لیس دار مادہ ہے جو جانوروں کی ہڈی کھال وغیرہ سے نکلتا ہے (اسٹینرڈ انگلش اردو و کشنری، ۲۸، فیروز اللغات، ۳۷)۔

جلائیں کا معاملہ آج کل بہت عام ہے، اور اس کی بابت بالخصوص مغربی ممالک میں بہت سوال ہوتا ہے، اس کا حکم کیا ہے؟ چمڑا اور ہڈی سے حاصل شدہ جلاٹین کا حکم اور اس کی تفصیل یہ ہے:

۱- چمڑا اور ہڈی اگر ماؤں کوں الحم جانور کا ہوا اور شرعی قاعدہ سے ذبح کیا ہوا ہو تو جلاٹین کا بنانا اور کھانا بلا تامل روا اور مباح ہے، کیونکہ حلال جانوروں کا چمڑا حلال ہے، اگر کوئی شخص صرف کھال ہی کو پکا کر کھانا چاہے تو کھا سکتا ہے، کچھ ممانعت نہیں ہے، چنانچہ اگر دباغت اور کیمیاوی عمل کے ذریعہ کھال کی حقیقت و مابہیت بالکل ہی تبدیل ہو جائے اور اس کا نام بھی بدلت کر جلاٹین ہو جائے تو اس کا کھانا شرعی نقطہ نظر سے حلال ہے۔

۲- چمڑا اور ہڈی اگر غیر ماؤں کوں الحم جانور بخس اعین یا غیر بخس اعین کا ہوا اور شرعی قاعدہ سے ذبح کیا ہوا ہو یا غیر مذبوح ہو تو دباغت اور کیمیاوی عمل سے کھال اور ہڈی اپنی شکل و صورت کو چھوڑ کر دوسرا شکل جلاٹین میں بدلتی تو اس صورت میں اس کی نجاست و حرمت طہارت

وحلت میں تبدیل ہو جائے گی، بل ایب اس کی خرید و فروخت اور اکل و شرب حلال ہو گی اور اگر اس کی ماہیت اور حقیقت نہیں بدلت تو پھر جوں کی توں رہے گی، یعنی نجاست و حرمت برقرار رہے گی۔ جس چیز میں اس کی آمیزش کی جائے گی وہ بھی نجس و حرام ہو گی۔

۳۔ سوال نامہ میں جلاٹین کی جیسی تصویر کشی کی گئی ہے اگر واقعی ہو، بھویج ہے تو بلاشبہ یہ انقلاب عین اور قلب ماہیت کے تحت آئے گا اور اس کی خرید و فروخت اور اکل و شرب حلال و جائز ہو گا۔

۴۔ جلاٹین کی پیدائش بجائے انقلاب عین کے اختلاط اور تجزیہ کی روپ میں ہو گی تو پھر یہ حد جواز کے تحت نہیں آئے گی، کیونکہ انقلاب حقیقت سے طہارت و نجاست کا حکم بدلتا ہے۔ اور اختلاط اور تجزیہ سے طہارت و نجاست کا حکم نہیں بدلتے گا (مستفادہ از الحجر الرائق، ۸)

۲۳۳، دارالعرفیہ دینہ بنان ۱۹۹۳ء (۱۴۱۳ھ)۔

اس مسئلہ میں مفتی رشید احمد لدھیانوی اور مولانا محمد تقی عثمانی کے موقف کو جاننے کے لئے دیکھئے: (اصن الفتاوى، ۲۸ طبع زکریا دیوبند، فقہی مقالات، ۵۵ طبع دیوبند)۔

## ماہیت کی تبدیلی اور فقیہی احکام پر اثر

مولانا ابوالرضان نظام الدین ندوی ☆

قدیم و جدید دور کی بیش تر تداول فقیہی کتابوں میں ماہیت کی تبدیلی اور فقیہی احکام پر اس کے اثر کا مسئلہ زیر بحث آیا ہے، یہ موضوع طہارت ونجاست اور حلال و حرام کے باب سے متعلق ہے۔ اسی سے یہ حکم بھی متفرع ہوتا ہے کہ کیا مختلف طریقوں سے اشیاء سے استفادہ اور ان کا استعمال جائز ہے یا نہیں؟ اس سوال کا حاصل یہ ہے کہ کیا کسی شی کی تبدیلی اس سے متعلق احکام میں موثر ہے اور کیا اس کی ماہیت کے بدلتے سے اس کا حکم بدلتے گا یا نہیں بدلتے گا؟ بعض فقهاء نے ماہیت کی تبدیلی اور اس کے تغیر کو اشیاء کی طہارت ونجاست کی علت اور تمام احکام میں اسے موثر نہیں ہے اور بعض نے اسے مطلقاً علت قرار نہیں دیا ہے، البتہ انہوں نے اپنے پاس موجود دلائل کی وجہ سے بعض اشیاء میں اس علت کی بناء پر حکم کی تبدیلی کو راجح قرار دیا ہے اور بعض میں اس سے اختلاف کیا ہے۔

تمام مشہور ائمہ اور بڑے فقهاء ایک مسئلہ پر متفق ہیں اور وہ یہ کہ شراب کا حکم ماہیت کی تبدیلی سے بدلتے گا، لہذا اگر شراب سر کہ میں تبدیل ہو جائے تو وہ تمام ائمہ کے نزدیک پاک ہوگی (یہ حکم اس صورت میں ہے جب شراب خود بخود تبدیل ہو جائے، لیکن اگر اس میں "ریلی کسی چیز کے ظانے کی وجہ سے ہو تو شافعیہ اور حنابلہ کے نزدیک وہ پاک نہیں ہوگی، لہذا الفاق صرف ایک صورت میں پایا گیا)۔ مختلف طریقوں

سے اس کا استعمال کرنا، اس کے ذریعہ معاملہ کرنا اور اس سے استفادہ کرنا دیگر تمام فیقی اموال کی طرح جائز ہوگا۔ اسی طرح اگر جوں یا سرکہ شراب بن جائے تو وہ تمام ائمہ کے نزدیک ناپاک ہوگا۔ سرکہ کے پاک ہونے سے متعلق آپ ﷺ کا صریح ارشاد ہے: ”نعم الا دام الحال“ (بہترین سالن سرکہ ہے) اور شراب کی نجاست آیات و احادیث سے ثابت ہے۔

سرکہ کے علاوہ دیگر تمام اشیاء میں قلب ماہیت کے مؤثر ہونے میں فقهاء کے درمیان اختلاف ہے، اس موضوع پر بحث اس لئے بھی ضروری ہے کہ آج کے دور میں ایسی چیزیں تسلیل کے ساتھ عام ہو رہی ہیں جن کے احکام اس موضوع سے متعلق ہیں یہاں تک کہ ان میں سے بعض چیزیں تو روزہ مرہ زندگی کے لوازمات میں شامل ہو چکی ہیں۔ ہم سب سے پہلے کتب فقہ کی عبارتیں، فقهاء کے اقوال اور مذاہب اربعہ کی آراء اور ان کے دلائل لفظ کریں گے، اس کے بعد ہم موضوع سے متعلق متنوع اشیاء کے حکم کے بارے میں اپنی رائے مع دلائل ذکر کریں گے۔

ابن قدامہ کی کتاب ”المغنى“ میں ہے:

”ظاہر مذہب یہ ہے کہ کوئی نجاست تبدیلی سے پاک نہیں ہو گی سوائے شراب کے جو خود بخوبی سرکہ بن جائے۔ اس کے علاوہ دوسری بخش چیزیں پاک نہیں ہوں گی جسے وہ بخش چیزیں جو جل کر راکھ بنا جائیں یا خنزیر جو نمک کی کان میں گر کر نمک بن جائے.....“

اس سے یہ مسئلہ تجزیج کیا جائے گا کہ تبدیل شدہ شراب، دباغت دی گئی مردار کی کھال اور روک کر رکھے گئے غلاظت کھانے والے جانور پر قیاس کرتے ہوئے تبدیلی کے ذریعہ تمام ناپاک چیزیں پاک ہو جائیں گی۔ پہلا قول ظاہر مذہب ہے اور ہمارے امام رحمۃ اللہ علیہ نے ہمیں اس تنور میں روٹی پکانے سے منع فرمایا ہے جس میں کوئی سور بھونا گیا ہو، (المغنى لا بن قدامہ ۱/۹۷)۔

الموسوعۃ الفقہیہ میں ہے:

”فقہاء کا اس پر اتفاق ہے کہ شراب تبدیلی کے ذریعہ پاک ہو جائے گی، لہذا اگر شراب سر کہ بن جائے تو وہ پاک ہو جائے گی (حافظہ ابن عابدین ۱/۵۹، اشرح الکبیر مع حافظہ الدسوی ۱/۵۵، نہایۃ الراجح ۱/۳۰، کشاف القناع ۱/۱۸۷)۔ شراب کے علاوہ کسی بخش اعین شی کے تبدیلی سے پاک ہونے یا نہ ہونے کے بارے میں فقہاء کا اختلاف ہے؛ چنانچہ شافعیہ اور حنابلہ کی رائے ہے کہ کوئی بخش عین چیز تبدیلی سے پاک نہیں ہوگی، اس لئے کہ نبی ﷺ نے غلطات کھانے والے جانور کا گوشت کھانے اور اس کا دودھ استعمال کرنے سے منع فرمایا ہے (حدیث: ”نبی ﷺ عن اکمل الجلالۃ وَاکلَنَہَا“ کی روایت ترمذی ۲/۲۰۷ نے حضرت ابن عمر کے حوالہ سے کی ہے اور گہا ہے کہ یہ حدیث صحن غریب ہے)۔ یہ ممانعت اس وجہ سے ہے کہ ایسا جانور نجاست کھاتا ہے، لہذا اگر یہ نجاست تبدیلی کے ذریعہ پاک ہو جائے تو ممانعت اس سے متعلق نہیں ہوگی، ملی کہتے ہیں: کوئی بخش چیز ہونے سے مطلقاً پاک نہیں ہوگی اور نہ تبدیلی سے جیسے وہ مردار جنمک کی کان میں گر کر نمک بن جائے یا جل کر راکھ بن جائے (نہایۃ الراجح ۱/۳۰)۔ حنابلہ میں سے بہوتی کہتے ہیں: کوئی نجاست آگ کے ذریعہ پاک نہیں ہوگی، لہذا ناپاک لید کی راکھنا پاک ہے، وہ صابن جو بخش تیل سے تیار کیا جائے ناپاک ہو گا، اسی طرح اگر کتابنامک کی کان میں گر کر نمک بن جائے یا صابن کی فیکٹری میں گر کر صابن بن جائے تو وہ بھی ناپاک ہو گا۔

لیکن حنابلہ نے یہ صراحت کی ہے کہ اگر علقہ مضخہ میں تبدیل ہو جائے تو وہ ناپاکی کے بعد پاک ہو جائے گا، اس لئے کہ اس کی نجاست علقہ ہونے کی صورت میں ہے، اگر یہ علت زائل ہو گئی تو وہ اپنی اصل حالت کی طرف لوٹ آیا جیسے وہ ماہ کشیر جس میں نجاست کے ذریعہ تبدیلی آجائے (کشاف القناع ۱/۱۸۷-۱۸۲، بحوالہ الموسوعۃ الفقہیہ شائع کردہ وزارت اوقاف و امور اسلامی کویت)۔

حفیظہ اور مالکیہ کی رائے ہے کہ تبدیلی سے بخش عین چیز پاک ہو جاتی ہے، اس لئے کہ شریعت نے نجاست کے وصف کو اسی حقیقت پر مرتب کیا ہے اور جب اپنے مفہوم کے بعض اجزاء

کی نفی سے ایک حقیقت کی نفی ہو جاتی ہے تو پورے مجموع کی نفی سے اس کی نفی کیوں نہ ہوگی؟ اس کی نظر نظر ہے جو بخوبی ہوتا ہے، یہ علقہ ہونے کی صورت میں بھی بخوبی ہوتا ہے مگر جب مضغہ ہو جاتا ہے تو پاک ہو جاتا ہے۔ جوں پاک ہے اگر وہ شراب ہو جائے تو ناپاک ہو جائے گا اور اگر سرکہ بن جائے تو پاک ہو جائے گا۔ اس سے ہمیں یہ معلوم ہوا کہ عین کی تبدیلی کے نتیجہ میں اس پر مرتب ہونے والا وصف بھی زائل ہو جاتا ہے (اس طرح کی عبارت شیخ ابن الہمام خنی کی کتاب فتح القدر میں ہے)۔ حفیہ نے اس کی صراحت کی ہے جس چیز کی نجاست یا جس چیز کا اثر آگ کے ذریعہ تبدیل ہو جائے وہ پاک ہو جائے گی جیسا کہ ان کے نزدیک عین کی تبدیلی سے نجاست دور ہو جاتی ہے۔ یہ امام ابوحنیفہ اور امام محمد کا قول ہے اور اسی پر فتویٰ ہے۔ بیشتر مشائخ نے اسی کو اختیار کیا ہے، البتہ امام ابو یوسف نے اس سے اختلاف کیا ہے۔ اس سے متفرع ہونے والے مسائل میں سے ایک وہ مسئلہ بھی ہے جسے ابن عابدین نے ”الجہی“ کے حوالہ سے نقل کیا ہے کہ اگر ناپاک روغن کی صابن میں ڈال دیا جائے تو اس کے پاک ہونے کا فتویٰ دیا جائے گا، کیونکہ اس میں تغیر واقع ہو گیا جو امام محمد کے نزدیک پاک کرنے کا ذریعہ ہے اور عموم بلوی کی صورت میں اسی پر فتویٰ دیا جائے گا۔ اسی سے یہ مسئلہ بھی متفرع ہوتا ہے کہ اگر کوئی انسان یا کتاب صابن کی ہاندی میں گر کر صابن بن جائے تو حقیقت کے تبدیل ہو جانے کی وجہ سے وہ ہاندی پاک ہو گی۔ ابن عابدین کہتے ہیں: علت امام محمد کے نزدیک تغیر اور حقیقت کی تبدیلی ہے اور عموم بلوی کے پیش نظر فتویٰ اسی پر دیا جائے گا۔ اس علت کا تقاضا یہ ہے کہ اس حکم کو صابن کے ساتھ خاص نہ کر کے اس میں ہر اس چیز کو شامل کیا جائے جس میں حقیقت بدلت جاتی ہو اور جس میں اتنا عام ہو جیسا کہ مالکیہ نے صراحت کی ہے کہ اگر شراب مجدد ہو جائے تو وہ نشر کے زائل ہو جانے کی بنا پر پاک ہو گی، اسی طرح ان کے نزدیک ناپاک چیز کی راکھ پاک ہے، کیونکہ آگ اسے پاک کر دیتی ہے۔ دسوی کہتے ہیں: اس حکم میں دونوں صورتیں برابر ہیں خواہ آگ نے نجاست کو پوری طرح جلا یا ہو یا

اسے پوری طرح نہ جلایا ہو، لہذا بخش لید سے پکائی گئی روٹی پاک ہے اگرچہ اس سے کچھ را کھلکھلی ہوئی ہو، ایسی روٹی کے کھانے کی صورت میں منہ دھونے سے پہلے نماز پڑھنا درست ہے نیز نماز کی حالت میں اسے نمازی اپنے ساتھ رکھ بھی سکتا ہے۔ ابن عابدین کی عبارت ختم ہوئی (حاشیہ ابن عابدین ار ۱۰، ۲۷، ۲۸، حادیۃ الدسوقی ار ۵۵، ۷۵، جواہ الموسوعۃ الفتحیۃ الکویتیۃ)۔

علامہ حسکفی الدر المختار میں کہتے ہیں:

”نماپاک تسل اگر صابن بن جائے تو وہ پاک ہے، ابتلاء عام کی صورت میں اسی پر فتویٰ دیا جائے گا جیسے اس تنور میں روٹی پکانے میں کوئی حرخ نہیں جس پر نماپاک پانی چھڑ کا کیا ہو، اسی طرح وہ نماپاک مٹی جس کو آگ میں ڈال کر اس سے پیالہ بنایا جائے، پاک ہوگی بشرطیہ پکانے کے بعد اس میں نجاست کا اثر ظاہر نہ ہو... گندی را کھانا پاک نہیں ہوگی ورنہ تمام شہروں میں روٹی کا نماپاک ہونا لازم آئے گا، نہ وہ نمک کی کان نماپاک ہوگی جس میں گدھا یا خنزیر گر جائے، نہ وہ غلاظت نماپاک ہوگی جو کسی کنویں میں گر کر کالی بد بودار مٹی بن جائے، کیونکہ اس صورت میں عین بدل چکا ہے“ (ملاحظہ: الدر المختار مع رواۃ المغارب ار ۲۵، ۳۶، ۳۷)۔

محقق ابن عابدین کہتے ہیں:

”یہ جان لو کہ امام محمد کے نزدیک علت تغیر اور حقیقت کی تبدیلی ہے، نیز یہ کہ ابتلاء عام کے پیش نظر فتویٰ اسی پر دیا جائے گا، لہذا کھجور کا شیرہ جو اس کے خشک ہونے کی صورت میں نماپاک تھا اگر پکا دیا جائے تو پاک ہوگا، اسی طرح اگر نماپاک تسل آٹا بن جائے تو وہ پاک ہوگی۔ میں کہتا ہوں: کھجور کے شیرہ میں حقیقت تبدیل نہیں ہوئی، کیونکہ وہ ایسا جوں ہے جو پکانے کی وجہ سے جم گیا، یہی حال تسل کا ہے جب وہ پرانا ہو جاتا ہے اور اس کا رونگ اس کے اجزاء میں مل جاتا ہے تو اس کے صرف وصف میں تغیر واقع ہوتا ہے جیسے دودھ جو پنیر بن جائے، گیوں جو آٹا بن جائے، آٹا جو روٹی بن جائے برخلاف اس شراب کے جو سر کہ میں تبدیل ہو جائے یا اس گدھے

کے جونمک کی کان میں گر کر نمک بن جائے یا پاخانہ کے جورا کھی یا کالی بد بودار مٹی میں تبدیل ہو جائے۔ ان مثالوں میں ایک حقیقت دوسری حقیقت میں تبدیل ہوئی صرف وصف نہیں بدلا..... ابتلاء عام ہی وہ علت ہے جس کی بنابر عین کی تبدیلی کی وجہ سے کسی چیز کے پاک ہونے کے قول کو اختیار کیا جاتا ہے، (لاحظہ ہو: رد المحتار ۱/ ۳۶، ۳۷)۔

ابن عابدین کہتے ہیں:

”یہ خیال نہ کرو کہ ہر وہ چیز جسے تم آگ میں ڈال دو، پاک ہو جائے گی جیسا کہ مجھے معلوم ہوا ہے کہ بعض لوگ یہی سمجھتے ہیں۔ ایسا نہیں ہے، بلکہ مقصود یہ ہے کہ جس چیز کی ناپاکی کیا اس کا اثر آگ کے ذریعہ تبدیل ہو جائے وہ پاک ہو جائے گی، اسی لئے ”منیہ“ وغیرہ میں ”چند مقامات“ کی قید ہے،“ (رد المحتار ۱/ ۲۵، ۲۶، تیزد کیفیت: شرح منیہ الحصلی ۱/ ۷۷)۔

معاصر علماء میں سے شیخ ڈاکٹر وہبہ زحلی فرماتے ہیں:

”خلاصہ یہ ہے کہ شافعیہ اور حنبلہ نے پاک کرنے والی اشیاء میں اس پہلو پر غور کیا کہ شارع کا مقصود زیادہ کامل طریقہ پر کس چیز سے پورا ہوتا ہے جب کہ حنفیہ نے ان اشیاء کے سلسلہ میں توسع سے کام لیا اور بعض اوقات مالکیہ بھی ان کے ہم خیال ہو گئے۔ عملی صورت حال، لوگوں کی ضرورت اور ان کا دستور یہ سب کے سب حفیہ کے مسلک پر عمل کی تائید کرتے ہیں،“ (الفقہ الاسلامی و ادلة از شیخ ڈاکٹر وہبہ زحلی ۱/ ۶۳)۔

شیخ ابن تیمیہ نے اپنے فتاوی میں اسے ثابت کیا ہے کہ نجاست کی تبدیلی سے اس کی ناپاکی اور اس کی حقیقت زائل ہو جاتی ہے، لہذا تبدیلی کے بعد اس کی نجاست کا حکم باقی نہیں رہے گا اور وہ پاک ہو جائے گی (حوالہ مذکور ۱/ ۱۰۲)۔

فقہاء کی مذکورہ بالاعبار توں سے مندرجہ ذیل باتیں معلوم ہوئیں:

اول: تمام علماء کا اس امر پر اتفاق ہے کہ اگر شراب سرکہ میں تبدیل ہو جائے تو وہ

پاک ہوگی اور اسے مال مقوم قرار دیا جائے گا، جس کا کھانا، پینا، معاملہ کرنا اور مختلف طریقوں سے اس سے فائدہ اٹھانا جائز ہوگا۔ اس کی دلیل وہ حدیث نبوی ہے جو صراحتاً اس پر دلالت کرتی ہے اور جس کا ذکر کر پہلے ہو چکا۔

دوم: امام ابو یوسفؒ کو چھوڑ کر بقیہ فقهاء حنفیہ اور مالکیہ کے نزدیک مختار یہ ہے کہ ماہیت کی تبدیلی تمام اشیاء کے احکام میں موثر ہوگی، لہذا ماہیت کے تغیر سے بخس میں چیز پاک ہو جائے گی، اسی طرح اس کے برعکس صورت میں شی کے بخس ہونے کا حکم لگایا جائے گا۔ ان حضرات کا استدلال نطفہ اور اس کے مفعہ میں تبدیل ہونے اور شراب اور اس کے سرکہ میں تبدیل ہونے سے ہے۔ اسی طرح انہوں نے دباغت کے بعد مردار کی کھال کے پاک ہونے سے بھی استدلال کیا ہے جس کی دلیل نبی ﷺ سے مروی احادیث میں موجود ہے (دباغت کے سلسلہ میں) بہت کی احادیث مروی ہیں، انہی میں سے ایک نبی ﷺ کا یہ ارشاد ہے: "أَيُّمَا أَنْهَى دِبَاغْتَةً فَقَدْ طَهَرَ" (جس کھال کو بھی دباغت دے دی جائے تو وہ پاک ہو جائے گی)، اس کی روایت ترمذی نے اپنی سنن میں حضرت ابن عباس کے حوالے کی ہے۔ حدیث نمبر یہ ہے: ۲۸۷، اسی حدیث کی روایت مسلم نے ان الفاظ میں کی ہے: "ذَا دَبَاغَتْ لَا هَابَ فَقَدْ طَهَرَ" (جب کھال کو دباغت دے دی جائے تو وہ پاک ہو جائے گی)، حدیث نمبر یہ ہے (۳۶۶)۔

سوم: شافعیہ اور حنابلہ کے نزدیک مختار یہ ہے کہ ماہیت کی تبدیلی اشیاء کے حکم میں موثر نہ ہوگی اور تبدیل ہونے والی چیز حکم میں اپنی اصل کے تابع ہوگی۔ ان حضرات نے اس سلسلہ میں اس حدیث سے استدلال کیا ہے جس میں غلطات کھانے والے جانور کا گوشت کھانے اور اس کا دودھ استعمال کرنے سے منع کیا گیا ہے (اس حدیث کی روایت احمد، ابو داؤد اور ترمذی نے حضرت ابن عمرؓ سے کی ہے اور ترمذی نے کہا ہے کہ یہ حدیث حسن غریب ہے)۔

البیت حنابلہ نے ایک مسئلہ کا استثناء کیا ہے اور یہ علقہ کی مفعہ میں تبدیلی ہے۔ اسی طرح صاحب المغنى کے کلام سے معلوم ہوتا ہے کہ تبدیلی ان تمام کے نزدیک

احکام میں موثر ہوگی۔ یہ ایک ہی قول ہے جو ظاہر مذہب کے خلاف ہے۔ ظاہر مذہب ان کے نزدیک پہلا قول ہے اور وہ یہ کہ ماہیت کی تبدیلی اشیاء کے حکم میں موثر نہیں ہے، نیز یہ کہ امام احمد بن حنبل نے ایسے سوری میں روپی پکانے سے منع فرمایا ہے جس میں خنزیر بخونا گیا ہوا۔

### فقہاء کی عبارات پر تبصرہ

اپنی رائے کا ذکر کرنے سے پہلے ہم فقہاء کے استدلالات اور ان کی مذکورہ آراء پر ایک سرسری نظر ڈالنا چاہیں گے تاکہ ان مختلف آراء اور استدلالات کے درمیان موازنہ کر سکیں اور ہمیں موضوع سے متعلق مختلف اشیاء کے حکم کے بارے میں اپنی رائے ظاہر کرنے میں آسانی ہو: ہم کہتے ہیں: شراب اور سرکہ ایک جیسی چیزیں ہیں، ان کا حکم نہ کے وصف کے بدلنے سے بدل جائے گا۔ علماء کا اس امر پراتفاق ہے کہ اگر شراب سرکہ میں تبدیل ہو جائے تو وہ پاک ہو جائے گی۔ شاید اگر سرکہ کی پاکی سے متعلق حدیث مذکورہ ہوتی تو اس میں بھی اختلاف واقع ہوتا، اس لئے کہ شراب اور سرکہ میں فرق (واللہ عالم) صرف نشہ پیدا کرنے کی قوت ہی ہے، اس کے علاوہ ان دونوں کے درمیان کوئی زیادہ فرق نہیں ہے۔ لہذا جب کبھی ایک ہی جیسی چیزوں میں تغیر واقع ہوا اور ان کی حقیقت تبدیل ہو تو مناسب یہ ہے کہ ان کا حکم بھی تبدیل ہو۔ ظاہر یہ ہے کہ سرکہ ایک سیال چیز ہے، لوگ اسے بھی ایک مشروب کے طور پر پیتے ہیں اور کسی چیز کا سیال ہونا اور بطور خاص اس کا مشروب ہونا احتیاط کا مقاضی ہے۔ قرین صواب اس کا منوع ہونا ہے۔ اس کے باوجود اس کے پاک ہونے اور وصف کی تبدیلی سے اس کے حکم کے بدلنے کے سلسلہ میں نص وارد ہے، علاوہ ازیں یہ حدیث ابتلاء عام کی وجہ سے اس کے پاک ہونے کے سلسلہ میں وارد نہیں ہوتی ہے، کیونکہ ظاہر یہ ہے کہ اگر کسی چیز میں ابتلاء عام ہو تو اس کے بارے میں حکم تخفیف اور آسانی کا ہوگا بشرطیکہ وہ کسی واضح شرعی دلیل سے متصادم نہ ہو۔ یہاں شراب

سے متعلق حدیث زیر بحث موضوع کے سلسلہ میں صریح اور واضح دلیل شمار کی جائے گی خصوصاً اس دور میں جب کہ اس طرح کی اشیاء میں ابتلاء عام کی صورت پیدا ہو گئی ہے۔

ہماری اس بات کی تائید ابن قدامہ حنبلی کی مندرجہ ذیل عبارت سے ہوتی ہے:

”اس سے یہ مسئلہ تحریک کیا جائے گا کہ تبدیل شدہ شراب، دباغت دی گئی مردار کی کھال اور روک کر کھے گئے غلافات کھانے والے جانور پر قیاس کرتے ہوئے تبدیلی کے ذریعہ تمام ناپاک چیزیں پاک ہو جائیں گی۔“

ہم یہ کہتے ہیں کہ اس عبارت میں مذکور علت ابتلاء عام کی صورت میں مت Dell قرار پا سکتی ہے اور یہ بات کہ امام احمد نے ایسے تور میں روٹی پکانے سے منع فرمایا ہے جس میں سورج ہونا گیا ہوا، شیخ ابن قدامہ کی اس صریح عبارت کے بعد عمومی احوال کے لئے دلیل نہیں بن سکتی ہے، کیونکہ امام احمد کا یہ قول اس حکم کے بارے میں صریح نہیں ہے اور دونوں نظائر میں کمل مناسبت بھی نہیں پائی جاتی بطور خاص اس میں ابتلاء عام کا تحقق نہیں ہوتا۔

اسی طرح حنابلہ علقہ کے مضغہ میں تبدیل ہونے کی صورت میں حنفیہ اور مالکیہ کے ہم خیال ہیں، البتہ ان کے نزدیک علت حنفیہ اور مالکیہ کی ذکر کردہ علت سے مختلف ہے، لیکن ہمارے نزدیک واضح یہی ہے کہ علاقہ میں موثر علت بعینہ وہی علت ہے جس کا ذکر حنفیہ اور مالکیہ نے کیا ہے، حنابلہ نے جو پہلوڈ کر کیا ہے اس طرح کی چیز علت شمار نہیں کی جاتی بلکہ اس میں ایک مستقل علت کے ذکر کی ضرورت باقی رہتی ہے اور یہ وہی علت ہے جس کا ذکر حنفیہ اور مالکیہ نے کیا ہے، ایسا کیوں نہ ہو؟ پاک مضغہ بعینہ وہی علاقہ ہے جو ناپاک ہے، اسی طرح سرکہ بعینہ وہی شراب تو ہے جو ماہیت کی تبدیلی کے بعد پاک ہو گئی ہے۔ علاوه ازیں حنابلہ نے جو نظر پیش کی ہے وہ علاقہ کے مسئلہ سے کلی طور پر، ہم آہنگ بھی نہیں ہے۔

یہاں ہم یہ بھی ذکر کر دیں کہ شافعیہ نے غلافات کھانے والے جانور کے گوشت

کھانے کی ممانعت سے متعلق حدیث سے جو اپنے ملک پر دلیل قائم کی ہے وہ ان کی رائے کی دلیل بننے کے کافی نہیں ہے۔ اس طرح کے نظائر اور دلائل اس کے بر عکس صورتوں میں بھی پائے جاتے ہیں، کیونکہ غلطات کھانے والے جانور کو اگر کچھ دنوں کے لئے روک لیا جائے تو وہ اپنی اصل یعنی حلت کی طرف لوٹ آتا ہے۔

جہاں تک علماء حنفیہ اور مالکیہ کے اس قول کا تعلق ہے کہ خنزیر اور کتا اگر نمک کی کان یا صابن کی فیکشی میں گرجائیں تو ان کا حکم تبدیل ہو جائے گا اور بغیر کسی قید کے ان دونوں کو پاک نمک یا پاک صابن کے حکم میں شمار کیا جائے گا تو یہ محل نظر ہے (واللہ اعلم)۔

یہ قول سرکہ، مفسحہ اور دباغت شدہ کھال میں موجود علت سے ہم آہنگ نہیں ہے، کیونکہ شراب اور سرکہ میں تبدیل ہونے والا جوں، پاکی میں تبدیل ہونے والی ناپاک کھال، روکنے کے بعد حلت کی اصل کی طرف لوٹ آنے والا وہ جانور جو غلطات کھاتا ہو، اسی طرح مفسحہ میں تبدیل ہونے والا علقہ، ان تمام اشیاء میں ایک حقیقت دوسری حقیقت میں تبدیل ہوئی ہے اور اس کے ساتھ ہی ان میں ایک نیا وصف بھی پیدا ہوا ہے۔ اس کے علاوہ پہلی دو چیزوں سرکہ اور دباغت شدہ کھال کے بارے میں شرعی نص بھی وارد ہوئی ہے۔ علماء حنفیہ اور مالکیہ کے اس قول کے محل نظر ہونے کی ایک دلیل یہ بھی ہے کہ مثال کے طور پر خنزیر یا کتے یا انسان کے نمک کی کان یا صابن کی فیکشی میں گرنے میں ابتلاء عام کی شدت متصور نہیں ہے، کیونکہ اگر نمک کی کان میں کتے یا گدھے یا خنزیر کے گرنے کے باوجود ہم نمک کے پاک ہونے کی رائے اختیار کریں تو اشیاء کو ناپاک قرار دینے کا دروازہ بند ہو جائے گا اور کوئی چیز ممنوع نہیں رہ جائے گی، اس میں کوئی شبہ نہیں کہ نمک کی کان میں اس طرح کے جانوروں کے گرنے سے نمک کم سے کم ناپاک تو قرار پائے گا اور مناسب یہی ہو گا کہ اس نمک کا کھانا ناجائز قرار دیا جائے۔ یہ بات معلوم ہے کہ نمک ماکولات کے باب سے ہے۔ ہمیں یہ بات بہت پسند آئی کہ محقق ابن عابدین حنفی رحمۃ اللہ علیہ

نے اس رائے کا جائزہ لیا ہے کہ کھجور کا پکایا جانے والا شیرہ جو خشکی کی حالت میں ناپاک ہو، پکانے کے بعد پاک ہو جائے گا اور انہوں نے یہ رائے ظاہر کی ہے کھجور کے شیرہ میں حقیقت تبدیل نہیں ہوتی اور یہ کہ وہ ایک جوں ہے جو پکانے کی وجہ سے جنم جاتا ہے۔ یہ بات صاف ہے کہ نمک بھی ایک ایسی ہی چیز ہے جس میں ایک ناپاک چیز مل جاتی ہے جس سے کوئی اختلاف نہیں کرے گا اور اس میں کوئی تبدیلی نہیں پائی جاتی۔

ہمارے زودیک (واللہ اعلم) راجح یہ ہے کہ نمک میں تبدیلی متحقق نہیں ہوتی اگرچہ مثال کے طور پر خزریر کی ماہیت تبدیل ہو جائے اور نمک خزریر کے گرنے کے بعد بھی ناپاک ہی رہتا ہے۔ باں اگر مثال کے طور پر خزریر صابن کی فیکٹری میں گر کر صابن بن جائے تو وہ صابن پاک ہو گا، کیونکہ صابن کے اصل اجزاء دوسری ماہیت میں تبدیل ہو گئے اور تبدیل ہونے والی چیزوں میں خود خزریر بھی شامل ہے، علاوہ ازیں صابن کھانے اور پینے سے متعلق بھی نہیں ہے اور صابن کی مثال ان اشیاء کی سی ہے جن سے احتراز انسانی زندگی میں ممکن نہیں ہے، لہذا نمک اور صابن دونوں کا حکم مختلف ہوا۔

اس تفصیل سے واضح ہوا کہ حنفیہ اور مالکیہ کی اس رائے کے پس پشت کہ ماہیت کی تبدیلی احکام میں موثر ہے اور ماہیت کی تبدیلی سے حکم بدلتا ہے، متعدد شرعی دلائل ہیں۔ اسی طرح جنابدہ اور شیخ محقق ابن تیمیہ نے بھی اجمالاً اس حقیقت کو تسلیم کیا ہے، لہذا جب کسی چیز کی ماہیت میں تبدیلی واقع ہو اور ابتلاء عام کی صورت پیدا ہو جائے اور یہ کسی واضح شرعی دلیل سے متصادم نہ ہو تو اس تفصیل کے مطابق جس کا ذکر ہم آگے کریں گے اس پر فتویٰ دیا جائے گا۔

### خلاصہ بحث اور مسئلہ سے متعلق ہماری رائے

اس موضوع سے متعلق اشیاء بے شمار ہیں، ان کا احاطہ ممکن نہیں، ہم ان میں سے محض

بعض انواع و اقسام اور ان کے احکام کا ذکر کریں گے۔ ہم دیکھتے ہیں کہ اس طرح کی اشیاء کی دو قسمیں ہیں:

اول: جامد اور غیر سیال اشیاء۔

دوم: سیال اور غیر جامد اشیاء۔

ان میں سے ہر ایک قسم یا تو انسان کے کھانے اور پینے سے متعلق ہے یا اس کا تعلق  
کھانے اور پینے کے علاوہ دیگر استعمالات سے ہے، پھر ان میں سے ہر چیز یا تو انسانی زندگی کا  
لازم ہے اور اس میں ابتلاء عام کی صورت ہے یا صورت حال ایسی نہیں ہے:

۱- جامد اور غیر سیال اشیاء جن کا تعلق کھانے سے نہ ہو بلکہ ان کا استعمال خارجی ہو اور  
ان میں ابتلاء عام ہو، ہر حال میں بلاشبہ پاک ہیں جیسے کہ اگر ناپاک مٹی سے تیار کئے گئے برتن  
پک جائیں وہ تو تغیر ماہیت کی وجہ سے پاک ہیں، ان کا معاملہ کرنا جائز ہے اور اگر پانی ان  
چیزوں میں مل جائے تو ناپاک نہ ہوگا، دباغت شدہ کھالوں اور کھالوں سے تیار کئے گئے موزوں  
اور مشکیزوں کا بھی یہی حکم ہوگا۔

۲- وہ جامد اشیاء جو کھائی نہ جاتی ہوں اور پانی میں ملنے سے سیال ہو جاتی ہوں اور ان  
میں عموم بلوی کی صورت ہو جیسے صابن تو اگر ان میں بخس اشیاء کے مل جانے کا لیکن ہو تو یہ ہر حال  
میں تغیر ماہیت کی وجہ سے پاک ہیں اور ان کا معاملہ کرنا جائز ہے۔ اس صورت میں صابن سے  
نکلنے والا پانی، اسی طرح اس سے ملنے والا پانی بھی بہر صورت پاک ہے۔ یہی حکم ان بخس چیزوں  
کی راکھ کا بھی ہوگا جن کی ماہیت آگ کے ذریعہ تبدیل ہو جائے، لہذا اگر راکھ پانی میں مل جائے  
تو وہ ناپاک نہیں ہوگی اور ایسی راکھ کا اور اس سے تیار کی گئی اشیاء کا بیچنا اور خریدنا بلاشبہ جائز ہوگا۔

۳- کھائی جانے والی پاک چیزوں کا حکم خواہ وہ جامد ہوں یا غیر جامد جیسے نمک وغیرہ،  
اسی طرح اگر گیہوں میں چوہا گر کر مر جائے اور تبدیل ہو جائے، یہ ہے کہ اگر ان میں کوئی بخس چیز

گر جائے جیسے جانور اور اس کی حقیقت تبدیل ہو جائے تو وہ پاک ہیں لیکن نمک اور آٹے میں ماہیت کی تبدیلی متحقق نہیں ہوتی، لہذا یہ دونوں چیزیں پاک نہیں ہوں گی، ان کا کھانا اور ان کا معاملہ کرنا ناجائز ہو گا، کیونکہ ان کے اصل اجزاء بلاشبہ بخوبی اشیاء سے ملے ہوئے ہیں اور کسی دوسری ماہیت میں تبدیل نہیں ہوئے ہیں، اس میں بھی کوئی شبہ نہیں کہ اس طرح کی اشیاء میں عموم بلوی متحقق نہیں ہے، البتہ اگر چوہے کی ایک یا دو مینگیاں لی ہوں میں پڑ جائیں، اسی طرح اگر کوئی معمولی چیز نمک میں گر جائے اور عام حالات میں اس سے احتراز نہ کرنا تو وہ تبدیل ہو جائے تو ایسے نمک اور آٹے کے کھانے میں کوئی حرج نہیں، کیونکہ اس میں عموم بلوی متحقق ہے۔

۲- کھانی جانے والی جامد اشیاء جیسے پنیر کے نکڑے اور وہ بلکہ کھانے جو مختلف اشیاء کے آٹے، دودھ اور چربی سے تیار کئے جاتے ہیں اور عالمی منڈی میں دستیاب ہیں جیسے چالکیٹ (Chalkite) اور چینگم (Chuingum) اگر ان میں ناپاک اجزاء مل جائیں تو یہ اشیاء عام حالات میں پاک ہیں، البتہ اگر ان اشیاء میں سے کسی متعین شی کے بارے میں یقینی طور پر یہ ثابت ہو جائے کہ اس میں بخوبی اجزاء ملے ہوئے ہیں تو ایسی صورت میں اس اختلاط کی وجہ سے یہ چیزیں ناپاک ہوں گی۔ کیونکہ عام حالات میں ان اشیاء کا پاک ہونا تغیر ماہیت کے متحقق ہونے کی وجہ سے نہیں ہے بلکہ اپنی اصل یعنی اباحت کے حکم پر باقی رہنے کی وجہ سے ہے اور یقین شک کی بنار پر زائل نہیں ہوتا۔

۵- جامد اشیاء جن میں تغیر متصور ہے جیسے صابن ان میں معمولی تغیر واقع ہوتا ہے اور کوئی بڑی تبدیلی نہیں ہوتی، ظاہر یہ ہے کہ اگر اس طرح کی چیزوں میں بخوبی اجزاء مل جائیں اور ان کے بارے میں یقینی علم حاصل ہو جائے تو وہ پاک ہوں گی اور ابتلاء عام کی شدت کی وجہ سے ان کا کھانا اور ان کا معاملہ کرنا ناجائز ہو گا۔ جہاں تک سیال دواویں کا تعلق ہے تو اگر وہ نہ آور شراب کی طرح ہوں تو ان کا پینا اور معاملہ کرنا ناجائز نہیں، اس لئے کہ نبی ﷺ نے شراب کے

ذریعہ علاج کرنے سے منع فرمایا ہے، آپ ﷺ کا ارشاد ہے: ”نہَا داء لیس بدواء“ (صحیح بن حاری، کتاب الملابس، حدیث نمبر: ۵۸۲۹) (یہ بیماری ہے نہ کہ علاج)، البتہ اگر تھوڑی نیش آور دیگر پاک سیال چیزوں سے مل جائے اور ان کی دوستی کرنی جائے نیز دیگر پاک اجزاء کے غلبہ کی وجہ سے نیش پیدا کرنے کی قوت زائل ہو جائے تو ایسی صورت میں ان دواوں کے استعمال کی گنجائش ہے بشرطیکہ دوسرا پاک دواوں کے حصول میں کامیابی نہ ملے۔ یہ جواز ابتلاء عام، نیز اس وجہ سے ہے کہ ماہیت میں معمولی تبدیلی واقع ہوتی ہے۔ ایسی دوا کا معاملہ کرنا جائز ہے، لیکن دوا کے طور پر ان کے استعمال کی حد سے آگے بڑھ کر ایسی اشیاء کا کھانا اور پینا عام حالات میں جائز نہیں ہوگا اور نہ ان کا معاملہ کرنا ہی درست ہوگا، البتہ ہمارے نزدیک علاج اور معاملہ سے ہٹ کر ان کے خارجی استعمال میں کوئی حرج نہیں ہے، یہ الگ بات ہے کہ زیادہ بہتر احتیاط ہی ہے۔

۶ - ناپاک سیال اشیاء یا مشروبات جو پاک کی میں تبدیل ہو جائیں جیسے شراب سرکہ بن جائے، یہ بلاشبہ ماہیت کی تبدیلی کی بنا پر پاک ہیں، اس کی دلیل صریح حدیث ہے، ان کا پینا، معاملہ کرنا اور مختلف طریقوں سے ان سے استفادہ کرنا جائز ہے۔

۷ - جو مشروبات اصلًا پاک اور غیر نیش آور ہیں اگر ان میں ناپاک اجزاء کے مل جانے کا شک ہو جائے جیسے عالمی منڈی میں رائج مشروبات تو ان میں بھی تغیر ماہیت محقق نہیں ہوتا ہے لیکن عام حالات میں ان اشیاء کے پاک ہونے، ان کے جائز ہونے اور ان سے معاملات کے درست ہونے ہی کا حکم لگایا جائے گا، کیونکہ قاعدہ ہے: ”الیقین لا یزول بالشك“ (یقین شک کی بنا پر زائل نہیں ہوتا)۔



## منتصر مقالات:

### استہلاک عین کے بعد مرتب ہونے والے احکام

مولانا محمد بربان الدین سنبھلی ☆

۱۔ ۲۔ حقیقت کا بدلا، ایک معروف تجرباتی، گویا بدیہی اور مشاہداتی تغیر ہے، جس سے کسی چیز کی اصل خاصیت و تاثیر میں با اوقات رنگ، بو اور مزے میں بھی بہت نمایاں فرق ہو جاتا ہے جسے جانے اور اس کے ادراک کے لئے بس حواس کی درستگی اور ذوق سلیمانی کی موجودگی کی ضرورت ہے۔

صرف رنگ و بو میں یا ان جیسے دوسرے عوارض میں تبدیلی آ جانا حقیقت کا بدلا نہیں ہے، مثلا خنزیر یا حمار، جو گوشت پوست وغیرہ کا مجموعہ ہوتا ہے، کا بدلت کرنے کیا صابن بن جانا یعنی جماد ہو جانا۔ ظاہر ہے کہ یہ تبدیلی ہر صبح الحواس وسلم اعقل، حتیٰ کہ پچھی محسوس کر لیتا ہے۔ اسے فقہی زبان میں ”انقلاب العین“ کہا جاتا ہے، علامہ شاميؒ نے ماتن کے قول ”انقلاب العین“ کی تشریع کرتے ہوئے لکھا ہے: ”لأن الشرع رتب وصف النجاسة على تلك الحقيقة و تنفي الحقيقة بانتفاء بعض أجزاء مفهومها فكيف بالكل فما ن الملح غير العظم واللحم فما ذا صار ملحاً ترتب حكم الملح، ونظيره في الشرع النطفة نجسة ..... و تصير مضافة فنطهر والعصير طاهر فيصير خمرا فينجس

و يصیر خلا فیظہر فعرفنا أن الاستحالۃ تستبع زوال الوصف المرتب  
عليها،<sup>(۱)</sup> (۲۷) علامہ موصوف نے اسی کو "هو المختار" کہا ہے۔

۳- اوپر (نمبر ۱-۲ کے تحت) مذکورہ تفصیلات سے اس سوال (نمبر ۳) کا جواب بھی انکل آتا ہے، وہ یہ کہ صرف کچھ خصوصیات کے برقرار رہنے کے باوجود بھی حقیقت (اور نتیجتاً حکم) میں تغیر ہو جانا بعید نہیں، بشرطیکہ جو ہری وصف یعنی اصل خصوصیت یا خصوصیات میں بنیادی تبدیلی آجائے، مثلاً شراب کے سر کہ بن جانے (اسی طرح بالعکس صورت میں بھی) سیلان رقت، بلکہ بہت حد تک رنگ جیسے اوصاف عموماً برقرار رہتے ہیں، مگر پونکہ اصل خاصیت اور جو ہری وصف سکر، بدل جاتا ہے، اس لئے حقیقت بدل جاتی ہے اور اسی وجہ سے حکم میں بھی تبدیلی آ جاتی ہے۔

۴- فقهاء کی عبارات سے ظاہر فرق نہیں معلوم ہوتا، کیونکہ وہ جہاں ایک طرف "قدز، کو رماد، بن جانے اور خزیر کے نمک ہو جانے کی مثالیں دیتے ہیں وہیں حمار کے نمک یا صابن ہو جانے کا حکم بھی یہی بیان کرتے ہیں، یعنی جو حکم خزیر کے نمک بن جانے کا (دیکھئے حالہ بالا ۱-۲)، "لا یکون نجسا رماد قدر و لا لزم نجاست الخبز..... ولا ملح کان حمارا و خنزيرا"۔

۵- اسباب کی تحدید کرنا مشکل ہے، یہ دراصل عملی، مشاہداتی، تجرباتی چیز ہے، محض عقلی اور قیاسی نہیں، سوانح میں جو اسباب ذکر کئے گئے ہیں وہ بھی ہو سکتے ہیں اور ان کے علاوہ بھی، بلکہ بعض مرتبہ بعض قدرتی اسباب، تغیر حقیقت کا موجب ہو جاتے ہیں، مثلاً نطفہ کا علقہ، اور علقہ کا مضغ بننا۔

۶- بنیادی سبب اور اصل وجہ حقیقت کا بدلتا ہے، چنانچہ علامہ شامی بصراحت فرماتے ہیں: "العلة عند محمد رحمه الله هي التغيير وإنقلاب الحقيقة وأنه يفتى به"

(ردا لکھار مع در المختار ۱/۲۰ مکتبہ نعماںیہ، دیوبند)۔

اس لئے اگر حقیقت نہیں بدلتی تو حکم میں تبدیلی نہیں ہو سکتی ہے، بنابریں فلٹر کرنے یا کشید کرنے کا حکم معلوم ہو سکتا ہے۔

## نوط

اگر فلٹر کرنے یا کشید کرنے کو بخار، (ای بخار کے مشابہ) کہنا درست ہو تو اس کا حکم کتب فقہ میں مذکور ہے، وہ یہ ہے: ”وما يصيب الثوب من بخارات النجاسة، قيل ينجسه وقيل لا وهو الصحيح، وأما النوشادر المستجمع من دخان النجاسة فهو ظاهر“ (ردا لکھار ۱/۴۶)۔

اسی سوال کے تحت یہ بھی مذکور ہے کہ گندے پانی کو گندگی سے الگ کر دینے سے کیا پانی پاک ہوئے گا؟

اس بارے میں اگرچہ کوئی صریح جزئیہ تو رقم کی نظر سے گزرنا یاد نہیں، البتہ حدیث نبوی ﷺ (جو سنن میں ملتی ہے: ”الماء طهور لا ينجسه شيء“ (ابوداؤد، ترمذی) کے ذیل میں بعض کبار اس امتدادِ حدیث شریف کی تقاریر سے معلوم ہوتا ہے، اصل بات یہ ہے کہ پاک پانی کے اجزاء میں نجاست کے اجزاء (پانی میں نجاست پڑ جانے سے) مخلوط ہو جاتے ہیں، اس طرح ناپاک پانی کے استعمال کرنے سے پانی کے ساتھ نجاست کے اجزاء بھی مستعمل ہو جاتے ہیں، اس لئے ایسے پانی سے طہارت حاصل نہیں ہوتی بلکہ نجاست سے تلوث کی بنا پر وہ جگہ یا چیز بھی ناپاک ہو جاتی ہے، جہاں یہ پانی لگ گیا، ورنہ خالص پانی تو ناپاک ہوتا ہی نہیں، علامہ کشمیریؒ کی درسی تقریر ترمذی ”العرف الشذوذی“ کی حسب ذیل عبارت سے بھی یہ مستفادہ ہوتا ہے: ”أى الماء طهور لا يبقى نجسا أبداً بحيث لا يكون بطهارته سبيل، فـ ان هذا التعبير

اقرب ۲۱ لی لفظ الحدیث (اعرف الشذی ار ۲۶، مطبوعہ مع تقریر ترمذی وغیرہ ناشر اشٹنی بکڈ پو، دیوبند)۔ اس سے یہ بھی لفظ ہے کہ اگر پانی سے گندگی کے اجزاء نکل جائیں یا نکال دئے جائیں تو پانی پاک ہو جائے گا۔ نیز کنویں سے نجاست نکالنے اور اسے پاک کرنے کے جو مسائل عام طور پر کتب فقہ میں ملتے ہیں ان میں بعض سے اس سوال کا بھی جواب ملنے پر کچھ مدل کتی ہے،  
واللہ اعلم۔

۷۔ استہلاک، قلب ماہیت کو ستلزم نہیں، اگر ناپاک جزو کی حقیقت نہیں بدلتی تو وہ مجموع (پاک و ناپاک سے مخلوط) ناپاک ہی رہے گا، بعض یونانی دواویں کے استعمال کا منوع ہونا بسراحت معتبر کتب فقہ میں ملتا ہے، یہ اس کا شاہد عدل ہے، اسی وجہ سے الکھل ملی ہوئی دواویں کے بلا ضرورت استعمال کو متعدد ممتنع فقهاء نے منوع قرار دیا ہے۔

۸۔ ایسے صابن کی طہارت کا صریح حکم کتب فقہ میں ملتا ہے، مثلاً شامی میں ہے: ”ویظہر زیت تنفس بجعلہ صابونا، به یفتی“ متن کی مذکورہ عبارت کی شرح کرتے ہوئے علامہ شامی تحریر فرماتے ہیں: ”وعلیہ يتفرع مالو وقع ۲۱ نسان او کلب فی قدر الصابون فصار صابونا یکون ظاهرا کتبدل الحقيقة..... ثم اعلم أن العلة عند محمد هي التغير وانقلاب الحقيقة وأنه یفتی به“ (۱/۴۰)۔

۹۔ دم مسروح چونکہ نجاست حقیقی ہے، اس لئے اس کے پاک ہونے کی، اسی طرح اس کی بیع و شراء کے جواز کی شرعاً کوئی گنجائش نہیں۔

۱۰۔ جلاثین بن جانے سے اگر ناپاک اشیاء کی حقیقت بدل جاتی ہے تو پاک ہو جانے کی وجہ سے اس کا استعمال جائز ہوگا، اس فن کے بعض ماہرین نے رقم و جنوبی افریقہ میں، جلاثین بنانے کے ایک کارخانے میں لے جا کر میثنوں کے ذریعہ اس کے بننے، بنانے کے مختلف مدارج اور جن چیزوں سے بنتا ہے ان کا مشاہدہ کروایا اور بتایا کہ اس طریقہ سے (جلاثین

بن جانے سے) حقیقت بدل جاتی ہے اور پچھلے اثرات (جن ناپاک اشیاء سے یہ بتا ہے اس کے اثرات) بالکل ختم اور تبدیل ہو جاتے ہیں۔

لیکن وہاں کے بعض علماء کا کہنا یہ ہے کہ حقیقت نہیں بدلتی، اگر حقیقت نہیں بدلتی تو ناپاک اشیاء سے تیار شدہ مال پاک نہیں ہو گا، اس لئے اس کے استعمال کا حکم بھی دیگر ناپاک اشیاء کے استعمال جیسا ہو گا۔ واللہ عالم

## انقلاب ماہیت کا مسئلہ

مولانا زبیر احمد قاسمی ☆

انقلاب ماہیت یا تحول عین اور استحالہ شئی کی شرعی حقیقت معین کرنے میں ہمارے خیال کے مطابق فقہاء کرام کی ان بحث و تحقیق سے فائدہ اٹھایا جاسکتا ہے، جو کتب فقد کے مخفف ابواب میں پائے جاتے ہیں۔

اور جہاں تک میں نے غور کیا ہے تو یہی محسوس ہوتا ہے کہ انقلاب ماہیت اور تحول عین میں اصل دخل شی کے حکم واثر کے زوال کو حاصل ہے، اگر کوئی شئی کسی بھی وجہ و اسباب کے بغایب اپنا اصل حکم واثر باقی نہ رکھ سکے تو کہا جاسکتا ہے کہ وہ شئی اپنی ماہیت کو کھو کر کوئی دوسری چیز بن چکی ہے، یعنی انقلاب ماہیت اور تحول عین ہو چکا ہے۔

مثلاً اپنی جگہ یہ طے شدہ مسئلہ ہے کہ ماء مطلق کا حکم واثر یہ ہے کہ وہ نجاست حکمیہ کو زائل کر کے انسان کو پاک کر دیتا ہے، گویا پانی کا حکم واثر اس کا مظہر ہونا ہے، اب اگر پانی کسی بھی بنا پر اپنے اس وصف تطہیر اور دافع حدث ہونے کے اثر سے محروم ہو جائے تو ”زوال الاثر“ یہد علی زوال المؤثر“ کے مسلمہ اصول کے مطابق یہی کہا جائے گا کہ یہ پانی پانی نہ رہا پچھا اور بن گیا اور یہی تحول عین اور استحالہ شئی کہلاتا ہے۔

اب فقہاء کرام نے جیسی بحث اور جتنی تفصیلات ”باب المیہ“ کے تحت کی ہیں، ان

بحث و تفصیل سے واضح ہوتا ہے کہ پانی کے اثر یعنی اس کے وصف تطہیر کا زوال مختلف صورتوں میں ہو جاتا ہے۔

الف - مثلاً اگر کیلے کے درخت اور انگور وغیرہ کی بیلیں ماء مطلق کو اپنے اندر جذب کر لیں اور اس انجداب کے بعد جسے فقہاء کمال امترزان اور تشرب نبات سے تعمیر کرتے ہیں، اگر اس درخت اور بیلیوں کو نچوڑ کر جمع کر لیا جائے تو یہ پانی ماء مطلق نہ ہو کر اپنے اثر و صفت تطہیر سے محروم ہی رہتا ہے، گویا یہ پانی پانی نہیں بلکہ درخت و نیل کا عرق ہی کہلاتا ہے۔

ب - اسی طرح ہم دیکھتے ہیں کہ اگر ماء مطلق میں کوئی پاک چیز ڈال کر پکایا جاتا ہے جس کا مقصد پانی کی صفائی و تنظیف کے سوا کچھ اور ہوتا ہے تو گو بعض صورتوں میں فقہی اصطلاح و تعمیر کے مطابق پانی اصل حقیقت یعنی رقت و سیلان اور اس کے اوصاف شلاذرگ و بومزہ تک باقی بھی رہ جاتے ہیں تاہم محض طبع و تبدل اسم کے سبب فقہاء اس کو ماء مطلق نہیں کہتے اور اسے رافع حدث نہیں مانتے۔ گو بظاہر یہاں طبع و تبدل اسم کا بھی یک گونہ تحول عین میں دخل محسوس ہوتا ہے مگر حقیقت یہی ہے کہ اس طبع و تبدل اسم کے نتیجے میں اس ماء مطلق کا سابقہ اور ذائقی اثر و حکم اور خاصہ یعنی اس کا رافع حدث ہونا ختم ہو جاتا ہے، اور اسی اثر و خاصہ کے زوال کی بنا پر وہ پانی پانی نہیں بلکہ کچھ اور بن جاتا ہے۔

ج - ایسا ہی اگر ماء مطلق میں کوئی جامد و سیال چیز مل کر لمل جاتی ہے اور پھر یا تو پانی کی رقت و سیلان ختم ہو جائے یا ملنے والی چیز کے دو وصف اور کبھی ایک وصف کا ظہور ہو جائے یا کبھی اس کے اجزاء و مقدار پانی سے بڑھ جائیں گو یا پانی مغلوب ہو کر کالمعدوم ہو جائے تو کبھی عند الفقہاء پانی کا سابقہ اثر و خاصہ یعنی وصف تطہیر ختم ہو جاتا ہے۔ اور وہ ماء مطلق نہیں رہ پاتا، یہاں بھی شیء آخر کے غلبہ کے نتیجے میں جب پانی کا ذائقی اور سابقہ اثر و حکم یعنی وصف تطہیر زائل ہو گیا تو ماء مطلق نہیں کچھ اور کہا گیا۔

د- پھر کبھی کسی شی کو اگر جلا دیا جاتا ہے جس کے نتیجے میں وہ شی اپنے تمام سابقہ اور ذاتی اثرات و خصوصیات سے خالی ہو جاتی ہے تو بھی انقلاب ماہیت اور تحول عین ہو جاتا ہے اور اس کا نام اور حکم سب کچھ بدل جاتا ہے، مثلاً قاذورات، نجاست، گوبر، پاخانہ وغیرہ جس کے ذاتی اثرات و خصوصیات یقیناً کچھ اور ہی ہوتے ہیں، جلنے جلانے کے بعد اس کے سارے اثرات و خصوصیات کلیتاً ختم ہو جاتے ہیں اور اس کا نام را کھیا کچھ اور ہو جاتا ہے جس کا حکم شرعی بھی بدل جاتا ہے اور پاک صحابا جاتا ہے۔

ه- اسی طرح کبھی طول مکث اور مرور زمانہ کے نتیجے میں بھی جب کسی شی کا ذاتی اثر و خاصہ زائل ہو جاتا ہے تو انقلاب ماہیت اور تحول عین ہو جاتا ہے۔ اسی کی مثال "ہر چہ در کان نہک رفت نمک شد" وائے حمار و خزیر ہیں، کنویں میں گر کر بعد مدت کچھ بن جانے والے قاذورات ہیں، "التجاسة ۲۱" ذا دُفْت فی الارض و ذهب اثرها" اور انسانی لاشیں بھی ہیں جو مرور زمانہ کے بعد مٹی بن جاتی ہیں وغیرہ وغیرہ۔

خلاصہ یہ ہے کہ ہمارے غور و تدریک بعد جو حقیقت ملتی اور ہمارے لئے واضح ہوتی ہے وہ یہی ہے کہ انقلاب ماہیت اور تحول عین میں اصل دخل وہی شی کے اپنے سابقہ حکم و اثر اور خاصے کے زوال ہی کو ہے، خواہ اسکے اسباب کچھ بھی ہوں: سوکھنا، سُکھانا، جلننا جلانا، پکانا، پکانا، یا ایک مدت مدد کا گذرنانا گذارنا اور دفنانا، ان تمام تصریحات کے لئے دیکھئے: درختار و شامی ۱۰- ۲۲۱، بدائع الصنائع ۱۰- ۸۵ وغیرہ۔

ان تہمیدی اور اصولی گفتگو کے بعد ضابطہ کا جواب سلسہ وار یہ ہے:

۱- مندرجہ بالا تہمیدی معروضات و تفصیلات کی روشنی میں میرا خیال یہی ہے کہ شی کی حقیقت و ماہیت اس وقت تک ہرگز بدلتی ہوتی نہیں کہی جاسکتی، خواہ اس میں کتنے ہی قسم کے تغیرات ہو چکے ہوں، جب تک ان تمام تغیرات کے باوجود شی کا ذاتی اثر اور بنیادی خاصہ

باقی رہے۔

۲- انقلاب ماہیت، استحال عین اور تحول شئی کا مطلب صرف یہ ہے کہ اس میں تمہیدی سطور کے اندر مندرجہ اسباب میں سے کسی بھی سبب سے اس کا سابقہ اثر و حکم اور اس کا بنیادی خاصہ بدل جائے، خواہ بنیادی عناصر رنگ و صورت اور مزہ وغیرہ سب کے سب بدل جانے سے یا کسی ایک ہی کے بدلنے سے۔

۳- اگر شئی میں مختلف تبدیلوں کے باوجود اس شئی کا اپنا اثر و خاصہ اب تک باقی موجود ہے تو تحول عین نہیں ہوا، اس پر سابقہ حکم لا گور ہے گا۔ لیکن اگر اس ملی ملائی ہوئی چیزوں کے ذاتی اثرات اور بنیادی خصوصیات بھی کسی حد تک اس میں ظاہر و موجود ہو جائیں تو اس پر جواز و عدم جواز، طہارت و نجاست کا وہی حکم لگے گا جو ان ملی ملائی ہوئی چیزوں کے اثرات و خصوصیات کا شرعی حکم ہو گا۔

۴- جب انقلاب ماہیت اور تحول عین اپنے شرائط یعنی زوال اثر و خاصہ کے ساتھ متحقق ہو جائیں تو اس کے بعد بخس لعین یا غیر بخس لعین یا ان کے مختلف اجزاء کے درمیان کوئی فرق نہیں ہو گا سب کا حکم یکساں ہی ہو گا۔

۵- قلب ماہیت کے اسباب کی تفصیل اور تمہیدی سطور کے اندر مختلف دفعات میں لکھی جا پچکی ہیں، لہذا اس کے لئے دفعہ (ھ) کو دیکھا جائے۔

۶- فلٹر کرنے اور کشید کرنے کا جو عمل آج کے سامنے اور تکنالوژی دور میں ہونے لگا ہے اس کے نتیجے میں اگر کوئی ناپاک پانی یا کوئی بھی اشیاء بخس فلٹر و کشید کے مرحلے سے گذر کر اپنے ساتھ رنگ و صورت کو چھوڑ کر اور اس میں اب تک جوازات و خصوصیات موجود تھے اس سے نکل کر ایک جدید رنگ و روپ اور مستقل نئے اثرات و خصوصیات کے حامل ہو جائیں تو بالاشہر یہ تحول عین اور انقلاب ماہیت کے تحت آجائے گا۔

۷۔ جو دو ائمیں مختلف اجزاء و عناصر حامد و سیال سے ملا کر بنائی جاتی ہیں، اگر یہ اجزاء و عناصر اپنے جملہ اثرات و خواص کے ساتھ موجود رہ جاتے ہیں تو گوناگونیت خلط و اختلاط اور باہم متینیت ہونے کے سبب فقہاء کی اصطلاح میں استہلاک عین کہہ دیا جائے مگر اسے قلب ماہیت نہیں کہا جاسکتا ہے۔

قلب ماہیت میں ایک شی اپنے اثرات و خصوصیات سے جدا ہو کر گویا بالکل یہ ختم و معدوم ہو جاتی ہے اور ایک دوسری نئی چیز بن کر اسی کی خصوصیات و اثرات کی حامل ہو کر ہو یاد ہوتی ہے، جیسے پتیل سونا بن جاتا ہے جس کی پہچان شی اول کے اثرات و خصوصیات کے اختتام و زوال اور ایک نئے اثرات و خصوصیات کے پیدا ہو جانے سے ہوا کرتی ہے، جبکہ استہلاک عین اس وقت بھی کہا جاسکتا ہے کہ وہ شی اپنی اصل سے موجود ہوتے ہوئے بھی قابل استفادہ و انتفاع نہ رہ سکے، عین موجود ہو گر غیر مفید ہو جائے توہلاک و استہلاک کا تحقق ہو سکتا ہے۔

اس کے ساتھ جہاں تک آج کل انگریزی دواؤں کا مسئلہ ہے تو اولاً ”الضرورات تبیح المحظورات“ ”تداوی بالحرام“ کے قبل سے مان کر استعمال کی اجازت دی جاسکتی ہے۔

ثانیاً: تحقیق یہ ہے کہ انتہائی تیز شراب جسے تیزی کے سب بغیر پانی وغیرہ ملائے پیاں نہ جاسکے ایسی تیز شراب سے کیماوی علم و عمل کے ذریعہ نہ آور اجزاء کی تخفیف و تقلیل کر دی جاتی ہے، جسے الکھل کہا جاتا ہے۔ لیکن چونکہ شراب مختلف چیپ دار چیزوں سے بنائی جاتی ہے مثلاً بیر، مہوا، جو، گیہوں انگور، بھور اور منقی وغیرہ، ان میں انگور کی کچی شراب خر، پکی شراب، باذق، طلاء منصف اور کھجور کی شراب سکرا اور منقی کی شراب نقیع زبیب تو قطعیت وظیفت اور غلط و خفت کے فرق کے ساتھ حرام و نجس ہے۔ لیکن ان چاروں اشربہ محرمه کے علاوہ بقیہ دیگر شرابوں کی حرمت ونجاست کا مسئلہ مختلف فیہ ہے۔

امام ابوحنیفہ کے نزدیک قد رقلیل جو مسکر نہ ہو حلال ہے، امام شافعی گا بھی ایک قول اسی طرح بخوبی لستہ اولی کا ملتا ہے (تفسیر مظہبی)۔

اس لئے جس الکھل کے متعلق یہ یقینی علم ہو کہ یہ اثر پر اربعہ محمد سے بنایا گیا ہے تو اس کے اوپر اور اس کی آمیزش والی دواوں پر بھی حرام و نجس ہونے کا حکم لگے گا۔ لیکن جہاں ایسا نہ ہو وہاں اس سے بچنا مقتضی تقویٰ تو ہو سکتا ہے، مگر حکم فتویٰ نہیں۔

اس طرح کہا جا سکتا ہے کہ اگر کسی دوا میں الکھل کی قسم اول ملی ملائی گئی ہوگی اور اس کا ذاتی اثر اور خاصہ مثلاً مسکر ہوتا وغیرہ باقی ہو تو ایسی دواوں کا داخلی یا خارجی ہر دونوں نوع کا استعمال منوع رہے گا ”بحرمۃ ونجاسۃ“، لیکن آمیزش کے بعد اگر اس کی خاصیت، اثر اور اسکا وسرور ختم ہو کر قلب ماہیت ہو چکا ہے تو پھر اس کا استعمال مباح کہا جا سکتا ہے۔ اور جن دواوں میں الکھل کی قسم ثانی ملی ملائی گئی ہوگی اس کا استعمال بغرض مداویٰ علی الاطلاق مباح ہو گا۔

لیکن اس کی تحقیق اور یہ پتہ چلا لینا کہ کس دوا میں کسی قسم کے الکھل کی آمیزش ہوتی ہے، اور آمیزش کے بعد قلب ماہیت ہو کر اس کے جو ہری خصائص و اثرات زائل ہو چکے ہیں یا نہیں، نہایت دشوار بلکہ عامۃ الناس کے لئے تقریباً ناممکن ہے۔ اس لئے ”الحرج مدفوع بالشرع“ اور ”یريد الله بكم اليسر“ وغیرہ فقہی اور شرعی اصول کے تحت فتویٰ یہی دیا جانا چاہئے کہ مطلقاً الکھل کی آمیزش سے تیار کردہ انگریزی دوائیں بغرض مداویٰ استعمال کی جاسکتی ہیں، مگر اجتناب اولیٰ اور مستحسن ہو گا۔

نیز کسی بھی الکھل کے بدن یا کپڑے میں لگ جانے کے بعد ”الیقین لا یزول بالشك“، جیسے اصول کے تحت بلا وہوئے نماز پڑھی جاسکتی ہے، ویسے دھولینا بہتر اور اولیٰ ہو گا۔

۸- علامہ شامي نے مجتبی سے نقل کیا ہے ”جعل الدهن النجس في صابون يفتشي“

بطھارتہ لأنه التغییر، و التغییر یطھر عند محمد و یفتی به للبلوی، لو وقع

۱۱ نسان او کلب فی قدر الصابون فصار صابوناً یکون طاهراً لتبدل الحقيقة“  
(شامی ار ۲۰)۔

اس عبارت سے ہر قسم کے صابن مسکن، تو تھہ پیسٹ وغیرہ کے استعمال کا جواز مستفاد ہوتا ہے خواہ اس میں چربی مردار یا خنزیر کی ملائی گئی ہو یا ان کے ہڈیوں کا پاؤ ذرملایا گیا ہو، امام محمدؒ کا قول اکثر مشائخ کا محتار قول ہے (دیکھئے: شامی ار ۲۷، ۴۰)۔

۹- ہڈیوں کے خون یا اس کے دیگر اجزاء کا استعمال جو دواوں میں ہوتا ہے وہ یقیناً مختلف کیمیا وی عمل کے مرحلے طے کرنے کے بعد ہی ہوتا ہے جس سے اس کا رنگ روپ اور صورت سب کچھ بدل جاتا ہے۔ اور ان تبدیلوں کے نتیجے میں اس کے جو ہری اثرات و خواص بھی قطعاً بدل جاتے ہیں، تو قلب ماہیت اور تحول ہو چکا، ایسی دواوں کا استعمال مباح ہو گا، بلکہ تداوی بالحرام کہہ کر بھی اس کی اجازت دی جا سکتی ہے۔

۱۰- جلاٹین کی جو وضاحت اور تصویر کشی کی گئی ہے، اس کے بنانے کے جو طریقے بیان کئے گئے ہیں اس سے یہی پتہ چلتا ہے کہ جانور حلال ہوں یا حرام، بخس لعین ہوں یا غیر بخس لعین، ان کی ہڈیاں اور چڑیے جلنے، پکانے، پینے اور گلانے وغیرہ کے اتنے مختلف مراحل سے گذارے جاتے ہیں اور ان چڑیوں اور ہڈیوں کی صورت وہیت اس حد تک بدل جاتی ہے کہ ان تغیرات کے بعد چڑیوں اور ہڈیوں کے جو ہری اثرات و خصائص یقیناً ختم ہو جاتے ہوں گے، اس لئے انہیں قلب ماہیت اور تحول عین کے تحت مانا جا سکتا ہے۔

## انقلابِ ماہیت کے اسباب اور جلا میں حاصل کرنے کے ذرائع

مولانا اشتیاق احمد الاعظمی ☆

۱۔ کسی بھی شئی کے بنیادی عناصر نگ، صورت اور کیفیت (مزہ، بو اور خاصیت) ہیں جن کے قائم رہتے ہوئے کہا جاسکتا ہے کہ اس کی حقیقت اور ماہیت نہیں بدلتی ہے، اگرچہ اس میں مختلف قسم کے تغیرات ہوئے ہوں۔

۲۔ انقلابِ ماہیت (استحالہ میں و تحول عین) کا مطلب یہ ہے کہ وہ شئی نے نفسہ اپنی حقیقت چھوڑ کر کسی دوسری حقیقت میں متبدل ہو جائے۔ جیسے شراب سرکہ بن جائے یا خون، مشک بن جائے، نطفہ گوشت کا لٹھرا ہو جائے کہ ان صورتوں میں شراب نے نے نفسہ اپنی حقیقت خمیر یا اورخون نے اپنی حقیقت دمویہ اور نطفہ نے اپنی حقیقت منویہ چھوڑ دی اور دوسری حقیقوں میں متبدل ہو گئے۔ حقیقت بدل جانے کا حکم اسی وقت دیا جاسکتا ہے کہ حقیقت اولیٰ منتقلہ کے آثار مختصہ اس میں باقی نہ ہیں جیسا کہ امثلہ مذکورہ میں پایا جاتا ہے کہ سرکہ بن جانے کے بعد شراب کے آثار مختصہ بالکل زائل ہو جاتے ہیں (کفاریہ المفتی ۲۸۳)۔

نواب صدیق حسن خان صاحب<sup>ؒ</sup> الروضۃ الندیۃ میں تحریر فرماتے ہیں: ”والاستحالة مطهرة أی ॥ ذا استحال الشئی ॥ لی شئی اخر حتی کان ذلك الشئی الآخر مخالفًا للشئی الأول گوناً وطعمًا وريحاً کاستحالة العذرۃ رماداً“ (الروضۃ الندیۃ، ۳)۔ اس

سے یہ بات سمجھ میں آئی کہ تحول شدہ شیئی، بحول عنہ کے جب آثارِ ثالثہ (اون و طعم و رتع) میں  
کل و جوہ، مخالف ہو جائے مثلاً پاخانہ کہ خاک بن جائے تو ایسی صورت میں انقلاب ماجہیت ہوا  
کرتی ہے۔

تاہم انتہاء کی ایسی تصریحات بھی ملتی ہیں جن سے یہ پتہ چلتا ہے کہ انقلاب ماجہیت  
کے لئے کسی شیئی کے تمام بینادی عناصر کا بدل جانا ضروری نہیں ہے بلکہ اس کے آثارِ خاصہ کا بدل  
جانا ضروری ہے، شرح ہدایۃ فتح القدری میں ہے: "وَتَنْفَعِي الْحَقِيقَةَ بِانتِفَاءِ بَعْضِ أَجْزَاءِ  
مَفْهُومِهَا فَكِيفَ بِالْكُلِّ" (۱۷۶/۱)۔ مثلاً شراب جب سرکہ بن جائے تو اسے طبارت کا حکم  
مل جائے گا، لیکن شراب کی حقیقت، سرکہ میں کب مبدل ہو گی؟ تو اس کا جواب یہ ہے کہ شراب  
کی مخصوص خاصیت "مرارت" یعنی اس کی تیزی اور شدت ہے جب یہ مرارت، حموضت یعنی  
ترشی میں مبدل ہو جائے تو اسے سرکہ تسلیم کر لیا جائے گا، لیکن اس میں بھی صاحبین اور امام  
صاحب کا اختلاف ہے۔ امام صاحب کے یہاں شراب اس وقت سرکہ مانا جائے گا جب اس کی  
مرارت بالکلیہ ختم ہو کر کامل حموضت یعنی ترشی آجائے اور صاحبین کے نزد یک تھوڑی سی حموضت کا  
ظہور بھی سرکہ بن جانے کے لئے کافی ہے (دیکھئے: بداع اصناف ۲۷۸، ۲۷۹ طبع مکتبۃ زکریا یونڈ)۔

البتہ کسی شیئی کے اندر محض وصف کی تبدیلی سے ماجہیت کی تبدیلی کا حکم نہیں لگایا جاسکتا،  
علامہ شامیؒ نے چند مثالیں پیش کر کے انقلاب ماجہیت اور انقلاب وصف کے فرق کو خوب واضح  
فرمایا ہے، لکھتے ہیں: "قُلْتُ لَكُنْ قَدْ يَقُولُ: إِنَّ الدِّبْسَ لَيْسَ فِيهِ انْقْلَابٌ حَقِيقَةٌ، لَأَنَّهُ  
عَصِيرٌ جَمْدٌ بِالطَّبْخِ... فَفِيهِ تَغْيِيرٌ وَصَفَّ فَقْطًا كُلَّبْنَ صَارَ جَنَّاً وَبِرٌّ صَارَ طَحِينًا  
وَطَحِينٌ صَارَ خَبِزًا بِخَلَافِ خَمْرٍ صَارَ خَلَا وَحَمَارٌ وَقَعَ فِي مَمْلَحَةٍ فَصَارَ مَلْحًا  
... فَإِنْ ذَلِكَ كُلَّهُ انْقْلَابٌ حَقِيقَةٌ لَى حَقِيقَةٍ أُخْرَى لَا مَجْرُدُ انْقْلَابٍ وَصَفِّ" (رواہ مسلم، ۵۲۰، طبع زکریا یونڈ)۔

اس عبارت سے معلوم ہوا کہ نجس شیرہ انگور کو آگ پر پکایا گیا اور وہ گاڑھا محمد ہو کر دب س بن گیا تو اس صورت میں انقلاب مانہیت نہیں ہوا بلکہ وہ پکانے سے پہلے بھی شیرہ تھا اور پکانے کے بعد بھی شیرہ ہی ہے، فرق صرف انجماد، عدم انجماد کا ہے، جو کہ ایک وصف ہے نہ کہ حقیقت کی تبدیلی، تو یہ ایسے ہی ہوا جیسے کہ دودھ چینز بن جائے اور گیہوں پس جانے کے بعد آٹا اور آٹا پکنے کے بعد روٹی بن جائے، برخلاف شراب کے جو کہ سرکہ بن جائے اور گدھا کے جو کان نمک میں گر کر نمک بن جائے... تو ان ساری صورتوں میں ایک حقیقت کا انقلاب دوسری حقیقت کی جانب ہوا ہے نہ کہ ان میں محض وصف کی تبدیلی ہے۔

۳- شی میں تبدیلی ایسی ہو کہ اس کے جو ہری عناصر ختم ہو کر نام بدل جائے اور مجموعی مزاج میں تبدیلی آجائے اور جن اشیاء سے مل کر یہ شی بھی ہے ان کا کوئی بھی اثر اور ان کی کوئی بھی خاصیت اس میں نہ ہے تو اسے تبدیلی مانہیت قرار دیا جانا چاہئے۔ اور اگر نئی پیدا ہونے والی شی اپنی اصل سے موروثی طور پر کچھ خصوصیات اور کیفیات برقرار رکھتی ہے، تو ہماری ناقص رائے میں امام عظیمؐ کے اصول کے مطابق اسے تبدیلی مانہیت نہیں کہنا چاہئے جبکہ صاحبوں کے اصول کے مطابق اسے انقلاب مانہیت کہنے کی گنجائش موجود ہے، جیسا کہ جواب (۲) میں امام صاحب اور صاحبوں کے یہاں تھوڑی سی حوصلت کے ظہور سے بھی شراب سرکہ تسلیم کر لی جاتی ہے (دیکھئے: بدائع الصرائع ۱/۲۸، ۲/۲۹)۔

۴- انقلاب مانہیت کے مسئلہ میں مختلف نجس اشیاء کے درمیان فرق و عدم فرق کے سلسلے میں فقهاء کرام کے دو اقوال ملتے ہیں:

۱- نجس لعین، قلب مانہیت کی بنی اپنے طہارت کا حکم حاصل کر لیتا ہے، یہ قول حنفیہ، مالکیہ اور امام احمد سے بھی یہی ایک روایت ہے (دیکھئے: موسوعہ فہریہ کتبیہ ۱۰، ۲۷۹، ۲۸۰)۔

اعیان نجس کے اندر انقلاب مانہیت کے نتیجہ میں حصول طہارت کا مسئلہ حنفیہ میں سے

امام محمد کا قول ہے اور اسی پر فتویٰ بھی ہے جبکہ امام ابو یوسف عدم طہارت کے قائل ہیں۔ حاشیۃ الطحاوی علی المراتی میں ہے: ”والاستحالة تطهر الأعيان النجسة) وہو قول محمد وروایة عن الامام و عليه أكثر المشائخ وهو المختار في الفتوى وقال أبو یوسف: لا تكون مطهرة لأن الباقى أجزاء النجاسة“ (مراتی، ۲۷۴)۔

شافعیہ اور حنبلہ کا ظاہر نہ ہب یہ ہے کہ نجس لعین قلب ماہیت کی بنا پر پاک نہیں ہوا

کرتا (دیکھئے: الموسوعہ المختصرہ ۱۰، ۲۷۸)۔

ان حضرات نے مذکورہ بالا حکم سے شراب کو مستثنی رکھا ہے، کیونکہ شراب جب خود نجس سرکہ بن جائے تو اس کی پاکی مجھ علیہ ہے، لیکن شراب اگر کسی خارجی فعل کے سبب سرکہ بن جاتی ہے تو اس صورت میں بھی وہ غیر طاہری ہو گی۔

انقلاب ماہیت کے مسئلہ میں طہارت کے قائلین کے یہاں نجس لعین اور غیر نجس لعین کے درمیان اور اسی طرح ہر دو کے مختلف اجزاء کے درمیان کوئی فرق نہیں ہے۔ کفایت امغتی میں ہے: ”انقلاب ماہیت سے پاک ہو جانا نجس لعین اور غیر نجس لعین دونوں میں یکساں شر پر جاری ہوتا ہے، خون بھی نجس لعین ہے مشک بن جانے سے پاک ہوتا ہے، خود خنزیر کا انقلاب ج حقیقت سے پاک ہو جانا بھی ثابت ہے“ (کفایت الحفیظہ ۲۸۱)۔

۵۔ انقلاب ماہیت مختلف صورتوں میں ہوا کرتا ہے، کبھی احتراق کے ذریعہ ہوتا ہے اور کبھی تخلیل کے ذریعہ اور کبھی کسی شئی نجس کے کسی ظاہر کے ساتھ اختلاط کی بنا پر بھی ہوتا ہے (دیکھئے: الموسوعہ المختصرہ)۔

البته شراب کی تخلیل جس سے اس کا قلب ماہیت ہو جایا کرتا ہے اس کی مختلف صورتیں ہوا کرتی ہیں، کبھی یہ شراب خود بخود سرکہ بن جاتی ہے، کبھی اس کے اندر دوسری چیز ڈال کر سرکہ بنایا جاتا ہے جیسے نمک، سرکہ، مچھلی یا گرم روٹی، پیاز اور شراب کے قریب آگ جلا کر بھی اس میں ترشی

پیدا کر لی جاتی ہے، ان مختلف اسباب کے تحت شراب، سرکہ بن جایا کرتی ہے، حفیہ کے نزدیک اس کا پینا حلال ہے (الفقہ الاسلامی و ادلت، ۵۳۳، ۳/۵۳۳)۔

۲۔ اگر کشی شئی سے کشید کر کے کوئی دوسرا شئی حاصل کی جاتی ہے یعنی اس کا جو ہر کشید کیا جاتا ہے تو حکم اسی شئی کے تابع ہو گا جس سے وہ کشید کی گئی ہے، مثلاً نجس شئی سے کشید کی جانے والی شئی، نجس ہی ہو گی، مرافق الفلاح میں ہے: ”والمستقرط من العجاسة نجس كالمسمي بالعرقى حرام“ (مرافق الفلاح، ۱۰۹)، لہذا اگر کسی پاک خوبصوردار پتی یا پھول سے اس کی خوبصور کے غصر کو الگ کر لیا جائے تو وہ بھی پاک ہو گا۔

اور اگر گندے پانی سے گندگی کے عناصر کو الگ کر کے صاف سترہ اپانی نکالنا اس طرح پر ہو کہ نجاست کے سارے آثار اس گندے پانی سے بالکل دور ہو جائیں اور پانی بالکل صاف سترہ اور مزے میں اصل پانی جیسا ہو کہ اصل پانی اور اس فلٹر شدہ پانی میں کوئی تمیز نہ کی جاسکے تو وہ پانی پاک ہو گا، سعودی فتاویٰ کی کتاب میں ایک سوال اسی قسم کے پانی کے بارے میں کیا گیا ہے تو وہاں کے علماء کی ایک کوسل کا متفقہ فیصلہ ویا ہی ہے جو ہم نے بھی ذکر کیا (اس جواب کے لئے دیکھئے نتاوی للجیۃ الدائمة للجھوث والافتافۃ: ۲۲۲۶)۔

۳۔ دواوں میں مختلف اجزاء و عناصر کو ملا کر تیار کیا جاتا ہے، دوائیں سیال بھی ہوتی ہیں اور جامد بھی۔ فقہائے کرام ایسے اختلاط کو جب کہ چند چیزیں ایک دوسرے میں مل کر باہم تمیز نہ رہ جائیں یا ان کی جائیں، استہلاک عین کہتے ہیں، چنانچہ الموسوعۃ الفقہیہ میں استہلاک کی اصطلاحی تعریف یوں کی گئی ہے: ”اصطلاحاً كما يفهم من عبارۃ بعض الفقهاء ... او اختلاطه بغیره بصورة لا يمكن فراده بالتصريف كاستهلاك السمن في الخبر“ (۲۹، ۳/۴۹)۔

استہلاک عین کو قلب ماہیت نہیں قرار دیا جاسکتا، کیونکہ بصورت استہلاک، ماہیت کی

تبدیلی نہیں ہوا کرتی۔

آج کل جن انگریزی دواؤں میں الکھل کا استعمال ہوتا ہے اگر وہ اصل شراب ہے یعنی اگر یہ الکھل شراب کی ان چار انواع سے حاصل کیا گیا ہے جن کی تحریم اور نجاست، منصوص ہے نص قطعی ہے اور وہ چار شراب یہ ہیں: طلاء، عصیر، سکرا اور نقح زبیب، تو یہ الکھل بھی حرام اور نجس ہو گا اور اس کا استعمال کسی بھی طرح جائز نہ ہو گا (منتخبات نظام الفتاویٰ ۱۸/۳۳)۔

لیکن مفتی نظام الدین صاحب علیہ الرحمۃ اس کے آگے رقم طراز ہیں: ”آج کل عام طور سے جو الکھل دواؤں وغیرہ میں استعمال ہوتا ہے، اصل شراب نہیں ہے، چونکہ یہ بہت ارزان اور سستا ہوتا ہے جبکہ کسی شی کا جو ہر اور اصل تو اس شی کے مقابلہ میں کافی گراں ہوا کرتا ہے، مروجہ الکھل کا سستا ہونا یہ دلیل ہے کہ اس کی اصل، وہ قیمتی شراب نہیں جو حقیقی معنوں میں شراب ہوتی ہے، بلکہ اسے شکر قند اور آلو وغیرہ ایسی سستی چیزوں سے بناتے ہیں جن سے الکھل کافی سستا پڑتا ہے اور مقصد بھی اس الکھل کے دواؤں میں ڈالنے سے یہ ہوتا کہ دوائیں جلد خراب نہ ہو سکیں، نہ اس کا مقصد نہ پیدا کرنا ہوتا ہے، اس لئے بھی اس نقلی الکھل کے ناپاک ہونے کا حکم نہ ہو گا اور اس کا استعمال بھی منوع نہ کہا جائے گا جب تک کہ اس میں نشر نہ پیدا ہو جائے، اسی طرح جس کے نزدیک اصل الکھل کی ملاوٹ کا یقین ہو جائے اس کو بھی ان ملاوٹ والی چیزوں کا استعمال کرنا جائز نہ رہے گا“ (منتخبات نظام الفتاویٰ ۱۸/۳۴)۔

مفتي صاحب ایک دوسرے مقام پر اسی نقلی الکھل کے بارے میں لکھتے ہیں: ”اور اگر کوئی بطور احتیاط استعمال نہ کرے تو اچھی بات ہو گی اور تقویٰ نہ ہو گا۔ فتویٰ نہ ہو گا، انہی وجہ سے اب انگریزی روشنائی کے استعمال کو منع نہیں کیا جاتا... اور نہ ہم یو پیچک علاج کو حرام کہا جاتا ہے اور نہ ایو پیچک رقیق دواؤں کے استعمال سے منع کیا جاتا ہے اور نہ ایسے لیکوئید سے ملنے ہوئے عطریات کے استعمال سے منع کیا جاتا ہے اور نہ اس کی تجارت کو حرام کہا جاتا ہے، ہاں اگر ان میں

سے کسی چیز کے اندر خمور اربعہ کے الکھل کی آمیزش کا لیقین ہو جائے یا کسی لکوئیڈ وغیرہ میں سر جانے وغیرہ سے نشہ پیدا ہو تو ہرگز اس چیز کا استعمال کرنا، بیع و شر اور تجارت کرنا کچھ بھی جائز نہ رہے گا، (منتخبات نظام الفتاویٰ ۱/ ۳۸)۔

۸- صابن عموماً چربی سے بنتے ہیں، یہ چربی خواہ مردار کی ہو یا خزری کی یا کتا کی، ان تمام صورتوں میں وہ صابن لائق استعمال رہتا ہے، کیونکہ متعدد کتب حفیہ میں یہ صراحت موجود ہے کہ چربی سے صابن بن جانے پر اس میں انقلاب ماہیت ہو جاتا ہے۔

**فتح القدری شرح ہدایہ میں ہے:** ”وعلى قول محمد فرعوا الحكم بظهوره

صابون صنع من زيت نجس“ (۱/۲۷، نیز دیکھئے: مراثی الفلاح ۱/۱۷، رد المحتار ۱/۵۹)۔

اس سلسلہ میں مفتی کفایت اللہ صاحبؒ کا فتویٰ بھی وہی ہے جو اوپر گذر رہا، وہ لکھتے ہیں: ”.... ان امور کے ثبوت کے بعد کوئی وجہ نہیں کہ خزری یا میمیہ یا کتے کی چربی سے بنے ہوئے صابن کے جواز میں تردی کیا جائے“ (کفایت المفتی ۱/۲۸)۔

مغربی ممالک میں سکٹ وغیرہ میں اگر چربی ملائی جاتی ہے، اسی طرح ٹوٹھ پیسٹ وغیرہ میں ہڈیوں کا پاؤڑر ملا ہوتا ہے اور یہ ہڈیاں مردار خزری کی بھی ہو سکتی ہیں تو دریں صورت سکٹ میں بخس چربی یا ٹوٹھ پیسٹ میں بخس ہڈیوں کا پاؤڑر اگر فقط اختلاط کی صورت میں ہے تو اس سکٹ اور ٹوٹھ پیسٹ کے حرام ہونے میں کوئی شک نہیں، جیسے کہ ”الخیز المعجون بالخمر“ کی تحریم میں شک نہیں، موسوعہ میں ہے: ”یکرہ تحریماً أكل الخیز المعجون بالخمر لوجود ذرات الخمر فيه“ (الموسوعة الفقیہیہ مادہ: آشرہ)۔

اور اگر سکٹ میں بخس چربی یا ٹوٹھ پیسٹ میں بخس ہڈیوں کا پاؤڑر فقط اختلاط کی حیثیت سے نہیں بلکہ ان میں قلب ماہیت ہو چکا ہو تو فقہ حنفی کی رو سے جواز کا فتویٰ ہونا چاہئے، لیکن سب سے اہم چیز اختلاط اور انقلاب کے فرق کو جانے کا ہے کہ یہ نہایت ہی دقیق مسئلہ ہے۔

۹- مذبوح جانوروں کا خون مختلف صورتوں میں دواؤں میں استعمال کیا جاتا ہے، تو اس سلسلے میں یہ بات بالکل واضح اور نص قطعی سے ثابت ہے کہ دم مسفوح، بخس اور حرام ہے، خواہ وہ کسی بھی جانور کا ہو، ارشاد باری ہے:

”حرمت عليکم الميّة الدم و لحم الخنزير و ما أهل لغير الله به“

(ماکہدہ: ۳)۔

اور اگر کیمیاولی عمل کے ذریعہ دم مسفوح کی مابہیت ہی بدلت جائے تو فقهاء کرام کے لئے جواز کا قول کرنا کیا مشکل رہ جائے گا۔

۱۰- جلاٹین مختلف چیزوں سے حاصل کیا ہوا ایک Product ہے جو کہ جانوروں کی آنتوں، ہڈیوں کو ایک خاص شکل میں دینے کے بعد حاصل ہوتا ہے جو کبھی بھی اپنی اصل حالت میں واپس نہیں ہوتا، جلاٹین حاصل ہونے کے ذرائع عام طور سے جانوروں کی ہڈیاں اور کھالیں ہیں جس میں خنزیر کی کھال بھی شامل ہے۔

جلاٹین بنانے کے طریقے مختلف ہیں جیسا کہ ڈاکٹر اصغر علی صاحب (جامعہ ہمدردنی دہلی) کی تحریر سے معلوم ہوتا ہے۔

صاحب احکام الاطعہ جلاٹین کے بارے میں لکھتے ہیں: ” مصدر الجيلاتين هو الكو لا جن الذى تحول بالمعالجة لـ الجيلاتين يعني جلاٹين کی اصل وہ کولا جن جسے مختلف تدایر اختیار کر کے جلاٹین میں تبدیل کر لیا جاتا ہے، کولا جن (جو جلاٹین کا اصل روپ ہے) خنزیر سے حاصل ہوتا ہے، تاہم یہ بھی معلوم ہونا چاہئے کہ جلاٹین کی فیزیکل اور کیمیکل خصوصیات اپنی اصل کولا جن سے مختلف ہو اکرتی ہیں (احکام الاطعہ، ۲۰۹)۔

ڈاکٹر اصغر علی صاحب کی تحریر ہو یا صاحب احکام الاطعہ کی تصریحات، ان کی روشنی میں جلاٹین کے بارے میں تحقیقی طور پر ہمارے لئے حکم لگانا مشکل ہے کہ آیا اس میں جلد خنزیر کا

انقلاب ماہیت ہو چکا ہے یا نہیں۔

جلاثین کی ذات اگر جلد خزیری ہی ہے اور اس میں جو کچھ تبدلیاں ہوتی ہیں وہ صرف وصف کی تبدلی ہے تو اس صورت میں جلاثین کی نجاست و حرمت میں کوئی کلام نہیں۔

اور اگر واقعۃ جلاثین کی صورت میں جلد خزیری اور عظم خزیری کی حقیقت ایک دوسری حقیقت میں متبدل ہو چکی ہے جیسا کہ کان نمک میں گر کر خزیری کا حال ہوتا ہے تو اس صورت میں خنی مسلک کی روشنی میں عدم حرمت و عدم نجاست کا حکم لگے گا اور پھر اس کے استعمال میں کسی طرح کا کوئی کلام نہیں ہو گا۔ بحث کا خاتمه مفتی محمد تقی عنانی کے جواب سے کیا جا رہا ہے، وہ لکھتے ہیں: ”اگر خزیری سے حاصل شدہ عنصر کی حقیقت اور ماہیت کیمیاوی عمل کے ذریعہ بالکل بدل چکی ہے تو اس صورت میں اس کی نجاست اور حرمت کا حکم بھی ختم ہو جائے گا، اور اگر اس کی حقیقت اور ماہیت نہیں بدلتی ہے تو پھر وہ عنصر بخس اور حرام ہے اور جس چیز میں وہ عنصر شامل ہو گا وہ بھی حرام ہو گا (فتیقی مقالات ۱/ ۵۵۲)۔

## انقلاب ماہیت

ڈاکٹر مولا نا سلطان احمد اصلاحی ☆

۱۔ معمولی تبدیلیوں کے باوجود جب تک کوئی چیز اپنی معروف خصوصیات کے ساتھ باقی رہتی رہے اور اس کی اپنے معروف نام سے شناخت ہوتی رہے، کہا جائے گا کہ وہ اپنی اصل حالت پر قائم ہے اور اس کا قلب ماہیت نہیں ہوا ہے۔

۲۔ کسی شی کے اندر انقلاب ماہیت کے تحقق کے لئے بنیادی اور جوہری تبدیلی ضروری ہے، اس کے لحاظ سے اس کے رنگ، صورت اور کیفیت یعنی کہ اس کے مزہ، بو اور خاصیت ہر چیز بدل جانا ضروری ہے، اس کے بعد ہی اس کے اوپر انقلاب ماہیت کا اطلاق ہو سکے گا اور اس سے متعلق احکام اس پر مرتب ہو سکیں گے۔

۳۔ تبدیلی اگر اس درجہ کی ہے جس سے نام اور خاصیت تبدیل ہو جاتی ہے جیسے کہ نبیذ سے نمر اور شراب سے سر کہ تو اس پر تبدیلی ماہیت کا اطلاق ہو جائے گا، کچھ کیفیات اور خصوصیات کے برقرار رہنے سے اس میں فرق نہیں ہوگا جیسے کہ اوپر کی مثالوں میں ان کی برقراری سے ان کا الگ نام اور الگ حکم قائم ہو جاتا ہے۔

۴۔ اصولی طور پر انقلاب ماہیت کے مسئلہ میں بخس اور غیر بخس سے کوئی فرق واقع نہیں ہوتا، ماہیت اقیاط اور روکی اور خلاف روکی کی بات الگ ہے، راکھ کنڈے کی ہو یا لکڑی کی جواز کی

حدتک دونوں کا حکم ایک ہی جیسا ہو گا۔

۵- فقیہ کی دلچسپی صرف اس سے ہے کہ کسی شی کی ماہیت تبدیل ہو جائے، یہ تبدیلی جس طریقے سے بھی ہواں کے لئے سب کامیابی ہے، ترقی کے اس دور میں کیمیا وی، غیر کیمیا وی اس کے تحت نئے طریقے ہو سکتے ہیں، مفتی اور فقیہ کے لئے اس کی تفصیلات طے کرنے کی ضرورت نہیں ہے۔

۶- اس نمبر کی تمام مثالیں قلب ماہیت کے دائرہ میں آتی ہیں اور ان سب پر اس کا اطلاق ہو گا اور بدی ہوئی صورت پر بد لے ہوئے احکام کا نفاذ ہو گا، کیمیا وی عمل سے گندے پانی کو صاف کر دیا جائے تو وہ طاہر مطہر ہو گا، اور جواز کی حد تک اس کے استعمال میں کوئی رکاوٹ نہ ہو گی۔

۷- ہاں استہلاک میں قلب ماہیت کے حکم میں ہے، الکھل اس کی سب سے عام اور معروف مثال ہے، اس تبدیلی کے بعد اس کا حکم شراب سے مختلف ہو گا، جواز کی حد تک الکھل آمیز انگریزی دواؤں کے استعمال میں کوئی کلام نہیں ہو سکتا ہے جب تک اس کا کوئی تبادل دریافت نہیں ہوتا ہے، یہ اضطرار کی کیفیت ہے، انقلاب ماہیت کی وجہ سے اس میں مزید اس وسعت کی راہ پیدا ہوتی ہے۔

۸- اس نمبر کی تمام مثالیں قلب ماہیت کے دائرے میں آتی ہیں، اور ایسے صابن، بسکٹ اور لوتھ پیش کا استعمال جائز ہے، قرآن شریف میں حرمت صرف خنزیر کے گوشت کی ہے ”ولحم الخنزير“ (ماہدہ ۲) ”او لحم خنزير فا“ نہ رجس نورہ انعام: ۱۳۵، صاحبہ دار نے اس آیت کریمہ کے حوالہ سے ”فَا“ نہ رجس میں ”ه“ نمبر کے مرتع کو بجائے ”لِم“ کے ”خنزير“ کی طرف راجح کر کے اس سے اس کے نجس اعین ہونے کے عکتے کو بھارا ہے، لیکن حواشی میں اس کے برکش رائے بھی دی گئی ہے کہ اس نمبر کا مرتع ”لِم“ کو قرار دینا زیادہ مناسب اور مقصود سے قریب تر ہے ”علی ان الخنزير وإن كان قريباً لكن الحم مقصود بالذكر وعد الضمير“ لی المقصور أحقاً گرچا اسی موقع پر خنزیر کے گوشت سے بہت کر

دیاغت کے باوجود اس کی کھال کی نجاست کی صراحت ہے: ”کل ۲۶ هاب دبع فقد طهر ..... ۲۶ لا جلد الخنزیر“  
 ہدایہ ۱/ ۲۵، رشید یہ دہلی) اس کے بالوں کو بطور دھاگے کے استعمال کرنے کی گنجائش فدق میں پہلے  
 سے موجود ہے (ہدایہ ۱/ ۲۵ رشید یہ دہلی، مجمع الانہر کے حوالہ سے امام محمد گی رائے: ”وشعر المیة غير الخنزیر  
 ۲۶ ذہو بجمعیع اجزاء نجس العین خلافاً للمحمد فی شعرہ ہدایہ ۱/ ۲۵، حوالہ بالا، اس موقع پر خنزیر کی ہدی  
 کے بارے میں کچھ نہیں کہا گیا ہے، لیکن قیاس کہتا ہے کہ امام محمد جب اس کے بال کی طبارت کے قائل ہیں تو ہدی ان کے  
 نزدیک بدرجہ اولی طاہر ہوگی)۔ جو حکم اس کے بال کا ہے وہی اس کی ہدی کا ہے یا ہونا چاہئے، تو جب  
 خنزیر کے ان اجزاء کا استعمال ان کی اپنی اصل صورت میں جائز ہے تو قلب ماہیت کی صورت  
 میں بدرجہ اولی یہ جائز ہوگا، قلب ماہیت کے ذریعہ دوسرے مرداروں کی چربی کی طرح خنزیر کی  
 چربی کا معاملہ بھی ان سے مختلف نہیں ہے، اس لئے ماہیت کی تبدیلی کے بعد محولہ مثالوں کے  
 استعمال کے جواز میں کلام نہیں ہو سکتا ہے، لیکن امت مسلمہ اور عالم اسلام کے اندر اتنی سکت آگئی  
 اور ان کے یہاں سائنس اور تکنالوجی کی اتنی ترقی ہو گئی ہے کہ وہ محرومات سے بچتے ہوئے حلال اور  
 طیب اشیاء سے ضرورت کے استعمال کی ان چیزوں کو تیار کریں اور نہ صرف اپنے علاقوں  
 اور ممالک میں بلکہ ہندوستان، چین اور امریکہ اور یورپ جیسے ملکوں میں بھی ان حلال اور طیب  
 چیزوں کو اتنی فراوانی سے دستیاب ہونی چاہئے کہ کم سے کم مسلمانوں کو صریح حرم نہ سہی پھر بھی  
 مکروہ، خلاف احتیاط اور خلاف اولی چیزوں کے استعمال کی مجبوری نہ رہے، صابن، بسکٹ اور  
 ٹوٹھ پیسٹ جس میں سور کی چربی اور ہدی کی آمیزش کی صراحت ہو، اس سے بچنا اولی ہے۔  
 ۹- ماہیت کی تبدیلی کے بعد نہ بوجانوروں کا خون دواوں میں استعمال ہو سکتا ہے،  
 حلال جانوروں کے دوسرے اجزاء ہدی، چڑا، آنسیں وغیرہ نہ بوج ہونے کی صورت میں جب  
 انہیں اپنی اصل صورت میں استعمال کیا جاسکتا ہے تو بعد ازاں قلب ماہیت ان کے استعمال میں کیا  
 تردود ہو سکتا ہے، حلال جانوروں کے غیر نہ بوج ہونے کی صورت میں ان کی ہدی اور بعد ازاں دیاغت

یا قلب ماہیت ان کا چھڑا دواں میں استعمال ہو سکتا ہے، مذبوح جانوروں کو حلال نہ بھی ہو جب بھی قلب ماہیت کے بعد جواز کی حد تک دواں میں اس کے مختلف اجزاء کے استعمال میں کوئی تردید نہیں ہے، گوکر یہ خلاف احتیاط ہوا اور اس سے بچنا مناسب ہو، خنزیر کی صراحت کی صورت میں اس سے احتیاط مزید نہیں ہے۔

۱۰- جلامین (جناب ذاکر اصغر علی صاحب کے مواد کی روشنی میں) استحالہ یا قلب ماہیت کی انتہائی ترقی یا فتنہ صورت ہے، اور بسمول اجزاء خنزیر اس کے استعمال کے جواز میں شبہ نہیں ہو سکتا ہے (لامین کی صورت میں قلب ماہیت کے بعد اگر چھڑر کی کھال کا استعمال جواز کے دائے میں آ جاتا ہے، لیکن اور بد باغت کے باوجود اس کے چجزے کی نجاست کی صراحت کی صورت میں یہ کراہت سے خالی نہیں، اس لئے اس سے بچنا ہی اولی اور بہتر ہے)، لیکن مسلمان امت کو اس کا مقابل پیش کرنا چاہئے جس میں خنزیر وغیرہ کے محramات سے بچا جائے، جیسا کہ اوپر نمبر ۸ کے تحت اس کی تفصیل کی گئی ہے، اس کی تبلیغ و تلقین میں علماء و فقهاء امت کے ساتھ امت داعیان کرام اور مصلحین و عائدین کو بھی میدان میں آنا چاہئے۔

## قلب ماہیت

مولانا مفتی شیر علی گجراتی ☆

استحالة کی چند شکلیں بحوالہ عالمگیری:

- ۱- تخلل الخمر فی خابیة جديدة طهرت بالاتفاق کذا فی الفنية۔
  - ۲- الخبز الذى عجن فی الخمر لا يظهر بالغسل ويصب فيه الخل۔
- لیکن درج ذیل صورتوں میں استحالة شرعی نہ پائے جانے کی وجہ سے طہارت اور حلت کا حکم نہیں لگایا گیا۔
- ناپاک تیل جس کو صابن بنالیا جائے وہ انقلاب عین کی وجہ سے مفتی بقول کے مطابق پاک ہو جاتا ہے بعض مشارخ نے اسی پر قیاس کرتے ہوئے فرمایا:
- ”وَكَذَا فِي الدِّبْسِ الْمُطْبُوخِ إِذَا كَانَ زَبِيبَهُ، مُتَنْجِسًا، وَلَا سِيمَا نَفَارٌ يَدْخُلُهُ فَيُبُولُ وَيَبْعِرُ فِيهِ وَقَدْ يَمُوتُ فِيهِ۔“

## انقلاب ماہیت و حقیقت

مفتی ذاکر حسین نعماںؒ

اللہ تعالیٰ نے انسانوں کے زندہ رہنے کے لئے مختلف چیزیں پیدا کی ہیں جو چیزیں انسان کے لئے جسمانی اور روحانی لحاظ سے فائدے مند تھیں ان کا استعمال بطور غذایادو کے جائز قرار دے دیا اور جو چیزیں انسانوں کے لئے جسمانی اور روحانی لحاظ سے مضر تھیں ان کے استعمال سے روک دیا، حرام کی دو قسمیں ہیں: جو نفہ حرام ہیں جیسے خنزیر اور مرد اور غیرہ ان کے استعمال میں جسم اور روح دونوں کا نقصان ہے، ایک وہ حرام ہے جو نفہ حرام نہ ہو بلکہ ملک الغیر ہونے کی وجہ سے حرام ہو، مثلاً کسی کی مرغی بلا اجازت کھانا، اس میں اگرچہ جسم کا فائدہ ہے لیکن روح کا نقصان ہے۔

### حلال اور جائز اشیاء کا استعمال

پھر ان حلال، پاک اور جائز اشیاء کا استعمال کبھی اپنی شکل میں ہوتا ہے، کبھی شکل بدلتی ہے، یہ تبدیلی کبھی کسی شی کے اختلاط کی وجہ سے ہوتی ہے، اختلاط کبھی حلال اور حرام اشیاء کا ہوتا ہے اور کبھی پاک اشیاء کا، اختلاط سے کبھی اشیاء کی حقیقت بدلتی ہے کبھی نہیں بدلتی۔ اختلاط کی وجہ سے کبھی اشیاء و اجزائِ اختلطہ کا نام بھی بدلتا ہے، کسی شی کی حقیقت کبھی مصنوعی

عمل سے بدلتی ہے۔ جیسے انگور کے شیرہ سے شراب بنانا یا شراب سے سر کہ بنانا، کبھی فطری تبدیلی ہوتی ہے جیسے اپنے سے مضغم، علقہ اور انسان کا بننا ہے، اپنے پلید ہے اور انسان پاک ہے۔ پھلوں اور سبزیوں اور انانجوں کے کھیت کو کبھی گندے نالوں کے پانی سے سیراب کیا جاتا ہے۔ فصلوں کو خوب باراً اور کرنے کے لئے گوبر اور مینگنیوں کی کھادڑا لی جاتی ہے پھر پانی سے سیراب کرتے ہیں، گندہ پانی یا کھاد تو پلید ہے، لیکن یہ پانی قدرتی طور پر فiltr ہو کر صاف پانی ہر اگنے والے درخت کے ہر جزا حصہ بنتا ہے۔

اناج، سبزی اور پھل میں گندگی کا کوئی اثر نہیں ہوتا۔ ضروری نہیں کہ ہر مصنوعی عمل سے کسی چیز میں تبدیلی آ کر اس کی حقیقت بدل جائے۔ فطری تبدیلی پر قیاس صحیح نہیں، اس لئے کہ فطری تبدیلی میں اللہ کی قدرت استعمال ہوتی ہے۔ اللہ تعالیٰ جس طرح نئی چیز پید کرنے پر قادر ہیں اسی طرح کسی شی کی حقیقت کو بدل بھی سکتے ہیں۔ مثلاً گوشت سے پھر بنادیں۔ لیکن مصنوعی طریقہ میں بندہ کی ہنرمندی کا دخل ہوتا ہے، بندہ صرف اسے اس کو استعمال کرتا ہے، ان کے ذریعے کبھی کسی شی کی حقیقت بدل جاتی ہے اور کبھی نہیں بدلتی، بندہ کسی شی کی حقیقت بالکل بدل دینے پر قدرت حاصل نہیں۔

اختلاط اشیاء اور اس کے حکم سے قبل یہ بات ذہن نشین کر لیں کہ حرام اور پلید اشیاء کی

تمیں فتنمیں ہیں:

ا۔ کسی چیز کا بالذات پلید اور حرام ہونا اس کی پلیدی اور حرمت میں کسی خارجی شی اور عمل کا دخل نہیں ہوتا۔ اس میں ضروری نہیں کہ ذات کی پلیدی کی وجہ سے کچھ ایسے اوصاف بھی ہوں جن کی وجہ سے پلیدی کا حکم لگ جائے اگر وہ اوصاف نہ ہوں تو پلیدی اور حرمت کا حکم نہ لگے۔ مثلاً خزری اور اس کا گوشت، مردار جانوں اور خزری کا گوشت اپنی ذات کے اعتبار سے پلید ہے، ان کے گوشت میں اوصاف کا اعتبار نہیں کہ رنگ، بو اور ذائقہ کا لاحاظہ رکھا جائے۔ اگر قصائی

کے تخت پر، خزیر، کتے، مردار اور حلال جانور کا گوشت رکھا جائے تو تخت پر پڑے ہوئے مختلف اقسام کے گوشت میں ناواقف آدمی فرق نہیں کر سکتا کہ کون سا گوشت حلال ہے کون سا حرام ہے، یہی وجہ ہے کہ بعض بدجنت قسم کے قصائی لوگوں کے ہاتھ حرام اور مردار گوشت فروخت کر کے کھلاتے ہیں، کھاتے وقت ناواقف لوگ محسوس نہیں کر سکتے ہیں، یہ گوشت حرام ہے، البتہ جس شخص کو علم ہو گا وہ کہے گا کہ یہ خزیر کا گوشت ہے۔ یہ حرام ہے اور یہ حلال۔ حاصل یہ نکلا کہ بعض اشیاء جو ذات کے اعتبار سے پلید اور حرام ہوں ان کی حرمت کسی ثیسٹ یا حواس خمسہ سے معلوم نہیں کی جاتی جب تک اس کو قطعی طریقہ سے معلوم نہ ہو کہ یہ خزیر اور مردار کا گوشت ہے۔ اس قسم کی پلیدی اور حرمت اکثر جامد اور بخوب اشیاء میں ہوتی ہے۔

-۲- دوسری قسم کی پلیدی اور حرام شی سیال چیز ہے جس کو مانع (Ligued) کہتے ہیں۔

یعنی بہنے والی چیز، اس کی دو قسمیں ہیں: ذات (عین) اور اوصاف کے لحاظ سے پلید اور حرام۔ یہ سیال چیز بھی دراصل ذات اور عین کے لحاظ سے حرام ہوتی ہیں، لیکن اوصاف صرف اس بات پر دلالت کرتے ہیں کہ یہ فلاں حرام بہنے والی چیز ہے۔ یہ اوصاف جہاں پائے جائیں فوراً اس کا نام اور حکم سامنے آ جاتا ہے مثلاً پیشاب سفید اور بھوسے (تبن) کے رنگ کی طرح ہوتا ہے اور انتہائی ناقابل برداشت گندی بدبو ہوتی ہے۔ ہر آدمی بدبو سونگھ کر جان لیتا ہے کہ پیشاب ہے، منی کارنگ سفید ہوتا ہے، بو کیلے کی طرح ہوتی ہے۔ گاڑھاپن ہوتا ہے، خون سرخ ہوتا ہے اور ایک خاص قسم کی بورکھتا ہے، پیپ زردا اور گاڑھی ہوتی ہے کبھی سفید ہوتی ہے، ان مذکورہ سیال پلید یوں کے اپنے اپنے اوصاف ہیں جن کا احساس کر کے ہر شخص اس کو جان لیتا ہے کہ خون ہے پلید ہے، منی ہے پلید ہے اور پیشاب ہے پلید ہے۔

مذکورہ سیال مادے کسی خارجی عمل کی وجہ سے پلید نہیں ہوتے بلکہ اپنی فطرت اور پیدائش کے لحاظ سے پلید اور حرام ہیں۔

۳۔ سیال اشیاء کی دوسری قسم اور حرام کی تیسری قسم وہ ہے جو اپنی ذات، فطرت اور پیدائش کے لحاظ سے حرام نہیں بلکہ کسی خارجی عمل، اختیاری یا غیر اختیاری کی وجہ سے اس میں کچھ اوصاف ایسے پیدا ہو جائیں جس کی وجہ سے اس پر پلیدی اور حرمت کا حکم لگ جاتا ہے، مثلاً شراب کی مختلف اقسام اور پلید پانی جو انگور، بھجور، شہد، شیرہ، جو، کنٹی اور گنے سے بنائی جاتی ہے، یہ شراب اصل کے اعتبار سے پاک ہے مثلاً انگور، بھجور اور گنے کا شیرہ ان میں مصنوعی عمل کے ساتھ سکر کا وصف پیدا کیا جاتا ہے جس کی وجہ سے ان شرابوں کا استعمال حرام ہو جاتا ہے، اسی طرح پلید پانی اصل کے اعتبار سے ظاہر اور مطہر ہے لیکن کبھی اس میں گندگی گرجاتی ہے یا ملائی جاتی ہے، پانی کی ملاوٹ سے پانی کے اوصاف نہیں بدلتے، لیکن پانی اپنی قلت کی وجہ سے اس گندگی کا تحمل نہیں کر سکتا ہے اور پلید ہو جاتا ہے۔ مثلاً ایک گھڑا پانی میں چند قطرے پیشاب کے ڈال دینے سے گھڑے کا پانی پلید ہو جائے گا۔ حالانکہ پانی کی حرمت اور پلیدی معلوم کرنے کے لئے قطعی علم یا کسی خبر دینے والے کی ضرورت ہے ورنہ نادقائق آدمی اس پلید پانی کی حرمت معلوم نہیں کر سکتا۔

اور اگر پانی کیشہ ہے تو گندگی ملنے سے پلید نہیں ہوتا جب تک گندگی کا اثر جاری پانی میں ظاہرنہ ہو، اس وجہ سے شہروں میں بہنے والے تمام گندے نالوں کا پانی پلید ہے کیونکہ ان پانیوں میں گندگی کے آثار نمایاں ہوتے ہیں اگر پانی میں ملنے والی کوئی پاک ٹھوس چیز ہے جیسے صابن اور زعفران وغیرہ تو اس طرح پانی پلید نہیں ہوتا، البتہ وضو کے جواز کے لئے پانی کی طبیعت (رقت اور سیلان) کا بقاء ضروری ہے۔

اگر پانی کی طبیعت یعنی رقت اور سیلان باقی نہیں رہا تو اس ملاوٹ والے پانی سے وضو

جاز نہیں۔ اور اگر پانی میں ملنے والا مائع ایسا ہے جس کا کوئی وصف نہیں جیسے عرق گلاب جس کی کوئی خوببو باقی نہ رہی ہو تو اس میں غلبہ کا اعتبار ہو گا بے لحاظ وزن کے۔ صاف پانی کے ساتھ ماء مستعمل مل جائے تو پھر بھی اس کا یہی حکم ہو گا، مثلاً ایک گلو صاف پانی ہے اور اس کے ساتھ آدھا گلو ماء مستعمل ملادیا جائے تو اس پانی کے ساتھ وضونا جائز ہے۔ اگر کوئی دو وصف والا مائع مثلاً دودھ پانی کے ساتھ مل جائے اور اس کا کوئی ایک وصف پانی میں ظاہر ہو جائے تو اس پانی سے وضو جائز نہیں اور نہ دودھ والے پانی کو کوئی پانی کہتا ہے۔ مثلاً دودھ کی سفیدی پانی میں آجائے، دودھ میں مزہ اور رنگ ہوتا ہے مگر بوس میں بہت بلکن نہ ہونے کی برابر ہوتی ہے اور اگر بنہے والی شی کے تین اوصاف میں دو وصف پانی میں ظاہر ہو گئے تو پانی سے وضو جائز نہ ہو گا۔ جیسا کہ سرکہ۔

نشرت بالا سے چند چیزوں کا حکم معلوم کرنا آسان ہے، مثلاً شوربا اور یخنی، گائے، بھنس یا مرغی کے گوشت میں پانی ڈال کر اب ایس تو اس پانی میں گوشت کا رنگ اور ذائقہ آجائے گا، اور اس پانی کا نام اب شوربا اور یخنی ہے، اب یہ شوربا مطلق پانی نہیں بلکہ مقید پانی ہے، لہذا اس شوربے کے ساتھ وضو جائز نہیں اگرچہ اس میں پانی کے اجزاء اور مقدار میں موجود ہیں۔

وہ پلید مائع جو کسی معنوی وصف کی وجہ سے پلید ہو تو اس میں تبدیلی آسان ہوتی ہے مثلاً شراب میں اصلی اور فطری پلیدی نہیں ہوتی بلکہ خارجی عمل کی وجہ سے اس میں معنوی وصف سکر پیدا ہو جاتا ہے۔ شراب کے استعمال سے اس وصف کی وجہ سے انسان مدد ہوش ہو جاتا ہے۔ لیکن شراب کو سرکہ میں تبدیل کرنا بڑا آسان ہے۔ شراب میں نمک ڈال دیں تو معنوی وصف سکر ختم ہو کر یہی حرام شراب جائز سرکہ میں تبدیل ہو جائے گی۔ اس لئے کہ شراب سے حرمت کا وصف بالکل ختم ہو گیا ہے اور شراب کا سرکہ میں تبدیل ہونا حقیقی تبدیلی ہے۔ شوربے کے ساتھ وضونا جائز ہے لیکن اگر اس میں پانی ملاتے جائیں یہاں تک کہ یہ شوربے کے اثرات ختم ہو جائیں اور پانی کے اوصاف نمایاں ہو جائیں تو یہ شوربے میں تبدیلی ہو گی۔ اب اس کے ساتھ وضو جائز ہو گا۔

اگر گندے پانی کو مٹین کے ذریعہ فلٹر کیا جائے اور پانی قلیل نہ ہو بلکہ کشیر یا اس کے حجم میں ہو لیجئے دہ دردہ ہوا اور کشیدگی کے عمل سے گندگی کے اثرات ختم ہو جائیں تو پانی پاک ہو جائے گا۔

جاری پانی اس وقت پلید ہوتا ہے جب اس میں گندگی کے آثار ہوں جیسے کہ نور الایضاح میں ہے: ”او جاریاً و ظهر فيه أثرها“ یعنی جاری جانی میں گندگی کا اثر ظاہر ہو جائے تو پلید ہے۔ ”والآخر طعم او لون او ريح“ پانی میں اگر گندگی کے تین اوصاف (مزہ، رنگ اور بو) میں سے کوئی ایک اثر بھی ظاہر ہو جائے تو پانی اگرچہ کشیر ہو پلید ہو گا، لہذا وہ گندہ پانی جو کشیر ہوا کو فلٹر کرنے میں ضروری ہے کہ گندگی کے اثرات خلا ختم ہو جائیں۔

### استہلاک عین

اختلاط اشیاء میں ضروری نہیں کہ استہلاک عین ہو۔ اگرچہ اشیاء مختلطہ کا نام بدل جائے، استہلاک عین تو اس وقت ہو گا جب اشیاء مختلطہ کے اثرات کسی طرح بالکل ختم ہو جائیں۔ دودھ، پتی، شکر اور پانی ملا کر ابالیں تو اس کو چائے کہتے ہیں اور تسمیہ بالکل با اسم الجزء ہے، دودھ کی مقدار زیادہ ہو تو دودھ پتی کہتے ہیں، چائے میں دودھ، پتی اور شکر کے اثرات کامل طور پر محسوس ہوتے ہیں، صرف پانی کے اوصاف بدل جاتے ہیں، ورنہ پانی کے اجزاء بھی موجود ہوتے ہیں لیکن محسوس نہیں ہوتے۔

شراب اور نمک ملائیں تو نام بدل کر سر کہ پڑ جائے گا۔ اور شراب کا وصف سکر ختم ہو کر شراب کا استہلاک عین ہو گا کیونکہ شراب کے اس کاری اثرات بھی ختم ہو گئے اور نام بھی بدل گیا۔ یہ استہلاک عین اور حقیقتاً تبدیلی ہے، پانی میں اتنا دودھ ملائیں کہ پانی کے اوصاف باقی نہ رہیں۔ پانی کا نام بھی بدل گیا اور اوصاف بھی نہ رہے یہ پانی استہلاک اور حقیقت کی تبدیلی ہے اگرچہ پانی کے اجزاء موجود ہیں۔ گدھ انمک کی کان میں بلاک ہو جائے اور گل سڑک بالکل فنا ہو

جائے تو استہلاک عین ہے۔

نمک کی کان میں گدھے کے اجزاء بالکل باقی نہیں رہتے، نمک کا غلبہ اور اثرات ایسے ہیں کہ گدھے کے اجزاء کے اثرات بالکل محسوس نہیں ہوتے، بڑی کان میں ایک گدھا کیا بے شمار حلال اور حرام جانوں مرکرگل سڑ جاتے ہیں۔ گدھے کی مثال تو اس لئے دی ہے کہ گدھے پر نمک کے ڈلے لا دکر لائے جاتے ہیں گدھا نمک کی بڑی کان کو پلید نہیں کر سکتا۔ جس طرح تھوڑی گندگی جاری پانی کو پلید نہیں کر سکتی۔ رہی الکھل ملی دوائیاں تو ان میں شراب اور دیگر ادویات کے اجزاء شامل ہوتے ہیں، ان اجزاء کے اختلاط سے استہلاک عین نہیں ہوتا، بلکہ دوا تو اس لئے بنائی جاتی ہے کہ ہر جز کا اثر موجود ہو اور وہ مریض کے بدن میں داخل ہو کر اپنا اثر دکھائے۔ شراب اس لئے ملائی جاتی ہے کہ دوا دیر پا رہے، جلدی زہر لیے اثرات پیدا نہ ہوں، جلدی خراب نہ ہوں۔ الکھل کا اثر ختم نہیں ہوتا بلکہ الکھل ان اجزاء کے اثرات کو باقی رکھنے کیلئے خود باقی ہے۔ میری تحقیق کے مطابق ان دواؤں میں انگور اور کھجور کی شراب نہیں ملائی جاتی بلکہ دیگر اشیاء سے بنی ہوئی شراب ہوتی ہے خاص کر گنے کی شراب۔

اگر یہ الکھل انگور اور شراب اور کھجور سے بنائی گئی ہو تو ایسی شراب کا استعمال اتنی مقدار میں جائز ہے کہ نشہ پیدا نہ کرے اور اگر ادویات کی الکھل انگور اور شراب کی ہے تو صرف ضرورت کے تحت بطور دوا اس کے استعمال کی گنجائش ہے۔

ابن سینہ فرماتے ہیں: "الاستشفاء بالحرام يجوز ۱۰۰ ذا علم أن فيه شفاء ولم

يعلم دواء آخر" (ابحر الرائق ۱/۲۰)۔

بعض ٹھوس چیزوں کے اختلاط کے بعد ضروری نہیں کہ قلب ماحیت ہو بلکہ اختلاط ہوتا ہی اس لئے ہے کہ ان کے اثرات باقی ہوتے ہیں جیسے صابن، بکٹ، لومحہ پیسٹ وغیرہ کے بنانے میں چربی استعمال ہوتی ہے، چربی کبھی حلال جانوں اور کبھی مردار اور خنزیر کی ہوتی ہے۔

حرام اور مردار جانوں کی چربی بھی حرام ہے، سکت، نو تجویز پیش اور صابن میں ان کا استعمال جائز نہیں۔ ان اشیاء کا استعمال نہ تداوی ہے اور نہ مجبوری ہے بلکہ صرف سینہ زوری ہے، البتہ حرام اور مردار جانوروں کی ہڈی، سینگ، بال اور دباغت شدہ کھال کا استعمال کسی بھی شکل میں جائز ہے مثلاً مردار اوٹ یا بھیڑ بکریوں کے بالوں سے اون تیار کر کے پھر سویٹر بنایا جائے تو اس سویٹر کا استعمال جائز ہے، کھال کا بوٹ اور جوتا جائز ہے اور ان کی ہڈی کی تمام مصنوعات جائز ہیں، لیکن خنزیر کا ہر جزء حرام ہے اس کا استعمال کسی طرح بھی جائز نہیں۔

### جلائیں

کھال اور ہڈی کا پاؤڑر بنایا جاتا ہے، پھر سکت، ثانی اور آئس کریم میں اس کا استعمال ہوتا ہے۔ اشیاء کے سیال مادہ میں گاڑھاپن اور جماو پیدا کرنے کے لئے اس پاؤڑر کا استعمال ہوتا ہے اور لذت بھی بڑھاتے ہیں، یہ پاؤڑر کبھی مردار، حرام اور خنزیر کی کھال اور ہڈی کا ہوتا ہے، کبھی حلال جانور کی کھال اور ہڈی کا۔ کھال اور ہڈی کا پاؤڑر بنانے سے ان کی حقیقت نہیں بدلتی۔ حقیقت اور اثر باقی رہتا ہے، اس لئے تو ان کی ملاوٹ کی جاتی ہے۔ ورنہ سیال مادہ میں جماو اور لذت کہاں سے آئے گی، صرف کھال اور ہڈی کی شکل بدلتی ہے۔ اگر یہ پاؤڑر مردار اور حلال جانوں کا ہے تو جلائیں کا استعمال جائز ہے اور اگر خنزیر کا ہے تو استعمال حرام ہے۔ قلب ماہیت تو اس وقت ہوگی جب جلائیں کے ساتھ دیگر چیزوں کا افراط مقدار میں اختلاط ہو کہ جلائیں کے اثرات ختم ہو جائیں۔ جیسے نمک کی کان میں گدھا گل سڑکر بالکل نیا منیا ہو جاتا ہے۔

## انقلاب ماہیت

مولانا محمد ظفر عالم ندوی ☆

شریعتِ اسلامی کی مجملہ خصوصیات میں سے ایک خصوصیت و امتیاز یہ بھی ہے کہ اس نے "یحل لهم الطیبات ویحروم علیہم الخبائث" واضح اصول مرتب کیا ہے، جب تک کوئی چیز خباثت میں سے ہے وہ رکس اور رجس ہے، شریعت نے اس کو استعمال کرنے سے منع فرمایا ہے، کیون کہ دوسری طیبات اور حلال اشیاء میں ان سے کفایت کا سامان رکھا ہے، اگر کوئی چیز نجس اور ناپاک ہے تو فطرت سلیم اور صحیح عقل بھی اس سے دور رہنے کا تقاضہ کرتی ہے، مولانا انور شاہ کشمیری نے اس بارے میں بڑے نکتہ کی بات کہی ہے جس سے شریعت اسلامی کا مزاج واضح ہو جاتا ہے، فرماتے ہیں: "واعلم أن في الحديث بابا لا يوجد في الفقه وهو أن الشارع إذا يحكم على شيء بالجاسة لا يحب المعاملة معه والملابسة به و يأمر الإجتناب والتحرز عنه ..... وإذا حكم على شيء بكونه نجسا أمر بالتحرز عنه ونهى عن قربانه فعلم أن الإجتناب والتحرز من لوازم النجس والرجس" (فیض الباری ۱/۲۷۱)۔

عبارت بالا سے معلوم ہوا کہ نجاست کے نجاست ہوتے ہوئے، خباثت کے خباثت رہتے ہوئے، اس کا استعمال تو در کنار اس کے قریب جانا بھی نہ شریعت کی رو سے درست ہے،

اور نہ عقل کی رو سے، اور نہ ہی فطرت کی رو سے، ہاں اگر نجاست ختم ہو جاتی ہے تو پھر اس کا حکم ممانعت متفق ہو جاتا ہے، اسی نقطہ نظر کو سامنے رکھتے ہوئے فقہاء نے اس موضوع پر گفتگو کی ہے، جس کو ہم یہاں مختصر آذ کر کر رہے ہیں، نجاستوں کے دور کرنے کے جو طریقے فقہاء نے بیان کئے ہیں ان میں ایک طریقہ ”انقلاب ماہیت“ تحویل عین یا ”استحالة“ کا بھی ہے، فقہاء نے اس کی صراحت کی ہے بلکہ اس کی بنیاد پر بہت سارے فقہی جزیئات بھی قائم کئے ہیں جن کا خلاصہ ذیل میں درج کیا جا رہا ہے: ”إِذَا صَارَ خَلَّا...“ (النَّجْرَةُ لِلتَّرَانِي ۱/۲۷، نَبْرُونُ كَيْمَةُ الْفَرْقَةِ لِلتَّرَانِي ۱/۲۸، الدَّرَاسَةُ الْمُخْرَفَةُ لِلتَّرَانِي ۱/۲۹)۔

موسوعہ فقہیہ میں ہے: ”الاستحالة قد تكون بمعنى التحول كاستحالة الأعيان النحسة من العذرنة والخنزير و تحويلها عن أعيانها و تغير أو صافها“ (الموسوعة الفقهیہ ۱۰/۲۸، ابن عابدین ۱/۴۹، الدسوی ۱/۵۳، ۵۳، ابغی ۱/۲۲)، رد المحتار میں ہے: ”الاستحالة إلى الطيبة، وهي من المطهرات عندنا“ (رد المحتار ۱/۳۰، نیز و کیمیت: مجمع الانہر ۱/۱۰، الفقہ على المذاہب الاربعہ ۱/۲۹)۔

فقہاء کی مذکورہ تصریحات سے معلوم ہوا کہ تحویل عین یا انقلاب ماہیت سے ازالہ نجاست کا تکلف ہوتا ہے، بلکہ اس قاعدے کا اثبات ہوتا ہے، ”إن استحالة العين تستتبع زوال الوصف المرتب عليها“ (الموسوعة الفقهیہ ۱۰/۲۸، اصطلاح: ”تحول“)۔

مذکورہ بالا بنیادی بالوقوف کو سامنے رکھتے ہوئے اب ہم سوالنامہ کے جوابات ذیل میں بالترتیب درج کر رہے ہیں:

۱- پہلا سوال ہے کہ کسی بھی شی کے وہ بنیادی عناصر کیا ہیں جن کے قائم رہتے ہوئے کہا جائے کہ شی کی حقیقت و ماہیت نہیں بدلتی ہے، اگرچہ اس میں مختلف قسم کے دیگر تغیرات

ہوئے ہوں؟

اس بارے میں معین طور پر اشیاء کے عناصر متعدد کرنا مشکل ہے، البتہ اتنا کہا جا سکتا ہے کہ سابق حقیقت بالکل ختم ہو جائے اور دوسری حقیقت وجود میں آجائے تو حقیقت و ماہیت کا بدلا جانا کہا جائے گا، ورنہ محض تغیرات سے ماہیت و حقیقت کا بدلا نہیں کہا جائے گا، مفتی نظام الدین صاحب نے اس ذیل میں فرمایا ہے: قلب ماہیت یہ ہے کہ سابق حقیقت معدوم ہو کرنی حقیقت یا ماہیت بن جائے، نہ پہلی حقیقت و ماہیت باقی رہے، نہ اس کا نام، نہ اس کی صورت و کیفیت، نہ اس کے خواص و آثار و امتیازات باقی رہیں، بلکہ چیزئی بن جائے، نام بھی دوسرا، صورت بھی دوسری، آثار و خواص بھی دوسرے، اثرات و علامات بھی دوسری، امتیازات بھی دوسرے پیدا ہو جائیں (مختفات نظام الفتاویٰ ار ۲۷، ۳۲)۔

-۲- دوسرے سوال جس میں یہ کہا گیا ہے کہ انقلاب ماہیت کا کیا مطلب ہے؟ اور اس کے لئے کسی شی کا کس حد تک بدلا مطلوب ہے، کیا شی کے بنیادی عناصر میں سے ہر ایک کا بدلا ضروری ہے یا بعض کا کافی ہے؟ اس سلسلہ میں فقهاء کی تصریحات سے معلوم ہوتا ہے کہ کسی شی کے بنیادی عناصر بدل جانے ہی سے انقلاب ماہیت اور تحویل عین کا اطلاق ہو گا، بالفاظ دیگر شی کی سابق حقیقت ختم ہو جائے اور دوسری حقیقت وجود میں آجائے تب انقلاب ماہیت کھلا جائے گا۔

اس بارے میں مولانا مفتی نظام الدین صاحب نے اپنی کتاب نظام الفتاویٰ میں بڑی اچھی تشریح کی ہے، میں مسئلہ کی وضاحت کے لئے انہی کی عبارت کو نقل کر رہا ہوں، مولانا مرحوم فرماتے ہیں: ”قلب ماہیت یہ ہے کہ سابق حقیقت معدوم ہو کرنی حقیقت یا ماہیت بن جائے، نہ پہلی حقیقت ماہیت باقی رہے، نہ اس کا نام، نہ اس کی صورت و کیفیت...“ (مختفات نظام الفتاویٰ ار ۲۷، ۳۲)۔

مولانا موصوف کی مذکورہ بالاعبارت سے بات پوری طرح واضح ہو جاتی ہے، اس

لئے اس میں زیادہ کچھ کہنے کی ضرورت نہیں ہے۔

۳- شیٰ کے جو ہری عناصر ختم ہو جانے، نام بدل جانے اور مجموعی مزاج میں بھی تبدیل آجائے کے بعد جو دو صورتیں ہو سکتی ہیں ان میں انقلاب ماہیت کا اطلاق اسی صورت پر ہو گا جس میں سابق شیٰ کا کوئی اثر اور خاصیت و علمات باقی نہ رہے۔

رہی دوسری صورت جس میں کئی پیدا ہونے والی شیٰ اپنی اصل سے موروثی طور پر کچھ خصوصیات اور کیفیات کو برقرار رکھتی ہے اس پر انقلاب ماہیت کا اطلاق نہیں ہو گا اور نہ کوئی نیا حکم لگایا جائے گا۔

۴- اشیاء کے بخس العین اور غیر بخس العین کے درمیان بعض فقهاء کی تصریحات سے فرق معلوم ہوتا ہے، دونوں کے اجزاء یکساں نہیں ہیں، بلکہ فرق ضرور ہے، آگے جواب نمبر ۶ کی تفصیلات سے اس کی وضاحت ہو جاتی ہے۔

۵- قلب ماہیت کے اسباب تو بہت ہو سکتے ہیں، جن کو علم کیا ہے، کے ماہرین زیادہ بتاسکتے ہیں، لیکن میرے ناقص خیال میں اس بحث کی ضرورت ہی نہیں ہے کہ کتنے اسباب کو استعمال کیا جائے کہ ماہیت بدل جائے، کیونکہ اولًا تو حرام اشیاء کی ماہیت بدل کر حلال بنانے کا جذبہ ہی بہتر نہیں ہے، صحیح روایت میں یہ موجود ہے کہ آپ صلی اللہ علیہ وسلم سے دریافت کیا گیا کہ کیا ہم لوگ خمر کا سر کہ بنائیں تو آپ ﷺ نے منع فرمایا، اس روایت کی تحریج امام مسلم اور ترمذی دونوں نے کی ہے، ترمذی نے اس کو صحیح حسن قرار دیا ہے، ان کے علاوہ امام احمد اور دارقطنی نے بھی اس کو نقل کیا ہے (فقہ الاسلام شرح بلوغ المرام ۱/۱۰، باب ازالۃ النجاست)۔

مذکورہ بالا روایت کی روشنی میں یہ بات صاف ہو جاتی ہے کہ حرام اشیاء کی ماہیت بدل کر حلال بنانے کے اسباب تلاش کرنا شریعت اسلامی میں کوئی مستحسن کام نہیں، ہاں اگر کوئی شیٰ خود بخود بدل جائے اور اس میں قصد وارادہ کو کوئی دخل نہ ہو تو اس میں کوئی حرج نہیں ہے، بالقصد

ماہیت بدلنے کی کوشش کرنا اور اس کے اسباب تلاش کرنا شریعت اسلامی کی روح سے میل نہیں کھاتا، اگرچہ اس کو ناجائز قرار دیا جاسکتا، لیکن کم از کم بہتر نہیں ہے۔

۲- سوال نامہ میں سوال نمبر ۲ کا تعلق کسی چیز کو فلٹر یا کشید کرنے سے ہے، اس جدید طریقہ سے صفائی ضرور حاصل ہو جاتی ہے۔ مگر واضح رہنا چاہئے کہ اگر یہ عمل کسی پاک چیز میں ناپاکی مل جانے کے بعد اس کو صاف کرنے کے لئے کیا جا رہا ہے، مثلاً مائعتاں کو صاف کرنے کے لئے کیا جا رہا ہے، تو اس کی گنجائش معلوم ہوتی ہے جیسا کہ شیخ عبدالرحمن الجوزیری کی درج ذیل عبارت سے معلوم ہوتا ہے: ”أما المائعتاں المنتجستة كالزباد والسمون فإنها تطهير بصب الماء عليها ورفعه عنها ثلاثة، أو توضع في إماء مشقوب ثم يصب عليه الماء فيعلو الدهن و يحرّكه ثم يفتح الثقب إلى أن يذهب الماء و هذا إذا كان مائعاً“ (الفقیہ علی المذاہب الاربیعہ ۱/ ۳۴)۔

اور اگر کسی نجس العین مثلاً پیشتاب وغیرہ کو فلٹر کیا جائے اور اس عمل کے ذریعہ اس کے گندے اجزاء کو دور کیا جائے تو صاف ہونے کے بعد بھی جائز نہیں، اسی طرح حرام ہے جس طرح پہلے تھا، کیوں کہ نجس العین بمحض اجزاء نجس ہوتا ہے، کچھ اجزاء کو نکالنے سے وہ پاک نہیں ہو گا، اس مسئلہ کے لئے مفتی مولا ناظم الدین کافتوی ملاحظہ ہو (مختارات نظام القوای ۱/ ۲۹)۔ یہی حکم تمام نجس العین اشیاء کا ہو گا، جانوروں میں ماؤ کول وغیرہ ماکول کے درمیان جو اختلاف ہے وہ یہاں بھی باقی رہے گا، کیوں کہ اس عمل کے ذریعہ قلب ناہیت نہیں پائی جاتی ہے، اور نہ یہ عمل قلب ناہیت واستحالہ کہ ذیل میں آتا ہے۔

۷- سوال یہ ہے کہ وہ دوائیں جن میں الکھل ملا ہوا ہوتا ہے ان کا کیا حکم ہے؟ اسی طرح اگر پاک اشیاء میں کوئی حرام چیز ملی ہوئی ہو مثلاً شراب وغیرہ مل جائے تو اس کا کیا حکم ہے؟ اور یہ قلب ناہیت ہے یا نہیں؟ جہاں تک الکھل وغیرہ ملی ہوئی دوائیں کا تعلق ہے تو اس کے لئے

چوں کا ایک ضرورت ہے اور پھر امام ابوحنیفہ کے نزدیک گنجائش ہے کہ انگور اور کھجور سے بنی ہوئی شراب کے علاوہ دوسری اشیاء سے بنائی ہوئی شراب بطور دوا یا حصول طاقت کے لئے اتنی مقدار میں استعمال کرنا جائز ہے جس سے سکر نہ ہو، معلوم ہوا کہ دواوں میں اگر ان دو چیزوں کے علاوہ کوئی اور الکھل ملا ہوا ہوتا امام صاحب کے مسلک پر عمل کرتے ہوئے ضرورت کی وجہ سے جائز ہے، مگر پھر بھی یہ جواز بطور فتوے کے اور اجتناب بطور فتوے کے ہو گا۔

دوسری طرف یہ کہ دواوں میں جو الکھل ہوتا ہے اس کی اکثر مقدار کھجور اور انگور کے علاوہ دوسری اشیاء مثلاً چڑا، گندھک، شہد، شیرہ، دانہ اور جو وغیرہ سے حاصل کی جاتی ہے، اہ جب یہ چیزیں ایک ساتھ مل کر غیر متمیز ہو جاتی ہیں تو اگر چہ قلب ماہیت نہیں ہے، مگر ”الخاط استہلاک“ کے مطابق اس پر سابق حکم باقی نہیں رہے گا۔

۸-۹۔ جانوروں کی چربی، یا ان کا خون یا بہیوں کا پاؤ ذر کسی چیز میں ملا کر استعمال کرنا یہ قلب ماہیت نہیں ہے، کیونکہ سابق عناصر نے اپنی حقیقت نہیں بدلتی، بلکہ صرف خلط پایا گیا، اور خلط قلب ماہیت میں نہیں داخل ہوتا ہے، قلب ماہیت کے لئے تغیریں و تغیریں اوصاف دونوں ضروری ہیں، جہاں تک جانوروں کے اجزاء کے استعمال کی بات ہے تو اس بارے میں تفصیل یہ ہے:

- ۱۔ اگر جانور ماؤں کوں ہے اور شرعی طریقہ سے ذبح کا گیا ہے تو اس کے ان اجزاء کے علاوہ جن کا کھانا درست نہیں دوسرے تمام اجزاء سے اتفاق، اس کا خارجی استعمال (مرہم، صابن وغیرہ کی شکل میں لگانا) اور داخلی استعمال (کھانے میں استعمال) دونوں طرح جائز ہے۔
- ۲۔ اگر غیر ماؤں کوں الحم الخمس اعین نہ ہو مگر شرعی طریقہ سے مذبوحہ ہو تو صرف خارجی استعمال جائز ہو گا، داخلی نہیں۔
- ۳۔ اگر شرعی طریقہ سے مذبوحہ نہ ہو (میتہ ہو) اس کا استعمال خواہ خارجی ہو یا داخلی

جاہز نہیں۔

۲۔ اگر بخس لعین ہے تو اس کا استعمال صرف اضطراری صورت میں ہے (جب کہ اس کے علاوہ کوئی علاج نہ ہو) اس کا استعمال جائز ہے۔

جہاں تک خون کے دواوں میں استعمال کی بات ہے تو چوں کہ خون (دم مسروح) بخس لعین بہنجاست غلیظہ ہے اس کا استعمال کسی طرح بھی جائز نہیں ہے اور پوچنکہ اس دواء کے اندر اس کے اجزاء ہیں، اس لئے وہ جائز نہیں، بلکہ اس سے اجتناب ضروری ہے، اس کی نظیرہ وجہ زیبی ہے جس میں فقهاء نے شراب ملا ہوا پانی ناجائز قرار دیا ہے: "يحرم بالاتفاق شرب الماء المزوج بالخمر لمافيه من ذرات الخمر و يعزز الشارب و يجب الحد إن كان الخمر أكثر من الماء" (الفقہ الاسلامی و ادالیہ / ۳۷۵)۔

اس سے معلوم ہوا کہ پانی کی مغلوبیت یا غیر مغلوبیت بالفاظ دیگر خمر کی قلت و کثرت کا بھی اعتبار نہیں، اسی طرح وہ ادویہ جن میں خون ملا ہوا ہے وہ جائز نہیں، الایہ کہ اضطراری حالت ہو۔

۱۰۔ سوال جلائیں سے متعلق ہے، اس کے اندر یہ ہوتا ہے کہ کسی جانور کا چڑیا ہڈی بشمول خزری، مردار و ذیح کے امتیاز کے بغیر صاف کر کے اس کو گلا کر کھانے کی چیزیں تیار کرتے ہیں، اس سلسلہ میں مولا ناقی عثمانی کا ایک فتویٰ شائع ہو چکا ہے اس کا خلاصہ یہ ہے: اگر خزری سے حاصل شدہ عنصر کی ماہیت و حقیقت کیمادی عمل کے ذریعہ بالکل بدل چکی ہے، تو اس صورت میں اس کی نجاست کا حکم بھی ختم ہو جائے گا اور اگر اس کی حقیقت اور ماہیت نہیں بدلتی، تو پھر وہ عنصر بخس و حرام ہے، جس چیز میں یہ شامل ہو گا وہ بھی حرام ہو گی (فقہی مقالات ار ۱۵۵، ازمولا ناقی عثمانی)۔

لیکن بظاہر ایسا معلوم ہوتا ہے کہ اس کے ذریعہ انقلاب ماہیت نہیں ہوتا، کیونکہ ایسی شکل میں چڑیے کی حقیقت معدوم نہیں ہوتی، بلکہ اس کی شکل بدلتی ہے، اس کے جو ہری

عناصر ختم نہیں ہوتے، اس سلسلہ میں درمختار کا یہ جزوی قابل توجہ ہے: ”ویرفع الحديث بما ينعقد به ملح لا بماء حاصل بذوبان ملح لبقاء الأول على طبيعته الأصلية وانقلاب الثاني إلى طبيعته الملحدية“ (الدر المختار على روايتي روايتي روايتي ۲۱)۔

اس سے معلوم ہوا کہ نمک اگر پھٹل کر پانی بن جاتا ہے تو اگرچہ اس کی شکل بدلتی گئی مگر جو ہری عناصر نہ بدلتے کی وجہ سے اس کا سابق حکم باقی رہا، اسی طرح یہاں بھی کہ چڑے پر دباغت کا عمل کرنے کے بعد اس کی شکل کو بدلت کر گلا دیا ہے، لیکن جو ہری عناصر نہیں بدلتے ہیں۔

اور یہ بات بھی قابل غور ہے کہ دباغت کے ذریعہ سے اگرچہ حنف کے نزدیک پاکی حاصل ہو جاتی ہے، مگر اس کا کھانا جائز نہیں ہے۔

”ومتى ظهر فقد صحت استعماله فى الصلاة و غيرها إلا أكله فإنه يمتنع“ (الفقه على المذاهب الاربعه ۱/۲۹، کتاب الطهارة في ما زال به النجاست)۔

اور ظاہر ہے جب جلائیں کے مسئلہ میں قلب ماہیت نہیں ہوا، مزید یہ کہ دباغت کی پاکی کے بعد اس کا کھانا بھی جائز نہیں ہوا، تو پھر جن اشیاء میں اس کو ملایا جائے گا ان اشیاء کا استعمال بھی درست نہیں ہوگا، خواہ اس کو اعلیٰ قسم کے سکن و آنکس کریم میں ملایا گیا ہو۔

مولانا عبدالحی فرقہ محلی نے لکھا ہے سکن و نان پاؤ جس کے خیر میں تازی مخلوط ہو اس کا کھانا ناجائز ہو گا، مثل خیر خمر، کیوں کہ فتاویٰ ہندیہ میں ہے ”إذا عجن الدقيق بالخمر لا يؤكل“ (مجموع فتاویٰ عبدالحی ۱/۵۳۰)۔

## قلب ماہیت کی حد اور دواؤں میں الکھل کا استعمال

مولانا ابیاز احمد قادری ☆

### انقلاب ماہیت کا مفہوم

لغت میں حقیقت کو بدل دینا انقلاب ماہیت ہے اور اصطلاح فقہ میں انقلاب ماہیت یا تحوال میں کا مفہوم یہی ہے کہ پہلی حقیقت معروف ہو کر نئی ماہیت پیدا ہو جائے، نہ نام باقی رہے اور نہ اس کی صورت و خصلت باقی رہے، اور نہ سابق حقیقت کی خصوصیات و امتیازات باقی رہیں۔ نئی حقیقت کے مقاصد و منافع حقیقت سابق کے منافع و مقاصد سے بالکل جدا اور مختلف ہو جائیں۔ شئی کی حقیقت کا بدل جانا، شئی کا ایک منفعت سے دوسری منفعت اور اثر کی جانب منتقل ہو جانا ثابت اور امر واقع ہے، جیسا کہ رالہتار میں ہے: "الله تعالیٰ کے قول: 'فَإِذَا هى حیةٌ تُسْعِيٌ' میں ائمہ تفسیر کا اس پر اتفاق ہے کہ شئی کی حقیقت بدل جاتی ہے، ورنہ حقیقت "عصا" کا "شعبان"، بن جانا نبی کا ابیاز نہیں رہے گا" (۱/۲۰۲)۔ لہذا بعض لوگوں کی رائے کہ شئی کی حقیقت بدل نہیں سکتی عقل وقل دونوں کے خلاف ہے۔

### قلب ماہیت کی حد

قلب میں کے تکون کے لئے کسی شئی کے بنیادی عناصر گنگ، بو، مزہ، کیفیت و خاصیت

سب کا بدل جانا ضروری ہے، میں کل الوجوه جملہ عناصر سابقہ سے انحراف کے بعد ہی تبدل میں کا حکم لگایا جاسکے گا، شیئی کے بعض اثر کا باقی رہنا میں وجہ اپنی حقیقت پر باقی رہنا سمجھا جائے گا، میں وجبہ تغیر تبدل حکم کے لئے کافی نہ ہوگا، بالخصوص موضع احتیاط میں جہاں نجاست سے طہارت کی طرف انتقال کی صورت ہو۔ علامہ شامی فرماتے ہیں: ”پکائے ہوئے گاڑھے شیرہ میں انتقال حقیقت نہیں ہے، اس لئے کہ وہ رس ہے کچنے کی وجہ سے جنم گیا ہے، اسی طرح تسلی جب اس کو پیس دیا جائے اور اس کا تسلی اس کے اجزاء کے ساتھ مل جائے تو اس میں صرف وصف کا تغیر ہے۔ جیسے دودھ کا پنیر ہو جانا اور گیہوں کا آٹا ہو جانا وغیرہ۔ برخلاف خمر کے جب وہ سرکہ ہو جائے اور گلدھے کے جب وہ نمک کی کان میں گر کر نمک بن جائے، اس لئے کہ یہ سب ایک حقیقت سے دوسری حقیقت کی طرف بدل جاتا ہے نہ کہ مخصوص کسی وصف کا بدل جانا۔ معلوم ہوا کہ تبدل میں کے لئے ضروری ہے کہ میں کا کوئی اثر اور کسی طرح کا کوئی غصہ باقی نہ رہے۔ بعض اثر اور کیفیت کے باقی رہتے ہوئے نہیں کہا جا سکتا ہے کہ حقیقت بدل چکی“ (شامی ۱/۱۹۱)۔

### قلبِ ماہیت ذریعہ طہارت

قلبِ ماہیت کے بعد نجاست کی طہارت کا مسئلہ فقہاء کے درمیان مختلف فیہ ہے: حضرت امام ابوحنیفہ، امام محمد، امام مالک اور احمد بن حنبل کا ایک قول یہ ہے کہ قلبِ ماہیت تطہیر تجویس ہے۔ دوسری طرف احناف میں امام ابویوسف اور امام شافعی کا قول یہ ہے کہ ”تغیر عین“، تبدل حکم کی جانب مفضی نہیں ہے۔ صحیح اور مفتی بقول اول ہے کہ انتقال میں کے بعد جب نجاست کا میں کل الوجوه اثر اور اس کی کیفیت ختم ہو جائے گی تو شیئی پرناپا کی کا حکم لگانا بلا وجہ ہوگا۔ لہذا اس کو پاک کہا جائے گا۔ علامہ ابن تیمیہ فرماتے ہیں: ”صحیح قول یہ ہے کہ سب پاک ہوگا جب نجاست کا کوئی اثر (مزہ، رنگ اور اس کی بو) باقی نہیں رہے۔ اس لئے کہ اللہ تعالیٰ نے

پاک چیزوں کو مباح اور ناپاک چیزوں کو حرام قرار دیا ہے اور یہ اعيان کے صفات و حقائق کے تابع ہوا کرتے ہیں۔ پس جب عین نمک یا سرکہ ہو گیا تو وہ ان پاک چیزوں میں داخل ہو گیا جن کو اللہ نے مباح قرار دیا ہے، وہ ان ناپاک چیزوں میں داخل نہیں ہو سکتا جن کو اللہ نے حرام قرار دیا ہے۔ اسی طرح مٹی اور راکھ وغیرہ تحریم کے نصوص میں داخل نہیں ہوں گی، (فتاویٰ ابن تیمیہ ۸۲)۔ اسی طرح علامہ ابن بنجیم لکھتے ہیں: ”فتح القدیر“ میں ہے کہ یہی مختار ہے، اس لئے کہ شریعت نے وصف نجاست کو مرتب کیا ہے اس حقیقت پر اور حقیقت ختم ہو جاتی ہے حقیقت کے مفہوم کے بعض اجزاء کے متفق ہو جانے سے تو کل حقیقت کے اجزاء کے متفق ہو جانے سے، حقیقت کس طرح باقی رہ سکتی ہے؟ اس لئے کہ نمک ہڈی اور گوشت کا غیر ہے، جب ہڈی یا گوشت نمک بن گیا تو اس پر نمک کا حکم مرتب ہو گا۔ اور اس کی نظری شریعت میں موجود ہے، ”نظف“ ناپاک ہے جب علقہ ہو جاتا ہے تو بھی ناپاک رہتا ہے۔ اور جب وہی نظف مضغہ بن جاتا ہے تو پاک ہو جاتا ہے، ان بالتوں سے یہ صاف ہو جاتا ہے کہ عین کا استحالہ اس وصف کے زوال کو اپنے پیچھے لاتا ہے جو اس عین پر مرتب تھا، (المحرارائق ار ۲۷)۔

فقہاء کی تصریحات اور استحالہ عین کے مفہوم سے یہ بات واضح ہوتی ہے کہ وہی انقلاب و استحالہ احکام میں مؤثر ہو سکتا ہے، جس میں سابق حقیقت کا کوئی اثر رنگ بو اور مزدہ باقی نہ رہے، اپنے جملہ خواص و صفات اثرات و کیفیات مقاصد و منافع سے من کل الوجہ نکل جائے، حقیقت سابقہ کی بعض خصوصیت و کیفیت کا کسی درجہ میں باقی رہنا تغیر حکم اور حکم تطہیر کے لئے کافی نہ ہو گا۔

## نحو عین وغیر نحو عین کے درمیان کوئی فرق نہیں

انقلاب ماہیت کے بعد نجاست کی تطہیر میں نحو عین اور نحو نحو عین میں کوئی فرق

نہیں ہے۔ درختار میں ہے: ”وہ نمک ناپاک نہیں رہے گا، جو سابق میں گدھایا خنزیر تھا وہ وہ گندگی ناپاک رہے گی جو کوئی میں گر کر کچھ بُن گئی حقیقت کے بدل جانے کی وجہ سے اور اسی پر فتویٰ ہے، (درختار معروف المختار ۱/۲۰۱)۔

علامہ ابن تیمیہ کی زبان میں ہے: ”اللہ تعالیٰ نے خبائث یعنی دم، میتہ اور حم خنزیر وغیرہ کو حرام قرار دیا ہے، پس جب یہ سب چیزیں پانی وغیرہ میں گر کر بلاک ہو گئیں تو وہاں پر نہ خون باقی رہا، نہ مردار اور نہ ہی حم خنزیر بالکلیہ، پھر ان کو حرام کہنے کی کوئی وجہ نہیں“ (فتاویٰ ابن تیمیہ ۲/۵۳)۔

مذکورہ بالاقتباء کی عبارات سے واضح ہو جاتا ہے کہ استہلاک عین اور تغیر ماہیت سے حکم میں تبدلی کے لئے بخس لعین اور غیر بخس لعین کے درمیان کوئی امتیاز نہیں ہے۔

## قلب ماہیت کے اسباب

یہ مختلف ہو سکتے ہیں، جیسے جلانا، دھوپ دکھانا، سایہ میں رکھنا، مٹی میں ڈال دینا، کیمیاوی عمل کے ذریعہ بنیادی عناصر کو ختم کر دینا، ان کے علاوہ ہر وہ چیز قلب ماہیت کا سبب بن سکتی ہے، جو شئی کے عناصر کو ختم کرنے میں مؤثر ہو سکے جو خجست کو زائل کر دے اور اس کا کوئی اثر باقی نہ رہے۔

## فلٹر کرنے یا کشید کرنے کا عمل

فلٹر کرنے یا کشید کرنے کا حاصل یہ ہے کہ شئی کے اندر سے بعض اجزاء غیر نافع یا ناپاک ضرر ساں اجزاء کو نکال لیا جائے، جیسے شراب کے اندر سے اس کے جو ہری جزو کو نکال دینا، گندے پانی سے گندگی کو نکال دینا، تو یہ عمل قلب ماہیت کے تحت نہیں آئے گا، یہ فقط اجزاء کا

تجزیہ ہے جس سے شئی کی حقیقت نہیں بدلتی ہے، اس عمل سے ناپاک پاک ہو جائے گا اور مباح الاصل کی گندگی دور ہو جائے گی۔ اس لئے کہ وہ اصلاً پاک تھانا پاکی خارج سے آئی تھی۔ اور جب فلٹر کرنے سے گندگی کشید کر لی گئی تو شئی اپنی اصل پرلوٹ آئے گی، بخس اعین میں کشید کرنے کے عمل سے وہ پاک نہیں ہو گا، اس لئے کہ بخس اعین کا ہر جزو ناپاک ہے۔ اور فلٹر کرنے سے بعض اجزاء کا تجزیہ ہوا ہے، دوسرے اجزاء بدستور اس میں موجود ہیں، اس لئے بخس اعین اس عمل کے باوجود ناپاک رہے گا، اس لئے کہ یہاں قلب ماہیت نہیں ہے بلکہ ماہیت کے بعض اجزاء کا اخراج ہے۔

### دواوں میں ”الکھل“ کا استعمال

موجودہ زمانے میں ایسی دواوں کو تلاش کرنا تقریباً ناممکن ہے جس میں الکھل کا استعمال نہ ہوا ہو، ان حالات میں ضروری ہے کہ ان دواوں کا شرعی حکم تلاش کیا جائے۔ الکھل جو دراصل شراب ہے جس سے کسی شئی میں سُکر کی کیفیت پیدا ہو جاتی ہے، ظاہر ہے کہ اس کا استعمال قطعاً حرام ہے۔ مگر جب اس کو دوسرے اجزاء مختلف کے ساتھ ملا دیا جائے اس طرح کہ ہر شئی کی انفرادی خصوصیات ختم اور فنا ہو کر اجتماعی حالت میں ایک نئی خصوصیت اور نیا اثر پیدا ہو جائے اور ایک شئی نئی حقیقت بن جائے اور الکھل کی حقیقت اجتماعی حالت میں بالکل ختم ہو جائے، تو ظاہر ہے کہ یہ صورت قلب ماہیت کے تحت آئے گی اور ان دواوں کے استعمال میں کسی طرح کا کوئی مضائقہ نہیں رہے گا۔ اور اگر اس خلط کے نتیجہ میں الکھل کی حقیقت نہیں بدلتی جیسا کہ سوانحہ میں موجود ہے کہ ہر چیز اپنی جملہ صفات و خواص کے ساتھ موجود ہوتا ہے اور اس کے مطابق دوام مؤثر ہوا کرتی ہے تو ایسی صورت میں قلب ماہیت کے تحت لانا صحیح نہیں ہو گا۔ پھر ان دواوں کے استعمال میں وہ تفصیل ہو گی جو مذاوی بالحرم کے سلسلہ میں فقہاء نے کی ہے۔ اصلاح ان دواوں کا

استعمال جائز نہ ہوگا، البتہ ماہر ڈاکٹر یہ کہتے ہیں کہ اس مرض کی اس کے علاوہ کوئی اور دو انبیس ہے تو اس صورت میں اس کے استعمال کی اجازت ہوگی (درختار علی ہامش رد المحتار ۱/ ۱۹۳)۔ حضرت امام شافعیؓ کے نزدیک بھی اگر شراب کو کسی دوا میں حل کر دیا جائے کہ اس کے ذریعہ شراب کا وجود نہ ہو جائے اور اس دوا سے ایسا علاج ممکن ہو جو کسی پاک دوا سے ممکن نہ ہو تو ایسی صورت میں اس دوا کا استعمال درست ہے۔ نہایۃ الحجاج میں علامہ رملی فرماتے ہیں: ”اما مستهلکة مع دواء آخر فيجوز التداوى بها كصرف بقية النجاسات“ ن عرف أو أخبره طيب عدل بنفعها و تعینها بأن لا يغنى عنها طاهر (نہایۃ الحجاج للرملي ۸/ ۲۲)۔ اور چونکہ ہمیشہ الکھل کا استعمال دوسرا چیزوں کے ساتھ ملا کر کیا جاتا ہے، اس لئے امام شافعیؓ کے نزدیک ماہر ڈاکٹر کے مشورہ سے ان دواؤں کا استعمال جائز ہے، ان دواؤں کا استعمال عام ہو چکا ہے، جس سے اجتناب تقریباً ممکن ہو گیا ہے، اس لئے احناف و شافعی کی رائے کے مطابق عموم بلوئی کی وجہ سے متبادل نہ ہونے کی صورت میں ان دواؤں کے استعمال کی گنجائش ہوگی۔

### صابن اور ٹوٹھ پیسٹ وغیرہ جس میں نجس کی آمیزش کی گئی ہو

صابن یا ٹوٹھ پیسٹ جس میں مردار، خزری کی چربی کا بھی استعمال کیا جاتا ہے اولاً ”الأصل فی الأشیاء الا باحة، اليقین لا یزول بالشك“ جیسے اصول کی روشنی میں حلار و مباح رہے گا۔ بالفرض یقین سے ثابت ہو جائے کہ اس صابن یا پیسٹ وغیرہ میں خزری یا مردار کی چربی استعمال کی گئی ہے تو بھی قلب ماہیت کی وجہ سے صابن وغیرہ کا استعمال درست ہی رہے گا۔ نجس چربی کی حقیقت صابن و پیسٹ کی حقیقت سے بالکل مختلف ہے، رنگ، بو اور مزہ سب بدلتے ہیں، مقصد اور منفعت سب تبدیل ہو چکی ہے۔ سارے امتیازات ختم ہو چکے ہیں، لہذا ان اشیاء کا استعمال جائز ہوگا (دیکھنے: درختار علی ہامش رد المحتار ۱/ ۱۹۱)۔

## جلائیں استعمال کرنے کا حکم

جلائیں کی جو صورت سوانح میں بیان کی گئی ہے اس سے پتہ چلتا ہے کہ خزیر یا کسی مردار کے چڑے یا ہڈی کو عمل تدبیخ، تطبیخ، تشمیس، گلنے کی تدبیر، نیز کیمیادی عمل وغیرہ کے ذریعہ شی کی حقیقت بالکل بدل جاتی ہے۔ خزیر یا مردار کے کسی جزو کا کوئی اثر باقی نہیں رہتا ہے، اس کی شکل و صورت اور بنیادی عناصر (رنگ، بو اور مزہ) سب بدل جاتے ہیں تو ایسی صورت میں نجاست اور حرمت کا حکم بھی ختم ہو جائے گا، جلائیں کی مذکورہ صورت قلب ماہیت کے تحت آئے گی اور اس پر قلب ماہیت کا حکم لگایا جائے گا۔

## قلب ماہیت

مولانا محمد عظیمی ☆

انقلاب ماہیت کے نام سے مسئولہ صورتیں محل نظر ہیں، کیونکہ حکماء و عقلااء کے نزدیک قلب ماہیت ممتنع ہے، اسی لئے فقہاء نے تحویل عین، استحالہ و استبلاک عین جیسے الفاظ استعمال کئے ہیں، کسی شی کی اصل حالت و خصوصیت باقی نہ رہتا، چاہے وہ چیز کلی طور پر بلاک و فنا ہو جائے یا دوسروی ذات و صفت میں بدل جائے، اس موضوع سے متعلق اتنے زیادہ سوالات بے ضرورت ہیں، ان سب کو دو تین سوالوں میں سمجھنا جاسکتا ہے، بہر حال مذکورہ تمہید کی روشنی میں جواب دینے کی کوشش کی جا رہی ہے۔

۱- کسی شی کے بنیادی عناصر وہ ہوا کرتے ہیں جن سے شی کی ذات قائم و باقی رہتی ہے، اب علم و فرقہ کسی شی کی ذات کے قیام و بقاء اور اس کے استحالہ و انقلاب کے لئے عام طور پر ہیئت و صفت اور نام و خاصیت کا اعتبار کرتے ہیں، ہر چیز میں استحالہ و انقلاب کے لئے رنگ و بو اور مزہ کا تغیر کافی نہیں ہے، اگرچہ بعض چیزوں میں ان اوصاف کے تغیر سے حکم بدل جاتا ہے، مثلا مختلف قسم کی شرابوں میں یہ اوصاف جدا جدا ہوتے ہیں پھر بھی مسکر ہیں۔

۲- استحالہ عین کے بعد اگر حرام یا بخس چیز کا اثر ظاہر نہ ہو تو اس میں کوئی حرج نہیں، مثلا شراب سے بنائے گئے سرکہ میں اگر سکر کی صفت زائل ہو گئی تو اس میں جواز کا حکم ہے،

امام ابن حزم لکھتے ہیں:

”وَكَانَ مَارْمِيٌ فِيهِ مِنَ الْحِرَامِ قَلِيلًا لَا رِيحَ لَهُ فِيهِ وَلَا طَعْمٌ وَلَا لُونٌ، وَلَا يُظَهِّرُ لِلْحِرَامِ فِي ذَلِكَ أُثْرًا أَصْلًا فَهُوَ حَلَالٌ حِينَئِذٍ“ (المحلب بالآثار ۱۰۰ / ۶۰)۔  
اگر تبدیل شدہ مخلوط چیز میں کوئی حرام و نجس جزء کی صفت و خاصیت بظاہر موجود ہے تو انقلاب عین میں داخل نہیں ہے، یہ مسئلہ تفصیل طلب ہے۔

۲- فقہاء اسلام نے نجس اعین اور غیر نجس اعین اور ان دونوں کے اجزاء کا حکم یکساں نہیں قرار دیا ہے، اس لئے اتحالہ عین کے بعد بھی ان دونوں کا حکم ضرور مختلف ہو گا (تفصیل کے لئے ملاحظہ ہو: بدایہ الجہد ۲ / ۴۲ - ۴۲۷)۔

۵- ہر شی کے قلب عین کے اسباب و عوامل مختلف ہوتے ہیں، خاص کر اس مشینی و سائنسی دور میں ان اسباب کو احاطہ علم میں لانا مشکل ہے، البتہ قلب عین کے عمل میں یہ لحاظ کرنا ضروری ہے کہ غیر شرعی طریقہ یا حرمت ونجاست کا کوئی پہلو نہ ہو۔

۶- اس سوال کی کچھ صورتیں قلب عین کے تحت آتی ہیں، مگر گندے پانی، دودھ اور ہر جام سیال چیز کو فلٹر کرنے اور گندگی کشید کرنے سے پاک تو ہو جاتی ہے، لیکن ان کی ذات نہیں بدلتی ہے، اس لئے ان پر قلب عین کے اطلاق میں تأمل ہے۔

یہاں یہ بات ملحوظ رہنی چاہئے کہ نجس اشیاء دو قسم کی ہوتی ہیں: ایک یہ کہ کوئی چیز خالص نجس ہو، یا اس کے تمام اجزاء نجس ہوں اس میں طاہر چیز کی آمیزش نہ ہو، دوسری قسم یہ ہے کہ طاہر و حلال چیز میں نجاست مخلوط ہو، فقہاء کے نزدیک پہلی قسم کی نجاست کو نجاست عین کہا جاتا ہے، جو تغیر و انقلاب کے باوجود نجس ہی رہے گی، جیسے بول و براز، دوسری قسم یعنی نجاست مخلوط کو نجاست مجاورہ کرتے ہیں، جو کسی کیمیاوی عمل سے زائل ہو جاتی ہے (دیکھئے: بدایہ الجہد ۲ / ۴۲۸ - ۴۲۷)۔  
خلاصہ یہ کہ بعض حلال و طیت چیز میں مخلوط نجاست کا ازالہ کسی عمل تطہیر سے ہو جاتا ہے،

لیکن اس چیز کی ذات اور نام میں کوئی تغیر نہیں ہوتا، اس لئے وہ احوالہ عین کی مصدق نہیں قرار پائے گی۔

ے۔ یہ ابتدائی سوالات کی ایک گونہ تفصیل ہے جو تفصیلی جواب کی بھی مقاضی ہے، مختلف اجزاء کو ملا کر تیار کی گئی مرکب دوا کے اجزاء اگر بخس و حرام ہیں، اور باہمی امترانج و اختلاط کے باوجود ہر چیز اپنی جملہ صفات و خصوصیات کے ساتھ موجود ہے، تو اسے استہلاک عین نہیں کہا جائے گا، اور نہ اسی مرکب دوامباح الاء کل والشرب کے حکم میں آئے گی، رہایہ مسئلہ کہ اگر یہ زی دواؤں میں الکھل کی شمولیت و امترزا جیت جو اسکار کی کیفیت پیدا کرتی ہے، غور طلب امر ہے، اس بارے میں شیخ وہبہ زحلی کی تحقیق کا خلاصہ یہ ہے:

”الف۔ شراب کسی دوسری چیز کے ساتھ اس طرح گھل مل جائے کہ اس کی ذات (اسکار) ختم یا منقلب ہو جائے تو اس دوا کا استعمال جائز ہے۔

ب۔ تریاق زد اثر دواؤں میں ملی ہوئی شراب وغیرہ کا استہلاک عین ہو، اور طاہر و حلال دواؤں میں اس کا کوئی مقابل نہ ہو تو اس کا استعمال درست ہے۔

ج۔ جلد شفایابی کے لئے شراب اور بخس گوشت و پیشاب وغیرہ سے علاج کرنا اس شرط کے ساتھ جائز ہے کہ قبل اعتماد مسلم طبیب نے بتایا ہو۔

د۔ اس قسم کی دواؤں کی مستعمل مقدار اتنی تھوڑی ہو کہ مسکر کی کیفیت پیدا نہ ہو سکے، (وکیہنے: الفقه الاسلامی وادیۃ ۸۲ / ۵۳)

اگر یہ زی دواؤں میں الکھل کا امترانج اگرچہ عام ہے، اور عالمی پیمانے پر ان دواؤں کا استعمال بھی رائج بلکہ ایک ضرورت بن چکا ہے، نیز تجربات و واقعات اس بات پر شاہد ہیں کہ الکھل ملی ہوئی دواؤں میں اسکار کی کیفیت محسوس نہیں ہوتی، اگر کسی دوامیں محسوس ہوتی ہے تو اس حد تک نہیں جو حدیث میں بیان کی گئی ہے کہ ”الخمر ما خامر العقل“ بلکہ دوائیں مسکر

ہیں جو ایرجنسی اور حالات اضطرار میں بقدر ضرورت استعمال کی جاسکتی ہیں، عام حالت میں نہیں، بشرطیکہ طاہر و حلال دواوں میں اس کا کوئی بدل موجود نہ ہو۔

ہمارے نزدیک وہ دوائیں جن میں الکھل کے امتنان سے اسکار کی کیفیت ظاہراً محسوس نہ ہو وہ مسکرنہیں بلکہ مسکن ہیں اور انقلاب عین کے تحت آتی ہیں، دوسرے یہ کہ اکثر انگریزی دوائیں اس قسم کی ہیں جن کا بدل طاہر و پاک دواوں میں نہیں ہے، تیسرا یہ کہ انگریزی دواوں کا استعمال ساری دنیا میں اس قدر عام اور ضرورت بن گیا ہے جو عموم بلوی اور ”الضرورات تبیح المحظورات کے تحت آتا ہے، ان باتوں کے علاوہ یہاں دو مفسدوں میں سے ایک ناگزیر ہے، ایک ارتکاب نجاست کا، دوسرا مرض و عدم عافیت جو عظم واصل ہے، اس صورت میں شرعی اصول کے مطابق اہون کو اختیار کیا جاتا ہے۔

ان وجہ کی بناء پر الکھل میں تیار شدہ دواوں کا بقدر ضرورت استعمال رفع حرج و دفع مرض کے لئے شرعاً مباح و درست ہے۔

-۸- تمام ائمہ دین اور علماء و فقیہاء امت کے نزدیک بالاتفاق خزیر نجس اعین بجمع اجزاء، ہے، اس لئے اس کے کسی جزء کو انفرادیاً اختلاطاً، اصلاح یا استہلاک استعمال کرنا بالکل جائز نہیں، خزیر کے علاوہ مردار کی چربی یا اور کسی جزء کا مسئلہ ائمہ دین والہ فقہ کے درمیان مختلف فیہ اس لحاظ سے ہے کہ اس کو کھانے پینے کے علاوہ امور میں استعمال کرنا یا اس سے استفادہ کرنا درست ہے یا نہیں؟ ابن رشد نے بدایہ الجہد میں بحث کی ہے اس میں یہ صراحت ہے کہ نجس روغن وغیرہ بالاتفاق محروم الالکل اور بالاختلاف مباح المنافع ہے، امام مالک اور امام شافعی رحمہما اللہ کے نزدیک نجس روغن وغیرہ سے بلا شرط استہلاک عین، چرا غ روشن کرنا اور صابن بنانا جائز ہے، پس مردار کی چربی سے بنائے گئے صابن وغیرہ کو اسی پر قیاس کرنا چاہئے۔

خزیر کے علاوہ مردار کی چربی اگر دوسری حلال چیزوں کے ساتھ ملا کر پکائی یا بھونی

جائے اور اس سے اس کی ذات و صفت بدل جائے تو مباح الأكل ہے (دیکھئے: الحجی، ۲، ۵۶ طبع یروت)۔  
 مغربی ممالک میں سکٹ وغیرہ میں جو چربی ملائی جاتی ہے وہ بالعموم خنزیری کی چربی ہوتی  
 ہے جو نجس عین ہے، اس لئے مغربی ممالک کے تیار کردہ سکٹ وغیرہ کے مباح الأكل ہونے کا  
 فتویٰ محل نظر ہے، خنزیر کے علاوہ مردار کی بہڈیوں کے بارے میں اصح بلکہ حق مذہب یہ ہے کہ وہ  
 طاہر اجزاء میں سے ہیں، استہلاک اور انتقال عین الی عین آخر کے بعد بہڈیوں کا پاؤ ذرطا ہو انواع  
 پیش کا استعمال اور دوسرے اتفاقات بدرجہ اولیٰ مباح ہیں (مزید تفصیل کے لئے دیکھئے: فتاویٰ  
 النہ، ۲، ۱۳-۱۴، الفقه الاسلامی وادیۃ)۔

۹- نہ بوح اور مردار دونوں قسموں کے جانوروں کا خون اگر مسفوح وکیشہ بے تحرام  
 ہے، اللہ تعالیٰ کا ارشاد ہے: ”او دما مسفوحًا“، البتہ اس کی تھوڑی مقدار مغفوعہ ہے، دواؤں  
 میں دم مسفوح یعنی کی تقلیل مقدار کا استعمال لایاں سب کے درجہ میں ہے (دیکھئے: فتاویٰ، ۲، ۳۳)۔  
 اگر دواؤں میں خون کا استحالہ ہو جائے تو تقلیل و کیشہ کی کوئی قید نہیں ہوگی، امام ابن حزم  
 لکھتے ہیں: ”فإذا استحال الدم لحمًا أو الخمر خلًا أو الميّة بالتلعّن أجزأ في  
 الحيوان الأكل لها من الدجاج وغيره فقد سقط تحريمها“ (الحجی، ۲، ۱۰۰)۔

ربا خون کے علاوہ اجزاء کا معاملہ تو ان کی حلت کا بیان جواب نمبر ۸ میں گزر چکا ہے۔

۱۰- جلاٹین کا مسئلہ سوال نمبر ۸ ہی کی دوسری تعبیر و تشریع ہے، اس لئے مکرر جواب  
 لکھنے کی ضرورت نہیں ہے، جلاٹین کی مذکورہ صورت استحالہ عین کی ایک مثال ہے، جب جلد  
 مدبوغ کے عین کی طہارت منصوص علیہ ہے تو اس کے استحالہ عین کی طہارت و حلت اور مباح  
 الأكل والا اتفاق ہونے میں کیا کلام ہو سکتا ہے؟۔

نوٹ- ڈاکٹر اصغر کی تحقیق جو جلاٹین اور الکھل سے متعلق ہے، وصول ہوئی، پہلے کا  
 جواب وہی ہے جو جلاٹین نمبر ۱ میں مذکور ہوا، رہا الکھل کا مسئلہ تو اس کے بارے میں ہم نے اپنی

تحقیق جواب نمبر ۷ میں لکھ دی ہے، اگر ڈاکٹر اصغر کی تحقیق کے مطابق دوسری قسم کی الکھل بہم وجہہ ضرور ہر ہے، اور دواؤں میں یہی استعمال ہوتی ہے تو سرکاری وزارتِ صحت اس کو فروخت کرنے اور استعمال کرنے کی اجازت کیوں دے رہی ہے؟ یہ صرف شریعتِ اسلامیہ کا مسئلہ نہیں ہے، بلکہ ادارہ حقوق انسانی اور صحت عامہ کے لئے کھلا چلتی ہے۔

## تبديلی احکام میں انقلاب ماہیت کا اثر

مفتی عبدالرحیم قاسمی ☆

۱- قلب ماہیت یہ ہے کہ سابق حقیقت معدوم ہو کرنیٰ حقیقت وہی ماہیت بن جائے، نہ پہلی حقیقت وہیت باقی رہے، نہ اس کا نام باقی رہے، نہ اس کی صورت و کیفیت باقی رہے اور نہ اس کے خواص و آثار و امتیازات باقی رہیں بلکہ سب چیزیں نئی ہو جائیں، نام بھی دوسرا، صورت بھی دوسرا، آثار و خواص بھی دوسرے اور اثرات و علامات اور امتیازات بھی دوسرے پیدا ہو جائیں جیسے شراب سے سر کہ بنالیا جائے (منتخبات نظام الفتاویٰ ۱/ ۲۲، ۳۲)۔

۲- انقلاب حقیقت سے مراد یہ ہے کہ وہ شیٰ فی نفسہ اپنی حقیقت چھوڑ کر کسی دوسری حقیقت میں بدل جائے جیسے شراب سر کہ ہو جائے یا خون مٹک بن جائے یا نطفہ گوشت کا لوتھرا وغیرہ وغیرہ کہ ان صورتوں میں شراب نے فی نفسہ اپنی حقیقت ختم یہ اور خون نے اپنی حقیقت دمویہ اور نطفہ نے اپنی حقیقت منویہ چھوڑ دی اور دوسری حقیقوں میں متبدل ہو گئے۔

حقیقت بد لئے کا حکم اسی وقت دیا جاسکتا ہے کہ پلٹ جانے والی پہلی حقیقت کے خاص آثار اس میں باقی نہ رہیں جیسا کہ مذکورہ مثالوں میں پایا جاتا ہے کہ سر کہ بن جانے کے بعد شراب کے آثار مختلفہ بالکل زائل ہو جاتے ہیں (کفایت المفتی ۲/ ۳۷)۔

۳- بعض آثار کا زائل ہو جانا بوجہ تقلیل آثار کا محسوس نہ ہونا موجب انقلاب نہیں ہے

جیسا کہ فقہاء نے تصریح کی ہے کہ اگر آئے میں کچھ شراب ملا کر گوندھ لیا جائے اور روٹی پکالی جائے تو وہ روٹی ناپاک ہے یا گھڑے دو گھڑے پانی میں تولہ دو تولہ شراب یا پیشتاب مل جائے تو وہ پانی ناپاک ہے، حالانکہ روٹی یا پانی میں اس قلیل مقدار شراب کا کوئی اثر محسوس نہ ہوگا، لیکن چونکہ شراب نے ان صورتوں میں فی نفسہ اپنی حقیقت نہیں چھوڑی ہے اس لئے ناپاکی کا حکم باقی ہے اور محسوس نہ ہونا بوجہ قلت اجزاء کے ہے، چونکہ شراب کے اجزاء کم تھے اور آئے کے زیادہ اس لئے وہ روٹی میں محسوس نہیں، پس یہ اختلاط ہے نہ کہ انقلاب، اسی طرح حقیقت منقلاب کی بعض کیفیت غیر مخصوصہ کا باقی رہنا مانع انقلاب نہیں جیسے کہ شراب کہ سر کہ بن جانے کے بعد بھی اس کی رقت (پتلا پن) باقی رہتی ہے یا صابن میں قدرے دسموت (چکنائی) روغن بخس کی باقی رہتی ہے، کیونکہ رقت حقیقت خریہ کے ساتھ اور دسموت حقیقت دھنیہ کے ساتھ مختص نہیں (کفایت اُفتی

(۲۸، ۲)

۳۔ انقلاب عین سے پاک ہو جانا بخس العین اور غیر بخس العین دونوں میں یکساں طور پر جاری ہوتا ہے، خون بھی بخس العین ہے، مشک بن جانے سے پاک ہو جاتا ہے، خود خنزیر کا انقلاب حقیقت کے بعد پاک ہو جانا بھی عبارات ذیل سے ثابت ہے: ”ولا ملح کان حماراً أو خنزيرًا ولا قدر وقع في البشر فصار حمأة لا نقلاب العين به يفتى“ (درحقیقار)، (وہ نمک ناپاک نہیں جو در اصل گدھایا خنزیر تھا اور وہ پلیدی بھی جو کنوں میں گر کر کیچھز بن جائے ناپاک نہیں کیونکہ انقلاب حقیقت ہو گیا، اسی پر فتویٰ ہے)، اس کی تشریح کرتے ہوئے صاحب حلیہ کہتے ہیں: ”منصف کا قول کہ انقلاب عین موجب طہارت ہے یہ گدھ اور خنزیر کے نمک اور پلیدی کے کچھز بن جانے کے بعد پاک ہونے کی دلیل ہے اور یہ امام محمد کا قول ہے اور ذخیرہ اور محیط میں امام ابوحنیفہ کو بھی امام محمد کے ساتھ ذکر کیا ہے“، (بیز دیکھنے: رد الحکایات، ۲۷، ۲۸)۔

(۲۸، ۲۷)

ان نصوص فہمیہ سے امور ذیل ثابت ہوتے ہیں:

- الف - گدھا، خزیر، کتا اور انسان انقلاب حقیقت کے حکم میں سب برابر ہیں۔
- ب - یہ کان نمک میں گر کر مریں یا مرے ہوئے گریں دونوں حالتوں میں یکسان حکم ہے یعنی میہہ جو شخص قرآنی حرام اور نجس ہے وہ بھی اسی حکم میں شامل ہے۔
- ج - انسان جس کے اجزاء سے بوج کرامت انتفاع حرام ہے انقلاب حقیقت کے بعد ان پر انسان اور خزیر و میہہ کا حکم باقی نہیں رہتا بلکہ انقلاب حقیقت کے بعد پاک اور جائز الانتفاع ہو جاتے ہیں جب کہ انقلاب حقیقت طاہرہ کی طرف ہو۔
- د - کان نمک میں گرنے اور صابن کی دیگ میں گرنے کا حکم یکسان ہے کہ یہ دونوں صورتیں موجب انقلاب حقیقت ہیں جیسا کہ کبیری شرح میہہ کی عبارت میں صراحتہ مذکور ہے۔
- ۵ - قلب ماہیت کے متعدد اسباب ہیں مثلاً جلانا، دھوپ میں سکھانا، کسی چیز میں دوسرا اشیا ملانا، گوبر جب جل کر راکھ ہو جائے تو اس کی حقیقت، ماہیت، نام اور صفت وغیرہ سب بدل جاتا ہے، لہذا گوبر کی راکھ پاک سمجھی جائے گی (فتاویٰ رحمیہ ۳/۷۵)۔ دھوپ میں سکھانے سے دباغت اور دباغت سے طہارت اور غیر ماؤں کے سفوف نمک ہو جانے سے قلب ماہیت ہو کر اکل کا حلال ہونا ثابت ہے۔ اور خزیر کی ہڈی جل کر راکھ ہو کر قلب ماہیت ہو کر اکل کا حلال ہونا ظاہر ہے (جامع الفتاویٰ ۱/۲۸۱)، لیکن خزیر کی کھال دباغت دینے سے پاک نہیں ہوگی، کیونکہ وہ نجس لعین ہے اس معنی کر کے اس کی ذات تمام اجزاء کے ساتھ نجس ہے، زندہ ہو یا مردہ تو اس کی نجاست دیگر جانوروں کی طرح خون کی وجہ سے نہیں، اسی بنا پر ظاہر الروایہ کے مطابق وہ تطہیر کو قبول نہیں کرے گا (دیکھئے: شامی ۱/۳۶)۔

انقلاب عین کی وجہ سے تبدل احکام کا حکم کرتے وقت بہت غور و احتیاط سے کام لینا ضروری ہے، کیونکہ بسا اوقات انقلاب و اختلاط میں اشتباہ پیش آ جاتا ہے اور انقلاب کو اختلاط یا

اختلاط کو انقلاب سمجھ لیا جاتا ہے۔

۶- پیشاب فلٹر کرنے سے پاک نہیں ہو سکتا، کشید کا حاصل تو صرف یہ ہے کہ پیشاب کے اندر سے اس کے متعفن اور مضرت رسال اجزاء کو نکال دیا گیا اور باقی جوازاء بچے وہ اسی پیشاب کے اجزاء ہیں اور پیشاب بجمع اجزاء بخس اعین اور بجاست بخاست غلیظ ہے، اس لئے یہ باقی مانندہ اجزاء بھی بخس بخاست غلیظ ہی رہیں گے، اس میں تقلیب ماہیت کی کوئی صورت نہیں پائی گئی یہ تجزیہ و تخریج ہوانہ کہ قلب ماہیت (منتخبات نظام الفتاویٰ ار ۲۸)۔

۷- اپرٹ اگر انگور، کشمش یا کھجور سے حاصل کی گئی ہو تو بالاتفاق بخس ہے اور ان کے سوا کسی دوسری چیز سے بنائی گئی ہو تو شیخینؒ کے نزدیک پاک اور امام محمدؐ کے نزدیک بخس ہے، تحقیق سے معلوم ہوا کہ آج کل اپرٹ اور الکھل کے لئے انگور اور کھجور استعمال نہیں کی جاتی ہے، لہذا شیخینؒ کے قول کے مطابق پاک ہے، حضرات فقہائے اگرچہ فساذ زمان کی حکمت کی بناء پر امام محمدؐ کے قول کو مفتی برقرار دیا ہے، مگر آج کل ضرورت مداوی و عموم بلوئی کی رعایت کے پیش نظر شیخینؒ کے قول پر طہارت کافتوئی دیا جاتا ہے، ویسے بھی اصول فتوئی کے لحاظ سے شیخینؒ کے قول کو ترجیح جوتوی ہے (حسن الفتاویٰ ار ۹۵)۔

۸- مردار کی چربی سے بنا ہوا صابن پاک ہے، اس لئے کہ اس میں دوسری چیزیں ملا کر پکانے سے اس کی حقیقت بدلت جاتی ہے اور انقلاب حقیقت سے شی کا حکم بدلت جاتا ہے (حسن الفتاویٰ ار ۹)، خزریر کی چربی صابن میں پڑنے کے بعد اس کی ذات اور حقیقت بدلت جاتی ہے، نیز اس میں عموم بلوئی بھی ہے، اس لئے جائز الاستعمال ہے (دیکھئے: فتاویٰ رسمیہ ۱۳/ ۵۹)۔

کان نمک اور صابن کی دیگ میں گرنے کا حکم یکساں ہے، یہ دونوں صورتیں موجب انقلاب حقیقت ہیں جیسا کہ کبیری شرح مینہ کی عبارت میں صراحتہ مذکور ہے ان امور کے ثبوت کے بعد کوئی وجہ نہیں کہ خزریر یا میثہ یا کتے کی چربی سے بننے ہوئے صابن کے جواز استعمال میں

ترود کیا جائے، اور یہ شبکوئی و قعْت نہیں رکھتا کہ خنزیر بخص قرآنی حرام اور بخس ہے، پس صاحبِ بن جانے کے بعد اس کی طہارت کا حکم کرنا نص قرآنی کامعاشرہ ہوگا، جواب اس کا یہ ہے کہ یہ نص قرآنی کامعارضہ نہیں، نص قرآنی نے خنزیر یا میمیۃ کو بخس بتایا ہے لیکن نمک یا صابن بن جانے کے بعد وہ خنزیر یا میمیۃ ہی کہاں رہا۔

اصل یہ ہے کہ شریعت نے جس حقیقت پر نجاست کا حکم لگایا تھا وہ حقیقت ہی نہیں رہی اور انقلاب کے بعد جو حقیقت متحقّق ہوئی وہ شریعت کے نزدیک پاک ہے پس یہ حکم طہارت بھی حکم شرعی ہے نہ کہ غیر (کفایت المفتی ۲/۲۶)۔

۹- ماکول اللحم جانوروں کے سات اعضاء کو کھانا حرام ہے: ”بہتا ہوا خون، نرکی پیشاب گاہ، دونوں حصیے (فوٹے)، مادہ کی پیشاب گاہ، غدوہ، مثانہ، پتہ (شامی ۵/۱۹۷)۔

۱- مذکورہ ساتوں اعضاء کے علاوہ ماکول اللحم جانوروں کے تمام اعضاء واجزاء سے حاصل دواؤں کا استعمال خارجی و داخلی یعنی کھانا لگانا ہر طرح جائز ہے (منتخبات نظام الفتاویٰ ۱/۴۹۱)۔

۲- غیر ماکول اللحم جانور جو خنزیر کی طرح بخس لعین نہ ہوں ان کو شرعی قاعدے سے ذبح کر لیا جائے تو ان کے اعضاء واجزاء سے بنی ہوئی دواؤں کا خارجی استعمال یعنی لگانا اور ملناؤغیرہ جائز ہے گا مگر کھانا اور داخلی استعمال جائز نہیں۔

۳- اگر شرعی قاعدے سے ذبح کیا ہوانہ ہو تو خواہ ماکول اللحم ہو یا غیر ماکول اللحم اس جانور کے کسی عضو سے بنی ہوئی دوا کا استعمال شرعاً درست نہیں ہے، اگر بدن پر ماش وغیرہ خارجی استعمال کر لیا گیا تو جب تک اسکو دھوکر اس کے اثر کا ازالہ نہ کر دیا جائے جسم و کپڑے کی پاکی نہیں ہوگی۔

۴- وہ جانور اگر بخس لعین ہو جیسے خنزیر تو اس کا استعمال خارجی و داخلی کسی صورت میں

درست نہ ہوگا، سوائے اس صورت کے جس میں اخطرار کی وجہ سے خون یا شراب کے پینے کی  
گنجائش ہوگی (منتخبات نظام الفتاویٰ ۱/ ۲۹۷)۔

۱۰- خنزیر کے چڑے یا ہڈی اور مردار سے بنایا ہوا جلائیں حرام ہے، اس سے بنی  
چیز کھانا حرام ہے، اگر خنزیر سے حاصل شدہ عصر کی حقیقت و ماهیت کیمیاوی عمل کے ذریعہ  
باکل بدل چکی ہو تو اس صورت میں اس کی نجاست اور حرمت کا حکم بھی ختم ہو جائے گا (فقیہی  
مقالات ۱/ ۲۵۵)۔

## انقلاب ماہیت اور فقہاء کا نقطہ نظر

مولانا عبدالاحمد تاراپوری ☆

### استحالہ و قلب کی تعریف

عین نجاست کا بدل جانا، خود بخود یا کسی واسطے سے جیسے ہر نک کے خون کا مشک بن جانا، یا شراب کا سرکہ بن جانا، یا کسی واسطے اور عمل سے شراب کو سرکہ بنادیانا، یا جیسے مردار کا نمک بن جانا، یا کتا کا نمک کے کان میں نمک ہو جانا، یا گوبر کا جلا دینے سے راکھ بن جانا، یا ناپاک تیل کا صابن بنادیانا، یا نجس بیچجز جب سوکھ جائے اور اس کا اثر زائل ہو جائے، یا نجاست زمین میں میں دفن کر دی جائے اور مرور زمانہ سے اس کا اثر زائل ہو جائے۔

حنفیہ میں سے امام محمدؐ کے نزدیک نجاست جب اپنی حالت سے بدل جائے، یا اس کے اوصاف بدل جائیں تو نجاست کے حکم سے نکل جاتا ہے، کیونکہ اصل نام و صفات کے معده میں ہونے سے بدل گیا اور وہ مثل شراب کے ہے، جبکہ اس کا سرکہ بنادیا جائے تو تمام مذاہب متفق ہیں کہ وہ پاک اور حلال بن جاتی ہے، امام ابو یوسف کا اس میں اختلاف ہے (بحوالہ الفقہ الاسلامی و اولینہ از دکتور وہبة الجبیری)۔

حنفیہ کے علاوہ انہی کے نزدیک شراب اور اس کے برتن پاک ہو جاتے ہیں جب سرکہ بن جائے، خود بخود یا دھوپ اور سایہ میں نقل و حمل کے ذریعہ (بحوالہ القوانین الفقہیہ، ۲۷، بدلیۃ الحجہد، ۳۹۱)۔

## عملت و سبب

سکر کی شدت کے زائل ہونے سے نجاست زائل ہوگی اور حرمت بھی، اس لئے کہ اس کے بنیادی عناصر اور جوہر سکر اور نام بھی بدل گیا جیسے شراب پاک ہو جاتی ہے، مالکیہ کے نزدیک جبکہ سرکہ بن جائے۔

شوافع و حنابلہ کے بیہاں پاک نہیں ہوتی ہے کسی واسطہ اور عمل سے سرکہ بنانے سے، چاہے پاک چیز مل کر بنایا جائے، جیسے لہسن، پیاز، اس لئے کہ پاک چیز ناپاک چیز میں ملنے ہی سے وہ ناپاک ہو جاتی ہے، اس کے علاوہ بخس چیز پاک نہیں ہوگی نہ استحالة سے نہ آگ سے، نہ بخس تیل سے بناء واصابن پاک ہے حتیٰ کہ بخس بدن سے پانی کا دھواں بھی بخس ہے، گدھے خچر کے لید سے ملی ہوئی مٹی اور غیر ماکول اللحم کے براہز سے سب بخس ہے، چاہے اس کو جلا دیا جائے، اور سکتا نمک میں مل کر نمک بن جائے یا صابن بخس چیز سے بنایا جائے، بخس ہے، البتہ اس مسئلہ میں مالکیہ بخس چیز کی راکھ اور اس کا دھواں پاک کہتے ہیں۔

سکر و نجاست یہ دو بنیادی عناصر ہیں، جس کے باقی رہتے ہوئے کسی بھی انقلاب و تغیر سے حقیقت و ماهیت کا بدلا نہیں کہا جائے گا، اس لئے کہ جوہری عناصر ختم نہیں ہوئے اور مجموعی مزاج میں بھی تبدیل نہیں آئی ہے، چاہے نام بدل جائے۔

دوا کیں جو مختلف اشیاء سے ملا کر تیار کی جاتی ہیں اس اختلاط کی وجہ سے اگر اشیاء کی حقیقت میں کسی قسم کی تبدیلی نہیں آتی ہے بلکہ اشیاء اپنی حقیقت پر موجود ہیں تو محض شکل و صورت کی تبدیلی کو انقلاب مانہیت نہیں کہا جائے گا۔

انگریزی دواؤں میں جو لاکھل کا استعمال کیا جاتا ہے اس کے استعمال کرنے میں تھوڑی تفصیل ہے، یہ تسلیم شدہ حقیقت ہے کہ لاکھل شراب اور ایک نشہ آور چیز ہے، اور شراب حرام ہونے کے ساتھ ساتھ ناپاک بھی ہے، لہذا محض لذت یا قوت کے لئے لاکھل ملی ہوئی مشروبات کا

استعمال درست نہیں، البتہ دواء اور علاج کے معاملہ میں چونکہ ایک گونا مجبوری اور ضرورت پائی جاتی ہے اس لئے حرام اور بخس دواوں کے استعمال کرنے کے مسئلہ میں فقهاء امت کے درمیان اختلاف ہے۔ بعض حضرات کا کہنا ہے کہ بغیر اضطرار کے کتنی بھی تکلیف ہو حرام و ناجائز چیزوں کا استعمال درست نہیں ہے۔ مباحثات ہی سے علاج کرایا جائے، ان کی دلیل صحیح بخاری کی یہ حدیث ہے: ”نَ اللَّهُ لَمْ يَجْعَلْ شَفَاءً كَمِ فِي مَا حَرَّمَ<sup>صلی اللہ علیہ وسلم</sup> جَمْهُورُ فَقَهَاءَ نَسْأَلُهُ مِنْ مَسْأَلَةٍ مِنْ وَاقْعَدَ أَهْلَ عَرَبَةَ سَعَيْدَ بْنَ عَبَدَ لِكَلَابٍ كَيْا هَيْ كَيْ يَلُوْگْ بَيْارِيْ مِنْ بَيْلَاتَهُ، رَسُولُ اللَّهِ صَلَّى اللَّهُ عَلَيْهِ وَسَلَّمَ نَسْأَلُهُ كَمِ مَنْ وَادَهُ أَوْ دَوَدَهُ أَوْ پَيَّشَابَ اسْتَعْمَالَ كَيْ اجَازَتْ دَوِيْ، دَوْسَرًا اسْتَدَالَ جَمْهُورُ فَقَهَاءَ كَا اسْمَاعِيلَ كَيْ اسْعَدَ صَاحِبِيْ كَوْكُوفَ أَوْ بَصَرَهُ كَيْ دَرَمِيَانَ جَنْكَ كَلَابَ مِنْ پَيْشَ آيَا تَحْكَمَ كَانَ وَاقْعَدَ سَهْ جَوْعَرْنَجَهْ بَنَ اسْعَدَ صَاحِبِيْ كَوْكُوفَ أَوْ بَصَرَهُ كَيْ دَرَمِيَانَ جَنْكَ كَلَابَ مِنْ پَيْشَ آيَا تَحْكَمَ كَانَ كَيْ نَاكَ كَثَيْ تَوَانْهُوْ نَنْ چَانِدِيْ كَيْ نَاكَ بَنَوَا كَرَلَگَالِيْ، مَگَرَ اسَ مِنْ بَدَ بُو پَیدَاهُوْتَيْ تَحْضُورَ اکرم صَلَّى اللَّهُ عَلَيْهِ وَسَلَّمَ نَسْأَلُهُ كَمِ نَاكَ بَنَوَا كَرَلَگَانَهُ کَيْ حَکْمَ دِيَا، کَيْنَکَهُ سُونَا سَرْدَتَانَهُ نہیں ہے، حَالَكَهُ مَرْدُوْنَ کَلَابَ کَيْ سُونَے کَا اسْتَعْمَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ نَسْأَلُهُ حَرَامَ فَرِمَيَا ہے، حَرَامَ عَرَنْجَهْ وَ سُونَے کَیْ نَاكَ لَگَانَهُ کَیْ اجَازَتْ ظَاهِرَهُ ہے کَدَوَا اور علاجَ کَدَرَجَهُ مِنْ ہے، اسَ سَعَيْ مَعْلُومَ ہَوَا کَبعضِ ناجائز چیزوں کَا اسْتَعْمَالَ بَطُورِ دَوَاءَ وَ عَلاجَ درست ہے، جَبَکَدَ اسَ کَعَلاوَهُ کَوَّیَ اور مَبَاجَ دَوَاءَ دَسْتَيَابَ نَهْ ہَوَا، اسَ لَئِے فَقَهَاءَ کَعَامَ اصْوَلَ ”الضَّرُورَاتِ تَبْيَحُ الْمُحَظُورَاتِ“ کَتَبَتْ تَحْتَ دَاخِلَ ہَوَکَرَ الْكَلْبِ مَلِیْ ہَوَیَ دَوَاؤُنَ کَا اسْتَعْمَالَ درست ہَوَگَا، نَیْزَ کَتَبَ فَقَهَ مِنْ اسَ سَلَسلَهُ مِنْ بعضِ صَراحتَیں موجود ہیں (دیکھئے: درحقیقت و دردُلکھار ار ۵۳)۔

خون خواہ مذبوح جانور کا ہو یا غیر مذبوح جانور کا ناپاک ہے، البتہ دواء اور علاج کے معاملہ میں چونکہ ایک گونا مجبوری اور ضرورت پائی جاتی ہے اور جب بطور دواء و علاج کے خون پینے کی اجازت ہے اگر طبیب حاذق نے یہ کہا ہو کہ اس بیماری کا علاج سوائے اس کے کسی اور سے نہیں ہو سکتا ہے تو ایسی دواء کے جس میں خون استعمال کیا گیا بدرجہ اولی استعمال کرنے کی

اجازت ہوگی۔ نیز فقہاء کرام کے عام اصول ”الضرورات تبیح المحظورات“ کے تحت داخل ہوگی اور ایسی دواوں کا استعمال کرنا درست ہو گا بشرطیکہ دوسری مباح دواء دستیاب نہ ہو، ورنہ ایسی دواء کے استعمال کرنے سے احتراز کیا جائے (دیکھ: الحجر الرائق ار ۱۰۰، ۷۱، فتاویٰ ہند ۱۵/ ۲۵۵)۔

جلاثین جو چمڑا اور ہڈی کو گلا کر گوندا اور اس جیسی دوسری اشیاء تیار کرتے ہیں، اس طرح کرنے سے انقلاب ماہیت نہیں ہوتا ہے، لہذا اس کے ذریعہ کھانے کی چیزوں یا کھانے کی چیزوں میں ملانا خاص طور پر اعلیٰ قسم کی نہیں، ٹافیوں اور آنکس کریم وغیرہ میں جائز نہیں، اگر یہ کھال اور ہڈی خزریکا ہے تو بخس العین ہونے کی وجہ سے دباغت سے بھی پاک نہ ہو گا، اور اگر مردار ذبیحہ کی ہوتہ ہڈی چمڑا دباغت سے پاک ہو گا، لیکن اس کا کھانا درست نہیں ہو گا، نیز اس میں کوئی ضرورت بھی نہیں ”الضرورات تبیح المحظورات“ کے قاعدہ کے تحت داخل کیا جائے۔ انقلاب ماہیت کے مسئلہ میں بخس العین اور غیر بخس العین کے درمیان کوئی فرق نہیں ہے، جس طرح شراب اگر سر کہ بن جائے تو انقلاب ماہیت کی وجہ سے پاک ہے اور اس کا کھانا درست ہے، اسی طرح اگر خزری جو بخس العین ہے اگر نمک کی کان میں گر کر نمک بن جائے تو انقلاب ماہیت کی وجہ سے نمک پاک ہو گا اور نمک کا کھانا درست ہو گا کتب فقه میں اس کی صراحت موجود ہے (دیکھ: الحجر الرائق ار ۷۷/ ۳)۔

اول تو یہ اطلاع کہ صابن میں چربی ملائی جاتی ہے یقینی اور معتبر اطلاع نہیں، محض ظن اور گمان کے درجہ کی چیز ہے، اور شریعت اس قسم کے ظن و گمان کو پسند نہیں کرتی ہے، دوسرے فقہاء کرام نے اس کو دو وجہ سے پاک قرار دیا ہے، ایک یہ کہ ایسے ناپاک اجزاء صابن میں مل کر اپنی اصل حقیقت کھو دیتے ہیں، اور کوئی ناپاک شئی جب اس حد تک بدل جائے کہ اپنی اصل حقیقت ہی کھو دے اے تو اس کے استعمال میں کوئی مضمانت نہیں، مثلاً منی ناپاک ہے، جب وہ خون بن

جائے تب بھی ناپاک ہے، اس کے بعد جب گوشت بن گیا تو پاک ہے، غیر ماؤں الحمد کی بذیان بھی حرام ہیں، مگر جب ان کا نمک بنادیا گیا تو اب حلال ہیں۔

دوم: اس کے استعمال کی اس قدر کثرت ہو کہ اس سے احتراز دشوار ہو، ایسی چیزوں کو اصطلاح فقهاء میں عموم بلوئی سے تعبیر کیا جاتا ہے اور فقہی اصول "المشقة تجلب التيسير" کے تحت داخل ہوگی، جس کی وجہ سے حکم میں تخفیف پیدا ہو جاتی ہے، لہذا اگر یہ چیز یقینی بھی ہو کہ صابن میں چربی ملائی جاتی ہے تو عموم بلوئی کی وجہ سے اور انقلابِ ماہیت کی وجہ سے ایسے صابن کے استعمال کی اجازت ہوگی، خلاصہ یہ ہے کہ یہاں پر قلبِ ماہیت پایا جا رہا ہے، لہذا صابن کے استعمال کرنے میں کوئی مضاائقہ نہیں۔ رہایہ مسئلہ کہ مغربی ممالک میں چربی سکٹ وغیرہ میں ملائی جاتی ہے، یہ کوئی تحقیقی خبر نہیں ہے، جب تک تحقیقی خبر سے یہ معلوم نہ ہو کہ سکٹ وغیرہ میں حرام مردار چیز شامل ہے اس کا کھانا درست ہوگا، اور فقہی اصول "الأصل فی الأشياء الا باحة" کے تحت داخل ہوگا، اور اگر تحقیقی خبر سے معلوم ہو جائے کہ واقعی چربی ملائی جاتی ہے تو چوں کہ یہاں پر عموم بلوئی نہیں پایا جا رہا ہے، لہذا ایسے سکٹ کے استعمال کی اجازت نہیں ہوگی (دیکھ رواہ ابن ر عمر، ۱۸۵، بداع الحنفی، ۱۸۵)۔

## انقلاب ماہیت کی جدید شکلیں

مولانا خورشید احمد عظیمی

۱- کسی بھی شی کی صورت اور رنگ کے ساتھ ساتھ اس کے کچھ خاص اوصاف اور مختص آثار ہوتے ہیں، جو اس کو دوسری اشیاء سے ممتاز کرتے ہیں، لہذا بنیادی عناصر وہی خاص اوصاف اور آثار مختصہ ہوں گے، جو شی کا مابالامتیاز ہیں، لہذا جب شی کی صورت کے ساتھ ساتھ اس کے وہ خاص اوصاف بھی منعدم ہو جائیں گے تو اس شی کی حقیقت اور ماہیت کے بدلنے کا اطلاق کیا جائے گا۔

۲- استحال الشی: ”تغیر عن وصفه وطبعه“ (المصالح المغير)۔  
لہذا انقلاب ماہیت اور استحالہ عین کا مطلب یہ ہو گا کہ شی اپنی طبیعت، اپنے خاص اوصاف اور مختص آثار کے ساتھ منعدم ہو کر دوسری طبیعت اور دوسرے اوصاف و آثار کو اختیار کر لے۔

تحویل عین کے لئے بنیادی عناصر اور اوصاف خاصہ سب کا بدلتا ضروری ہے صرف نام، رنگ اور ایسے آثار جو دوسری اشیاء کے ساتھ مشترک ہوں ان کا بدلتا کافی نہیں، (اس سلسلہ میں احادیث اور ان کی تشریحات کے لئے (دیکھئے صحیح مسلم، مرقاۃ المفاتیح ۲۶، ۴۶، النہایہ لابن اثیر، سنن ابن ماجہ کتاب انفن باب العقوبات)۔

۳۔ جن اشیاء سے مل کر یہ نئی شی بنتی ہے، اگر اس نئی شی میں اصل اشیاء کے بنیادی عناصر یا محدود آثار و اوصاف میں سے کوئی عضر یا وصف اور خاصہ برقرار رہتا ہے تو اس پر تبدیلی مانہیت کا اطلاق نہیں کریں گے، ہاں وہ آثار جو اصل شی کا خاصہ نہ ہوں نئی شی میں بھی برقرار رہیں تو اس سے کوئی فرق نہیں پڑتا، تبدیلی مانہیت کا قول کیا جائے گا۔

۴۔ انقلاب مانہیت و سائل طبارت میں سے ایک وسیلہ اور ذریعہ ہے جس سے نجس شی طاہر ہو جاتی ہے، اس میں غیر نجس اور نجس العین دونوں کا حکم یکساں ہے (دیکھئے: انحر الائق ار ۷۷)۔

انحر الائق میں امام محمدؐ کے قول کو ہی مفتی بے قرار دیا گیا ہے اور ”الخلاصہ“ میں کہا گیا ہے کہ اسی پر فتویٰ ہے (۱۷)۔

ایسا نمک جو پبلے گدھا یا خزر یا تھا نجس نہیں ہوگا، اور اس سلسلے میں متن میں جو صرف حمار کا ذکر کیا گیا ہے وہ قید احترازی نہیں ہے بلکہ مثال کے طور پر اس کا ذکر ہے خزر کا بھی وہی حکم ہوگا (دیکھئے: روا لکھار ار ۳۳۵)۔

قلب مانہیت کے بعد شی نجس کے طاہر ہونے کا قول امام محمدؐ کا ہے اور امام ابو یوسفؐ کے نزدیک وہ شی نجس باقی رہتی ہے، ”وَعِنْدَ أَبِي يُوسُفَ لَا يَصِيرُ شَيْئًا آخِرَ فِي كُونَ نَجْسًا“ (بدائع ار ۳۳)۔

۶۔ فلٹر یا کشید کے عمل سے شی کی مانہیت میں انقلاب نہیں ہوتا، بلکہ اس عمل کے ذریعہ اس کے اجزاء میں سے بعض جزو کو الگ کر لیا جاتا ہے، اس لئے اس پر انقلاب مانہیت یا تحول عین کا اطلاق صحیح نہیں ہوگا، لہذا فلٹر یا کشید کا عمل شی طاہر سے ہوگا تو فلٹر شدہ شی بھی طاہر ہوگی، اور اگر شی نجس سے ہوگا تو کشیدہ شی بھی نجس ہوگی۔

۷۔ اس طرح کا اختلاط کے مختلف اشیاء مل کر باہم متغیر نہ رہ جائیں جس کو استہلاک عین

سے تغیر کیا گیا ہے اسے انقلاب ماہیت یا تحول عین نہیں کہا جائے گا۔

الکھل کے بارے میں یہ سمجھ میں آتا ہے کہ اگر وہ شراب سے ماخوذ ہو تو نجس ہے، اور غیر شراب سے ماخوذ ہو تو اس کا استعمال بطور دوا، یادگیر امور جائز اور درست ہو گا (اس سلسلہ کی تفصیلات کے لئے دیکھئے: تکمیلۃ فتح الہمہم ار ۵۵۱، ۳/۶۰۸)۔

۸- نجس چربی کی ملاوٹ سے تیار کردہ صابن کی طہارت کے فتاوے ملتے ہیں، اور صراحت یہ مسئلہ مذکور ہے:

”وَيَطْهُرُ زِيتُ تَنْجِسٍ بِجَعْلِهِ صَابُونًا“ (الدر المختار مع رواجعه ار ۵۹)

”وَعَلَى قَوْلِ مُحَمَّدٍ فَرَعُوا الْحُكْمَ بِطَهَارَةِ صَابُونٍ صَنْعٌ مِنْ زِيَتٍ نَجِسٍ“ (وفی المجتبی: جعل الدهن النجس فی صابون یفتی بطهارتہ لأنہ تغیر، والتغیر يظهر عند محمد ویفتی به للبلوی ۲/ابحر الرائق ار ۳۷)۔  
اور یہ حکم صرف صابن کے ساتھ ہی خاص نہیں ہو گا، بلکہ کوئی بھی استعمالی شی جس میں اس چربی یا نجس کی حقیقت و ماهیت بدلتی ہو ظاہر ہو گی۔

”وَمَقْتَضَاهُ عَدَمُ اخْتِصَاصِ ذَلِكَ الْحُكْمِ بِالصَّابُونِ فَيُدْخَلُ فِيهِ كُلُّ مَا كَانَ فِيهِ تَغْيِيرٌ وَانْقْلَابٌ وَكَانَ فِيهِ بُلْوَىٰ عَامَةً“ (رواجعہ ار ۵۹)۔

بُسک یا ٹوٹھ پیسٹ وغیرہ میں ان اشیاء کا استعمال قلب ماہیت کے بعد ہو تو اس کا استعمال درست ہو گا اور قلب ماہیت سے پہلے ہو اور ان کے ذریعہ سے ہڈی یا چربی کی حقیقت نہیں بدلتی تو ان کا استعمال درست نہیں۔

۹- دم مسفوح نجس اور اس کی بیچ حرام ہے، انقلاب ماہیت کے بعد اس کا استعمال وہی حکم رکھتا ہے جو دیگر نجس اشیاء کا۔

۱۰- جلاٹین کے بارے میں سوانحہ میں جو صورت بیان کی گئی ہے اس سے بظاہر تو

یہی معلوم ہوتا ہے کہ اس کی حقیقت و ماهیت بدل جاتی ہے، اس سلسلے میں ”الفقه الاسلامی و ادلة  
ر ر اہل“ کی عبارت نظر سے گزری جس میں مذکور ہے، جس کا خلاصہ یہ ہے:  
”انقلاب ماهیت کے بعد اگرچہ خس اشیاء کی طہارت پر فتویٰ ہے، لیکن کسی مسلمان  
کے لئے اشیاء کے قلب ماهیت اور پھر اس کا استعمال احتیاط اور تقویٰ کے خلاف ہے۔“

## انقلاب ماہیت اور تبدیلی احکام

مفتی سعید الرحمن فاروقی ☆

۱- جب کسی چیز میں انقلاب و تبدیلی اس حد تک ہو جائے کہ وہ اپنی حقیقت کھود دے، اثرات و خواص اس میں باقی نہ رہیں اور اس کا پہلا نام دیا جانا درست نہ ہو، ایسی صورت میں اس کے عناصر کا قیام ممکن نہ ہوگا، نہ شی کا وجود رہ سکے گا۔ اس طرح کسی بھی شی کے بنیادی عناصر کی تعین ممکن ہوگی، یعنی ہر چیز کے بنیادی عناصر وہ اوصاف و خواص ہوں گے جن کے بغیر شی کا قیام ممکن نہ ہو سکے، جیسے پانی کی حقیقت رقت و سیلان انبات و ارواء ہے (مراتی الفلاح ر ۷۱)، اس لئے یہ اوصاف اس کے بنیادی عناصر ہیں اب اگر کسی چیز میں رقت و سیلان تو ہو گر انبات و قیام حیات اشیاء نامیہ نہ ہو تو وہ ماء مطلق و ماء طہور نہ ہوگا جیسا کہ وہ پانی جو نمک سے رس رس کریا گل کر پانی بن گیا ہو، اس میں رقت و سیلان دونوں چیزیں ہوں گی مگر دوسرے اوصاف نہ ہونے کی وجہ سے وہ ماء مطلق نہیں ہے، اس کی حقیقت کچھ اور ہے، خواص اور، پانی سے موسم کیا جانا درست نہیں، جب کسی چیز میں یہ کیفیت پیدا ہو جائے تو اس کے بنیادی عناصر یا تو بالکل نہ ہوں گے یا کا عدم ہوں گے، اس صورت کو استحالہ و تحول سے تعبیر کیا جائے گا۔

۲- ہر چیز کے بنیادی عناصر ایک یا چند چیزیں معین کردیں ممکن نہیں ہے، اس لئے کہ ہر چیز کے بنیادی عناصر الگ الگ ہوتے ہیں، خاص اور قابل توجہ یہ امر ہے کہ نہ کس سند ری پانی

سے تجویز و تبدیلی کے بعد نمک بنا تھا، اور اس شکل میں آنے سے پہلے ماں مطلق و طہور تھا اور تجویز سے پہلے تمام احکام خواص و آثار میں ماں مطلق تھا لیکن تجویز کے بعد جب وہ اپنی پہلی شکل کے بعض خواص و آثار مثلاً رقت و سیلان پر لوث آتے تو بھی ماں مطلق نہیں ہوتا، اسی لئے اس سے وضو و غسل بلکہ تطہیر درست نہیں ہے: ”ولا بماء ملح“ (توبہ الابصار مع الدروارہ ۱۷۹)۔

اسی بنیاد پر کسی بھی شیٰ کے عناصر کی تعین ہو سکتی ہے، یعنی ہر چیز کے بنیادی عناصر وہ اوصاف و خواص ہیں جن کے نفوت ہو جانے پر شیٰ کا قیام اور اس کا نام و نشان مت جائے اور یہ عقلی و بدیکی ہے، شرعی اعتبار سے ہر چیز میں تقویت و فناشت غیر ضروری ہے، اس لئے کہ بسا اوقات دوسری شیٰ میں پہلی شیٰ کا کچھ اثر اور علاقہ قائم رہتا ہے، پھر بھی حکم شرعی میں تبدیلی آ جاتی ہے جیسے تخلل خمر (شراب کا سرکہ بن جانا) کہ صرف اس میں سے سکر کی کیفیت زائل و تبدلیل ہو جاتی ہے، ورنہ تمام چیزیں بعضی حسب سابق رہتی ہیں، مگر اس زوال و تبدل سے حرمت کا شرعی حکم تبدل ہو جاتا ہے، اس سے سوال ۲ کا جواب یہ ہو گیا کہ ہر چیز میں مکمل تبدیلی و تغیر لازم نہیں ہے، کیوں کہ کہیں تغیر و انقلاب بالکلیہ ہوتا ہے، جیسے نمک کی کان میں نمک ہو جانے والی چیزیں اور کبھی بالکلیہ نہیں بھی ہوتا ہے، جیسا کہ اوپر گزر، اسی سے یہ بات بھی ثابت ہوتی ہے کہ ممنوعات شرعیہ کا عصر حیقی مثلاً سکر شراب میں (جو کہ منصوص ہے) جب تک جس چیز میں موجود ہو گا وہ چیز حرام ہو گی خواہ وہ بالذات حلال ہی کیوں نہ ہو اور جو اس کے برخلاف ہو گا اس کے لئے حرمت کا حکم نہیں لگایا جا سکتا، اس لئے فقہی اصول یہ ہے: ”کل ما اسکر کثیرہ فقلیلہ حرام“ یعنی جس کی کثیر مقدار نہ شاء اور ہو اس کی قبیل مقدار بھی حرام ہے۔

۳- اب اس سوال کا یہ جواب ہے کہ اگر تبدیلی ماہیت کے بعد پہلی چیز یک لخت معدوم ہو جائے، اور اس میں کوئی اثر و خاصیت نہ رہے تو اس کی دو صورتیں ہو سکتی ہیں: ایک یہ کہ پہلے سے وہ ناپاک اور حرام ہو اور اب اس کا کوئی اثر و خاصہ باقی نہ رہے، جیسے وہ شراب جو سرکہ بن

جائے تو یہ پاک و طیب ہوگا، دوسری یہ کہ وہ پہلے سے پاک و حلال ہو مگر تبدیلی کے بعد حلت و نظافت ختم ہو جائے جیسے وہ شیرہ جو شراب بن جائے تو یہ ناپاک اور حرام ہوگا۔

اور اگر تبدیلی کے بعد پہلی صورت بالکلیہ معدوم نہ ہو بلکہ اپنی اصل سے موروثی طور پر کچھ خصوصیات و کیفیات پر برقرار ہے تو اس کی بھی دو صورتیں ہو سکتی ہیں: منوع شرعی کا عنصر حقیقی فنا نہ ہوا ہو، دوسری صورت یہ ہے کہ فنا ہو گیا ہو، پہلی صورت اگر منوع شرعی کا حقیقی عنصر قائم و باقی ہے تو منوع و حرام، ورنہ وہ چیز حلال ہوگی، مگر شراب کے علاوہ دیگر محرمات شرعیہ میں منوع شرعی کا عنصر اور عناصر میں تفریق و عیار گی ایک اجتہادی مسئلہ ہے۔

۳۔ انقلاب ماہیت کے بعد نجس العین اور غیر نجس العین اور ان کے اجزاء میں کوئی فرق شرعی حکم کے اعتبار سے نہیں ہے، استحالہ و انقلاب کے نتیجے میں شیء اول صد فاء ہو جائے تب تو حکم ظاہر ہے اور وہ یہ کہ محرمات کی نصوص کی تطبیق ہی ان پر نہ ہوگی بلکہ دوسری حلال و طیب اشیاء کی طرح حلال ہوگی، (وہندانی فتاویٰ اہن تیہہ ۲۷، ۲۸)۔

۴، ۵۔ قلب ماہیت کے اسباب فقہی کتب میں مختص و منضبط نہیں مل سکے مگر مختلف جزئیات جیسے آگ میں نجاست کا جل کر را کہ ہو جانا اور مرٹی میں مل کر مرٹی و خاک ہو جانا، نمک کی کان میں نمک بن جانا، ہواؤں میں مل جانا وغیرہ سے معلوم ہوتا ہے کہ اس کے اسباب معین و مخصوص نہیں ہیں، حضرت مولانا عبدالشکور صاحب فاروقی لکھنؤی لکھتے ہیں: انقلاب ماہیت (حقیقت بدل جانا) خواہ جلانے سے یا کسی دو سے یا کسی اور ترکیب سے.....، نیز فرماتے ہیں: اس طریقے سے تمام نجس چیزیں پاک ہو جاتی ہیں خواہ ان کی نجاست ذاتی ہو یا عارضی (علم الفتن، ۹)۔

اس عبارت سے ثابت ہوتا ہے کہ دور جدید کے نئے طریقے اور قدیم طرق جو بھی ماہیت تبدیل کر دیں وہ سب موثر ہوں گے، اس کی ایک وجہ یہ بھی کہ جہاں میں آتی ہے کہ ان صورتوں

میں حلت و حرمت کا حکم نتیجے کے تابع ہے، اسباب کے تابع نہیں ہے۔

اس لئے استحالہ و انقلاب پر نظر ہوتی ہے اور شی متحول و منقلب پر حکم شرع منطبق ہوتا ہے، اس لئے کہیں کسی جزئیہ میں اسباب سے حکم متعلق نہیں ہوا ہے، لہذا جس طریقے سے بھی ماہیت تبدیل و مستحیل ہو جائے وہ طریقہ اس بارے میں موثر ہوگا، ”فیدخل فیہ کل ما کان فیہ تغیر و انقلاب حقیقة“ (شانی ۱/۳۶)۔

اس عبارت سے یہ مفہوم واضح ہے کہ اسباب انقلاب معین نہیں ہیں۔

۷- استحالہ و استبلاک عین دونوں ایک نہیں ہیں، اس لئے کہ اگر استبلاک کے بعد شی محرم کی تاثیر مثلاً سکر شراب کے جوہر الکھل میں موجود ہے اور وہ مختلف پاک چیزوں سے مرکب دوا کا جز ہے تو اس کا حکم استحالہ کی صورت سے مختلف ہوگا اور سکر کی موجودگی کے سبب حکم مرتفع نہ ہوگا بلکہ دوسرا تمام چیزوں کو بھی ناپاک و حرام کر دے گا۔

مفہی نظام الدین صاحب<sup>ؒ</sup> کی تحریر اس سلسلے میں بصیرت افرزوہ ہے: ”الکھل اصل میں شراب یا دردی شراب کے جوہر یا مقتدر کا نام ہے اور یہ بلاشبہ شراب کے جنس سے ہوتا ہے، اور مثل شراب بخس العین اور حرام ہوتی ہے، اور یہ الکھل کھانے پینے یا عطیریات وغیرہ جس چیز میں پڑ جائے گی، اس کو حرام اور بخس بنادے گی اور ان سب کا استعمال ممنوع و ناجائز ہو جائے گا (نظام الفتاویٰ ۱/۴۳)، آگے لکھتے ہیں: اگر ان ملاوٹ والی چیزوں میں نہ شہ پیدا ہو جائے تو اس کا استعمال ہرگز جائز نہ رہے گا (۱/۴۳)، الغرض استحالہ و استبلاک دونوں ایک نہیں ہے، لہذا دونوں کے حکم میں یکسانیت نہیں ہوگی۔

۸- قلب ماہیت کے بعد ہی چربی سے صابن تیار ہوتا ہے یعنی صابن میں جانے کے بعد ماہیت کا انقلاب ہو جاتا ہے، جس کی کتب فقد میں صراحت موجود ہے، نظامیہ، ریمیہ، احسن الفتاویٰ کے علاوہ علامہ ابن عابدین<sup>ؒ</sup> نے تفصیل سے اس پر کلام کیا ہے اور یہ بھی وضاحت کی ہے

کہ تغیر و انقلاب کے بعد پا کی کا حکم صابن کے ساتھ خاص نہیں ہے بلکہ جن چیزوں میں حقیقتاً تغیر و انقلاب ہوگا اور عموم بلوای بھی وہ سب حکم میں یکساں ہوں گی (شامی ۱/ ۳۲۶)، اسی کے ساتھ شیرہ کی مثال پیش کی ہے جس میں زبیب (کشمکش) اگر چنان پا کی سے خالی نہ ہوگر شیرہ بننے کے بعد حلت کے حکم کے ماتحت ہوگا: ”وَ كَذَلِكَ الدَّبْسُ الْمَطْبُوخُ ۝ ۲۱ كَانَ زَبِيبَ تَسْجِسًا“، اس لئے ان جزئیات کی وجہ سے صابن یا سکت، تو تھوڑی پیش و غیرہ کے حکم میں فرق کی کوئی وجہ سمجھ میں نہیں آتی، اس لئے کہ اگر (زبیب بخس) شیرہ سیال ہو جانے سے پاک ہو سکتا ہے، گیوں پیسے سے ظاہر ہو سکتا ہے، مردار کے کی نجاست صابن کی شکل اختیار کرنے سے ختم ہو سکتی ہے، چونہ کی مینگنی اور اس کا مردار جسم تغیر کے بعد مضرت رسان نہیں تو دوسرا بخس چیزیں انتقال بماہیت کے بعد کیوں کر بخس رہ جائیں گی، تاہم اس میں شبہ نہیں کہ مسئلہ بہت اہم اور بہت نازک ہے، کیونکہ اس سے اشیاء محرمه کے حلال ہونے اور کرنے کا باب واہو جائے گا، اس لئے تغیر و انقلاب کی حد مقرر کرنا موجودہ دور کی مصنوعات میں ایک اہم اور مشکل صورت ہے، لہذا بہتر یہ معلوم ہوتا ہے کہ اس کے ماہرین سے رائے کی جائے، پھر کوئی فیصلہ کیا جائے، نیز غیر مشکوک طیب و حلال چیزوں سے مشکوک چیزوں کا تبادل تیار کرالیا جائے تاکہ حکم شرعی مصنوعات غیر واجب الاستعمال میں بے غبار رہے اور اس حکم شرعی ”الحلال بین والحرام بین الخ“ کی بجا آوری ہو سکے۔

۹- ان دونوں کا حکم بھی تغیر و انقلاب پر مبنی ہونا چاہئے، اس لئے ماہرین دو اسازی اور ماہرین مکولات مرکبہ جدیدہ یہ ثابت کر دیں کہ خون دوا کی صورت اختیار کرنے کے بعد اور کھال وہڈی وغیرہ جلاٹین کی صورت اختیار کرنے کے بعد اپنی حقیقت کھود دیتے ہیں اور دوسرا چیز بن جاتے ہیں تو اس کا استعمال جائز ہونا چاہئے لیکن اگر ایسا نہیں ہے یعنی خون اپنی حقیقت نہیں کھوتا بلکہ اس کی صلاحیت میں عین کے قائم رہتے ہوئے اضافہ ہو جاتا تو بلاشدید ضرورت کے استعمال

کا جواز نہ ہونا چاہئے، اس لئے کہ شرعی طور پر خون کے اجزاء کے حکم میں کہیں تقاضت نہیں کیا گیا ہے، لہذا اکل کا حکم یکساں ہی ہو گا، برخلاف جلاثین کے، کہ وہ زیادہ تر ماکولات میں مستقل ہیں، لہذا ضرورت شدیدہ کا تحقق اس میں نہیں ہے۔

## قلب ماہیت - شرعی نقطہ نظر

مولانا نیاز احمد عبدالحمید طیب پوری ☆

۱- شرعی نقطہ نظر سے اور طبی اعتبار سے اگر تین اوصاف (رنگ، بو اور مزہ) میں سے کوئی وصف بدل جائے تو کہا جائے گا کہ اس چیز کا حکم بدل گیا۔  
 اگر پانی دو قلہ یا اس سے زیادہ ہے تو رنگ یا بوی یا مزہ کے بد لئے کا اعتبار ہو گا، اور اگر دو قلہ سے کم ہے تو ہر حال میں پانی ناپاک ہو گا۔  
 بعض فقهاء (مالکیہ، شافعیہ) نے قلیل و کثیر کا اعتبار نہیں کیا ہے، حالانکہ قلتین والی حدیث صحیح ہے اور قلیل و کثیر میں فرق کرنا پڑے گا۔  
 بنی اکرم کے الفاظ یہ ہیں:

”إذا بلغ الماء قلتين لم ينجسه شيء“ (سنن ابن ماجہ ۱/۲۴)

”وفي رواية: إذا كان الماء قلتين لم يحمل الخبث“ (سنن نسائي ۱/۳)

قال في البدر المنير: فتلخص أن الاستثناء المذكور ضعيف فتعين

الاحتجاج بالام جماع كما قال الشافعى والبيهقى وغيرهما يعني للام جماع على أن المتغير بالنجاسة ريحان أو لونا أو طعمأ نجس“ (سل السلام امیر صنعتی ۱/۲۳ حاشیہ نمبر ۲)۔

۲- جب پورے طور پر کوئی چیز بدل جائے اور اس کا پرانا اثر ختم ہو جائے تو اس کو قلب

ماہیت کہیں گے جیسے پا خانہ کو جلا کر راکھ بنا، حفیہ اس کو ظاہر مانتے ہیں، حتا بلہ، مالکیہ اور شافعیہ اس کے خلاف ہیں (کتاب الفقہ علی المذاہب الاربعہ)۔  
علام شوکانی لکھتے ہیں:

”وإذا استحال الشئ لى شى آخر حتى كان ذلك الشئ الآخر مخالفًا للشئ الأول لونا وريحاً وطعمًا كاستحالة العذرة فماداً فقد الوصف الذى وقع الحكم من الشارع بالجاسة عليه وهذا هو الحق والخلاف فى ذلك معروف“ (الدرر المضي للشوکانی ۱/۲) ۲۔

نمک کی کان میں گر کر کسی چیز کا نمک بن جانا، شراب کا سرکہ بننا مذکورہ مثالوں میں ان کے تمام خصائص پوری طرح بدل جائیں اور بنا کسی شک کے یہ انقلاب ماہیت ہے، جلاٹین بھی اسی قبیل سے ہے، لیکن یہ چیز مدنظر رکھنا ہو گا کہ جلاٹین کا عمل حلال چیز پر کیا جا رہا ہے یا حرام پر۔  
۳۔ کسی چیز میں تبدیلی کی دو صورتیں ہو سکتی ہیں:

الف۔ پرانا شرختم ہو جائے اور نئی چیز میں اس کی کوئی خصوصیت باقی نہ رہے۔

ب۔ شی جدید میں بعض پرانی کیفیات باقی رہیں، پہلی صورت میں چونکہ کامل طور سے قلب ماہیت ہے اس لئے سابقہ حکم بدل جائے گا، دوسری صورت میں قلب ماہیت نہیں ہوا ہے، اس لئے احتیاط اسی میں ہے کہ اس کا پرانا حکم باقی رکھا جائے۔

۴۔ جی ہاں ! ان کے درمیان فرق کرنا چاہئے جو چیزیں نجس اعین ہیں، انقلاب ماہیت کے بعد بھی ان کو نجس مانا جائے گا، اور جو چیزیں نجس اعین نہیں ہیں، استحالہ عین کے بعد نہیں نجس نہیں مانا جائے گا۔

## ۵۔ انقلاب اور تغیر کے اسباب یہ ہیں

۱۔ جلانا، ۲۔ دھوپ دکھانا، ۳۔ کسی چیز کے اندر دوسری اشیاء کا ملانا، ۴۔ سوکھی ہوئی

کھال یا ہڈی میں جلاٹین کا عمل کرنا۔

جلانے کو حفیہ سب طہارت مانتے ہیں، علامہ شوکانی کی بھی یہی رائے ہے، البتہ شافعیہ، حنبلہ اور مالکیہ اسے ظاہر نہیں مانتے۔

۶- فلٹر یا کشید کے عمل کو انقلاب مہیت نہیں کہتے، بلکہ یہ تجزیہ (Deceupose) ہے، اگر یہ عمل حلال چیزوں میں کر کے فتنی چیز تیار کی جائے تو اس کا استعمال درست ہو گا، لیکن اگر حرام اور نجس چیزوں میں کیا جائے تو اس کا استعمال درست نہ ہو گا، جیسے پیش اب کا فلٹر کرنا اور اس کی نمکینیت اور فاسد عناصر کو الگ کر کے قبل استعمال بنانا، اب اس کا سابقہ حکم نجاست باقی رہے گا۔

۷- جامد یا سیال دوائیں اگر حرام چیزوں سے بنائی گئی ہیں تو حرام ہیں اور اگر حلال اجزاء سے بنی ہیں تو حلال ہیں، اس عمل کو فقهاء استہلاک عین کہتے ہیں، اس کو قلب مہیت نہیں کہا جا سکتا۔

وہ دوائیں جو الکھل سے مل کر بنتی ہیں تو بسا اوقات ان کا پرانا اثر باقی رہتا ہے، تو عمومی طور پر الکھل سے بنی ہوئی دواؤں کا استعمال اختیاری حالت میں نہیں کرنا چاہئے۔

۸- اگر کسی چیز کے بارے میں یقین ہے کہ اس میں مردار کی چربی ملی ہے تو اس کا استعمال صحیح نہیں، لیکن جن چیزوں کے بارے میں معلوم نہیں ہے وہ جائز ہیں۔ مردار کی چربی چاغ میں جلانے اور کشتی میں پوتے وغیرہ کے لئے استعمال کی جاسکتی ہے، البتہ مردار کی چربی مسجد میں نہیں جلاٹی جاسکتی، اور نہ ہی بدن پر اسے مل سکتے ہیں، تو مردار کی چربی سے صابن بنانا اور بدن پر لگانا اور چربی کو ملنا دونوں کیساں ہوا اور عدم جواز میں برابر ہیں (تفصیل کے لئے دیکھئے: صحیح مسلم مع شرح النووی ۲۶)۔

۹- دم مسفوح حرام ہے، قرآن کریم میں ہے: ”ۚ لَا أَن يَكُون مِيتةً وَ دَمًا“

مسفوح حاً“ (انعام: ۱۲۵)۔

جن کے بارے میں معلوم ہے کہ ان میں خون کا استعمال کیا گیا ہے اختیاری حالت میں ان کا استعمال نہیں کرنا چاہئے، البتہ ماکول اللحم مذبوح جانور کے دیگر اعضاء کا استعمال درست ہے (بال، سدیگ، اوں، وغیرہ غیر مذبوح ہیں)۔

۱۰- جلائیں قلب ماہیت کے تحت آئے گی لیکن یہ فرق تو کرنا ہی چاہئے کہ جس ہڈی یا چڑی پر یہ عمل کیا جا رہا ہے، وہ ماکول ہے یا غیر ماکول، اگر ماکول غیر مذبوح کی ہے تب تو کوئی بات نہیں، لیکن اگر غیر ماکول ہے اور اس سے جلائیں کے ذریعہ ماکولات تیار کی جاتی ہیں تو یہ حلال نہ ہوں گی۔

بہر حال حرام چڑیوں اور ہڈیوں پر جلائیں کے عمل سے تیار کردہ نافی یاد گیر ماکولات کا استعمال درست نہیں، اگر دو ابنای جاتی ہے تو اضطراری حالت میں ان کا استعمال درست ہے۔

## حلت و حرمت میں انقلاب ماہیت کے اثرات

مولانا نعیم اخترقائی ☆

ماکول و مشروب چیزوں کی حلت و حرمت کے سلسلہ میں قرآن کریم نے ایک اصول اور ضابط بیان کر دیا ہے کہ طیبات حلال ہیں اور خبائث حرام، پھر دیگر آیات و احادیث نے اس اجمال کی تفصیل بھی بیان کر دی ہے کہ کون سی چیزیں طیبات کے اندر داخل ہیں اور کون سی خبائث کے تحت۔

خبائث کی حرمت کی حکمت و علت علماء کرام نے یہ بیان کی ہے کہ اس کے استعمال سے اس کی خبائث انسان کے قلب و ذہن پر اثر انداز ہوتی ہے جس سے اس کے اخلاق و کردار پر بے اثرات مرتب ہوتے ہیں یادہ چیز جسمانی اعتبار سے نقصان دہ اور مضرت رسال ہوتی ہے، اور یہ بالکل حقیقت ہے جس سے کسی کو مجال انکار نہیں۔

دوسری طرف ”الضرورات تبيح المخطورات“ اور ”المشقة تجلب النيسير“ جیسے فقہی قواعد کے تحت ایسی جزئیات بھی ملتی ہیں جن میں ناگزیر اور پر مشقت حالات میں بعض ناجائز اور ناپاک چیزوں کو بھی جائز اور پاک قرار دیا گیا ہے۔ جن میں مذاوی باحرم کا مسئلہ خاص طور پر قابل ذکر ہے۔

اگر ان دونوں پہلوؤں پر نظر رکھی جائے تو ان شاء اللہ جدید پیش آمدہ مسائل کے حل

میں کافی رہنمائی ملے گی۔

ایک شی کی حقیقت تبدیل ہو جانے سے کسی کو انکار نہیں مگر سوال یہ ہے کہ کسی چیز کے وہ بنیادی عناصر کیا ہیں جن کے قائم رہتے ہوئے کہا جائے کہ شی کی حقیقت اور ماہیت نہیں بدی ہے اگرچہ اس میں مختلف قسم کے تغیرات ہوئے ہوں؟

تو اس طرح کی کوئی جامع عبارت نظر سے نہیں گزری جس کی بناء پر دوڑک انداز میں کوئی فیصلہ کر دیا جائے، البتہ تحول عین کے تحت بیان کردہ جزئیات کے پیش نظر کہا جاسکتا ہے کہ پہلی شی کی کوئی بھی چیز دوسری شی میں باقی نہ رہے مثلاً نام، کام، صورت اور عمومی مزاں و خاصیت سب کچھ تبدیل ہو جائے، جیسے کسی جانور کا نمک کی کان میں گر کر نمک بن جانا، گور کا جل کر راکھ ہو جانا، شراب کا سرکہ بن جانا، گوریا کا کنویں میں گر کر مٹی میں تبدیل ہو جانا، نجس تیل کا صابن بنانے میں استعمال کرنا وغیرہ (شامی اہ ۳۱-۳۹، باب الاتجاح)۔

اس کے علاوہ چند اور جزئیات بھی بیان کی گئی ہیں مثلاً نجس کشمکش کا پختہ شیرہ، ناپاک سمسم کا طحینہ۔

لیکن علامہ شامیؒ موخر الذکر ان دونوں مسئللوں میں انقلاب عین کا انکار کرتے ہوئے فرماتے ہیں: اس میں صرف تغیر و صفت ہوا ہے جیسا کہ دودھ اگر دہی میں تبدیل ہو جائے، گیہوں آٹے میں اور آثار ویٹی میں بدل جائے تو اس میں بھی صرف تغیر و صفت ہے، نہ کہ انقلاب عین، برخلاف سابقہ جزئیات کے کہ ان میں ایک حقیقت دوسری حقیقت میں بالکل یہ تبدیل ہو جاتی ہے (شامی اہ ۳۱)۔

علامہ شامیؒ کی بات درست معلوم ہوتی ہے لیکن اس کی رو سے نجس تیل سے بننے ہوئے صابن کی طہارت کا مسئلہ بھی نظر ثانی کا محتاج ہو جاتا ہے، کیونکہ صابن کے دیگر اجزاء کے ساتھ خلط ہو جانے کی وجہ سے نجس تیل کی حقیقت اور ماہیت کا تبدیل ہو جانا محل نظر ہے، البتہ

اسے فقہی قاعدہ ”الخلط استهلاک“ کے تحت لایا جاسکتا ہے جس میں بعض دوسری جزئیات بھی شامل ہو جاتی ہیں مثلاً پاک مٹی کا نجس پانی سے یا نجس مٹی کا پاک پانی سے گاراہنا، اگرچہ ”المشقة تجلب التيسير“ کے تحت یہ جزئیات نقل کی گئی ہیں (الاذن و الانظار للسيوطی)، تاہم اس کو بنیاد بنا کر دوسرے مسائل اس پر متفرع نہیں کئے جاسکتے۔ کیونکہ ”الخلط استهلاک“ بالکل عام نہیں ہے، ورنہ ساری نجس چیزوں کا پاک چیز میں اختلاط کے بعد پاک ہونا لازم آئے گا، اسے قلب ماہیت قرار نہیں دیا جاسکتا ہے۔ لہذا انگریزی دواوں میں الکھل کے ملنے سے یا صابن یا سکٹ، ٹوٹھ پیٹ وغیرہ میں مردار کی چربی یا ناپاک ہڈیوں کا پاؤڑ استعمال کرنے سے قلب ماہیت کا تحقق محل نظر ہے۔ اور اگر قلب ماہیت تسلیم کر بھی لیا جائے اور اسے پاک قرار دے دیا جائے مگر قلب ماہیت تسلیم کر کے برقرار رہنے کی صورت میں ماکولات و مشروبات کے اندر اس کا استعمال ”ويحرم عليهم الخباثة“ کی وجہ سے ناجائز ہونا چاہئے، کیونکہ ہر پاک چیز کا کھانا حلال نہیں ہوتا، البتہ دواوں کا مسئلہ تداوی بالحرم کے ذیل میں آئے گا۔

جلائیں کے اندر اس کے اصل مواد کو مختلف مراحل سے گزارا جاتا ہے، اگر اس کے اصل مواد غیر خزیر کے ہوں تب تو کوئی اشکال نہیں کیونکہ کھال دباغت کے بعد اور ہڈی (باشنا خزیر و آدمی) ہر جاندار کی پاک ولائق استعمال ہے۔

البتہ خزیر کی کھال اور ہڈی ہونے کی صورت میں مسئلہ پیدا ہو گا کہ ماہیت تبدیل ہوئی یا نہیں۔ اور اگر ہو گئی تو اس کا استعمال جائز ہو گا یا نہیں؟

ایسی صورت میں اگر عام جلائیں اور خزیر کے جلائیں دونوں کے اثرات میں فرق ہو اور خزیر سے بننے ہوئے جلائیں کے اثرات مضر ہوں تو اسے ناجائز ہونا چاہئے، بصورت دیگر قلب ماہیت کے تحقق و عدم تحقق پر غور کیا جائے، والله أعلم۔

ناچیز کے خیال میں ایسی صورت میں ماہیت تبدیل نہیں ہوئی۔

سوال نمبر ۳ کا تعلق اس بات سے ہے کہ اگر شی میں ایسی تبدیلی ہو کہ اس کے جوہری عناصر ختم ہو جائیں، نام بدل جائے اور مجموعی مزاج میں بھی تبدیلی آجائے لیکن اس تبدیلی کے بعد دو صورتیں ہیں: جن اشیاء سے مل کر یہ شی بنتی ہے ان کا کوئی بھی اثر اور خاصیت اس شی میں برقرار نہ رہے۔

دوسری صورت یہ ہے کہ نئی پیدا ہونے والی شی اپنی اصل سے موروثی طور پر کچھ خصوصیات اور کیفیات کو برقرار رکھے۔ کیا ہر دو صورتوں کا حکم یکساں ہوگا؟

سوپہلی صورت تو بالکل واضح ہے کہ اسے انقلاب ماہیت قرار دیں گے (بشرطیکہ نئی پیدا ہونے والی چیز کی حقیقت پہلے سے موجود ہو جیسے نمک، سرک، راکھ، مٹی وغیرہ، اگر وہ حقیقت پہلے سے موجود نہ ہو بعد میں کوئی دوسرا نام دیا جائے تو اس کا اعتبار نہیں)، البتہ دوسری صورت کا حکم جاننے کے لئے اس جزوی کو پیش نظر رکھنا چاہئے کہ فقهاء نے الحجۃ جلالہ اور اس کے دو دوہوک مکروہ قرار دیا ہے (شامی کتاب الحظر والا بادح، ۵/۳۰)۔

غور کرنے کی بات ہے کہ بخش غذا اگرچہ گوشت پوست میں تبدیل ہو گئی مگر نجاست کا کچھ اثر یعنی بد بور برقرار ہے اس صورت میں انقلابِ حقیقت یقیناً ہے اگرچہ ایسا قدر تی طور پر ہوا ہو مگر اس بد بوكی وجہ سے اس کافی الفور استعمال مکروہ ہے۔

اس سے معلوم ہوا کہ اس دوسری صورت میں بھی اگر انقلابِ حقیقت تسلیم کر لیا جائے، لیکن بعض سابقہ مضر اثرات کے موجود رہتے ہوئے اس کا استعمال درست نہ ہوگا۔

انقلاب ماہیت کے سلسلہ میں بخش اعین اور غیر بخش اعین کے درمیان طرفین اور حنابلہ کے ایک قول کے مطابق کوئی فرق نہیں، جب کہ شوافع، حنابلہ (دوسرے قول کے مطابق) اور امام ابو یوسف فرق کرتے ہیں (احکام الاطعمة فی الشیعۃ الاسلامیة لعبدالله بن محمد الطبری، ۲۲، ۲۳)۔

لیکن علامہ شامیؒ کی بات سے عدم فرق کا قول راجح معلوم ہوتا ہے، وہ فرماتے ہیں:

”شریعت نے وصف نجاست کو ایک حقیقت پر مرتب کیا ہے، لہذا حقیقت تبدیل ہونے سے اس پر مرتب ہونے والا وصف نجاست بھی تبدیل ہو جائے گا (رد المحتار ۱/ ۳۳۹ باب الانجاس)۔

فلٹر کرنے یا کشید کرنے سے کسی چیز کی ماہیت تبدیل ہونے کی بات سمجھ میں نہیں آتی، کیونکہ کشید کرنے کی صورت میں پہلی شیء کے عناصر اور اس کی خاصیت باقی رہتی ہے اور فلٹر کرنے کی صورت میں گواں کے جو ہری اجزاء نکال دیئے جائیں تاہم ماہی شی سا بقہ حکم پر باقی رہے گی۔

البتہ اگر باقی شیء کی کسی سبب کے ذریعہ حقیقت بدلتی یعنی اس کے نام، کام اور سابقہ اثرات میں سے کوئی چیز باقی نہ رہی تو اسے قلب ماہیت قرار دے کر اس پر دوسرا حکم لگایا جاسکتا ہے، واللہ اعلم بالصواب۔

### خلاصہ جوابات

۱، ۲- اگر اس نو پیدا شدہ چیز پر دوسری حقیقت کا اطلاق ہونے لگے یعنی نام، صورت اور تاثیر سب تبدیل ہو جائے تو اسے قلب ماہیت قرار دیں گے۔ بشرطے کہ نئی وجود میں آنے والی چیز کی حقیقت پہلے سے موجود ہو، اگر اسے نیا نام دیا جائے تو اس کا اعتبار نہیں۔

۳- اگر پہلی چیز کا کچھ اثر موروثی طور پر برقرار رہ جائے تو بھی ماہیت تبدیل ہو جائے گی، البتہ اگر وہ اثرات مختصر ہوں تو غذا کے طور پر اس کا استعمال جائز نہ ہو گا۔

۴- نجس لعین اور غیر نجس لعین کے درمیان عدم فرق راجح ہے۔

۵- محض فلٹر کرنے یا کشید کرنے کا عمل قلب ماہیت کے تحت نہیں آئے گا۔

۶، ۷، ۸- ”الخط استهلاک“ یا استهلاک عین“ قلب ماہیت نہیں ہے، دواؤں میں

اکھل وغیرہ کا استعمال تداوی بالحرم کے ذمیل میں آئے گا۔ صابن یا سکٹ، ٹو تھ پیٹ وغیرہ میں اگرچہ اجزاء کا مخلوط ہونا یقینی ذائقے سے معلوم ہو جائے تو اس کا استعمال درست نہیں۔

۱۰- جلاٹین کی صورت قلب ماہیت کے تحت نہیں آئے گا، لہذا اخنریری کی کھال اور ہڈی سے تیار کردہ جلاٹین کا استعمال درست نہ ہو گا۔ کیونکہ جلاٹین ایک نو پیدا شدہ چیز ہے، کوئی سابق حقیقت نہیں۔

## انقلاب ماہیت اور اس کی شرعی حد

ڈاکٹر مولانا سید قدرت اللہ باقوی ☆

۱۔ کسی شی کے بنیادی عناصر میں اجزاء ترکیبی: صورت، خصوصیت اور رنگ خاص  
ماہیت کے حامل ہیں، ان چاروں کو قائم رکھتے ہوئے کسی شی کی ماہیت بدل نہیں سکتی خواہ کئی قسم  
کے تغیرات واقع ہوئے ہوں، ہر شی کی کیفیات، اثرات اور حقیقت شرعی احکام کے اصل مدار  
ہیں اور ان کی سمیت، اسکا را اثرات کے پیش نظر حلال، حرام اور مباح کے احکام جاری کئے  
جاتے ہیں، جن کی روشنی قرآن کریم و احادیث نبوی، اجماع اور قیاس سے حاصل ہوتی ہے۔

۲۔ قدیم فقہی ذخیرہ کے مطالعہ سے معلوم ہوتا ہے کہ رنگ، صورت اور کیفیت کا بدل  
جانا ہی انقلاب ماہیت ہے، تحول عین سے مراد طبعی خصوصیات کی تبدیلی ہے ماحولیاتی کیفیت در  
اصل طبعی خصوصیات کی تبدیلی پر محصر ہے، کسی شی کی ملاوٹ کی وجہ سے ماہیت اور خاصیت بدل  
جائی ہے تو اس کو فقہی اصطلاح میں استحالہ عین کہا جاتا ہے، مثلاً: "جعل الدهن التجس في  
صابون يفتح بظهوره لأنه تغير والتغير يظهر عند محمد يوسف به للبلوي"  
(رواکنار ار ۲۰ ماخوذ جدید فقہی مسائل ار ۲۵ از مولانا خالد سیف اللہ رحمانی)۔

اگر کسی شی کی ملاوٹ کے بغیر ماحولیاتی کیفیت کی وجہ سے رنگ، مزہ اور بوہجی بدل  
جائے تو اس کو تحول عین میں شمار کیا جاتا ہے مثلاً شراب میں نمک ڈال کر سرکہ بنادیا جائے یا

غیر ما کوں الحکم جانوروں کی بڈیاں حرام میں مگر جب اس کا نمک بنادیا جائے تو یہ نمک حلال ہو جاتا ہے مگر کسی شئی کا سائنسنگ تجزیہ کیا جائے اور بروائے اس سے نکال دیئے جائیں اور بختم ہو جائے تو اس کے باوجود وہ اجزاء ناپاک رہیں گے۔

۳- اگر کسی شئی کے جو ہری عناصر ختم ہو جائیں اور مجموعی مزاج بھی بدل جائے اور جو ہری عناصر کے مزاج کا کوئی اثر باقی نہ ہو تو اس کا حکم الگ ہو گا۔ اور جس مخلوط شئی میں موروثی خصوصیات باقی ہوں تو اس کا حکم دوسرا ہے، کیونکہ اس میں بنیادی عناصر کی بقاء تلقینی طور پر معلوم ہو جاتی ہے۔

۴- انقلاب ماہیت کے تحت مختلف نجس اشیاء میں کافی فرق ہوتا ہے، ”نَ اللَّهُ لَمْ يَجْعَلْ شَفَاعَكُمْ فِي حِرَامٍ“ کے تحت نا جائز چیزوں کی منفعت اور حالت اختیار و احتیاج پر جواب قاطع دیا جاسکتا ہے، نجس اعین اور غیر نجس اعین اجزاء کے احکام الگ الگ ہوتے ہیں، صرف صحت انسانی کی حفاظت اور نفس انسانی کی صیانت پیش نظر ہے گی، مثلاً اونٹ کا پیشاب اور خون پینے کی اجازت پر قیاس کر کے احکام جاری کئے جاتے ہیں۔

۵- کیمیائی تحلیل و تجزیہ کے بعد اور اجزاء دیگر کے اضافہ و ترمیم سے قلب ماہیت ہو سکتا ہے یا قوی الارشی کے اختلاط سے ماہیت بدل سکتی ہے یا تجزیاتی عمل کے بعد متضاد ذرات کے ذریعہ صفات اور اثرات میں تبدیلی لائی جاسکتی ہے۔

۶- کیمیائی عمل کے ذریعہ کیفیت یا خاصیت کا بدنا عمل قلب ماہیت کے تحت آتا ہے مگر احکام الگ الگ ہوتے ہیں، مثلاً گندے پانی سے گندگی کے عناصر نکالنے کے بعد جو صاف پانی حاصل ہوتا ہے اسے گندگی دور کرنے کے لئے استعمال کیا جاسکتا ہے، مگر وضو اور عسل کے لئے جائز نہیں، اس لئے کوہ ماہ مستعمل میں شمار ہوتا ہے۔

۷- دیگر اجزاء کے اختلاط سے مجموعی تاثیر اور شکل بدل جانے کو فقهاء کا استہلاک عین

کہنا صحیح ہے اور یہ عمل قلب ماہیت میں شمار کیا جاتا ہے۔

۸- مذکورہ چیزوں کو فقهاء کی اصطلاح میں عموم بلوئی کہا جاتا ہے، رد المحتار کی عبارت:

”جعل الدهن السجس في صابون يفتى بظهوراته لأنه تغير والتغير يظهر عند محمد ويفتى به للبلوي“ پر قیاس کرتے ہوئے ایسی چیزوں کو قبول کرنے کے بجائے حتی الامکان دور ہنا چاہئے، مگر اس کو قلب ماہیت کہنا مغل نظر ہے، کیونکہ یہ سب غیر اضطراری حالت میں استعمال ہونے والی چیزیں شمار کی جاتی ہیں، سورۃ البقرہ: ۳۷، المائدہ: ۳ میں جواہازت ہے وہ جان بچانے کی خاطر اضطراری حالت میں ہے۔

۹- ”یجوز للعلل شرب الدم والبول وأكل الميّة للتداوى إذا أخبره

طیب مسلم أن شفائه فيه ولم يجد في المباح يقوم مقامه“ (بندی ۵، ۳۵۵، ماخوذ از حلال و حرام، ۱۷۵)، اس کے علاوہ مالکیہ، حنبلہ اور احناف میں امام ابو یوسف نے مطلقاً تمام حرام اشیاء سے علاج کی اجازت دی ہے اور چونکہ احناف کے یہاں مسکرات کا بھی ضرورتہ استعمال درست ہے، دوسری اشیاء کی کثرت سے حسب ضرورت منفعت حاصل کی جاسکتی۔

۱۰- جلاٹین قلب ماہیت کے تحت آئے گی، لہذا عموم بلوئی کے تحت اس کا استعمال

جاائز ہے۔

## انقلاب ماہیت کے بعد کیا حکم میں تبدیلی ممکن ہے؟

ڈاکٹر قاری ظفر الاسلام عظیمی \*

۱- اس سوال کے جواب کے لئے عالم اسلام کے مشہور فقیہ حضرت قاضی مجاهد الاسلام قاسمیؒ کی وہ تحریر جو ”الفقہ الاسلامی وادلات ا بر ۱۰۰“ کے حوالہ سے بحث و نظر کے شمارے جنوری و فروری و مارچ ۱۹۹۲ء پر موجود ہے کافی ہو گی ہے من عن نقل کیا جا رہا ہے، ”پھر یہ کہ ایک شی کا دوسری شی کے ساتھ اس طرح مل جانا کہ دونوں اپنی اپنی حقیقت برقرار رکھیں اور ان کی صفات و تاثیرات بھی پوری طرح نہیں بد لیں بلکہ دونوں چیزوں کی علیحدہ علیحدہ خاصیتیں مل کر مرکب کا ایک نیا مزاج پیدا کریں تو یہ صورت تبدیل ماہیت کی نہیں بلکہ دو چیزوں کی باہمی آمیزش کی ہے جسے ہم خلط کہ سکتے ہیں، مثلاً دودھ پر پانی مladیا جائے یا سرخ اور زرد رنگ کے محلول کو آپس میں مladیا جائے تو ان صورتوں میں نہ دودھ کی حقیقت بدلتی ہے، نہ پانی کی، نہ سرخ رنگ کی حقیقت ختم ہوتی ہے اور نہ زرد رنگ کی، البتہ ملائی ہوئی دو چیزوں کو جس مقدار پر ملایا جائے اس کے تابع سے ایک شی کی صفت اور تاثیر اور دوسری شی کی صفت اور تاثیر سے مل کر مرکب کا ایک نیا مزاج پیدا ہوتا ہے، دوسری صورت یہ ہے کہ ایک محلول کے دوسرے محلول کے ساتھ ملانے سے یا کسی کیمیاولی عمل کے ذریعہ شی کی خاصیت پورے طور پر تبدیل ہو کر اس شی کی اصل حقیقت اور ماہیت کو بدل ڈالتی ہے گویا ایک نئی شی وجود میں آتی ہے۔

۲- انقلاب ماہیت کے لئے رنگ، صورت اور کیفیت میں سے ہر ایک کا بدلنا ضروری ہو گا، تب جا کر استحالہ عین ہو گا۔

۳- اگر وجود میں آنے والی شی کے اندر شی سابق کا کوئی بھی اثر اور کوئی بھی خاصیت موجود نہ ہو تو وہ قلب ماہیت ہے، اس کا حکم یہ ہے کہ وہ شی اگر پہلے سے بخوبی تھی تو انقلاب ماہیت کے بعد پاک ہو جائے گی مثلاً ثراشب سر کہ بن جائے یا گوبر جلا کر راکھ بنا دیا جائے، گدھانمک بن جائے وغیرہ، الفقہ الاسلامی وادیت میں ڈاکٹر وہبہ زحلی صاحب تحریر فرماتے ہیں: "النجامة إذا استحاللت وتبدللت أوصافها ومعانيها خرجت عن كونها نجامة لأنها اسم لذات موصوفة فتنعدم بانعدام الوصف" ، اور اگر شی سابق کی کچھ خصوصیات برقرار ہیں تو وہ خلط ہو گا جیسے اپرٹ اور الکوھل کی دواؤں میں آمیزش، قاضی صاحب تحریر فرماتے ہیں: "اپرٹ اور الکوھل کی آمیزش مختلف دواؤں میں ہوتی ہے اگر آپ غور کریں تو اس کی حیثیت محض خلط اور ملاوٹ کی ہے اور اس کا عمل دواؤں کے اجزاء کی کیفیات کی حفاظت اور وہ مگر اجزاء کے سڑنے اور خراب ہونے سے بچانا ہے، اپرٹ اور الکوھل اپنا وجود نہیں کھوئی، لہذا اپرٹ اور الکوھل کی ملاوٹ تبدیل ماہیت نہیں بلکہ خلط ادیو ہے۔

۴- بخوبی اعین اور غیر بخوبی اعین دونوں کے احکام جدا گانہ ہونے چاہیں۔

۵- بندہ کے نزدیک صورتِ مسئول قلب ماہیت نہ ہوگی بلکہ تجزیہ کی ہوگی، تجزیہ سے احکام نہیں بدلتے، مولانا خالد سیف اللہ رحمانی جدید فقہی مسائل ار ۳۳ پر قطراز ہیں: "کسی شی کی حقیقت بدل جائے تو احکام بدل جاتے ہیں مگر محض تجزیہ سے احکام نہیں بدلتے"۔

۶- میری ناقص رائے یہ ہے کہ یہ صورت بھی قلب ماہیت کی نہ ہوگی، کیونکہ اس پر استحالہ نہیں ہوا ہے لیکن اگر شدت احتیاج اور عموم بلومنی کے تحت الکوھل سے مخلوط دواؤں میں استعمال

کر لی جائیں تو درست ہونا چاہئے۔

۸- مردار کی چربی سے بنا صابن پاک ہے اور اس کا استعمال درست ہے بوجہ انقلاب

ماہیت (دیکھئے: شامی ار ۱۹۱)۔

سور کی چربی کا حکم جدا گانہ ہوگا، کیوں کہ خنزیر بجمع اجزاء بخس ہے، اس لئے اس کے اختلاط سے بننے ہوئے سکن و نوٹھ پیسٹ وغیرہ کا استعمال بالکل درست نہ ہوگا، اس کے عدم استعمال کے متعلق شامی میں ہے: "الله نجس العین بمعنى أن ذاته بجميع ذاته نجسة حيَاً وميتاً فليست بتجاسة غيره في الحيوانات فلذا لم يقبل التطهير في ظاهر الرواية عن أصحابنا" (شامی ار ۵۰)۔

۹- یہ سوال بظاہر بہم معلوم ہوتا ہے، صحیح صورت حال سوال کی سمجھ میں نہیں آتی، اگر سوال کا مقصد یہ ہو کہ ندبوج جانوروں کا خون دواوں میں استعمال ہو سکتا ہے یا نہیں؟ تو اس کا جواب میری دانست میں نفی میں ہونا چاہئے، کیونکہ دم مسنوخ بخس ہے، بخس کا اختلاط بشكل اصل درست نہیں، لیکن اگر اس کی تبادل دوسرا کوئی دوانہ مل سکے اور طبیب حاذق دیندار مسلمان یہ کہے کہ شفقا اسی صورت پر ہو سکتی ہے تو اس کے استعمال کی اجازت بعض فقهاء احناف مساوا امام ابوحنیفہ نے دی ہے اور مفتی بقول امام ابویوسفؒ کا ہے، فتاویٰ برازیہ میں ہے: "أكل حراء الحمام في الدواء لا بأس به" (دوا میں کبوتر کی بیٹ کے استعمال پر کوئی مضاائقہ نہیں)، نیز رواجعہ (۵ / ۳۶) پر بھی اسی طرح کی اجازت ملتی ہے۔

جلائیں کے عمل کو میری دانست پر قاب ماہیت کے زمرة پر داخل کیا جاسکتا ہے اور اس سے بنی ہوئی چیزوں کا استعمال درست ہونا چاہئے بشرطیکہ یہ عمل جلائیں خنزیر کے ذریعہ ہو۔

## انقلاب ماہیت

### اور اس کی وجہ سے احکام میں ہونے والی تبدیلی

مولانا محمد یعقوب القاسمی ☆

۱، ۲، ۳، - شراب کے اندر اگر سکر تغیر کے بعد بھی باقی ہے تو وہ حرام ہے اور اس کا استعمال کسی بھی حالت میں درست نہیں۔

انقلاب ماہیت سے مراد اس شی کی عین حقیقت کا بدل جانا ہے، جس میں اس کی سابقہ کوئی بھی خاصیت نہ پائی جائے اور اس کا نام بھی تبدیل ہو جائے اور سابقہ اسم کا اس پر کسی طرح کا اطلاق نہ ہو، غرض کہ اس کے مجموعی مزاج میں تبدیلی آجائے جیسے شراب جب کہ سرکہ ہو جائے یا بخس چربی صابن بن جائے یا خنزیر و گدھایا انسان و کتا نمک کی کان میں گر کر نمک بن جائے یا پاخانہ جل کر راکھ ہو جائے تو یہ تمام اشیاء تبدیل ماہیت و حقیقت کی وجہ پاک ہو جاتی ہیں۔

”ویطہر زیست تن جس بجعلہ صابونا به یفتی“ (در مختار ۴۰) (نجس تیل صابن بنانے سے پاک ہو جاتا ہے یہی مفتی بقول ہے)۔

”اور اسی قول پر مسئلہ مترقب ہوتا ہے کہ اگر کوئی انسان یا کتا صابن کی ہانڈی میں گر کر صابن بن جائے تو پاک ہو جائیں گے حقیقت کے تبدیل ہو جانے کی وجہ سے اور اس قول پر فتویٰ ہے ابتلاء عام کی وجہ سے، جیسا کہ اس کا بیان گزر اور اس کا مقضایہ ہے کہ یہ حکم صابن کے ساتھ مفتی جامعہ عرب یہ امداد العلوم زید پور بارہ نگنی۔ ☆

خاص نہیں، پس داخل ہو جائے گی اس حکم میں ہر وہ چیز جس میں تبدیلی حقیقت اور انقلاب مانیتے ہیں جائے اور اس میں ابتلاء عام ہو، (رداہتار مع الدراہتار ۱/ ۴۱)۔

پس شراب جب سرکہ ہو جائے تو پاک ہے، اس لئے کہ وہ دوسرا شی ہو گئی اور سور و گدھا اگر نمک کی کان میں گر کر نمک بن جائے تو وہ سب پاک ہو جاتے ہیں جیسا کہ بدایہ میں مذکور یہ حکم طرفین کے زندگیکے اور امام یوسفؐ کے زندگیکے پاک نہیں ہوتے ہیں، یعنی اور ذخیرہ میں اسی طرح مذکور ہے (نفع المفتی ۱/ ۸۲)۔

۵۔ قلب ماہیت کے اسباب مختلف ہیں جس میں جلانا، ملانا، دھوپ دکھانا وغیرہ سب شامل ہیں، جس میں جلانے کی مثال اس طرح ہے۔

”من ذلك قولنا بأن النار مطهرة للروث والعدرة فقلنا بطهارة رمادها  
تيسراً“ (الاشاہ والنظائر ۱/ ۱۲) (اور اسی قبیل سے ہمارا قول کہ آگ گو برو پا خانہ کے لئے سب طہارت ہے، چنانچہ ہم اس کی راکھ پر بغرض آسانی طہارت کا حکم لگاتے ہیں)۔  
نفع المفتی میں ہے:

”یہ امر واضح ہے کہ جب سور نمک بن جائے تو وہ پاک ہے اور شراب جب سرکہ بن جائے تو وہ پاک ہے اور پا خانہ جب جلا دیا جائے اور راکھ ہو جائے تو وہ پاک ہے، یہ تمام حکم امام محمدؐ کے زندگیکے ہے اور اسی قول پر فتویٰ ہے،“ (نفع المفتی ۱/ ۴۹)۔

ان دلائل سے معلوم ہوا کہ تبدیل مانیتے ہیں اس کا استعمال بھی درست ہو جاتا ہے، صابن وغیرہ اور وہ اشیاء پاک ہو جاتی ہیں، اور شرعاً اس کا استعمال بھی درست ہو جاتا ہے، صابن وغیرہ چیزوں سے بنایا جاتا ہے، لیکن اگر اس میں مردار اور غیر ماکول اللحم جانوروں کی چربی شامل کر لی جائے تو اس کی ماہیت و حقیقت میں تغیر ہو جانے کی وجہ سے حضرت امام محمدؐ کے زندگیکے پاک ہو جاتا ہے، اور ابتلاء عام ہونے کی وجہ سے اس کے پاک ہونے پر فتویٰ دیا گیا ہے (رداہتار ۱/ ۳۶)۔

اور اس کی نظیر رنفہ ہے کہ وہ پاک بے پھر خون بستہ بن جاتا ہے وہ بھی ناپاک ہے، پھر گوشت کا لوحڑا بن جاتا ہے اور پاک ہو جاتا ہے اور شیرہ انگور پاک ہے پس خمر بن کرنا پاک ہو جاتا ہے پھر سر کہ بن کر پاک ہو جاتا ہے، اس سے ہم نے جان لیا کہ حقیقت کا پلٹ جانا اس وصف کے زوال کو تلزم ہے جو اس حقیقت پر مرتب تھا۔

ان نصوص فہمیہ سے امور ذیل ثابت ہوتے ہیں:

(۱) انقلاب حقیقت سے طہارت و نجاست کا حکم بدل جاتا ہے۔

(۲) یہ حکم طہارت با انقلاب حقیقت امام محمد کا قول ہے اور اسی پر فتویٰ ہے اور اکثر مشائخ نے اس کو اختیار کیا ہے۔

(۳) صابن میں روغن یا چربی کی حقیقت بدل جاتی ہے، اور انقلاب عین حاصل ہو جاتا ہے، جیسا کہ درختاً اور بختی کی عمارتوں سے صاف ظاہر ہے۔

پس معلوم ہوا کہ صابن خواہ کسی چیز کی چربی یا روغن بخس سے بنایا جائے، صابن بن جانے کے بعد وہ پاک ہو جاتا ہے اور اس کا استعمال جائز ہے، کیونکہ انقلاب حقیقت کی وجہ سے وہ چربی اور روغن باقی نہ رہا، بلکہ صابن بن کر پاک ہو گیا، جیسے مشک اصل میں خون ناپاک ہوتا ہے، لیکن مشک بن جانے کے بعد وہ پاک اور جائز الاستعمال ہو جاتا ہے۔

نیز مذکورہ روایات سے یہ امور بھی ثابت ہوتے ہیں:

(۱) گدھا، خنزیر، کتا، انسان انقلاب حقیقت کے حکم میں سب برابر ہیں، ان میں کچھ بھی تفاوت نہیں۔

(۲) یہ کان نمک میں گر کر مریں یا مرے ہوئے گریں دونوں حالتوں میں یکساں حکم ہے، یعنی میتہ جو بظر قرآنی حرام بخس ہے وہ بھی اس حکم میں شامل ہے۔

(۳) انسان جس کے اجزاء سے بوجہ کرامت اتفاق حرام ہے اور خنزیر و میتہ جن سے

بوجہ نجاست اتفاق حرام ہے، انقلاب ماہیت کے بعد ان پر انسان اور خنزیر اور میتہ کا حکم باقی نہیں رہتا ہے، بلکہ بعد انقلاب حقیقت پاک اور جائز الاتفاق ہو جاتے ہیں، جبکہ انقلاب حقیقت طاہرہ کی طرف ہو۔

(۳) کان نمک میں گرنے اور صابن کی دیگ میں گرنے کا حکم یکساں ہے کہ دونوں صورتیں موجب انقلاب حقیقت ہیں جیسا کہ کبیری کی عبارت میں صراحت مذکور ہے۔ انقلاب عین سے پاک ہو جانا بخس لعین اور غیر بخس لعین دونوں میں حکم یکساں طور پر جاری ہوتا ہے، نجاست کا کنوں بالکل کچھ ہو جائے تو وہ پاک ہو جاتا ہے۔

”وبَشِرَ الْبَالُوْعَةَ إِذَا صَارَ طَيْنَا يَطْهَرُ عِنْدَ هَمَاءِ خَلَافَ الْأَبَى يُوسُفَ كَذَا فِي فِتْنَوْيِ هَنْدِيَه“ (نجاست کا کنوں جب کچھ ہو جائے تو وہ طرفین کے نزدیک پاک ہو جاتا ہے، امام یوسف کا اس میں اختلاف ہے، فتاویٰ ہندیہ میں اسی طرح مذکور ہے)۔

### انقلاب حقیقت سے مراد کیا ہے؟

تو واضح ہو کہ انقلاب سے مراد یہ ہے کہ وہ شئی فی نفسہ اپنی حقیقت چھوڑ کر کسی دوسری حقیقت میں تبدل ہو جائے جیسے شراب سرکہ ہو جائے یا خون مشک بن جائے یا نطفہ گوشت کا لوٹھرا وغیرہ کہ ان صورتوں میں شراب فی نفسہ اپنی حقیقت خریہ اور خون اپنی حقیقت دمویہ اور نطفہ اپنی حقیقت منویہ چھوڑ دی ہے اور دوسری حقیقوں میں متبدل ہو گئے۔

حقیقت بدل جانے کا حکم اس وقت دیا جاسکتا ہے کہ حقیقت اولیٰ منقلب کے آثار مختصہ اس میں باقی نہ رہیں جیسا کہ امثالہ مذکورہ میں پایا جاتا ہے، سرکہ بن جانے کے بعد شراب کے آثار مختصہ بالکل زائل ہو جاتے ہیں، بعض آثار کا زائل ہو جانا یا بوجہ قلت آثار کا محسوس نہ ہونا موجب انقلاب نہیں۔ جیسا کہ فقہاء نے تصریح کی ہے کہ اگر آٹے میں کچھ شراب ملا کر گوند لیا جائے اور روٹی پکائی جائے تو وہ روٹی ناپاک ہے یا گھرے دو گھرے پانی میں تولہ دو توں شراب یا

پیشاب مل جائے تو وہ پانی ناپاک ہے، حالانکہ روٹی میں یا پانی میں اس قلیل المقدار شراب کا کوئی اثر محسوس نہ ہوگا، لیکن شراب نے ان صورتوں میں فی نفس اپنی حقیقت نہیں چھوڑی ہے، اس لئے ناپاکی کا حکم باقی ہے اور محسوس نہ ہونا بوجہ قلت اجزاء کے ہے چونکہ شراب کے اجزاء م تھے اور آٹے کے زیادہ تھے، اس لئے وہ روٹی میں محسوس نہیں، پس یہ اختلاط ہے نہ کہ انقلاب۔

اس طرح حقیقت منقلیہ کی بعض کیفیات غیر منقصہ کا باقی رہنا مانع انقلاب نہیں، جیسے شراب سرکہ بن جانے کے بعد بھی اس کی رقت باقی رہتی ہے یا صابن میں قدرے دسومت (چکناہٹ) رونگ نجس کی باقی رہتی ہے، کیونکہ رقت حقیقت خمریہ کے ساتھ اور دسومت حقیقت دہنیہ کے ساتھ منقص نہیں ہے، پس انقلاب عین کی وجہ سے تبدیل احکام کا حکم کرتے وقت بہت غور اور احتیاط سے کام لینا ضروری ہے، کیونکہ بسا اوقات انقلاب و اختلاط میں استباہ پیش آ جاتا ہے اور انقلاب کو اختلاط یا انقلاب کو انقلاب سمجھ لیا جاتا ہے۔

الحاصل انقلاب کی اکثر صورتوں میں انقلاب سے پہلے اختلاط ہوگا خواہ یہ تمیز اجزاء مختلف ہو یا بلا تمیز شراب اور سرکہ میں اول اختلاط ہوتا ہے، اس کے بعد وہ شراب اپنی حقیقت سے مستحیل ہو کر سرکہ بن جاتی ہے، اس وقت حکم نجاست متبدل ہوتا ہے، اسی طرح تیل اور جنی کے بارے میں صابن بنانے کے وقت اول اختلاط ہوتا ہے، اس کے بعد جب جنی کی شوریت اس کو مستحیل کر دیگی اس وقت نجاست کا حکم متبدل ہوگا، اور اس سے پہلے نجاست کا حکم باقی رہے گا۔

### اکھل ملی ہوئی دواوں کا حکم

۶، ۷، ۸، ۹۔ اکھل ملی ہوئی دواوں کا مسئلہ اب صرف مغربی ممالک تک محدود نہیں

رہا بلکہ اسلامی ممالک سمیت دنیا کے تمام ممالک میں آج یہ مسئلہ پیش آ رہا ہے، امام ابوحنیفہ کے نزدیک تو اس مسئلہ کا حل آسان ہے، اس لئے کہ امام ابوحنیفہ اور امام ابو یوسفؓ کے نزدیک انگور اور کھجور کے علاوہ دوسری اشیاء سے بنائی ہوئی شراب کو بطور دوائے کے یا حصول طاقت کے اتنی

مقدار میں استعمال کرنا جائز ہے جس مقدار میں نشہ پیدا نہ ہوتا ہو (ستفادہ فتح القدر ۸/۱۶۰)۔ دوسری طرف دو اوقیں میں جو الکھل ملایا جاتا ہے اس کی بڑی مقدار انگور و کھجور کے علاوہ دوسری اشیاء مثلاً چیڑا، گندھک، شہد، شیرہ، دانہ، جو وغیرہ سے حاصل کی جاتی ہے (انسانیکو پیڈیا آف برٹانیکا ۱/۵۳۳)۔

لہذا دو اوقیں میں استعمال ہونے والا الکھل اگر انگور اور کھجور کے علاوہ دوسری اشیاء سے حاصل کیا گیا ہے تو امام ابوحنیفہ اور امام ابو یوسفؓ کے نزدیک اس دو اوقیں کا استعمال شرعاً جائز ہے، بشرطیکہ وہ حد سکرتک نہ پہنچے اور علاج کی ضرورت کے لئے ان دونوں اماموں کے مسلک پر عمل کرنے کی گنجائش ہے۔

اور اگر وہ الکھل انگور و کھجور سے حاصل کیا گیا ہے تو پھر اس دو اوقیں کا استعمال ناجائز ہے، البتہ اگر ماہر و اکثریہ کہے کہ اس مرض کی اس کے علاوہ اور دو انبیاء ہے تو ایسی صورت میں اس کے استعمال کی گنجائش ہے، اس لئے کہ اس حالت میں حنفیہ کے نزدیک تداوی بالحرم جائز ہے (کذافی البحر الرائق ۱/۴۱)۔

”وفى التهذيب يجوز للعليل شرب البول والدم والميّة للتداوى إذا أخبره طبيب مسلم أن فيه شفاء و لم يجد من المباح ما يقوم مقامه لازماً لاحتراسته البوء، باب الحظرات مطلب تداوي بالحرم ۲/۲۵) (تهذیب میں مذکور ہے کہ ہر بیمار کے لئے دو اکی غرض سے پیش اب و خون اور مردہ کا استعمال کرنا جائز ہے، جب کوئی طبیب حاذق اس کو خبر دے کہ شفاء اس میں ہے اور مباح چیز کو نہ پائے جو کہ اس کے قائم مقام ہو)۔

امام شافعی کے نزدیک خالص اشربہ محمرہ کو بطور دواء استعمال کرنا کسی حال میں بھی جائز نہیں، لیکن اگر شراب کو کسی دواء میں اس طرح حل کر دیا جائے کہ اس کے ذریعہ شراب کا ذاتی وجود ختم ہو جائے اور اس دواء سے ایسا نفع حاصل کرنا مقصود ہو جو دوسری پاک دواء سے حاصل نہ

ہو سکتا ہو تو اس صورت میں بطور علاج اسی دواء کا استعمال جائز ہے۔

صاحب رملی نہایہ میں لکھتے ہیں:

”اما مستهلکة مع دواء آخر فيجوز التدواء بها كصرف بقية التجassات“

إن عرف أو أخبره طبيب عدل ينفعها بأن لا يعني عنها ظاهر“ (نہایہ الحج لدرملی ۸، ۱۲)

(ایسی شراب جو دوسری دواؤں میں مل کر محل ہو کر اس کا ذاتی وجود ختم ہو جائے تو اس کے ذریعہ علاج کرنا جائز ہے جیسا کہ دوسری بخس اشیاء کا بھی یہی حکم ہے بشرطیکہ کوئی عادل طبیب اس کے نافع اور مفید ہونے کی خبر دے اور اس کے مقابلہ میں کوئی ایسی پاک چیز بھی موجود نہ ہو جو اس سے بے نیاز کر دے)۔

نیز خالص الکحل کا استعمال بطور دواء کے نہیں کیا جاسکتا بلکہ ہمیشہ دوسری دواؤں کے ساتھ ملا کر ہی استعمال کیا جاسکتا ہے۔ لہذا نتیجہ یہ نکلا کہ امام شافعیؒ کے نزدیک بھی الکحل ملی ہوئی دواؤں کو بطور علاج استعمال کرنا جائز ہے۔

مالکیہ اور حنبلہ کے نزدیک غالباً مدد اور بحرم حالت اضطرار کے علاوہ کسی حال میں بھی جائز نہیں، بہر حال موجودہ دور میں چونکہ ان دواؤں کا استعمال بہت عام ہو چکا ہے، اس لئے اس مسئلہ میں احناف یا شافعی کے مسلک کو اختیار کرتے ہوئے ان کے مسلک کے مطابق گنجائش دینا مناسب معلوم ہوتا ہے۔

پھر اس مسئلے کی ایک صورت اور بھی ہے جس کے بارے میں دواؤں کے ماہرین سے پوچھ کر اس کو محل کیا جاسکتا ہے، وہ یہ ہے کہ جب الکحل کو دواؤں میں ملایا جاتا ہے تو کیا اس عمل کے بعد الکحل کی حقیقت اور ماہیت باقی رہتی ہے یا کیمیاوی عمل کے بعد اس کی ذاتی حقیقت اور ماہیت ختم ہو جاتی ہے اور اس کیمیاوی عمل کے بعد الکحل نہیں رہتا بلکہ دوسری شی میں تبدیل ہو جاتا ہے، تو اس صورت میں تمام ائمہ کے نزدیک بالاتفاق اس کا استعمال جائز ہے، اس لئے کہ

جب شراب سرکہ میں تبدیل ہو جائے تو اس وقت تمام ائمہ کے نزدیک حقیقت اور ماہیت کی تبدیلی کی وجہ سے اس کا استعمال شرعاً جائز ہے (فقہی مقالات ۱/۵۲، ۵۳، ۲۵۳)۔

”فالحمر إذا صار خلا يظهر لأنه شيء آخر“ (نحو المفتى، ۲۸) (پس شراب جب سرکہ ہو جائے تو وہ پاک ہو جاتی ہے، اس لئے کہ وہ دوسرا شی ہو گئی)۔

### جلاءٰ میں استعمال کرنے کا حکم

اگر خنزیر سے حاصل شدہ عضر کی حقیقت اور ماہیت کیمیاوی عمل کے ذریعہ بالکل بدل چکی ہو تو اس صورت میں اس کی نجاست اور حرمت کا حکم بھی ختم ہو جائے گا اور اگر اس کی حقیقت اور ماہیت نہیں بدلتی تو پھر وہ عضر بخس اور حرام ہے اور جس چیز میں وہ عضر شامل ہو گا وہ بھی حرام ہو گی (فقہی مقالات ۱/۱۵۵)۔

جلاءٰ میں عام طور پر چجز اور ہڈی ہوتا ہے، چاہے یہ کسی بھی جانور کا ہو، خواہ ذبیحہ ہو یا غیر ذبیحہ ہو، خنزیر ہو یا کتا ہو، خواہ کوئی بھی جانور ہو اگر اس کی حقیقت اور ماہیت تبدیل ہو جائے اور اس کا جملہ وصف معدوم ہو جائے، اس کی شکل و صورت پہچانی نہ جائے، غرض کہ اس کا جو ہری عضر یکسر بدل جائے اور ایک دوسرا نام اختیار کر لے تو وہ ایسی صورت میں پاک ہے اور اس کا استعمال بھی دواوں وغیرہ میں شرعاً جائز و درست ہے۔

”شعر الميّة و عظمها ظاهر و عند الشافعي نجس“ (البدایہ ۱/۱۴) (مردار کا بال اور ہڈی پاک ہے اور امام شافعی کے نزدیک ناپاک ہے)

اس سے معلوم ہوا کہ مردار کی ہڈی حسب ضرورت دواوں وغیرہ میں استعمال کی جاسکتی ہے، اس کے پاک ہونے کی وجہ سے۔

## انقلاب ماہیت کیا ہے؟

مفتی محمد صدر عالم قاسمی ☆

۱-۲- کسی شئی کے وہ بنیادی عناصر جن کے قائم رہتے ہوئے کہا جائے کہ شئی کی حقیقت و ماہیت نہیں بدلتی پائی جائیں:

۱- نام، ۲- رنگ، ۳- بو، ۴- مزہ، ۵- خواص و کیفیات۔

انقلاب ماہیت شئی کی پوری حقیقت بدلتے کو کہتے ہیں، یعنی مذکورہ پائچ عناصر میں ہر ایک کا بدلنا ضروری ہے جیسا کہ فتاویٰ دارالعلوم میں ہے۔

۳- کسی شئی میں ایسی تبدیلی ہو جس کی وجہ سے اس کے جو ہری عناصر ختم ہو جائیں، نام بدل جائے، مجموعی مزاج میں تبدیلی آجائے، لیکن اس تبدیلی کے بعد بھی دو صورتیں ہیں: ایک یہ کہ جن اشیاء سے مل کر یہ شئی بنی ہے ان کا کوئی بھی اثر، ان کی کوئی بھی خاصیت، اس شئی میں ہر قرار نہ رہے۔ دوسری صورت یہ ہے کہ یہ نئی پیدا ہونے والی شئی اپنی اصل سے موروثی طور پر کچھ خصوصیات و کیفیات کو برقرار رکھتی ہے، ہر دو صورتوں کا الگ الگ حکم ہے، پہلی صورت قلب ماہیت کے تحت داخل ہے، جبکہ صورت ثانیہ کو تبدیلی ماہیت کا حکم نہیں دیا جاسکتا۔ وجہ یہ کہ قلب ماہیت کا حکم لگانے کے لئے بالکل یہ شئی کی حقیقت کا ختم ہونا ضروری ہے۔

۴- انقلاب ماہیت کے مسئلہ کے تحت مختلف بخش اشیاء کے درمیان کوئی فرق نہیں

ہے، ہر ایک کے لئے شئی کی پوری حقیقت کی تبدیلی ضروری ہے۔

۵- جلانا، دھوپ دکھانا اور کسی شئی کے اندر کسی شئی کا ملانا وغیرہ اسباب قلب ماہیت ہیں، یہ تمام عمل اس طور پر کئے جائیں کہ شئی کی بالکلیہ حقیقت ختم ہو جائے، قلب ماہیت میں مؤثر ہوں گے ورنہ نہیں۔

فلز یا کشیدگی کا جو عمل ہے اس میں اگرچہ اس شئی کے جو ہر نکال دیے جاتے ہیں لیکن اس کی حقیقت بالکلیہ ختم نہیں ہوتی، اس لئے یہ قلب ماہیت کے تحت نہیں آئے گا۔

۷- دوائیں جو مرکب ہوتی ہیں اور مختلف اجزاء و عناصر کو ملا کر تیار کی جاتی ہیں، خواہ جامد ہو یا سیال، اس میں کسی شئی کا خلط و اختلاط جبکہ اس کے نتیجے میں مجموعی شکل و تاثیر ضرور بدلتی ہے۔ لیکن چونکہ ہر چیز اپنی جملہ صفات کے ساتھ موجود ہوتا ہے، مثلاً انگریزی دوائیں میں الکھل کا استعمال جس سے شئی میں اس کارکی کیفیت پیدا ہوتی ہے، قلب ماہیت کے تحت نہیں آئے گا۔

لیکن چونکہ دو انسان کے لئے ایک ناگزیر شئی ہے، اس کا استعمال بقاء حیات انسانی کے لئے ضروری ہے، اس لئے بوجہ ضرورت مداوی اور بوجہ عمومِ بلوی گنجائش ہوئی چاہئے، جیسا کہ شراب کا پینا حرام ہے، لیکن صاحبین رحمہمَا اللہ کے نزدیک برائے دوا بقدر ضرورت استعمال درست ہے۔

پیشاب کا پینا حرام ہے، شئی نجس ہے، لیکن رسول اللہ ﷺ نے دوا کے طور پر اہل غرینہ کو اس کی اجازت فرمائی تھی۔

۸- صابن عموماً چربی سے بنتے ہیں اور چربی اکثر مردار کی ہوتی ہے، اس طرح ٹوٹھ پیسٹ وغیرہ میں بڑیوں کا پاؤڑہ مستعمل ہوتا ہے اور یہ بڑیاں بھی عموماً مردار کی ہوتی ہیں۔ ظاہر ہے مردار میں ہر طرح کے مردار شامل ہیں۔ صابن اور ٹوٹھ پیسٹ وغیرہ میں چربی اور بڑی کا استعمال بالکلیہ منقلب چونکہ نہیں ہوتا بلکہ ان کے اجزاء و خواص ان میں باقی رہتے ہیں، اس لئے

یہ بھی قلبِ ماہیت نہیں ہیں۔

لیکن بوجہ عمومِ بلوئی گنجائش کا پہلو ہے، اس لئے اس پر غور کیا جا سکتا ہے۔

۹- اس کا جواب بھی وہی ہے جو جواب (۷) کے تحت گذر رہا۔

۱۰- جلاٹین کی تفصیلات پر غور کرنے سے معلوم ہوتا ہے کہ اس عمل میں بھی شری کی حقیقت بالکل ختم نہیں ہوتی، بلکہ اس کے اجزاء باقی رہتے ہیں، اس لئے ظاہر ہے یہ قلبِ ماہیت نہیں ہے، تاہم میڈیکل میں جو اس کا استعمال کپسوں وغیرہ کی ساخت میں کیا جاتا ہے ضرورتہ لئندہ اُوی گنجائش ہو سکتی ہے، لیکن لسکٹ اور نافیوں میں اس کی کوئی گنجائش سمجھ میں نہیں آتی، بوجہ عدم ضرورتہ شدیدہ، اس لئے اس طرح لسکٹ اور نافیوں سے احتراز کرنا چاہئے۔

## تبدد میں حقیقت

☆ مفتی عزیز الرحمن صاحب

انقلاب ماهیت، انقلاب عین، انقلاب حقیقت تینوں چیز ایک ہی ہیں، انقلاب ماهیت وہ "ما یقوم به الشیء" جس پر کسی چیز کا قائم ہو، اگر وہ حقیقت نہ ہو تو وہ شیء معدوم ہو جائے اور دوسری چیز بن جائے، اس کا نام اور خاصیت اور کیفیت دوسری ہو جائے، مثلاً گوبر، پاخانہ کو جلا کر اکھ بنا دیا تو اس کا نام بھی بدل گیا، اور اس کے تمام اوصاف اور کیفیات بھی بدل گئے۔

۱- "أَمَا النُّوشادُرُ الْمُسْتَجْمِعُ بِدْخَانِ النَّجَاسَةِ فَهُوَ طَاهِرٌ" (رد المحتار ار ۲۶) (محمد نوشادر جنحاستوں کی بھاپ سے بنتا ہے وہ پاک ہے)۔

۲- "وَلَا يَكُونُ رِمَادٌ قَدْرٍ لَا لَزَمٌ نِجَاسَةُ الْخِبْرِ فِي سَائِرِ الْأَمْصَارِ" (رد المحتار ار ۲۶) (نجس نہیں ہوتی گندگی کی راکھور نہ تمام شہروں میں روٹیاں ناپاک ہو جائیں گی)۔

الف- اور چند مثالیں ذکر کی ہیں مثلاً نوشادر جنحاسات کے دھوئیں کے جم جانے سے بھاپ بن گیا، وہ پاک ہو گیا۔

ب- راکھ گوبر کی پاک ہو گئی۔

ج- اسی طرح خون مخدہ ہو کر جب علقہ بن گیا اور اس نے جسم انسانی اختیار کر لیا پاک ہو گیا۔

۶- شراب سرکہ بن گئی اور سرکہ پاک ہو گیا ایسے ہی سرکہ شراب بن گیا تا پاک اور حرام ہو گیا۔

ان سب کے بارے میں فرمایا ہے: "ثبوت انقلاب الشی عن حقیقتة" (در المختار راء) (۲۸)۔

۷- صابن جود و سری چیزوں اور تا پاک تیل اور چربیوں کو ملا کر بناتے ہیں اس کے پاک ہونے کا حکم دیا جاتا ہے: "و لا یغنى بنجاسة الصابون لأن الدهن قد تغير و صار شيئاً آخر" (فتاویٰ الاتمار خانیہ)۔

کتنا واضح حکم ہے تیل تا پاک اور چربی تا پاک اور حرام مگر اس کو مناعت سے صابن بنالیا پاک ہو گیا، ان تمام تصریحات کا خلاصہ یہ ہے:

۱- انقلاب حقیقت اور ماہیت سے حکم بدل جاتا ہے۔

۲- ضرورت اور عموم بلوئی کی وجہ سے بھی حرام چیز کے حلال ہونے کا بقدر ضرورت حکم دیا جاتا ہے، اس کی مثال نوشادر یا راکھ ہے، خاصیت اور کیفیت دونوں بدلتی ہوئی ہیں، اور اثر بھی باقی نہیں ہے، لیکن صابن میں اثر موجود ہوتا ہے پھر بھی اس کے پاک ہونے کا حکم ہے، جیسا کہ حدیث عرینہ میں اونٹوں کے پیشہ کے جائز اور حلال ہونے کا حکم دیا ہے۔ امام ابو یوسف نے فرمایا ہے: "یجوز للتداوی ولا یجوز لغيره" (کبیریٰ / ۱۳۵)۔

۳، ۴- اس بارے میں امام ابو یوسف نجس العین اور غیر نجس العین دونوں کو پاک فرماتے ہیں، مثلاً دباغت سے چڑا پاک ہو جاتا ہے، لیکن جمہور علماء ان کے خلاف ہیں (کبیریٰ / ۱۳۵)۔

۵- اس سوال کا جواب گزر چکا ہے جیسے راکھ جل کرنی ہے، اور صابن دوسرے اجزاء سے مل کر پاک بن جاتا ہے۔

۲- اگر شی اول کا کوئی اثر یا کیفیت یا خاصیت باقی نہیں رہی ہے تو حکم بھی بدل جائے گا:  
”وَكَذَا الْأَصْطَبْلِ إِذَا كَانَ حَارًّا وَ عَلَى كَوْتَهُ طَابِقٌ أَوْ كَانَ فِيهِ كُوزٌ مَعْلَقٌ فِيهِ مَاءٌ  
تَسْرِحُ“ (۱۱ قولہ) العمل بالاستحسان (زاد الحکار ۲۶)۔

گندگیوں سے دھواں یا بھاپ اٹھ کر دیواروں پر قطرات میں تبدیل ہو جاتے ہیں،  
ان قطرات کو ضرورت استحسان کی وجہ سے جائز قرار دیا ہے، اکثر ایسا ہوتا ہے کہ بیت الغلاء میں  
سردیوں میں دیر تک بیٹھنے کی وجہ سے کپڑوں پر بھاپ لگ کر نمی آ جاتی ہے، ان کپڑوں کو ناپاک  
قرار نہیں دیا جاتا۔

۷، ۸- ان دو اوں کی مثال صابن جیسی ہے، حوالہ گزر چکا ہے، صابن اور پیسٹ کا حکم  
ایک ہی ہے، اگر ان دونوں میں غلبہ کا اعتبار کر لیا جائے، تو عموم بلوئی کی وجہ سے اس کو بھی جائز  
قرار دیا جائے گا، تاہم ”لا شفاء فی الحرام“ احتیاط بہتر ہے، اس وجہ سے کہ سب کچھ دنیاہی  
میں نہیں ہے آخرت بھی ہے، جب کہ کپسول اور پیسٹ وغیرہ کا بدل دیسی ادویہ اور مسوک  
موجود ہے۔

## انقلاب ماہیت کی صورت و حقیقت

مولانا تنویر عالم قاسمی ☆

یہ صورت عقولاً اور مشاہدہ وقوع پذیر ہے کہ ایک شیٰ اپنی حقیقت چھوڑ کر دوسری حقیقت میں تبدیل ہو جایا کرتی ہے۔ نظر کا علقہ اور علقہ کا مضغہ بننا اسی انقلاب ماہیت کے قبیل سے ہے، مجرمات مثلاً عصا موئی اور سارے حروف کی رسیوں کا سانپ بننا صورتاً سانپ میں یکسانیت کے باوجود دونوں کے درمیان بنیادی فرق اور مابالا امتیاز یہی ہے کہ مجرمہ میں تبدیلی ماہیت کی ہوئی تھی، جب کہ حمر کے اندر شیٰ اول کی ماہیت میں بغیر کسی فرق کے صرف صورت و ڈھانچہ میں تغیر ہوا تھا۔

انقلاب ماہیت کی اولاد و صورتیں ہیں: ایک یہ کہ کسی انسان کے عمل و دخل کے بغیر اپنے آپ قدرتی طور پر ایک چیز اپنی سابق حقیقت کھو کر دوسری حقیقت میں تبدیل ہو جائے، دوسری یہ کہ انسان کے عمل و دخل کے نتیجہ میں ایسا تغیر ہو۔

۱-۲- نقہ کی کتابوں پر نظر ڈالنے اور خود انقلاب ماہیت کے لفظ سے یہی مستفادہ ہے کہ ایک شیٰ اپنی سابقہ حقیقت و ماہیت چھوڑ کر دوسری شیٰ کی حقیقت و صورت میں یا تو کلیتاً منتقل ہو جائے، جس کا لازمی نتیجہ واشراب یہ ہوگا کہ اس شیٰ کا سابق نام بدل کر دوسری شیٰ سے موسوم ہوگا، اسی انقلاب ماہیت کو انتقالہ معین اور محوال معین بھی کہتے ہیں مثلاً خمر کا سرک، یا سرک کا خمر بن جانا

اور کسی بھی جانور کا نمک کی کان میں گر کر نمک بن جاتا۔

انقلاب ماہیت کی دوسری صورت یہ ہے کہ شی کے تمام اوصاف و خصوصیات نہ بد لے بلکہ بعض بنیادی اور جوہری عناصر ختم ہو جائے اور نام بدلنے کے ملا وہ جمیع مزاج میں بھی تبدیل آجائے تو اس صورت کو بھی استحالہ عین کہا جائے گا مثلاً صابن میں مردار جانوروں کی چربیاں ”تنسفی الحقيقة بانتفاء بعض أجزاء مفهومها فكيف بالكل“ (شای ۱/۲۷)۔

۳- اگر کسی شی میں ایسی تبدیلی ہو جس کی وجہ سے اس کے جوہری عناصر ختم ہو جائیں، نام بدل جائے اور جمیع مزاج میں بھی تبدیلی آجائے، اس تبدیلی کے بعد خواہ شی اول کا کوئی بھی اثر و خصوصیات اور کیفیات نئی پیدا ہونے والی شی میں برقرار رہے یا اندر ہے دونوں صورت کا ایک ہی حکم ہوگا، بنیادی عناصر میں تغیر کی وجہ سے تبدیلی ماہیت اور انقلاب عین قرار دیں گے (حوالہ سابق)۔

۴- انقلاب ماہیت کے تحت مختلف نجس اشیاء کے درمیان کچھ بھی فرق نہ ہوگا، اس حکم میں نجس اعین اور غیر نجس اعین دونوں برابر ہوں گے (شای ۱/۲۷)۔

۵- سائنس اور تکنالوجی کے ترقی یافتہ دور میں قلب ماہیت کے اسباب مختلف اور بہت ہو سکتے ہیں، ہاں البتہ کتب فقہ میں جلانا، کسی شی کے اندر دوسری شی کا ملانا اور زمین میں ایک خاص مدت تک کسی شی کو دفن کرنا، وغیرہ جیسی مثالیں دستیاب ہیں، طریقہ تطہیر کے انواع و اقسام کو بیان کرتے ہوئے صاحب بداع تحریر فرماتے ہیں: ”منها الكلب ۲۱ ذا وقع في الملاحة والحمد والعذرة ۲۲ ذا أحرقت بالنار وصارت رمادا وطين البالوعة ۲۳ ذا جف وذهب أثره، والنجاسة ۲۴ ذا دفت في الأرض وذهب أثرها بمرو رزمان“ (بداع الصنائع ۱/۸۵)۔

۶- دو ایسیں بشرطیں الکھل مختلف اجزاء و عناصر سے ملا کر تیار کی جاتی ہیں جس کے نتیجے

میں مجموعی شکل و تاثیر ضرور بدلتی ہے، اس کے باوجود ہر چیز اپنی جملہ صفات و خواص کے ساتھ موجود ہوتی ہے اور اس کے مطابق دوا موثر ہوا کرتی ہے، تو آیا اس طرح کی دواؤں کا استعمال شرعاً درست رہے گا۔ واضح رہے کہ دواؤں کا استعمال روزمرہ کی ضرورت و حاجت پر منی ہے جس سے عام طور پر کسی انسان کو مفہومیں، لہذا "الضرورات تبيح المحظورات" تقاضا یہی ہے کہ ان دواؤں کا استعمال جس میں الکھل کی آمیزش ہو شرعاً صحیح اور درست ہو گا۔

فقهاء ایسے اختلاط کو جب کہ چند چیزیں ایک دوسرے مل کر باہم متذکر نہ رہ جائیں یا نہ کی جائیں استھلاک عین کہتے ہیں، تو کیا یا استھلاک قلب ماہیت کا مصدقہ ہو گا؟۔  
میری ناقص رائے میں اس استھلاک کو قلب ماہیت نہیں کہنا چاہئے جب تک کہ شی کی بنیادی عناصر ختم نہ ہو جائے، اگر تمام ہی اجزاء میں (بعض اوصاف و خصوصیات کھونے کے باوجود) بعض خاص اور اہم خصوصیات باقی رہتی ہیں تو پھر کیسے اسے انقلاب ماہیت گردانا جا سکتا ہے، مثلاً داؤں میں الکھل کی آمیزش کو انقلاب ماہیت نہیں کہا جا سکتا کیونکہ الکھل کا بنیادی جو ہر یعنی اسکار کا پایا جانا امر واقعی ہے۔

-۸ صابن عموماً چربی سے تیار ہوتا ہے، یہ چربی اکثر مردار کی ہوتی ہے اور مردار خنزیر بھی ہو سکتا ہے، چربی کی دوسری اشیاء کے ساتھ ملا کر صابن یا اس طرح کی کوئی استعمالی شی تیار کرنا قلب ماہیت میں داخل ہونا چاہئے: ”عبارة المحبتي جعل الدهن النجس في صابون يفتى بظهوراته لأنه تغير والغير يطهر عند محمد ويفتى به للبلوى... مالو وقع ۲۱ نisan أو كلب في قدر الصابون فصار صابونا ي تكون طاهر لتبديل الحقيقة“ (شایعہ ۲۰)۔

جہاں تک نو تھے پیٹ وغیرہ میں ہڈیوں کے پاؤڑ ملانے کا مسئلہ ہے تو ایسا نو تھے پیٹ استعمال کرنا درست ہے خواہ یہ ہڈیاں مردار پا خنزیر کی بھی جانور کی ہوں، کیونکہ خنزیر کے

علاوه دیگر مردار جانور کی بذیاں اصلًا اور فی نفسہ پاک ہیں، خنزیر کی بذیاں بخس لعین ہونے کی وجہ سے ناپاک ہیں تاہم انقلاب ماہیت کی وجہ سے ناپاکی زائل ہو جائے گی، جیسا کہ جواب نمبر ۸ کے تحت یہ گزر چکا ہے کہ انقلاب ماہیت میں بخس لعین اور غیر بخس لعین میں کوئی فرق نہیں ہے۔

۹- اس کا جواب ۷، ۸ کے ذیل میں گزر چکا ہے جس کا مستفادہ یہی ہے کہ دوا کا استعمال بوقت ضرورت و حاجت ہی ہوتا ہے اور اس میں عموم بلوی ہے، یہ دونوں وہیں اس بات کا تقاضا کرتی ہیں کہ شرعاً اس کا استعمال صحیح اور درست ہو، نیز اس کے علاوہ جس دوا میں دم مسروح کی ملاوٹ ہوتی ہے اس دم کو مختلف مراحل سے گزرنانا پڑتا ہے، مختلف قسم کے پاؤڈر اور کیمیکل سے اس کی صفائی و سترائی کر کے دواؤں کے دیگر اجزاء کے ساتھ اس کی ترکیب عمل میں لائی جاتی ہے جس کی بنیاد پر ”دم مسروح“ اپنی حقیقت و ماہیت کھود دیتا ہے اور اس میں انقلاب میں ہو جاتا ہے۔

نوٹ- مذکورہ بالا جوابات جس میں اشیاء بخس کو قلب ماہیت کی وجہ سے پاک اور اس کا استعمال صحیح و درست قرار دیا گیا یہ صرف امام محمدؒ کا نہ ہب و مسلک ہے جو مفتی ہے۔ ورنہ امام ابو یوسفؒ کے نزدیک اشیاء بخس جس صورت و شکل میں بدل جائے ہر قیمت پر اسے ناپاک ہی قرار دیا جائے گا (ردا بخارا ۱۰) ۴۰

امام محمدؒ کے قول کو جمہور مشائخ نے اختیار اور اسے قابل فتویٰ اس لئے قرار دیا کہ جن اشیاء میں انقلاب ماہیت کی وجہ سے تبدل حکم کا قول کیا گیا وہ ایسی چیزیں ہیں جس کا تعلق عام ضرورت انسانی سے ہے اور اس کے استعمال میں عام لوگ بتلا ہیں۔

اس موقع پر مجھے یہ کہنا ہے کہ کسی ناپاک کے طاہر یا غیر طاہر قرار دینے میں صرف انقلاب ماہیت ہی پر نظر نہ ہو بلکہ قلب ماہیت کے علاوہ اصل وجہ ”عموم بلوی“ پر رعنی چاہئے۔

## انقلاب ماہیت کی تعریف، معیار، اسباب اور اس کی نظیریں

مولانا سعود عالم قاسمی ☆

### انقلاب کی لغوی تعریف

انقلاب کا معنی پلٹ دینا، اوپر کا نیچے کر دینا، اندر کا باہر کر دینا، پھیسر دینا، لوٹا دینا ہے، یہ انفعال سے ماخوذ ہے جو لازم ہوتا ہے، تو انقلاب کا لغوی معنی ہوا اپس ہونا، اونڈھانا، پلٹنا وغیرہ (دیکھئے: مختار الصحاح، لسان العرب مادہ "حول"، الموسوعۃ الفقہیہ، ۲۷۸ مادہ "تحول"۔)

### انقلاب کی اصطلاحی تعریف

اصولیں کی اصطلاح میں انقلاب نام ہے جو شیء علت نہ ہو، کے علت ہونے کا، جیسے کہ طلاق کو شرط کے ساتھ متعلق کرنے کی صورت میں طلاق ایسی شیء کے ساتھ متعلق ہو جاتی ہے جو اس کی علت: بمعنی شرط نہیں (دیکھئے: الموسوعۃ الفقہیہ، ۲۷۸، مادہ "تحول")۔

### ماہیت کی لغوی و اصطلاحی تعریف

ماہیت "ماہو" سے ماخوذ ہے، اس میں "ی" یا نسبتی ہے۔ جس کا معنی "ما بہ الشیء ہو ہو" یعنی جس کے سبب شیء شیء بنی ہو، ہے (اتریفات الفقہیہ، ۵۹، باب الحیر)۔

## حقیقت کی لغوی تعریف

حقیقت "حق"، بمعنی ثابت و واجب ہونا، سے مانخوذ ہے۔ وہ چیز جس کی حمایت ہو، جیسا کہ کہا جاتا ہے وہ اس چیز کی حفاظت کرتا ہے جس کا دفاع اس کے ذمہ لازم ہے (سان العرب، والمصباح، مادہ "حق"؛ وشرح جمع الجواعی ۱/ ۲۰۰)۔

## حقیقت کی اصطلاحی تعریف

کسی شئی کے معنی مرادی و موضوع لہ میں ہونے کا نام "حقیقت" ہے، چنانچہ الموسوعۃ الفقہیہ مادہ "حق" میں ہے: "فی الاصطلاح حرفاً أكثر الأصولين و علماء البيان: بأنها الكلمة المستعملة فيما وضعت له في الاصطلاح يقع به التحاطب بالكلام المشتمل على تلك الكلمة" (بمواالاتعریفات للجزر جانی، مختصر العائلي للغفارانی ۱/ ۲۳۳، مسلم الثبوت ۱/ ۶۳)۔

## حقیقت و ماہیت ایک ہی شئی ہے یا الگ الگ؟

اوپر کی محوال تحریر سے کسی نہ کسی درجہ میں یہ بات ضرور سامنے آ جاتی ہے کہ حقیقت و ماہیت گو اپنی اصل اور حقیقت کے لحاظ سے دو الگ الگ شی ہے، لیکن رسمی لحاظ سے دونوں کو ایک پلیٹ فارم پر لایا جاسکتا ہے۔

## انقلاب حقیقت و ماہیت کی تعریف یا اس کا مفہوم

سابقہ تحریر کے پس منظر میں "انقلاب حقیقت و ماہیت" کا جو مفہوم ہو سکتا ہے، وہ یہی ہے کہ شئی اپنے معنی مرادی و موضوع لہ سے ہٹ کر غیر معنی موضوع لہ کے لئے ہو جائے، یا اس طور کہ اس کی سابقہ حقیقت اور تاثیر بالکل ختم ہو جائے، مثلاً: شراب کا سرکہ، سرکہ کا شراب،

گدھے کا نمک، گوبر یا دیگر بخش اشیاء (خواہ وہ بخش العین ہو یا غیر بخش العین، یہ مذهب حنفیہ اور مالکیہ کا ہے، یعنی ایک روایت ہے امام احمد سے بھی ہے جبکہ شافعیہ اور ظاہر مذهب کے مطابق حنابلہ یہ فرماتے ہیں کہ بخش العین استحالة سے پاک نہ ہوگا (دیکھئے: ابن عابدین ۱/ ۲۷، ۲۹، ۵۲، ۵۳، ۲۸، الانصاف ۱/ ۲۸، المغنى ۱/ ۲۳)۔

اب یہ انقلابِ حقیقت و ماهیت بھی تو ایک ہی صفت (جو خاص ہو اور رکنیت کا درجہ رکھتا ہو) کے بدل جانے سے متحقق ہو جائے گا، جبکہ بھی دو بلکہ تینوں اوصاف کے بدلنے سے بھی متحقق نہ ہوگا۔ مثلاً: ناپاک گیہوں کو پیس لینا، پاپے ہوئے آئے کاروںی پکالینا، یا ناپاک تل سے تیل نکالنا (جبکہ اس میں تل کے اجزاء مل جائیں) وغیرہ کہ ان تمام صورتوں میں اوصاف ثلاش، یا کم از کم دو و صفت تو بدلتے ہی ہیں، اس کے باوجود ان پر انقلابِ ماهیت کا حکم نہیں لگتا۔

کتب فقہ میں ان جزئیات کی دوڑوک اور واضح صراحت موجود ہے۔ تاہم علامہ شامی کے وہ الفاظ جو انہوں نے بعد قتل جزئیات رقم کئے ہیں، بمقتل کئے جاتے ہیں:

”ثم اعلم أن العلة عند محمد هي التغيير و انقلاب الحقيقة، وأنه يفتقى به للبلوى۔ كما علم مما مرّ (زاد الکرام ۱۰، کتاب الظہارۃ طبع پیروت)، اسی طرح ایک جزئیہ ”الاشاہ والظاہر“، بحث عموم بلوی، میں بھی ہے۔

سو انقلابِ حقیقت و ماهیت میں کسی خاص معین و صفت کی تبدیلی کو سبب و معیار قرار نہیں دیا جاسکتا، البتہ الفقہ الاسلامی و ادالت (۱/ ۹۹ - ۱۰۰) میں اس کے معیار سے متعلق ایک اصولی بحث کی گئی ہے، جسے ہم اگلے عنوان کے تحت تحریر کریں گے۔

### انقلابِ ماهیت کا معیار

انقلابِ حقیقت و ماهیت کا معیار کیا ہے؟ الفقہ الاسلامی و ادالت میں اس اصل و حکم کی

وضاحت ان الفاظ میں کئی گئی ہے کہ محلول کی دو صورتیں ہیں:

**محلول کی پہلی صورت:** محلول کی پہلی صورت یہ ہے کہ ایک چیز جب دوسری چیز سے ملتی ہے، اس طرح کہ بغیر کیمیاولی تجزیہ کے اس کو ایک دوسرے سے الگ نہیں کیا جاسکے، اسے خلط کہتے ہیں اور دونوں کے ملنے سے جومر کب تیار ہوتا ہے اسے مخلوط مکثہ کہا جا سکتا ہے، پھر یہ کہ ایک شئی کا دوسری شئی کے ساتھ اس طرح مل جانا کہ دونوں اپنی اپنی حقیقت برقرار رکھیں اور ان کی صفات اور تاثیرات بھی پوری طرح نہ بد لیں، بلکہ دونوں چیزوں کی علیحدہ علیحدہ خاصیتیں مل کر مرکب کا ایک نیا مزاج پیدا کریں تو یہ صورت تبدیل ماہیت کی نہیں، بلکہ دو چیزوں کی باہمی آمیزش کی ہے؛ جسے ہم خلط کہ سکتے ہیں، مثلاً: دودھ میں پانی ملا دیا جائے، یا سرخ اور زرد رنگ کے محلول کو آپس میں ملا دیا جائے، تو ان صورتوں میں نہ دودھ کی حقیقت بدلتی ہے نہ پانی کی، نہ سرخ رنگ کی حقیقت ختم ہوتی ہے نہ زرد رنگ کی، البتہ ملائی ہوئی دو چیزوں کو جس مقدار میں ملایا گیا ہے، اس کے تناسب سے ایک شئی کی صفت اور تاثیر اور دوسری شئی کی صفت اور تاثیر کے باہم ملنے سے مرکب کا ایک نیا مزاج پیدا ہوتا ہے۔ اس لئے مفرد دو اوں کی خاصیت اور مرکب دو اوں کا مزاج مختلف ہوا کرتا ہے۔

**محلول کی دوسری صورت:** محلول کی دوسری صورت یہ ہے کہ ایک محلول کے ساتھ ملانے سے، یا کسی کیمیاولی عمل کے ذریعے کسی شئی کی خاصیت پورے طور پر تبدیل کر کے، اس شئی کی اصل، حقیقت اور ماہیت کو اس طرح بدل دے گویا ایک نئی شئی وجود میں آئی ہو، جیسے خمر کو کیمیاولی عمل کے ذریعہ سر کہ بنالیا جانا، یا سر کہ کو شراب بنالیا جانا وغیرہ، کہ ان صورتوں میں پہلی شئی (جو قبل از انقلاب تھی) میں ایسی کیمیاولی تبدیلی عمل میں آئی ہے، جو اس حقیقت کو بدل کر ایک نئی شئی کو وجود بخشتی ہے، حکم شرع (انقلاب ماہیت سے تبدیلی احکام) کا مدار اسی تبدیلی ماہیت پر ہے۔ لہذا اگر کوئی شئی اصلاً ”نجس“ ہو، لیکن اس میں ایسی کیمیاولی تبدیلی عمل میں آگئی

ہو جس نے اس شئی کی اصل حقیقت کو بدل کر نئی شئی کو وجود بخشنا ہو، تو حکم نجاست نہ ہو گا الف) الفقه الاسلامی و ادله (۱۰۰، ۹۹)

## ماحصل

الفقه الاسلامی و ادله کی مذکورہ بالا اصولی بحث کا ماحصل یہ ہے کہ جب شئی بعد اخلط اپنی سابقہ شکل و صورت، حقیقت و ماہیت اور تاثیر بالکل یہ ختم کر دے، اس کا نام کام سب بدل جائے، تو اسے انقلاب ماہیت کہا جائے گا اور اگر اس کی سابقہ حقیقت و ماہیت کسی نہ کسی درجہ میں باقی ہی ہو؛ تو اسے انقلاب ماہیت نہیں کیا جائے گا۔ بلکہ اس کی حیثیت بس خلط اور ملاوٹ کی ہو گی۔ جو تبدیلی احکام میں ذرا موثر نہیں۔ اس کی مثال دور موجود کے اعتبار سے ادویہ وغیرہ میں الکھل اور اسپرٹ (وجود و اؤں کے اجزاء کی کیفیات کی حفاظت اور دیگر اجزاء کو مرٹ نے اور خراب ہونے سے بچانے کی غرض سے استعمال کیا جاتا ہے) وغیرہ کی آمیزش ہے، کہ یہ اپنی حقیقت نہیں کھوئی۔ اس لئے وہ دوائیں جس میں ”الکھل“، اور ”اسپرٹ“ ایک خاص مقدار میں موجود رہتی ہے، نشہ کے عادی لوگ اس کو زیادہ مقدار میں پی کر، نشہ کی کیفیت اور لذت محسوس کرتے ہیں، اس لئے علامہ شامی نے ایک موقع سے اس سلسلہ کی گفتگو کے دوران فرمایا ہے کہ شیرہ انگور جو کہ پکانے سے جم جاتا ہے (اگر وہ ناپاک انگور یا کاشش یا منقی کا ہو) تو جم جانے کی وجہ سے یہ نہیں کہا جائے گا کہ حقیقت بدل گئی، بلکہ وہ شیرہ ہی ہے جو پکانے کی وجہ سے جم گیا (ورنہ سیال تھا)، اسی طرح (ناپاک) تل کو اگر کوٹ کر تل نکالا جائے اور تل کے ساتھ اس کے اجزاء اس میں جائیں؛ تو اس میں صرف وصف کا تغیرہ ہے (حقیقت کا نہیں) جیسے دودھ کو پیور بنالیا جائے، یا گیہوں کو پیس لیا جائے، یا پے ہوئے گیہوں کی روٹی پکالی جائے (تو ان تمام صورتوں میں حقیقت نہیں بدلتے گی، بلکہ صرف وصف و شکل بدلتے گی) برخلاف اس کے کہ شراب سر کہ بن جائے، یا گدھانمک کی

کان میں گر کرنے کے بن جائے، اسی طرح پاخانہ و گور، راکھ یا مٹی و کچڑی بن جائے، تو ان ساری صورتوں میں ایک حقیقت دوسری حقیقت سے بدل جاتی ہے، محض وصف ہی کا تغیر نہیں ہوتا (زادکار ار ۲۰، کتاب الطبارت طبع بیروت، نیز رد یکھنہ: الفقہ الاسلامی و ادایت ار ۱۰۰)۔

علامہ شامیؒ اس سے ذرا اور واضح انداز میں بھرپور تقویت کے ساتھ، صاحب فتح القدیر سے نقل فرماتے ہیں: ”فَإِنَّ الشَّرْعَ رَتْبَ وَصْفَ النِّجَاسَةِ عَلَى تِلْكَ الْحَقْيَقَةِ وَ تَنْتَفِي الْحَقْيَقَةُ بِأَنْتِفَاءِ بَعْضِ مَفْهُومَهَا؛ فَكَيْفَ بِالْكُلِّ۔ فَإِنَّ الْمَلْحَ غَيْرَ الْعَظِيمِ وَاللَّحْمِ، فَمَا ذَا صَارَ مَلْحًا، تَرْتَبْ حَكْمَ الْمَلْحِ۔ وَ نَظِيرَهُ فِي الشَّرْعِ: النَّطْفَةُ نَجْسَةٌ، وَ تَصْبِيرُ عَلْقَةٍ وَ هِيَ نَجْسَةٌ، وَ تَصْبِيرُ مَضْعَةٍ فَتَطَهَّرُ“ (زادکار ار ۲۹، ۳۷، ۴۸، ۵۷، ۵۸، ۵۹، ۶۰، ۶۱، ۶۲، ۶۳، ۶۴، ۶۵، ۶۶، ۶۷، ۶۸، ۶۹، ۷۰، ۷۱، ۷۲، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰، ۱۰۱، ۱۰۲، ۱۰۳، ۱۰۴، ۱۰۵، ۱۰۶، ۱۰۷، ۱۰۸، ۱۰۹، ۱۱۰، ۱۱۱، ۱۱۲، ۱۱۳، ۱۱۴، ۱۱۵، ۱۱۶، ۱۱۷، ۱۱۸، ۱۱۹، ۱۲۰، ۱۲۱، ۱۲۲، ۱۲۳، ۱۲۴، ۱۲۵، ۱۲۶، ۱۲۷، ۱۲۸، ۱۲۹، ۱۳۰، ۱۳۱، ۱۳۲، ۱۳۳، ۱۳۴، ۱۳۵، ۱۳۶، ۱۳۷، ۱۳۸، ۱۳۹، ۱۴۰، ۱۴۱، ۱۴۲، ۱۴۳، ۱۴۴، ۱۴۵، ۱۴۶، ۱۴۷، ۱۴۸، ۱۴۹، ۱۵۰، ۱۵۱، ۱۵۲، ۱۵۳، ۱۵۴، ۱۵۵، ۱۵۶، ۱۵۷، ۱۵۸، ۱۵۹، ۱۶۰، ۱۶۱، ۱۶۲، ۱۶۳، ۱۶۴، ۱۶۵، ۱۶۶، ۱۶۷، ۱۶۸، ۱۶۹، ۱۷۰، ۱۷۱، ۱۷۲، ۱۷۳، ۱۷۴، ۱۷۵، ۱۷۶، ۱۷۷، ۱۷۸، ۱۷۹، ۱۸۰، ۱۸۱، ۱۸۲، ۱۸۳، ۱۸۴، ۱۸۵، ۱۸۶، ۱۸۷، ۱۸۸، ۱۸۹، ۱۹۰، ۱۹۱، ۱۹۲، ۱۹۳، ۱۹۴، ۱۹۵، ۱۹۶، ۱۹۷، ۱۹۸، ۱۹۹، ۲۰۰، ۲۰۱، ۲۰۲، ۲۰۳، ۲۰۴، ۲۰۵، ۲۰۶، ۲۰۷، ۲۰۸، ۲۰۹، ۲۱۰، ۲۱۱، ۲۱۲، ۲۱۳، ۲۱۴، ۲۱۵، ۲۱۶، ۲۱۷، ۲۱۸، ۲۱۹، ۲۲۰، ۲۲۱، ۲۲۲، ۲۲۳، ۲۲۴، ۲۲۵، ۲۲۶، ۲۲۷، ۲۲۸، ۲۲۹، ۲۳۰، ۲۳۱، ۲۳۲، ۲۳۳، ۲۳۴، ۲۳۵، ۲۳۶، ۲۳۷، ۲۳۸، ۲۳۹، ۲۴۰، ۲۴۱، ۲۴۲، ۲۴۳، ۲۴۴، ۲۴۵، ۲۴۶، ۲۴۷، ۲۴۸، ۲۴۹، ۲۵۰، ۲۵۱، ۲۵۲، ۲۵۳، ۲۵۴، ۲۵۵، ۲۵۶، ۲۵۷، ۲۵۸، ۲۵۹، ۲۶۰، ۲۶۱، ۲۶۲، ۲۶۳، ۲۶۴، ۲۶۵، ۲۶۶، ۲۶۷، ۲۶۸، ۲۶۹، ۲۷۰، ۲۷۱، ۲۷۲، ۲۷۳، ۲۷۴، ۲۷۵، ۲۷۶، ۲۷۷، ۲۷۸، ۲۷۹، ۲۸۰، ۲۸۱، ۲۸۲، ۲۸۳، ۲۸۴، ۲۸۵، ۲۸۶، ۲۸۷، ۲۸۸، ۲۸۹، ۲۹۰، ۲۹۱، ۲۹۲، ۲۹۳، ۲۹۴، ۲۹۵، ۲۹۶، ۲۹۷، ۲۹۸، ۲۹۹، ۳۰۰، ۳۰۱، ۳۰۲، ۳۰۳، ۳۰۴، ۳۰۵، ۳۰۶، ۳۰۷، ۳۰۸، ۳۰۹، ۳۱۰، ۳۱۱، ۳۱۲، ۳۱۳، ۳۱۴، ۳۱۵، ۳۱۶، ۳۱۷، ۳۱۸، ۳۱۹، ۳۲۰، ۳۲۱، ۳۲۲، ۳۲۳، ۳۲۴، ۳۲۵، ۳۲۶، ۳۲۷، ۳۲۸، ۳۲۹، ۳۳۰، ۳۳۱، ۳۳۲، ۳۳۳، ۳۳۴، ۳۳۵، ۳۳۶، ۳۳۷، ۳۳۸، ۳۳۹، ۳۴۰، ۳۴۱، ۳۴۲، ۳۴۳، ۳۴۴، ۳۴۵، ۳۴۶، ۳۴۷، ۳۴۸، ۳۴۹، ۳۴۱۰، ۳۴۱۱، ۳۴۱۲، ۳۴۱۳، ۳۴۱۴، ۳۴۱۵، ۳۴۱۶، ۳۴۱۷، ۳۴۱۸، ۳۴۱۹، ۳۴۲۰، ۳۴۲۱، ۳۴۲۲، ۳۴۲۳، ۳۴۲۴، ۳۴۲۵، ۳۴۲۶، ۳۴۲۷، ۳۴۲۸، ۳۴۲۹، ۳۴۲۱۰، ۳۴۲۱۱، ۳۴۲۱۲، ۳۴۲۱۳، ۳۴۲۱۴، ۳۴۲۱۵، ۳۴۲۱۶، ۳۴۲۱۷، ۳۴۲۱۸، ۳۴۲۱۹، ۳۴۲۲۰، ۳۴۲۲۱، ۳۴۲۲۲، ۳۴۲۲۳، ۳۴۲۲۴، ۳۴۲۲۵، ۳۴۲۲۶، ۳۴۲۲۷، ۳۴۲۲۸، ۳۴۲۲۹، ۳۴۲۲۱۰، ۳۴۲۲۱۱، ۳۴۲۲۱۲، ۳۴۲۲۱۳، ۳۴۲۲۱۴، ۳۴۲۲۱۵، ۳۴۲۲۱۶، ۳۴۲۲۱۷، ۳۴۲۲۱۸، ۳۴۲۲۱۹، ۳۴۲۲۲۰، ۳۴۲۲۲۱، ۳۴۲۲۲۲، ۳۴۲۲۲۳، ۳۴۲۲۲۴، ۳۴۲۲۲۵، ۳۴۲۲۲۶، ۳۴۲۲۲۷، ۳۴۲۲۲۸، ۳۴۲۲۲۹، ۳۴۲۲۲۱۰، ۳۴۲۲۲۱۱، ۳۴۲۲۲۱۲، ۳۴۲۲۲۱۳، ۳۴۲۲۲۱۴، ۳۴۲۲۲۱۵، ۳۴۲۲۲۱۶، ۳۴۲۲۲۱۷، ۳۴۲۲۲۱۸، ۳۴۲۲۲۱۹، ۳۴۲۲۲۲۰، ۳۴۲۲۲۲۱، ۳۴۲۲۲۲۲، ۳۴۲۲۲۲۳، ۳۴۲۲۲۲۴، ۳۴۲۲۲۲۵، ۳۴۲۲۲۲۶، ۳۴۲۲۲۲۷، ۳۴۲۲۲۲۸، ۳۴۲۲۲۲۹، ۳۴۲۲۲۲۱۰، ۳۴۲۲۲۲۱۱، ۳۴۲۲۲۲۱۲، ۳۴۲۲۲۲۱۳، ۳۴۲۲۲۲۱۴، ۳۴۲۲۲۲۱۵، ۳۴۲۲۲۲۱۶، ۳۴۲۲۲۲۱۷، ۳۴۲۲۲۲۱۸، ۳۴۲۲۲۲۱۹، ۳۴۲۲۲۲۲۰، ۳۴۲۲۲۲۲۱، ۳۴۲۲۲۲۲۲، ۳۴۲۲۲۲۲۳، ۳۴۲۲۲۲۲۴، ۳۴۲۲۲۲۲۵، ۳۴۲۲۲۲۲۶، ۳۴۲۲۲۲۲۷، ۳۴۲۲۲۲۲۸، ۳۴۲۲۲۲۲۹، ۳۴۲۲۲۲۲۱۰، ۳۴۲۲۲۲۲۱۱، ۳۴۲۲۲۲۲۱۲، ۳۴۲۲۲۲۲۱۳، ۳۴۲۲۲۲۲۱۴، ۳۴۲۲۲۲۲۱۵، ۳۴۲۲۲۲۲۱۶، ۳۴۲۲۲۲۲۱۷، ۳۴۲۲۲۲۲۱۸، ۳۴۲۲۲۲۲۱۹، ۳۴۲۲۲۲۲۲۰، ۳۴۲۲۲۲۲۲۱، ۳۴۲۲۲۲۲۲۲، ۳۴۲۲۲۲۲۲۳، ۳۴۲۲۲۲۲۲۴، ۳۴۲۲۲۲۲۲۵، ۳۴۲۲۲۲۲۲۶، ۳۴۲۲۲۲۲۲۷، ۳۴۲۲۲۲۲۲۸، ۳۴۲۲۲۲۲۲۹، ۳۴۲۲۲۲۲۲۱۰، ۳۴۲۲۲۲۲۲۱۱، ۳۴۲۲۲۲۲۲۱۲، ۳۴۲۲۲۲۲۲۱۳، ۳۴۲۲۲۲۲۲۱۴، ۳۴۲۲۲۲۲۲۱۵، ۳۴۲۲۲۲۲۲۱۶، ۳۴۲۲۲۲۲۲۱۷، ۳۴۲۲۲۲۲۲۱۸، ۳۴۲۲۲۲۲۲۱۹، ۳۴۲۲۲۲۲۲۲۰، ۳۴۲۲۲۲۲۲۲۱، ۳۴۲۲۲۲۲۲۲۲۲، ۳۴۲۲۲۲۲۲۲۳، ۳۴۲۲۲۲۲۲۲۴، ۳۴۲۲۲۲۲۲۲۵، ۳۴۲۲۲۲۲۲۲۶، ۳۴۲۲۲۲۲۲۲۷، ۳۴۲۲۲۲۲۲۲۸، ۳۴۲۲۲۲۲۲۲۹، ۳۴۲۲۲۲۲۲۲۱۰، ۳۴۲۲۲۲۲۲۲۱۱، ۳۴۲۲۲۲۲۲۲۱۲، ۳۴۲۲۲۲۲۲۲۱۳، ۳۴۲۲۲۲۲۲۲۱۴، ۳۴۲۲۲۲۲۲۲۱۵، ۳۴۲۲۲۲۲۲۲۱۶، ۳۴۲۲۲۲۲۲۲۱۷، ۳۴۲۲۲۲۲۲۲۱۸، ۳۴۲۲۲۲۲۲۲۱۹، ۳۴۲۲۲۲۲۲۲۲۰، ۳۴۲۲۲۲۲۲۲۲۱، ۳۴۲۲۲۲۲۲۲۲۲۲، ۳۴۲۲۲۲۲۲۲۲۳، ۳۴۲۲۲۲۲۲۲۲۴، ۳۴۲۲۲۲۲۲۲۲۵، ۳۴۲۲۲۲۲۲۲۲۶، ۳۴۲۲۲۲۲۲۲۲۷، ۳۴۲۲۲۲۲۲۲۲۸، ۳۴۲۲۲۲۲۲۲۲۹، ۳۴۲۲۲۲۲۲۲۲۱۰، ۳۴۲۲۲۲۲۲۲۲۱۱، ۳۴۲۲۲۲۲۲۲۲۱۲، ۳۴۲۲۲۲۲۲۲۲۱۳، ۳۴۲۲۲۲۲۲۲۲۱۴، ۳۴۲۲۲۲۲۲۲۲۱۵، ۳۴۲۲۲۲۲۲۲۲۱۶، ۳۴۲۲۲۲۲۲۲۲۱۷، ۳۴۲۲۲۲۲۲۲۲۱۸، ۳۴۲۲۲۲۲۲۲۲۱۹، ۳۴۲۲۲۲۲۲۲۲۲۰، ۳۴۲۲۲۲۲۲۲۲۲۱، ۳۴۲۲۲۲۲۲۲۲۲۲۲، ۳۴۲۲۲۲۲۲۲۲۲۳، ۳۴۲۲۲۲۲۲۲۲۲۴، ۳۴۲۲۲۲۲۲۲۲۲۵، ۳۴۲۲۲۲۲۲۲۲۲۶، ۳۴۲۲۲۲۲۲۲۲۲۷، ۳۴۲۲۲۲۲۲۲۲۲۸، ۳۴۲۲۲۲۲۲۲۲۲۹، ۳۴۲۲۲۲۲۲۲۲۲۱۰، ۳۴۲۲۲۲۲۲۲۲۲۱۱، ۳۴۲۲۲۲۲۲۲۲۲۱۲، ۳۴۲۲۲۲۲۲۲۲۲۱۳، ۳۴۲۲۲۲۲۲۲۲۲۱۴، ۳۴۲۲۲۲۲۲۲۲۲۱۵، ۳۴۲۲۲۲۲۲۲۲۲۱۶، ۳۴۲۲۲۲۲۲۲۲۲۱۷، ۳۴۲۲۲۲۲۲۲۲۲۱۸، ۳۴۲۲۲۲۲۲۲۲۲۱۹، ۳۴۲۲۲۲۲۲۲۲۲۲۰، ۳۴۲۲۲۲۲۲۲۲۲۱۱، ۳۴۲۲۲۲۲۲۲۲۲۲۱۲۱، ۳۴۲۲۲۲۲۲۲۲۲۲۱۲۲، ۳۴۲۲۲۲۲۲۲۲۲۲۱۲۳، ۳۴۲۲۲۲۲۲۲۲۲۲۱۲۴، ۳۴۲۲۲۲۲۲۲۲۲۱۲۵، ۳۴۲۲۲۲۲۲۲۲۲۱۲۶، ۳۴۲۲۲۲۲۲۲۲۲۱۲۷، ۳۴۲۲۲۲۲۲۲۲۲۱۲۸، ۳۴۲۲۲۲۲۲۲۲۲۱۲۹، ۳۴۲۲۲۲۲۲۲۲۲۱۲۱۰، ۳۴۲۲۲۲۲۲۲۲۲۱۲۱۱، ۳۴۲۲۲۲۲۲۲۲۲۱۲۱۲، ۳۴۲۲۲۲۲۲۲۲۲۱۲۱۳، ۳۴۲۲۲۲۲۲۲۲۲۱۲۱۴، ۳۴۲۲۲۲۲۲۲۲۲۱۲۱۵، ۳۴۲۲۲۲۲۲۲۲۲۱۲۱۶، ۳۴۲۲۲۲۲۲۲۲۲۱۲۱۷، ۳۴۲۲۲۲۲۲۲۲۲۱۲۱۸، ۳۴۲۲۲۲۲۲۲۲۲۱۲۱۹، ۳۴۲۲۲۲۲۲۲۲۲۱۲۲۰، ۳۴۲۲۲۲۲۲۲۲۲۱۲۲۱، ۳۴۲۲۲۲۲۲۲۲۲۱۲۲۲، ۳۴۲۲۲۲۲۲۲۲۲۱۲۲۳، ۳۴۲۲۲۲۲۲۲۲۲۱۲۲۴، ۳۴۲۲۲۲۲۲۲۲۲۱۲۲۵، ۳۴۲۲۲۲۲۲۲۲۲۱۲۲۶، ۳۴۲۲۲۲۲۲۲۲۲۱۲۲۷، ۳۴۲۲۲۲۲۲۲۲۲۱۲۲۸، ۳۴۲۲۲۲۲۲۲۲۲۱۲۲۹، ۳۴۲۲۲۲۲۲۲۲۲۱۲۲۱۰، ۳۴۲۲۲۲۲۲۲۲۲۱۲۲۱۱، ۳۴۲۲۲۲۲۲۲۲۲۱۲۲۱۲، ۳۴۲۲۲۲۲۲۲۲۲۱۲۲۱۳، ۳۴۲۲۲۲۲۲۲۲۲۱۲۲۱۴، ۳۴۲۲۲۲۲۲۲۲۲۱۲۲۱۵، ۳۴۲۲۲۲۲۲۲۲۲۱۲۲۱۶، ۳۴۲۲۲۲۲۲۲۲۲۱۲۲۱۷، ۳۴۲۲۲۲۲۲۲۲۲۱۲۲۱۸، ۳۴۲۲۲۲۲۲۲۲۲۱۲۲۱۹، ۳۴۲۲۲۲۲۲۲۲۲۱۲۲۲۰، ۳۴۲۲۲۲۲۲۲۲۲۱۲۲۲۱، ۳۴۲۲۲۲۲۲۲۲۲۱۲۲۲۲، ۳۴۲۲۲۲۲۲۲۲۲۱۲۲۲۳، ۳۴۲۲۲۲۲۲۲۲۲۱۲۲۲۴، ۳۴۲۲۲۲۲۲۲۲۲۱۲۲۲۵، ۳۴۲۲۲۲۲۲۲۲۲۱۲۲۲۶، ۳۴۲۲۲۲۲۲۲۲۲۱۲۲۲۷، ۳۴۲۲۲۲۲۲۲۲۲۱۲۲۲۸، ۳۴۲۲۲۲۲۲۲۲۲۱۲۲۲۹، ۳۴۲۲۲۲۲۲۲۲۲۱۲۲۲۱۰، ۳۴۲۲۲۲۲۲۲۲۲۱۲۲۲۱۱، ۳۴۲۲۲۲۲۲۲۲۲۱۲۲۲۱۲، ۳۴۲۲۲۲۲۲۲۲۲۱۲۲۲۱۳، ۳۴۲۲۲۲۲۲۲۲۲۱۲۲۲۱۴، ۳۴۲۲۲۲۲۲۲۲۲۱۲۲۲۱۵، ۳۴۲۲۲۲۲۲۲۲۲۱۲۲۲۱۶، ۳۴۲۲۲۲۲۲۲۲۲۱۲۲۲۱۷، ۳۴۲۲۲۲۲۲۲۲۲۱۲۲۲۱۸، ۳۴۲۲۲۲۲۲۲۲۲۱۲۲۲۱۹، ۳۴۲۲۲۲۲۲۲۲۲۱۲۲۲۲۰، ۳۴۲۲۲۲۲۲۲۲۲۱۲۲۲۲۱، ۳۴۲۲۲۲۲۲۲۲۲۱۲۲۲۲۲، ۳۴۲۲۲۲۲۲۲۲۲۱۲۲۲۲۳، ۳۴۲۲۲۲۲۲۲۲۲۱۲۲۲۲۴، ۳۴۲۲۲۲۲۲۲۲۲۱۲۲۲۲۵، ۳۴۲۲۲۲۲۲۲۲۲۱۲۲۲۲۶، ۳۴۲۲۲۲۲۲۲۲۲۱۲۲۲۲۷، ۳۴۲۲۲۲۲۲۲۲۲۱۲۲۲۲۸، ۳۴۲۲۲۲۲۲۲۲۲۱۲۲۲۲۹، ۳۴۲۲۲۲۲۲۲۲۲۱۲۲۲۲۱۰، ۳۴۲۲۲۲۲۲۲۲۲۱۲۲۲۲۱۱، ۳۴۲۲۲۲۲۲۲۲۲۱۲۲۲۲۱۲، ۳۴۲۲۲۲۲۲۲۲۲۱۲۲۲۲۱۳، ۳۴۲۲۲۲۲۲۲۲۲۱۲۲۲۲۱۴، ۳۴۲۲۲۲۲۲۲۲۲۱۲۲۲۲۱۵، ۳۴۲۲۲۲۲۲۲۲۲۱۲۲۲۲۱۶، ۳۴۲۲۲۲۲۲۲۲۲۱۲۲۲۲۱۷، ۳۴۲۲۲۲۲۲۲۲۲۱۲۲۲۲۱۸، ۳۴۲۲۲۲۲۲۲۲۲۱۲۲۲۲۱۹، ۳۴۲۲۲۲۲۲۲۲۲۱۲۲۲۲۲۰، ۳۴۲۲۲۲۲۲۲۲۲۱۲۲۲۲۲۱، ۳۴۲۲۲۲۲۲۲۲۲۱۲۲۲۲۲۲، ۳۴۲۲۲۲۲۲۲۲۲۱۲۲۲۲۲۳، ۳۴۲۲۲۲۲۲۲۲۲۱۲۲۲۲۲۴، ۳۴۲۲۲۲۲۲۲۲۲۱۲۲۲۲۲۵، ۳۴۲۲۲۲۲۲۲۲۲۱۲۲۲۲۲۶، ۳۴۲۲۲۲۲۲۲۲۲۱۲۲۲۲۲۷، ۳۴۲۲۲۲۲۲۲۲۲۱۲۲۲۲۲۸، ۳۴۲۲۲۲۲۲۲۲۲۱۲۲۲۲۲۹، ۳۴۲۲۲۲۲۲۲۲۲۱۲۲۲۲۲۱۰، ۳۴۲۲۲۲۲۲۲۲۲۱۲۲۲۲۲۱۱، ۳۴۲۲۲۲۲۲۲۲۲۱۲۲۲۲۲۱۲، ۳۴۲۲۲۲۲۲۲۲۲۱۲۲۲۲۲۱۳، ۳۴۲۲۲۲۲۲۲۲۲۱۲۲۲۲۲۱۴، ۳۴۲۲۲۲۲۲۲۲۲۱۲۲۲۲۲۱۵، ۳۴۲۲۲۲۲۲۲۲۲۱۲۲۲۲۲۱۶، ۳۴۲۲۲۲۲۲۲۲۲۱۲۲۲۲۲۱۷، ۳۴۲۲۲۲۲۲۲۲۲۱۲۲۲۲۲۱۸، ۳۴۲۲۲۲۲۲۲۲۲۱۲۲۲۲۲۱۹، ۳۴۲۲۲۲۲۲۲۲۲۱۲۲۲۲۲۲۰، ۳۴۲۲۲۲۲۲۲۲۲۱۲۲۲۲۲۲۱، ۳۴۲۲۲۲۲۲۲۲۲۱۲۲۲۲۲۲۲، ۳۴۲۲۲۲۲۲۲۲۲۱۲۲۲۲۲۲۳، ۳۴۲۲۲۲۲۲۲۲۲۱۲۲۲۲۲۲۴، ۳۴۲۲۲۲۲۲۲۲۲۱۲۲۲۲۲۲۵، ۳۴۲۲۲۲۲۲۲۲۲۱۲۲۲۲۲۲۶، ۳۴۲۲۲۲۲۲۲۲۲۱۲۲۲۲۲۲۷، ۳۴۲۲۲۲۲۲۲۲۲۱۲۲۲۲۲۲۸، ۳۴۲۲۲۲۲۲۲۲۲۱۲۲۲۲۲۲۹، ۳۴۲۲۲۲۲۲۲۲۲۱۲۲۲۲۲۲۱۰، ۳۴۲۲۲۲۲۲۲۲۲۱۲۲۲۲۲۲۱۱، ۳۴۲۲۲۲۲۲۲۲۲۱۲۲۲۲۲۲۱۲، ۳۴۲۲۲۲۲۲۲۲۲۱۲۲۲۲۲۲۱۳، ۳۴۲۲۲۲۲۲۲۲۲۱۲۲۲۲۲۲۱۴، ۳۴۲۲۲۲۲۲۲۲۲۱۲۲۲۲۲۲۱۵، ۳۴۲۲۲۲۲۲۲۲۲۱۲۲۲۲۲۲۱۶، ۳۴۲۲۲۲۲۲۲۲۲۱۲۲۲۲۲۲۱۷، ۳۴۲۲۲۲۲۲۲۲۲۱۲۲۲۲۲۲۱۸، ۳۴۲۲۲۲۲۲۲۲۲۱۲۲۲۲۲۲۱۹، ۳۴۲۲۲۲۲۲۲۲۲۱۲۲۲۲۲۲۲۰، ۳۴۲۲۲۲۲۲۲۲۲۱۲۲۲۲۲۲۱۱، ۳۴۲۲۲۲۲۲۲۲۲۱۲۲۲۲۲۲۱۲۱، ۳۴۲۲۲۲۲۲۲۲۲۱۲۲۲۲۲۲۱۲۲، ۳۴۲۲۲۲۲۲۲۲۲۱۲۲۲۲۲۲۱۲۲۳، ۳۴۲۲۲۲۲۲۲۲۲۱۲۲۲۲۲۲۱۲۲۴، ۳۴۲۲۲۲۲۲۲۲۲۱۲۲۲۲۲۲۱۲۲۵، ۳۴۲۲۲۲۲۲۲۲۲۱۲۲۲۲۲۲۱۲۲۶، ۳۴۲۲۲۲۲۲۲۲۲۱۲۲۲۲۲۲۱۲۲۷، ۳۴۲۲۲۲۲۲۲۲۲۱۲۲۲۲۲۲۱۲۲۸، ۳۴۲۲۲۲۲۲۲۲۲۱۲۲۲۲۲۲۱۲۲۹، ۳۴۲۲۲۲۲۲۲۲۲۱۲۲۲۲۲۲۱۲۲۱۰، ۳۴۲۲۲۲۲۲۲۲۲۱۲۲۲۲۲۲۱۲۲۱۱، ۳۴۲۲۲۲۲۲۲۲۲۱۲۲۲۲۲۲۱۲۲۱۲، ۳۴۲۲۲۲۲۲۲۲۲۱۲۲۲۲۲۲۱۲۲۱۳، ۳۴۲۲۲۲۲۲۲۲۲۱۲۲۲۲۲۲۱۲۲۱۴، ۳۴۲۲۲۲۲۲۲۲۲۱۲۲۲۲۲۲۱۲۲۱۵، ۳۴۲۲۲۲۲۲۲۲۲۱۲۲۲۲۲۲۱۲۲۱۶، ۳۴۲۲۲۲۲۲۲۲۲۱۲۲۲۲۲۲۱۲۲۱۷، ۳۴۲۲۲۲۲۲۲۲۲۱۲۲۲۲۲۲۱۲۲۱۸، ۳۴۲۲۲۲۲۲۲۲۲۱۲۲۲۲۲۲۱۲۲۱۹، ۳۴۲۲۲۲۲۲۲۲۲۱۲۲۲۲۲۲۱۲۲۱۱۰، ۳۴۲۲۲۲۲۲۲۲۲۱۲۲۲۲۲۲۱۲۲۱۱۱، ۳۴۲۲۲۲۲۲۲۲۲۱۲۲۲۲۲۲۱۲۲۱۲۱۱، ۳۴۲۲۲۲۲۲۲۲۲۱۲۲۲۲۲۲۱۲۲۱۲۱۲، ۳۴۲۲۲۲۲۲۲۲۲۱۲۲۲۲۲۲۱۲۲۱۲۱۳، ۳۴۲۲۲۲۲۲۲۲۲۱۲۲۲۲۲۲۱۲۲۱۲۱۴، ۳۴۲۲۲۲۲۲۲۲۲۱۲۲۲۲۲۲۱۲۲۱۲۱۵، ۳۴۲۲۲۲۲۲۲۲۲۱۲۲۲۲۲۲۱۲۲۱۲۱۶، ۳۴۲۲۲۲۲۲۲۲۲۱۲۲۲۲۲۲۱۲۲۱۲۱۷، ۳۴۲۲۲۲۲۲۲۲۲۱۲۲۲۲۲۲۱۲۲۱۲۱۸، ۳۴۲۲۲۲۲

ہے، ان میں ”انقلابِ ماہیت“ کا حکم نہیں لگے گا اور انقلابِ ماہیت کے احکام جاری نہ ہوں گے۔

### رائے اپنی

ویسے اپنے ناقص خیال میں گندے پانی سے گندگی کے عناصر کو الگ کر کے صاف سترھا پانی زکانے کا عمل (کیونکہ پانی اپنی اصل کے لحاظ سے پاک ہوتا ہے، ناپاک کسی عارضی سبب کی بناء پر ہوتا ہے اور جب اس عارضی شیئی کو نکال دیا جائے تو پھر کوئی وجہ نہیں کہ وہ ناپاک رہ جائے، اسی کو علامہ شامی نے یوں ذکر فرمایا ہے: ”شریعت نے وصفِ نجاست کو ایک خاص وصف کے ساتھ متعلق کیا ہے اور کوئی بھی حقیقت اپنے بعض اجزاء کے ختم ہو جانے سے ختم ہو جاتی ہے اور بدل جاتی ہے، تو اگر سارے اجزاء بدل جائیں تو کیوں نہ حقیقت ختم ہو جائے گی“۔ اس کے بعد ہڈی و گوشت کے نمک ہونے کی مثال اور شریعت سے اس کی دونظیر پیش کی ہیں (رداختر ۱۸-۲۷)، چھولوں وغیرہ سے ان کی خوبصورتی کے عناصر کو الگ کرنے کا عمل، مختلف قسم کی شرابوں سے اس کے جو ہری جزء کو نکانے کا عمل (اس لئے کہ جزء ضروریہ کو نکانے کے بعد شیئی کی حقیقت باقی نہیں رہ جاتی (رداختر ۱۷)، کیسا وی عمل کے ذریعہ کسی شیئی کے اجزاء کو علیحدہ کر دینے اور اس کی کیفیت و خاصیت بدل دینے کا عمل، یا چڑھہ اور ہڈی وغیرہ میں جلاٹیں کا معاملہ، یا صابن وغیرہ میں چربی کے خلط و اختلاط کا عمل (اس کی نظیر کے لئے دیکھئے: رداختر ۲۰) ”انقلابِ ماہیت“ کے حکم میں ہوتا چاہئے اور اس پر اس کے احکام نافذ ہونے چاہئیں، کیونکہ ان تمام صورتوں میں غالباً شیئی کے اجزاء ضروریہ بدل جاتے ہیں اور شیئی کے کسی ایک بھی جزء ضروری کے بدلنے سے اس کی حقیقت و ماہیت کو جاتی ہے، چنانچہ علامہ شامی نے صاحب فتح القدری کی دو ٹوک تصریحات اور پھر شریعت سے اس کی دونظیریں فرمائی ہیں۔

اس کے برخلاف ادویہ وغیرہ میں ”الکھل“ اور ”اپرٹ“ (جو اسکار پیدا کرتی ہے) کے خلط و اختلاط کا عمل ہسکت وغیرہ میں چربی ملائے جانے کا عمل، مردار اور خزیر وغیرہ کی ہڈیوں کا پاؤڑ ملائے جانے کا عمل، جانوروں کا خون مختلف صورتوں میں دواوں میں استعمال کے جانے کا عمل، انقلاب ماہیت کے حکم میں نہیں ہونا چاہئے، اس لئے کہ میرے خیال میں ان تمام صورتوں میں گواشیاء کے اوصاف وغیرہ میں تبدیلی ہو جاتی ہے، مگر حقیقت نہیں بدلتی، زیادہ سے زیادہ اس کو خلط اور ملاوٹ تو کہا جا سکتا ہے، مگر ”انقلاب“ کہنا کسی طرح روانی میں معلوم ہوتا، اس لئے کہ ”انقلاب ماہیت“ کے لئے حقیقت کی تبدیلی ضروری ولازم امر ہے، جیسا کہ انقلاب حقیقت و ماہیت کی لغوی و اصطلاحی تعریف میں یہ بات بحوالہ گذر چکی ہے۔

### شریعت سے انقلاب ماہیت کی نظر

اتنی بات تو طے ہے کہ انقلاب ماہیت سے احکام میں تبدیلی ہوتی ہے، تب فقہ، خاص طور سے قواعد فقہ و اصول فقہ میں اس کی صراحت موجود ہے (دیکھیے: رد المحتار ارج ۲۸، الایشاہ والطائز ۲۷)۔

لیکن کیا شریعت میں اس اصل کی نظری ملتی ہے؟ تو ظاہر ہے کہ مصادر شرعیہ اور اشاعت و نظائر سے ہٹ کر فقیہی نظریہ، یا فقیہی ضابطہ، یا فقیہی قاعدة، یا فقیہی اصول قائم ہو ہی نہیں سکتے، کہ اصول و قواعد چند جزئیات و مسائل کو ایک لڑی میں پروٹے یا چند جزئیات کو سامنے رکھ کر کوئی ایسا ضابطہ مقرر کرنے ہی کا نام ہے جس سے احکام و مسائل اور اس کے اتحزان کی صحت و عدم صحت کو جانچا اور پرکھا جاسکے۔

تباہ فقہ میں زیر بحث مسئلہ کی متعدد نظائر ذکر کی گئی ہیں (اس کے لئے دیکھیے: رد المحتار ارج ۲۸، فتح القدر، بداع الصنائع وغیرہ)۔

## انقلاب ماہیت کے اسباب

انقلاب ماہیت کے مختلف اسباب ہیں اور آئندہ ہو سکتے ہیں، جو میرے خیال میں شمار سے کیک قلم باہرام رہے، مگر یہاں سب سب فقہی و شرعی ہر گز مراد نہ ہو گا، بلکہ وہ طریقے مراد ہوں گے جن کے ذریعہ قلب ماہیت و حقیقت کا کام لیا جاتا ہے۔ یہ ضروری نہیں کہ ان طریقوں سے ”انقلاب ماہیت“ ہو جائے گا، بلکہ انقلاب ماہیت کے لئے اس کی عین، حقیقت و ماہیت اور تاثیر کا بدلا ضروری والا بدی ہو گا، مثلاً: جلنایا جلانا، انقلاب ماہیت کا ایک طریقہ ہے؛ مگر یہ ضروری نہیں کہ جو بھی شئی جلے گی خواہ جل کر اپنا وجود اور اپنی حقیقت نہ کھوئی ہو؛ اس پر انقلاب ماہیت کا حکم لگے گا، بلکہ اس کے لئے انقلاب ماہیت بمعنی مذکور لازم ہو گا۔

اسی طرح خلط و اختلاط ”انقلاب ماہیت“ کا ایک طریقہ اور ذریعہ ہے، مگر اس کا یہ مطلب ہرگز نہیں کہ بلا اپنی سابقہ حقیقت و تاثیر کھوئے، اس پر انقلاب ماہیت کا حکم لگایا جائے گا، بلکہ اس کے لئے ”انقلاب ماہیت“ ضروری ہو گا۔

حقیقت و ماہیت اور تاثیر کھونے کی مثال گدھے کا نمک کی کان میں گر کر نمک بن جانا اور حقیقت و ماہیت نہ کھونے کی مثال ادویہ وغیرہ میں ”الکھل“ اور ”اپرٹ“ وغیرہ کا ملنا یا ملانا ہے۔

انقلاب ماہیت کے اسباب میں سے ایک سبب کیمیاولی عمل ہے، مگر یہاں پر بھی وہی بات رہے گی کہ اس سے پورے طور پر ”انقلاب ماہیت“ ہو جائے۔ ورنہ (سابقہ خاصیت پورے طور پر ختم ہو کر ایک دوسری شئی وجود میں نہ آئے تو اس صورت میں بھی) ”تبذیلی ماہیت و حقیقت کا حکم نہیں لگے گا (دیکھئے: الموسوعۃ الفتحیہ / ۲، ۲۷۸، الابشاد والظائر / ۲۷۸)۔

## انقلاب ماہیت کے اسباب وسائل

مولانا شوکت ثناء قادری ☆

اللہ تعالیٰ نے اس دنیا کے تمام چیزوں کو انسانوں کے لئے پیدا فرمائی ہیں، جن کو انسان مختلف شکلوں میں اپنی مختلف ضرورتوں کے لئے استعمال کرتا ہے، لیکن ان میں بعض چیزوں ایسی بھی ہیں جن کا استعمال شریعت میں حرام قرار دیا گیا ہے، اور جن چیزوں کے استعمال کو شریعت نے حرام قرار دیا ہے، اس کو عام حالات میں اس کی اصل شکل و صورت میں استعمال کرنے کی شرعی گنجائش نہیں ہو سکتی ہے، البتہ اگر اس کی حقیقت و ماہیت بدل جائے تو ناپاک شی بھی پاک ہو سکتی ہے جیسا کہ گدھانمک کے کان میں گر کر نمک بن جائے تو پاک ہو جاتا ہے۔

فقہاء احناف کے یہاں انقلاب حقیقت سے ناپاک اشیاء پاک ہو سکتی ہیں، لیکن یہ اصول دوسرے فقہاء کرام تسلیم نہیں کرتے ہیں۔ ائمہ تلاشہ امام مالک، امام شافعی اور امام احمد انقلاب حقیقت کی وجہ سے سوائے خمر کے جب کہ وہ خود بخود بیادِ خل انسانی کے اگر سر کہ بن جائے تو پاک ہو جاتا ہے، اس کے علاوہ کسی بھی ناپاک شی کو پاک نہیں قرار دیتے ہیں (دیکھئے الحجۃ فی شرح المعنی ار ۲۹۳، الحجۃ ار ۵۶، معونۃ اولی الحجۃ ار ۱۵۱، وحدۃ الرؤوفۃ الطالبین ار ۷۷)۔

اور علامہ وہبہ زحلی ائمہ کے مذاہب پر روشنی ڈالتے ہوئے تحریر کرتے ہیں:

”فلا تطہر نجاسة بالاستحالة ولا بثار، فرماد الروث النجس نجس“

والتراب المجبول بروث حمار أو بغل ونحوه مما لا يؤكل لرحمه نجس ولو احترق كالخرف، والصابون المعمول من زيت نجس ودخان التجاسة وغبارها نجس و ما تصاعد من بخار رماد نجس الى جسم صقيل أو غيره نجس، ولو وقع كلب في ملاحة فصار ملحا أو في صيانة فصار صابونا فهو نجس، "الفقه الاسلامي وادلة احاديث" (١٥١).

البستان احتاف کے یہاں انقلاب ماہیت طہارت کے اسباب میں داخل ہے۔ لہذا ان کے یہاں انقلاب ماہیت کی وجہ سے پا کی کا حکم لگایا جائے گا، چنانچہ علامہ ابن حیم فرماتے ہیں:

"السابع انقلاب العین فا ان كان في الخمر فلا خلاف في الطهارة وإن كان في غيره كالخنزير والميّة تقع في المملحة فتصير ملحاً يؤكل، والسرقين والعذرة تحترق فتصير رماداً تطهر عند محمد خلاً فالأبي يوسف وكثير من المشائخ اختاروا قول محمد و في الخلاصة، وعليه الفتوى" (ابن حجر الرائق ١/ ٣٦٣، فتح القدیر ١/ ٦٢، طبع بکیر ٩٣).

خلاصہ یہ کہ انقلاب ماہیت اور تبدیل حقیقت کی وجہ سے احتاف کے یہاں ناپاک چیز پاک ہو جاتی ہے۔ برخلاف ائمہ ثلاثہ کے کہ ان کے یہاں ناپاک شی ناپاک ہی رہے گی۔ ائمہ ثلاثہ کے مسلک کے مطابق ان سوالات کا جواب نہایت ہی مشکل ہے، البته احتاف کے یہاں مفتی بقول کو منظر رکھتے ہوئے ان سوالوں کا جواب درج ذیل ہے:

ا۔ کسی بھی شی کے وہ بنیادی عناصر جس کے رہتے ہوئے یہ سمجھا جائے کہ اس شی کی حقیقت و ماہیت تبدیل نہیں ہوئی بلکہ یہ شی اپنی اصل شکل و صورت پر باقی ہے۔ وہ بنیادی عناصر رنگ، بو اور صورت و کیفیت ہے، لہذا اگر کسی چیز کے اندر مختلف قسم کی تبدیلیاں ہو جی ہوں اور اس کی ظاہری شکل و صورت بھی بدل گئی ہوں لیکن ان چیزوں میں تبدیلی نہیں آئی یا ایک دو کے

اندر آئی تو اس صورت میں کہا جائے گا کہ اس شی کی حقیقت اور ماہیت نہیں بدی۔  
چنانچہ امام غزالی درج ذیل حدیث کے تحت تحریر کرتے ہیں:

”خلق الله الماء طهوراً لا ينحسه شيء إلا ما غير طعمه أو لونه أو ريحه  
وهذا فيه تحقيق و هو أن طبع كل مائع أن يقلب إلى صفة نفسه كل ما يقع فيه  
و كان مغلوباً من حجمه فكما ترى الكلب يقع في المملاحة فيستحيل ملحا  
يحكم بظهوراته لصيرواته ملحا و زوال صفتة الكلية عنده أحياء علوم الدين ۱/ ۳۱، انحر  
الرائق ۱/ ۲۹، ۳۲۔)

۲- انقلاب ماہیت سے مراد یہ ہے کہ وہ شی فی نفسہ یا کسی چیز کی وجہ سے اپنی حقیقت  
کو چھوڑ کر کسی دوسری حقیقت میں تبدیل ہو جائے جیسے ہرن کا خون مشک بن جائے۔ شراب سرکہ  
بن جائے یا بنالیا جائے۔ یا نطفہ گوشت پوست بن جائے۔  
ان صورتوں میں خون اپنی حقیقت دمویہ اور شراب حقیقت خمریہ اور نطفہ حقیقت منویہ  
چھوڑ دے اور دوسری حقیقوں میں تبدیل ہو گئے، علامہ دہبہ زمینی نے بھی اس پر گفتگو کی ہے،  
(دیکھئے: الفتنۃ الاسلامیہ وادلت ۱/ ۵۰)۔

لیکن شی کے متعلق انقلاب حقیقت کا اس وقت حکم گایا جائے گا جب کہ اس شی کے  
بنیادی عناصر میں سے ہر ایک تبدیل ہو جائے جیسا کہ شراب سرکہ بن جانے کے بعد شراب کے  
آثار خاصہ اور نطفہ گوشت کا لوحرا بننے کے بعدم کے آثار خاصہ بالکل زائل ہو جاتے ہیں، لیکن  
محض آثار کا زائل ہو جانا یا بعہ تقلت آثار کا محسوس نہ ہونا موجب انقلاب نہیں۔ جیسا کہ فقہاء نے  
قریح کی ہے، کہ اگر آئے میں کچھ شراب ملا کر گوندھ لیا جائے اور روٹی پکالی جائے تو وہ روٹی  
ناپاک ہے۔ یا گھڑے یا دو گھڑے پانی میں تول دو تو لشраб، پیشا بل جائے تو وہ پانی ناپاک  
ہے، حالانکہ پانی میں اس قلیل مقدار شراب کا کوئی اثر محسوس نہیں ہو گا۔ لیکن چونکہ شراب

نے ان صورتوں میں فی نفسہ اپنی حقیقت نہیں چھوڑی ہے، اس لئے ناپاکی کا حکم باقی رہے گا، اور محسوس نہ ہونا بوجہ قلت اجزاء کے ہے، چونکہ شراب کے اجزاء کم ہیں اور آٹے کے زیادہ، اس لئے وہ روٹی میں محسوس نہیں ہوتے ہیں، یہ اختلاط ہے نہ کہ انقلاب (کفایت الفتن ۲۸۳)۔

علامہ ابن عابدین ناپاک زبیب جب کہ اس کو پاک کر شیرہ بنالیا جائے اس کے عدم طہارت کا حکم بیان کرتے ہیں (دیکھئے: رد المحتار ۱/۵۳)۔

ان عبارتوں سے معلوم ہوتا ہے کہ انقلاب حقیقت کے لئے شَ کے بنیادی عناصر میں سے ہر ایک کا تبدیل ہو جانا ضروری ہے۔

۳۔ کسی چیز میں اگر ایسی تبدیلی ہو جائے کہ اس کے جو ہری عناصر ختم ہو جائیں، نام بدل جائے اور مجموعی مزاج میں بھی تبدیلی آجائے۔ لیکن نئی پیدا ہونے والی چیز کے اندر کچھ سابق خصوصیات و کیفیات باقی ہوں تو کوئی حرج نہیں ہے، اس لئے کہ حقیقت مقلوبہ کے بعض کیفیات غیر مختصہ کا باقی رہنا منع انقلاب نہیں ہے، جیسے شراب سر کہ بن جانے کے بعد بھی اس کی رقت باقی رہتی ہے، یا صابن میں قدر دسمت روغن نجس کی باقی رہتی ہے، کیونکہ رقت حقیقت خریا اور دسمت حقیقت دبیعہ کے ساتھ مختص نہیں ہے (دیکھئے: رد المحتار ۱/۵۹)۔

البتہ انقلاب عین کی وجہ سے تبدل احکام کا حکم کرتے وقت احتیاط سے کام لینا ضروری ہے، کیونکہ بسا اوقات انقلاب اور اختلاط میں استباہ پیش آ جاتا ہے، اور انقلاب کو اختلاط اور اختلاط کو انقلاب سمجھ لیا جاتا ہے۔

۴۔ انقلاب ماہیت کے مسئلہ میں احناف کے یہاں مفتی بقول کے مطابق نجس اعین اور غیر نجس اعین اور اسی طرح ان دونوں کے مختلف اجزاء میں کوئی فرق نہیں ہے، اگر ان دونوں کے اندر انقلاب ماہیت پالیا گیا تو وہ چیز ناپاک ہو جائے گی (دیکھئے: کبیری، فتح القدير ۱/۱۷۶)۔

ائمہ شلاش امام مالک، امام شافعی اور امام احمد بن حنبل کے بیہاں ان دونوں کے درمیان فرق ہے، یہ حضرات نجس لعین کے انقلاب حقیقت کی وجہ سے طہارت کے قائل نہیں ہیں۔

۵- سوال میں مذکورہ قلب ماہیت کے اسباب کے علاوہ ہر وہ چیز جو قلب ماہیت کے حصول میں موثر ہو سکتی ہے، اس کا اعتبار کیا جائے گا۔ فقہاء کرام نے جو چند صورتیں ذکر کی ہیں، یہ ان کے اپنے زمانے کے لحاظ سے تھا اور آج جب کہ مختلف قسم کے کیمیکل ایجاد ہو چکے ہیں، جن کے ذریعہ یہ مقصد بہ آسانی حاصل کیا جاسکتا ہے، لہذا موجودہ دور کے تمام وہ کیمیکل جو اس مقصد کے حصول کے لئے استعمال کئے جاتے ہیں۔ یا کئے جاسکتے ہیں، وہ سب کے سب اسباب قلب ماہیت کے تحت داخل ہوں گے۔

۶- اگر کسی چیز کی حقیقت و ماہیت بالکل بدل جائے یا کسی چیز کے ذریعہ بدل دی جائے، تو اس کے احکام بھی بدل جائیں گے، اور اگر بعض اس کے بعض اجزاء کی طرح الگ کر لئے جائیں تو اس کی وجہ سے اس کے احکام نہیں بدلتیں گے۔ مثلاً شراب میں نمک ڈال کر سرکہ بنا دیا جائے، تو اس کی حرمت اور ناپاکی ختم ہو جائے گی (ہندیہ ۱/۳)۔

لیکن اگر کسی طرح اس کے بعض اجزاء نکال لئے جائیں جس کی وجہ سے بودغیرہ ختم ہو جائے تو اس کے باوجود بھی وہ ناپاک رہے گا، کیونکہ اس کی وجہ سے اس چیز کی حقیقت نہیں تبدیل ہوئی بلکہ تجزیہ کر کے اس کے بعض اجزاء کو نکال لیا گیا۔

حاصل یہ ہے کہ حقیقت و ماہیت کا بدل جانا جس کو انقلاب ماہیت اور استحالہ وغیرہ سے تعبیر کیا جاتا ہے، دوسرا ہے ایک شی کے مختلف اجزاء کو ایک دوسرے سے علاحدہ کر لینا جس کو ”تجزیہ“ کہا جاتا ہے، کسی چیز کے بدل جانے سے احکام بدل جاتے ہیں، مگر بعض تجزیہ سے احکام نہیں بدلتے۔

سوال میں مذکورہ صورت تجزیہ کے تحت آتی ہے، نہ کہ استحالہ کے تحت، لہذا افلم اور

کشید کرنے کا جو عمل ہے وہ قلب ماہیت میں داخل نہیں ہو گا۔

۷- دوا انسان کی ایک ایسی ضرورت ہو چکی ہے جس کے بغیر کوئی چارہ ہی نہیں، بلکہ یہ کہا جائے کہ انسانی زندگی کا ایک لازمی جزء بن چکی ہے، آج کی نت نتی پیاریوں کا وجود اور اس کے مطابق دواوں کی تشخیص عام ہو گئی ہے، ان میں سے بعض دواوں میں مفرد ہوا کرتی ہیں اور بعض مرکب، جو مختلف اجزاء و عناصر سے مل کر تیار ہوتی ہے، خواہ وہ دواں میں جامد ہوں یا سیال، نیز اس میں ملنے والی چیزیں پاک اور حلال بھی ہوتی ہیں اور ناپاک و حرام بھی جیسا کہ آج کل عام طور سے انگریزی دواوں میں ”الکھل“ کا استعمال ہوتا ہے جو اصل شراب ہے، اسی طرح مختلف جانوروں کا خون اور اس کے دوسرے اجزاء بھی شامل کئے جاتے ہیں، جس کی وجہ سے دواز و داشر اور موثر ہوا کرتی ہے۔

الکھل ملی ہوئی چیزوں اور خصوصاً اس سے بنی ہوئی دواوں کا استعمال جب کہ وہ انگور کے شیرہ اور تمر سے نہ بنا ہوا ہو امام عظیم کے یہاں اس کا استعمال جائز اور درست ہے، اور عام طور سے انگریزی دواوں میں جس الکھل کی آمیزش ہوتی وہ شیرہ انگور اور تمر سے بنا ہوانہ نہیں ہوتا ہے (دیکھیے: تتمہلۃ فتح المیم ۱/۱۵۱)۔

البتہ ائمہ ثلاش کے نزدیک مطلقاً تمر اور انگور کے علاوہ سے بنی ہوئی شراب بھی حرام ہے، اس لئے اس سے بنا ہوا الکھل بھی ناپاک اور حرام ہو گا۔

امام عظیم کے نزدیک شراب یا اسی طرح دوسری نجس و حرام چیز اگر دو اوغیرہ میں ملی ہو تو اس کا استعمال کرنا جائز و درست نہیں ہے، وہ حرام و ناجائز چیزوں سے علاج کو جائز نہیں سمجھتے، لیکن بعد کے فقهاء احناف نے ازراہ حاجت و ضرورت اس کے جائز ہونے کا فتویٰ دیا ہے۔

”وفی الدر المختار: وجوزه في النهاية بمحرم افأ أخبره طبيب مسلم“

آن فيه شفاء ولم يوجد مباحا يقوم مقامه (الدیخار ۵/۳۹)۔

بُخْ اشیاء ملی دواوں کا استعمال عام ہو گیا ہے اور ابتلاء عام کی صورت پیدا ہو گئی ہے جو فقیہی احکام میں تخفیف کا باعث ہے جاتا ہے۔ چنانچہ علامہ ابن حکیم فرماتے ہیں:

”فَمِنَ الْقَوَاعِدِ الشَّرْعِيَّةِ الْمُتَفَقُ عَلَيْهَا“<sup>(۱)</sup> نَالَ الْأَمْرَ مَذَاقَ اَتْسَعٍ

(الاشباہ والنظائر)۔

اور شوافع کے بیہان اگر شراب وغیرہ کو کسی دوسرا میں ملا کر استعمال کیا تو درست ہے بشرطیکہ کوئی بلا شراب ملی ہوئی دوادستیاب نہ ہو۔

”لَا يَحُوزُ اسْتِعْمَالُ الْأَشْرِبَةِ الْمُحَرَّمَةِ لِلدواءِ صِرْفًا وَلَكِنْ إِذَا كَانَتْ مُسْتَهْلِكَةً مَعَ دَوَاءِ آخَرَ فَيَحُوزُ التَّدَاوِي بِهَا إِنْ عَرَفَ بِنَفْعِهَا بَأْنَ لَا يَغْنِي طَاهِرٌ“<sup>(۲)</sup> (نہایۃ الحجۃ، ۱۸)۔

فقط ہمارے کی ان عبارتوں اور ابتلاء عام کو مدنظر رکھتے ہوئے، بُخْ اشیاء ملی ہوئی دوا کے کوئی متبادل دوانہ ملنے یا اس کے حاصل کرنے کی استطاعت نہ ہونے یا اس کی تلاش میں مرض کے بڑھ جانے اور شدت اختیار کر لینے کی صورت میں اس کا استعمال درست ہے۔

۸- صابن خواہ مردار کی چربی سے بنا ہوا ہو یا نہ بوج و حال جانور کی چربی و تیل سے بھر صورت انقلاب ماہیت اور عموم بلوئی کی وجہ سے پاک اور اس کا استعمال درست ہے، چنانچہ علامہ حکیمی لکھتے ہیں:

”يَظْهَرُ زَيْتٌ تَنْجِسٌ بِجَعْلِهِ صَابُونًا بِهِ يَفْتَى لِلْبَلُوَى“<sup>(۳)</sup> (الدر المختار مع رد

الحضراء، ۵۹)۔

اور علامہ ابن عابدین نے اس عبارت کے تحت لمبی بحث کی ہے، اس کے لئے (دیکھئے:

حوالہ سابق، ۱۵۹)۔

اس عبارت سے واضح ہے کہ صابن میں خواہ مردار کی چربی ملی ہوئی ہو یا غیر مردار کی

بہر صورت تبدیل کی وجہ سے پاک ہے، البتہ اگر بکٹ وغیرہ میں مردار کی چربی وغیرہ ملادی گئی تو اس بکٹ کا استعمال کرنا درست نہیں ہوگا، جیسا کہ فقہاء نے صراحت کی ہے کہ اگر آئے میں کچھ شراب ملا کر گوندھ لیا جائے اور روٹی پکالی جائے تو روٹی ناپاک ہے۔ اسی طرح بکٹ بھی ناپاک ہوگی، کیونکہ مردار کی چربی اس صورت میں فی نفسہ اپنی حقیقت نہیں چھوڑ رہی ہے، اس لئے ناپاکی کا حکم باقی رہے گا اور اس کا محسوس نہ ہونا اجزاء کے قلیل ہونے کی وجہ سے ہے، چونکہ چربی کے اجزاء کم ہیں اور بکٹ کے زیادہ، اس لئے بکٹ میں محسوس نہیں، پس اس کا اختلاط کہا جائے گا نہ کہ انقلاب اور زیادہ سے زیادہ تبدل و صفت کا حکم لگایا جا سکتا ہے، اور محض تبدل و صفت کی وجہ سے کوئی چیز پاک نہیں ہوتی ہے (دیکھئے: روالہجہار ۱/۵۹)۔

محض ایک وصف کا بدل جانا انقلاب حقیقت نہیں ہے، بلکہ اس کو انقلاب وصف کہا جا سکتا ہے، اور کسی ناپاک شیء کے پاک ہونے کے لئے انقلاب حقیقت ضروری ہے، اور بکٹ میں ملی ہوئی شراب وغیرہ بخس اشیاء کا محض وصف بدل جاتا ہے، نہ کہ اس کی حقیقت، لہذا اس جیسی بکٹ وغیرہ بخس ہی رہے گی، اس کا کھانا درست نہیں ہوگا، اور یہی حکم مردار اور خنزیر کی ہڈی وغیرہ سے بناتا ہو تو تھہ پیش کا بھی ہوگا۔

#### سوال ۹ کا جواب جواب ۷ میں آچکا۔

۱۰- جلاٹین اگر ماکول اللحم اور مدبوح جانور کے چجزے یا ہڈی سے تیار کر کے مختلف چیزوں میں استعمال کیا جائے تو اس میں کوئی حرجنہیں ہے۔ البتہ اگر مردار یا خنزیر کے چجزے یا ہڈی سے تیار کر کے مختلف مراحل سے گزار کر اس کے بال اور بخس رطوبات کو زائل کر دیا جاتا ہے، نہ کہ حقیقت و ماہیت تبدیل کر دی جاتی ہے۔ بلکہ محض اس کو استعمال کے قابل بنانے کے لئے یہ مختلف صورتیں اختیار کی جاتی ہیں، تاکہ اس کو مزہ بڑھانے کے لئے استعمال کیا جاسکے، میرے خیال میں یہ عمل قلب ماہیت میں داخل نہیں ہوگا۔ لہذا اس سے مل کر بنی ہوئی اشیاء بخس اور ناپاک

ہوں گی، نیز اس سے بھی ہوئی چیزوں کا استعمال کرنا بھی ضروری نہیں ہے۔ کیونکہ دوسری قسم کی ثانیاں لسکٹ اور آئس کریم بکثرت موجود ہیں جس سے انسان اپنی ضرورت کی تکمیل کر سکتا ہے،علاوہ ازیں اگر ان چیزوں کا استعمال نہ کیا جائے تو کوئی حرج و نقصان نہیں ہو سکتا ہے، لہذا سوال میں مذکورہ صورت قلب ماہیت میں داخل نہ ہونے کی وجہ سے جلائیں میں ملی ہوئی اشیاء کا استعمال ناجائز و حرام ہے۔

## کیا کیمیاوی عمل انقلاب ماہیت کے دائرہ میں آتا ہے؟

مولانا اقبال احمد ☆

اللہ تعالیٰ نے بعض چیزوں کو حلال طیب فرمایا ہے، اور بعض کو حرام و ناجائز، جو چیزیں  
ہمارے لئے حلال ہیں اور ان کا استعمال درست ہے، اس میں انسان کے فائدے ہیں اور جن  
چیزوں کا استعمال درست نہیں ہے، ان کا استعمال انسان کے لئے نقصان دہ ہے۔

یوں تو احناف کارانج مسلک اور نقطہ نظر بھی ہے کہ اشیاء میں اصل اباحت ہے،  
علامہ ابن حبیم نے ”الاشباء“ میں اباحت، ظر اور توقف تینوں قول ذکر کرنے کے بعد صاحب  
ہدایہ کا نقطہ نظر اباحت کا ذکر کیا ہے۔

”مصنف کی کتاب شرح منار میں ہے کہ بعض حنفیہ کے نزدیک اشیاء میں اصل  
اباحت ہے، احناف میں سے امام کرخی کا بھی نقطہ نظر ہے، اور اصحاب الحدیث کے نزدیک اصل  
حرمت ہے، اور ہمارے بعض اصحاب فرماتے ہیں کہ اس میں توقف ہے، جس کا مطلب یہ ہے  
کہ ہر شی کے لئے کوئی نہ کوئی حکم ضرور ہوتا ہے، مگر عقل سے اس کا ادراک نہیں کیا جاسکتا اور ہدایہ  
کی فصل حداد میں ہے کہ اشیاء میں اصل اباحت ہے،“ (الاشباء / ۱۵)۔

علامہ جموی نے اس پر نوٹ لکھتے ہوئے علامہ ابن ہمام کے استاذ قاسم بن قطلوبغا کے  
حوالہ سے نقل کیا ہے کہ آخری قول جمہور اصحاب احناف کے یہاں مقام قول ہے:

”علامہ قاسم ابن قطلو بغا نے اپنے بعض تعلیق میں ذکر کیا ہے، مختار قول جمہور اصحاب احناف کے نزدیک اباحت کا ہے“ (حوالہ سابق)۔

اسی بنیاد پر جن چیزوں کے حرام اور ناجائز ہونے کی صراحت نہیں کی گئی ہے، فقباء احناف اسے جائز اور مباح الاصح سمجھتے ہیں، لیکن جن چیزوں کے حرام اور نجس ہونے کی صراحت قرآن و حدیث میں کرداری گئی ہے، ان کا استعمال بالاتفاق درست نہیں، ناپاک اشیاء میں بعض تو ایسی ہیں جن کی نجاست پر سب کا اتفاق ہے اور بعض ایسی ہیں جس میں اختلاف ہے، جیسے ’من‘ احناف کے یہاں ناپاک ہے، امام شافعی کے یہاں پاک۔ اور بعض نجاستیں ایسی ہیں جس میں خود اصحاب احناف کا غایظہ اور خفیہ ہونے میں اختلاف ہے، جیسے ماکول اللحم جانوں کے فضله، صاحبین کے نزدیک خفیہ ہے، اور امام صاحب کے نزدیک غایظہ ہے (بدائع الصنائع ۱/ ۹۳)۔

بہر صورت علی اختلاف الاتوال جو اشیاء ناپاک و نجس ہیں، اگر ان کی تطہیر کر دی جائے تو ان کا استعمال شرعاً درست ہو جاتا ہے، کھانے کی قبیل سے ہوتا سے کھلایا بھی جا سکتا ہے۔ فقباء نے تطہیر کی کئی صورت لکھی ہے، ”جامع الرموز“ میں تطہیر نجاست کی دس صورتیں لکھی گئی ہیں:

یہ بات علم میں رہے کہ جن چیزوں سے نجاست کی تطہیر کر دی جاتی ہے، وہ درست ہیں، احرار کے سوادسوں کو صراحتاً مصنف نے ذکر کیا ہے۔

وہ دس یہ ہیں: ۱- دھونا، ۲- پوچھنا، ۳- کھرچنا، ۴- سوکھنا، ۵- جلانا، ۶- انقلاب، ۷- جفاف، ۸- دباغت، ۹- ذبح، ۱۰- نزح (نکالنا) (جامع الرموز ۱/ ۱۵۵)۔

علامہ حصفی اور علامہ شامی نے تمیں سے زائد صورت تطہیر نجاست کی لکھی ہے (دیکھیے: شامی مع الدر الخوار ۱/ ۲۷۵)۔

تطہیر کی ان صورتوں میں سے ایک صورت انقلاب ہے، جیسا کہ مذکور ہوا۔ تطہیر کی اسی

صورت پر مجھے اس وقت روشنی ڈالنی ہے، اور اس سے متعلقہ سوالات کا جواب دینا ہے۔

۱- انقلاب ماہیت کا لغوی معنی ماہیت کا بدل جانا ہے، ”لسان العرب“ میں ہے:

”التغیر عن العين“ ذات شی کا بدل جانا اور فقہی اصطلاح میں انقلاب ماہیت یہ ہے کہ شی اپنی حقیقت اصلیہ ملکہ کو چھوڑ کر دوسری حقیقت میں تبدیل ہو جائے۔ اور کسی اچھی چیز کی ماہیت اور عینیت اس وقت تک باقی رہتی ہے جب تک اس کے بنیادی عناصر اس میں پائے جائیں اور بنیادی عناصر تین ہیں:

### ۱- رنگ، ۲- مزہ، ۳- خاصیت

اگر کسی چیز کی ظاہری شکل بدل گئی مگر مزہ باقی ہے تو سمجھا جائے گا کہ ابھی وہ شی اپنی عینیت پر باقی ہے، اگر مزہ بھی بدل گیا مگر رنگ کا اثر ہے، تو بھی ابھی اس کی پوری عینیت ختم نہیں ہوئی، مزہ اور رنگ دونوں ختم ہونے مگر اس کی بو باقی ہے، تو بھی بھی یہی سمجھا جائے گا کہ اس کی عینیت باقی ہے، البتہ رنگ کے سلسلہ میں یہ تفصیل سامنے رہے کہ رنگ گہرانہ ہو، اگر رنگ کا گہرا پن زائل ہو گیا اور بقیہ دو وصف بھی بدل گئے ہیں، تو اس کی عینیت کے بدل جانے کا حکم لگایا جائے گا۔ خلاصہ یہ ہے کہ انقلاب ماہیت کے لئے تینوں بنیادی وصف کا بدلنا ضروری ہے، صرف رنگ کے سلسلہ میں مذکورہ وضاحت پیش نظر رہے۔

امام غزالیؒ نے ”احیاء علوم الدین“ میں اس کی طرف اشارہ فرمایا ہے۔

اگر نجاست عینیہ ہے تو عینی نجاست کا زائل کرنا اور مزہ کا باقی رہنا عین شی کی بقاء پر دلالت کرتا ہے، اسی طرح رنگ کی بقاء کا حکم ہے مگر وہ رنگ جو چیاں رہے، وہ معاف ہے، ہٹانے اور کھرچ ڈالنے کے بعد، بہر حال بتو اس کی بقاء بھی عین شی کی بقاء پر دلالت کرتی ہے،

(احیاء علوم الدین ار ۱۵۵، نیزد کیمیت: رد المحتار ار ۱۵۹)۔

اگر یہ بنیادی عناصر کسی شی میں موجود ہوں، اس کے ساتھ اس میں دیگر تغیرات ہو گئے

ہوں تو ان تغیرات کا کچھ اعتبار نہیں ہوگا، اور شی کی ماہیت علی حالہ باقی رہے گی۔ جیسے (Filter) Water میں دواڑاں کر عام پانی سے اسے ممتاز کیا جاتا ہے، اور اب یہ پانی عام پانی کے مقابلہ میں ذرا بہتر شمار ہوتا ہے، اور صحت وغیرہ کے لئے مفید سمجھا جاتا ہے، دواڑا لئے کی وجہ سے اس میں تو تغیر ہوا وہ تغیر ضرور ہے مگر پانی کے جتنے اوصاف ہیں وہ سب باقی ہیں، لہذا اس فلٹر شدہ پانی سے بھی وضو اور غسل کیا جاسکتا ہے، الغرض کسی بھی شی کے ایسے بنیادی وصف جو اس کے ساتھ خاص ہوں، ان کے بدل جانے سے انقلاب ماہیت کی صورت پانی جائے گی، اگر ایسا نہ ہو تو اسے انقلاب ماہیت نہیں کہیں گے، اگر وہ شی ناپاک ہے تو ناپاک کی کا حکم علی حالہ اس میں باقی رہے گا۔

-۱- بھی جیسا کہ سوال ا: کے جواب میں عرض کیا جا پچکا ہے کہ انقلاب ماہیت یا استحصال عین یا تحویل عین کا سیدھا سامطلب یہ ہے کہ شی اپنی حقیقت کھو کر دوسرا حقیقت اختیار کر لے اس طور پر کہ اس کا کوئی وصف باقی نہ رہے، البتہ رنگ کے سلسلہ میں جو تفصیل گزرا ہے، وہ مخلوط رہے، بعض حضرات نے رنگ کا سرے سے اعتبار ہی نہیں کیا ہے۔ وہ فرماتے ہیں کہ اگر بواور عینیت ختم ہو گئی تو وہ شی پاک سمجھی جائے گی اگر وہ ناپاک شی ہو جیسا کہ جامع الرموز میں ہے:

”وفی مبسوط شیخ الاٰسلام أن النجاست بالنتن والعين لا اللون وفي الخزانة كل نجس يزول طعمه وريحه طهر“ (جامع الرموز ۱/۹۵) (اور شیخ الاسلام کی مبسوط میں ہے کہ نجاست کا تعلق نتن (بو) اور عین سے ہے نہ کہ رنگ سے اور خزانہ امتنین میں ہے ہر وہ نجس جس کا طعم اور جس کی بوzaں ہو جائے وہ پاک ہے)۔

رنگ کے سلسلہ میں فقهاء کے ان اقوال سے یہ بات واضح ہوتی ہے کہ اگر رنگ بلکہ ہو تو اس کا ازالہ کر دینا چاہئے، بغیر ازالہ کے گویا اس کی تظہیر ممکن نہیں، اگر رنگ گاڑھا ہے تو اس کا بلکہ ہو جانا ہی کافی ہے۔ الغرض انقلاب ماہیت میں سرے سے رنگ کا اعتبار نہ ہو یہ بھی نہیں، اور رنگ کا پورا اعتبار ہی کیا جائے ایسا بھی نہیں۔

۳- شی میں اگر تبدیلی ہو گئی اور اس کے جو ہری عناصر ختم ہو گئے اور مزاج میں بھی تبدیلی ہو گئی ہے، اس کے بعد و صورت ہو سکتی ہے، جیسا کہ سوال میں درج کیا گیا کہ جن اشیاء سے مل کر یہی چیز بنی ہے، ان کا کوئی بھی اثر باقی رہے یا نہ رہے، ان دونوں صورتوں میں سے پہلی صورت تو ایسی ہے جس کے انقلاب ماہیت ہونے میں کوئی شبہ نہیں، نام، مزاج، بنیادی عناصر کے ازالہ کے ساتھ کسی وصف کا باقی نہ رہنا صاف بتاتا ہے کہ انقلاب ماہیت ہو گیا، اگرنا پاک اشیاء سے انقلاب پاک اشیاء کی طرف ہوا ہے تو اس کے پاک ہونے کا حکم لگے گا، فقہاء اس کی مثال میں خمر کے سر کے اور خنزیر کے نمک کی کان میں گر کر نمک ہو جانے کو پیش کرتے ہیں، ان دونوں مثالوں میں پہلی صورت و تحقیقت کی کوئی بھی کیفیت دوسری شی میں باقی نہیں رہتی، البته دوسری صورت جس میں نام، مزاج اور عناصر کے ختم ہو جانے کے باوجود کچھ اثر شی اول کا باقی رہتا ہے، اس کے انقلاب ماہیت ہونے میں ذرا شہبہ ہو سکتا ہے کہ جب اثر باقی ہے، تو انقلاب ماہیت کی نکر تحقیق ہوا، جیسے صابن جو ناپاک چربی خواہ وہ مردار کی ہو یا خزیر وغیرہ کی تیار کیا گیا ہو تو اس میں ماہیت، نام وغیرہ بدلنے کے باوجود چربی کی دسمت کا کچھ نہ کچھ اثر باقی رہا ہے، مگر فقہاء اس کے باوجود اس کی حلت کے قائل ہیں اور اس اثر کا کوئی اعتبار نہیں کرتے، اس سے معلوم ہوا کہ موروٹی طور پر کچھ اثر باقی رہے تو گویا وہ کا عدم کے درجہ میں ہے یادہ شی اس کے اوصاف مخصوصہ میں سے نہیں ہے، گویا کہ جن چیزوں کا اثر باقی رہا ہے، وہ ایسے اوصاف ہیں جو اس کے ساتھ خاص نہیں ہوتے ہیں، اگر خاص ہوں گے تو سمجھا جائے گا کہ بنیادی عناصر ہی ابھی ختم نہیں ہوئے ہیں، لہذا اس وقت اس کے انقلاب ماہیت نہ ہونے کا حکم لگے گا، واضح رہے کہ انقلاب ماہیت کا یہ مسئلہ احناف کے بیہاں امام محمدؐ کے قول کے مطابق ہے، انقلاب ماہیت سے تظہیر کے قائل امام محمد ہیں اور اسی پر فتویٰ دیا جاتا ہے (دیکھئے جلی کبیری، ۱۸۹، فتح القدير، ۱۷۶۱)۔

۴- احناف کے بیہاں تو اس مسئلہ میں بخس اعین اور غیر بخس اعین کے درمیان کوئی

فرق نہیں ہے، اگر انقلاب مانہیت ہو گیا تو وہ خواہ انقلاب مانہیت نجس العین کا ہوا ہو یا غیر نجس العین کا ہر دو صورت میں اس شیء کی پاکی کا حکم دیا جائے گا، احناف کے یہاں جیسا کہ امام محمد بن عین کا اخیر کرتے ہوئے انقلاب مانہیت کو مجملہ تطہیر نجاست کے اسباب میں سے ایک شمار کیا گیا ہے۔ اور اس میں نجس العین اور غیر نجس العین کے درمیان کوئی فرق نہیں ہے، اصل بنیادی چیز جس کی بنیاد پر کسی شیء کی پاکی کا حکم لگایا ہے وہ اس کے بنیادی اوصاف ہیں، جب اوصاف بدل گئے تو اس پاکی کا حکم ختم ہو جائے گا۔

حلبی کبیری میں ہے:

”اکثر مشائخ احناف نے امام محمدؐ کے قول کو اختیار کیا ہے اور اسی پر فتویٰ ہے، اس لئے شریعت نے وصف نجاست کو اسی حقیقت پر مرتب کیا ہے اور وہ (انقلاب کی وجہ سے) بالکلیہ زائل ہو گیا، کیونکہ نمک ہڈی اور گوشت کے علاوہ شیء ہے، پس جب حقیقت نمک سے بدل گئی تو اس پر نمک کا حکم مرتب ہو گا، اسی طرح راکھ ہے یہاں تک کہ اگر کسی نے نمک کھایا اور اس را کھ پر نماز پڑھی تو جائز ہے“ (حلبی کبیری ر ۱۸۹)۔

البتہ دوسرے ائمہ شوافع، حنبلہ کے یہاں تقسیم ہے، ان دونوں حضرات کے یہاں انقلاب مانہیت نجس العین کے سوائے خمر کے نہیں ہو سکتا، جیسا کہ ”روضۃ الطالبین“ میں شوافع کی تربیمانی کرتے ہوئے علامہ ”نووی“، ”قرطہ طراز“ ہیں:

”النجس ضربان: نجس العین وغيره ، فنجس العين لا يظهر بحال لا الحمر فتطهر بالتخلل“ (روضۃ الطالبین ۱/ ۳۷۰) (نجاست کی دو قسمیں ہیں: نجس العین اور غیر نجس العین، نجس العین تو کسی حال میں پاک نہیں ہو سکتا سوائے خمر کے، البتہ خمر سرکہ بن جانے سے پاک ہو جاتا ہے)۔

علامہ زین الدین تونوچی حنبلی کے کلام میں بھی اس کی صراحة ملتی ہے:

”نجاستوں میں سے کوئی بھی نجاست پاک نہیں ہوتی ہے، استحالہ کے ذریعہ سوائے شراب کے، جب کہ وہ خود سے سرکہ بن جائے، پس اگر بالقصد اسے سرکہ بنایا جائے تو پاک نہیں ہوگا، ایک قول میں ہے: پاک ہو جائے گا، بہر حال خمر کے علاوہ نجاستیں استحالہ سے پاک نہیں ہوتی ہیں، جیسے خزریکو اگر نمک کی کان میں ڈال دیا جائے اور وہ نمک بن جائے، اسی طرح راکھ میں ڈال دیا جائے اور وہ راکھ بن جائے، یا اس چیزی دوسرا چیزیں ہوں“، (المجمع فی شرح المفعع ار ۳۲۲، المختنی ار ۵۶)۔

غیر بخش العین میں اگر بنیادی اوصاف ختم ہو گئے تو شوافع کے یہاں اسی کی تطہیر ہو جائے گی، اس بابت علامہ نووی رقم طراز ہیں:

”بہر حال نجاست عینیہ تو ضروری ہے اس کے رنگ، بو، مزہ کا زائل کرنا، پس اگر اسے کیا گیا اور مزہ باقی رہا تو پاک نہیں ہوگا اور صرف رنگ باقی رہا اور اس کا زائل کرنا آسان تھا تو پاک نہیں ہوگا، اور اگر اس کا زائل کرنا مشکل ہو، جیسے حیض کا خون جو کپڑے میں لگ جائے اور با اوقات مبالغہ سے ڈھونے، ناخن وغیرہ سے کھرپنے کے باوجود وہ رنگ زائل نہیں ہوتا ہے، (تو اس خفیف رنگ کے باقی رہنے کے باوجود وہ پاک ہو جائے گا)، (روضۃ الطالبین ار ۲۷۳)۔

مالکیہ کے یہاں انقلاب ماہیت کا اعتبار ہے، جس طرح احناف کے یہاں ہے۔

علامہ دسوی نے حاشیہ دسوی میں اس کی طرف روشنی ڈالی ہے، شراب کے سرکہ ہو جانے یا کسی جز کو ڈال کر سرکہ بنائے جانے کے بعد اس کی تطہیر کا حکم رقم فرماتے ہیں:

”واختلفوا فی تخلیلها فقدل بالحرمة لوجوب اذاقها وقيل بالكرامة

وقيل: بالام باحة وعلى كل يظهر بعد التخليل (حاشیہ دسوی ار ۱۸۹)۔

فقہاء کے ان اقوال سے معلوم ہوا، احناف و مالکیہ کے یہاں انقلاب ماہیت کا اعتبار ہے اور بخش العین اور غیر بخش العین، اسی طرح ان دونوں کے مختلف اجزاء کے درمیان کوئی فرق

نہیں ہے، حتاب مہابت کے یہاں صرف غیر بخوبی اعتمان میں ہے، اور بخوبی اعتمان میں سوائے خبر کے انقلاب مہابت کا اعتبار نہیں اور خمر کی تطہیر کی بھی، حتاب مہابت کے یہاں اعتبار اس وقت ہے جب کہ وہ خود سے خبر سے سرکرد بن گیا ہو، اگر آدمی کی اپنی کوشش کا اس میں دخل ہے تو ان کے یہاں دو قول ہے، راجح قول عدم تطہیر کا ہے، جب کہ شوافع کے یہاں ایسی بات نہیں (دیکھئے لفظ ۱۸۲)۔

۵- قلب مہابت کے اسباب جو عموماً فقہاء کی کتابوں میں ملتے ہیں، ان میں تتریب (مٹی میں ملا دینا)، <sup>تشریف</sup> تسمیس (دھوپ دکھانا)، القاء شی (کسی چیز کا ڈالنا) اور ہوا کے ذریعہ سکھانا ہے۔

فقہاء کے یہاں ان ہی چند چیزوں کا ذکر ملتا ہے، لیکن حقیقت یہ ہے کہ آج کل کے دور میں جو چیزیں بھی انقلاب مہابت کے لئے استعمال کی جائیں گی، وہ ان اشیاء میں سے کسی کے مثل ہوں گی۔ مثلاً دواوں کے ذریعہ انقلاب مہابت کریں تو القاء شی کے زمرة میں داخل ہو گی، اگر الیکٹرک یا کسی مشینی آلات کے ذریعہ انقلاب مہابت کیا جائے، تو <sup>تشریف</sup> تسمیس یا نار کی قبل سے ہو گا، اگر ماحولیاتی کیفیات پیدا کر کے اس کی عینیت کو بدیں تو یہ رنج (ہوا) کے حکم میں آجائے گی۔ الغرض آج کل جو بھی چیز اس کے لئے استعمال کی جائے بشرطیکہ وہ شی پاک اور درست ہو تو وہ اس باب میں موثر ہو سکتے ہیں۔

۶- فلٹر کرنے، کشید کرنے، اسی طرح، ناپاک پانی سے ناپاک غضرہ کالے، شراب سے اس کے جو ہری جزء کالے، کیمیاوی عمل کے ذریعہ کسی چیز کی خاصیت کو سلب کرنے جیسے عمل کو انقلاب مہابت تو نہیں کہیں گے، البتہ اتنی بات ضرور ہے کہ ان عمل کے ذریعہ اگر ناپاک جزء کو پاک کیا گیا، تو وہ جزء پاک ہو جائے گا، مثلاً پانی میں اگر غلاظت ملی ہوئی ہے، کسی عمل کے ذریعہ اس ناپاک کی کو بالکل الگ کر لیا گیا، تو وہ پاک ہو جائے گا، اس لئے علامہ شامی، حصانی وغیرہم

نے تطہیر نجاست کی جو کئی صورتیں لکھیں ہیں ان میں سے ایک نزح ہے (شایی مع الدر ۱۸۷)۔ سوال میں یہ درج صورتیں اسی قبل سے ہوں گی، البتہ اصلی شراب کو سدالباب اس سے مستثنی رکھنا مناسب ہوگا، کیونکہ اس عمل کو حیلہ بنا کر لوگ شراب پینے کو جائز سمجھنے لگیں گے، اور یہ بات تو واضح ہے کہ سب کو شراب کے جو ہری جزء کی علاحدگی کا ادراک نہ ہوگا، خاص خاص لوگ ہی اس بات کو جانتے ہیں کہ اس عمل کشید کے بعد شراب کا جو ہری جزء یقیناً ختم ہو گیا۔ فقہاء کے یہاں اس طرح کے جزئیے کی بھی صراحت ملتی ہے کہ اگر میں گوشت پکایا گیا تو اب اس کو پاک کرنے کے لئے صاف پانی میں دو تین بار ابادل دیا جائے۔ اس طرح دو تین مرتبہ کے عمل سے شراب کا عنصر اس سے بذریعہ بھاپ نکل جاتا ہے، اس طرح وہ گوشت پاک ہو جاتا ہے (ہندیہ ۱۰۲)، یقول احناف میں سے امام ابو یوسف کا ہے۔

۷۔ نجاست کی تطہیر میں انقلاب حقیقت کا تو اعتبار ہے، لیکن اختلاط شی کا اعتبار نہیں، لہذا انقلاب حقیقت اور اختلاط شی کے درمیان تمیز کرنا ضروری ہے، انقلاب حقیقت بولتے ہیں، کسی چیز کے آثار خصصہ کا اس میں باقی نہ رہنا، اگر بعض آثار رازیں ہو جائیں یا بوجہ قلت، دکھائی نہ دیں تو یہ انقلاب حقیقت نہیں بلکہ اسے اختلاط کہا جائے گا، اور اختلاط کے سلسلہ میں فقہاء کی جزئیات میں اسی کی تصریح ملتی ہے کہ اس سے پاک شی ناپاک ہو جایا کرتی ہے، اور ناپاک اپنی ناپاکی پر باقی رہتی ہے، جیسے اگر کسی نے آٹا شراب سے گوندھا تو آٹا ناپاک ہو جائے گا۔ بلکہ اگر اس سے روپی پکالی گئی ہے تو وہ بھی ناپاک رہے گی۔

حضرت مفتی کفایت اللہ صاحب نے ”کفایت المفتی“ میں اس پر روشنی ڈالی ہے، اور علامہ انور شاہ کشمیری کی اس پر تصویب موجود ہے (کفایت المفتی ۱۰۳، ۲۸۳)۔

اب مسؤولہ سوال پر غور کیا جائے، دوائیں جو تیار ہوتی ہیں، اگر جامد اشیاء سے تیار ہوتی ہیں، تو یہ خلط ہے، اگر وہ جامد شی ناپاک ہے تو دوائے ناپاک ہو گی، اگر سیال مادہ سے دوائیں تیار کی

گئی ہوں تو اس وقت اس کی کیفیت کا اثر ہو گا، چنانچہ سیال مادہ سے بنی دوا انقلاب حقیقت کی وجہ سے پاک کھلائے گی، میرے خیال میں اسی طرح جامد و سیال کے درمیان فرق کرنا مناسب ہے۔

آج کل جو دو ایسیں بنتی ہیں، ان میں اختلاط کی کیفیت نہیں ہوتی، بلکہ انقلاب ماہیت کی شکل پیدا ہو جاتی ہے، اور ”الکھل“ کا مادہ گو اپنا اثر رکھتا ہے، مگر اس کی اپنی حقیقت جو اسی میں سے بنی وہ نہیں رہتی، اس نے الکھل کے ذریعہ تیار شدہ دوا انقلاب ماہیت کی وجہ سے قبل استعمال ہیں۔

۸- صابن جو عوماً چربی سے تیار ہوتے ہیں، تیار ہو جانے کے بعد اس کی حقیقت بدی باتی ہے، اگر وہ چربی نبوح مakoil اللحم کی ہو تو اس میں کوئی حرج ہی نہیں، وہ بلاشبہ درست اور ظاہر ہے، اس طرح کی چربیوں سے تیار شدہ صابن کا استعمال نہ صرف جائز بلکہ بہتر ہے، لیکن اگر مردار یا خزری وغیرہ کی چربی سے صابن بنایا گیا ہو تو اب صابن بن جانے کے بعد اس کی حقیقت بدل گئی، اس نے اب ایسے صابن یا اس جیسی چربیوں کا استعمال درست ہے، البتہ یہ بات واضح رہے کہ ایک مسلمان کے لئے مردار کی چربی یا خزری کی چربی سے اس طرح کی اشیاء تیار کرنا جائز نہیں ہے، گو تیار ہو جانے کے بعد اس کا استعمال ہو، لہذا غیر مسلموں کے ذریعہ بنائی ہوئی ایسی چربیوں کا استعمال میں لانا درست ہے، البتہ مکثت یا تو تھپ پست وغیرہ میں جو بڈیوں کے پاؤ ڈر ملاتے ہیں، یہ از قبیل اختلاط ہوں گے، اس نے اگر صحیح قرینہ سے معلوم ہو جائیں تو ان کا استعمال درست نہ ہو گا۔ انقلاب حقیقت تطبیر بجاست کی ایک شکل ہے، نہ کہ اختلاط۔

۹- شروع میں یہ بات گزر چکی ہے، اشیاء بخس کے پاک کرنے کے مختلف طریقے ہیں: ان میں سے ایک طریقہ ذبح بھی ہے، اگر جانور مakoil اللحم ہے تو اس جانور کے گوشت پوست اور ہڈی وغیرہ استعمال کرنے میں تو کوئی مضاائقہ نہیں، لیکن اگر غیر مakoil اللحم اور غیر بخس

اعین ہے تو اس وقت ذبح کے بعد اس کے گوشت کی حلت کا تو حکم نہیں لگایا جا سکتا ہے، البتہ اس کے چڑے، ہڈی وغیرہ کھانے کے علاوہ دوسری چیزوں میں استعمال میں لائے جاسکتے ہیں، لیکن خون دونوں کا حرام ہے، خواہ ما کوں اللحم ہو یا غیر ما کوں اللحم، اس لئے خون جس جانور کا ہواں کا استعمال درست نہ ہوگا، اگر دواوں میں اسے ملایا گیا تو وہ دوانا پاک رہے گی۔

اگر انقلاب حقیقت کی شکل پیدا ہو گئی تو اس پر پاکی کا حکم لگایا جا سکتا ہے، مذکورہ بالا وضاحت سے باقی اعضاء کے احکام سمجھے جاسکتے ہیں۔

۱۰- جلاٹین کی جو صورت سوال میں درج کی گئی ہے، اس سے یہ بات صاف معلوم ہوتی ہے کہ اس میں دباغت کا عمل نہیں ہوا، دوائے ذریعہ صرف اسے گلادیا گیا، لہذا یہ انقلاب حقیقت نہیں ہوا، اب اگر تحقیق سے معلوم ہو جائے کہ خنزیر یا مردار کے چڑے یا ہڈی پر یہ عمل کیا گیا ہے اور پھر اسے سکت، ثانی اور آس کریم میں استعمال کیا گیا ہے، تو ان کا استعمال کرنا درست نہ ہوگا، اس کے علاوہ دوسرے ما کوں اللحم جانور کا ہو تو اس وقت ان چیزوں کا استعمال درست نہ ہوگا۔

### خلاصہ بحث

۱- کسی بھی شی کے بنیادی عناصر گنگ، مزہ، بو اور صورت و شکل ہیں، ان کی موجودگی کے ساتھ دیگر تغیرات کا کوئی اعتبار نہیں۔

۲- انقلاب ماہیت کا مطلب کسی بھی شی کا اپنی تحقیقت منصہ کو چھوڑ کر دوسری تحقیقت میں تبدیل ہو جانا ہے، اور اس کے لئے اس کے بنیادی عناصر گنگ، مزہ، بو اور صورت کا بدلا ضروری ہے۔

۳- نئی اشیا اپنی اصل سے موروثی طور پر کچھ خصوصیات لئے ہوئے ہوں، اگر وہ

خصوصیات اس کے اوصاف مختصہ میں سے ہوں تو اس کا اعتبار ہے، ورنہ وہ کالعدم کے درجہ میں ہے، جیسے پاک چربی سے تیا ہوا صابن، اس میں اگرچہ دسمت باقی رہتی ہے، اس کے باوجود فقہا اس صابن کی حلت کے قائل ہیں۔

۴- حفیہ والکلیہ کے یہاں کوئی فرق نہیں، ناپاک شی انقلاب حقیقت کی وجہ سے پاک ہو جاتی ہے، خواہ بخس لعین ہو یا غیر بخس لعین، شوافع و حنابلہ کے یہاں فرق ہے، ان کے یہاں بخس لعین کی تطہیر سوائے غرر کے نہیں ہو سکتی، غیر بخس لعین کی تطہیر انقلاب ماہیت کے ذریعہ کی جاسکتی ہے۔

۵- کتب فقه میں انقلاب ماہیت کے جن اسباب کا تذکرہ ملتا ہے، آج کل کے مشینی دور میں وہ تمام چیزیں ان کے مثل کی قبیل سے ہیں۔

۶- فلٹر کرنے، کشید کرنے یا کیمیاوی عمل کے ذریعہ ناپاک جزو کو علیحدہ کرنے کا عمل انقلاب ماہیت کی قبیل سے نہیں ہے، لہذا ان جیسے عمل سے بھی تطہیر ہو سکتی ہے۔

۷- اگر جامد مادے سے دوائیں تیار کی گئی ہیں تو وہ از قبیل اختلاط نہیں، لہذا وہ ناپاک ہوں گی، اگر سیال مادہ سے ہی تیار کی گئی ہیں تو وہ انقلاب ماہیت ہے، لہذا اس کا استعمال درست ہوگا، الکھل سے تیار شدہ دو انقلاب ماہیت کے حکم کے تحت آکر جائز کہلاتی ہے۔

۸- صابن میں انقلاب ماہیت کی صورت پیدا ہو جاتی ہے، لہذا یہے صابن کا استعمال جو ناپاک چربی سے بنائے گئے ہوں درست ہوگا، گویہ عمل فی نفس درست نہیں اور ایک مسلمان کے لئے ایسا کرنا جائز نہیں، ٹوٹھ پٹھ لسکٹ میں انقلاب ماہیت نہیں ہوتا ہے، اس لئے ناپاک ہڈیوں کے پاؤڑ سے تیار شدہ ٹوٹھ پٹھ وغیرہ کا استعمال درست نہیں۔

۹- خون بہر حال حرام ہے، خواہ ما کوں اللحم ہو یا غیر ما کوں اللحم، دواوں میں ان کا ملانا حرام ہے، اگر انقلاب حقیقت کی صورت پیدا نہ ہو تو دو ابھی حرام ہوگی، اور بقیہ اعضاء نہ بوج

یاما کوں الٰہم کے جانور کے ہوں تو وہ درست ہیں ورنہ نہیں۔

۱۰۔ جلائیں کے سوال میں درج صورت انقلاب ماہیت کی قبیل سے نہیں ہے، اس لئے اگر وہ ناپاک جانوروں کے چجزے اور بُڑی ہوں تو ان سے بنی اشیاء کا استعمال درست نہیں ہے۔

## انقلاب ماہیت کی صورتیں

مولانا محمد صادق مبارک پوری ☆

۱- جب تک کسی شی کا اثر، کیفیت اور خاصیت نہ بدے اس کو قلب ماہیت نہیں کہیں گے۔

۲- انقلاب ماہیت کا مطلب یہ ہے کہ پہلی حقیقت معدوم ہو کر نئی حقیقت اور نئی ماہیت بن جائے، نہ پہلی حقیقت و ماہیت باقی رہے، نہ اس کا نام باقی رہے، نہ اس کی صورت اور کیفیت باقی رہے، نہ اس کے خواص و آثار باقی رہیں، بلکہ سب چیزیں نئی ہو جائیں، نام بھی دوسرا، صورت بھی دوسری اور آثار و خواص و علامات اور امتیازات بھی دوسرے پیدا ہو جائیں، جیسے شراب سے سر کہ (مختصر نظام القوای / ۳۹۱)۔

مزہ، بو، خاصیت میں سے ہر ایک کا بدلنا ضروری ہے، بداع الصنائع میں ہے: ”إن النجاسة لما استحاللت و تبدللت أوصافها و معانيها خرجت عن كونها نجاسة“ (۳۲/۱)۔

۳- شی کا جوہری عضو ختم ہو جائے، نام بدل جائے اور مجموعی مزاج میں تبدیلی آجائے، اس کی دو صورت ہے: پہلی صورت یہ ہے کہ کوئی اثر اور خاصیت باقی نہ رہے۔

دوسری صورت یہ ہے کہ اس کا شخص اثر اور خاصیت باقی رہے، ان دونوں میں یہ فرق ہے کہ شی اول میں انقلاب ماہیت ہو جائے گی، شی ثانی میں انقلاب ماہیت نہیں ہوگی، بعض کیفیات غیر مخصوصہ کا باقی رہنا مانع انقلاب نہیں۔

۲- نفسِ اعین اور غیر نفسِ اعین دونوں کے درمیان کوئی فرق نہیں ہے، دونوں انقلاب ماہیت سے پاک ہو جائیں گے (کفایت المختصر ۱/۲۱)۔

فتاویٰ عالمگیری میں ہے: "الحمار والخنزير إذا وقع فصار ملحا.....  
یطہر عندهما خلافاً للأبی يوسف" (۱/۵۵، کذافی الدر المختار ۱/۳۹، حلی کیری ۱/۱۸۸)۔

۶- مذکورہ عمل قلب ماہیت کے تحت نہیں آئے گا، بلکہ تجزیہ کے تحت آئے گا، اس میں بعض اس کے بعض اجزاء کسی طرح الگ کرنے جاتے ہیں، تو اس کی وجہ سے احکام نہیں بدیں گے، ناپاک شی ناپاک ہی رہے گی (نظم الفتاویٰ ۱/۲۹۱)۔

۷- یہ قلب ماہیت نہیں ہوگا، بلکہ یہ شی کا اختلاط اور خلط ہوگا، لہذا اس سے تبدیلی ماہیت نہ ہوگی۔

۸- یہ قلب ماہیت ہے، فقهاء کرام نے اس کو دو وجہ سے پاک قرار دیا ہے، ایک ایسے ناپاک اجزاء صابن میں مل کر اپنی اصلی حقیقت کھو دیتے ہیں، کوئی شی جب اس حد تک پہنچ جائے تو اس کے استعمال میں کوئی مضاائقہ نہیں، جیسے مشک ناپاک خون ہے، لیکن جب مشک بن گیا تو پاک ہے، وجہ دوم: اس کا استعمال اس قدر کثیر ہے کہ اس سے بچنا دشوار ہے، ایسی چیز کو فقہاء کرام کی اصطلاح میں عموم بلوی کہتے ہیں، اس کی وجہ سے حکم میں نرمی آجائی ہے، اس کا تقاضہ یہ ہے کہ ایسے صابن کا استعمال جائز اور درست ہو، علامہ شامی لکھتے ہیں:

"جعل الدهن النجس في صابون يفتني بظهوره لأنه تغير والتغير يظهر

عند محمد ويفتني به للبلوی" (۱/۳۱، عالمگیری ۱/۵۵)۔

- ۹- جانوروں کا خون دوایں ڈالنے سے نجس شی کا اختلاط اور خلط ہوگا، انقلاب ماہیت نہیں ہوگا: ”نظیرہ فی الدر المختار ۲۱ ذا وقعت نجاسة... ولو قطرة بول أو دم في بشر دون القدر الكبير ينزع كل مائتها بعد ۲۱ خراجه“ (۱۵۲)۔
- ۱۰- اگر خنزیر وغیرہ کے چڑے اور ہڈی کی حقیقت و ماہیت کیمیائی عمل کے ذریعہ بالکل بدل پھی ہو تو اس صورت میں اس کی نجاست اور حرمت کا حکم ختم ہو جائے گا، اگر اس کی حقیقت و ماہیت نہیں بدلتی ہے تو پھر وہ حرام اور نجس ہے اور جس چیز میں وہ شامل ہوگی، وہ حرام ہو جائے گی (فقہی مقالات مولانا محمد تقیٰ صاحب عثمانی ۱/ ۱۵۵)۔

## تبدیلی ماہیت کے مختلف اسباب

مولانا محمد بن طیب الکومان قاسمی ☆

۱۔ کسی شئ کی حقیقت اور ماہیت کا بدلنا یعنی ناپاک چیز کا پاک ہونا، یا پاک چیز کا ناپاک ہونا، اس کے لئے عموماً مسائل میں یہ صورت دیکھنے کو ملتی ہے، کہ پاک چیز کے ناپاک ہونے کے لئے تو صرف ایک وصف یا چند اوصاف کا بدلنا کافی ہوتا ہے، جیسے پانی کا ایک وصف ہے، اس کا مطہر ہوتا۔ لیکن جب اس پانی کے اندر نجاست گرتی ہے تو پانی کے اندر انقلاب ماہیت ہو جاتا ہے، حالانکہ پانی کے عین میں یہاں کوئی تبدیلی واقع نہیں ہوئی بلکہ اس کے صرف ایک وصف یعنی اس کی ”ظهوریت“ میں تبدیلی واقع ہوئی ہے تو معلوم ہوا کہ پاک چیز کے ناپاک ہونے کے لئے عین میں تبدیلی ضروری نہیں، بلکہ کسی ایک وصف کا بدل جانا تبدیلی ماہیت کے لئے کافی ہے۔ ”وَكُلْ مَا وُقِعَ فِي النَّجَاسَةِ لَمْ يَحْزُ الْوَضُوءُ بِهِ...“ (البناۃ فی شرح الہدایہ ۲/ ۲۳)، ہری بات عین شئ کے بدلنے سے پاک چیز کا ناپاک ہونا تو اس میں کوئی شبہ نہیں۔ اور ناپاک چیز کے پاک ہونے کے لئے عموماً یہ صورت دیکھنے میں آتی ہے کہ اس کے لئے شئ کے عین اور حقیقت کا بدلنا ضروری ہوتا ہے، جیسے گدھے کا نمک کی کان میں گر کر نمک بن جانا، یا گوبرا دیگر نجاستوں کا جلانے کی وجہ سے راکھ بن جانا، یا کنویں میں نجاست کا گر کر کچھ بن جانا کہ یہ ناپاک چیزیں جو پاک ہوئی ہیں، وہ نجاست کے عین کے بدلنے کی وجہ سے ہوئی

بین: ”لا یکون نجسًا ماد قدر ..... ولا ملح کان حماراً أو خنزيراً ولا قدر وقع فی بیر فصار حمأة لا نقلاب العين“ (الدر المختار ار ۵۵)۔

لیکن کبھی وصف کے بدلنے سے بھی ناپاک چیز پاک ہو جاتی ہے، اور اس کے اندر انقلاب ماہیت ہو جاتا ہے جیسے ناپاک گیہوں کہ اگر اس کو پیس کر آتا بنا لیا جائے تو وہ پاک ہو جاتا ہے، حالانکہ اگر غور کیا جائے تو اس ناپاک گیہوں کے پاک ہونے میں عین میں تبدیلی واقع نہیں ہوئی کہ اب گیہوں کا کوئی جزء باقی نہیں رہا، بلکہ یہ آتا تو بعینہ وہی گیہوں ہے، اور اس میں جو تبدیلی واقع ہوئی ہے، وہ وصف میں ہوئی ہے، کہ پہلے گیہوں دانے کی شکل میں اور سخت تھا اور اب پہنے کی وجہ سے وہ گیہوں باریک ہو گیا اور دانے کی شکل ختم ہو گئی، تو معلوم ہوا کہ ناپاک چیز کے پاک ہونے کے لئے ہمیشہ عین شی کا بدلنا ضروری نہیں، بلکہ وصف کا بدلنا بھی انقلاب ماہیت کے لئے کافی ہو جاتا ہے (دیکھیے: رالخخار ار ۵۹)۔

۲- پیش فقهاء کا کہنا یہ ہے کہ انقلاب ماہیت یا استحالہ عین کسی شی کی پوری حقیقت کے بدلنے کے ذریعہ ہوتا ہے، کیونکہ انقلاب ماہیت کی وجہ سے طہارت کا حکم، جو کہ امام محمد علیہ الرحمہ کا مفتی ہے قول ہے، وہ پوری حقیقت اور ماہیت کے بدلنے ہی کی صورت میں ہے، لیکن اس انقلاب ماہیت کے ضمن میں جو مثالیں اور جزئیات بیان کی جاتی ہیں ان کو سامنے رکھتے ہوئے علامہ شامی نے اپنی رائے لکھی ہے، کہ ”انقلاب ماہیت“ یا استحالہ عین کبھی تو کسی شی کی پوری حقیقت بدلنے کے ذریعہ ہوتا ہے، جیسے شراب کا سرکہ بن جانا، یا گلدھے کا کان میں گر کر نمک بن جانا، یا گندگی کو جلانے کی وجہ سے راکھ بن جانا وغیرہ کہ اس کے اندر جو انقلاب ماہیت یا استحالہ عین ہوا ہے، وہ پوری حقیقت کے بدلنے کے ذریعہ ہوا ہے، اور کبھی انقلاب ماہیت کا تحقق صرف ایک یا چند اوصاف کے بدلنے کے ذریعہ بھی ہو جاتا ہے، جیسے بخس کشش سے بنا لیا ہوا شیرہ، یا وہ بخس دودھ جس کی پیبر بنالی جائے، یا بخس گیہوں جس کا آتا بنا لیا جائے، یا بخس آنے کی روٹی بنالی

جائے، کہ ان تمام کے اندر جو انقلاب مانہیت ہوا ہے، وہ وصف کے بد لئے سے ہوا ہے، نہ کہ پوری حقیقت کے بد لئے سے۔ اس لئے یہاں بھی کہا جائے گا، کہ انقلاب مانہیت کے لئے پوری حقیقت کا بد لانا ضروری نہیں بلکہ بعض اوصاف کا بد لانا بھی انقلاب مانہیت کے لئے کافی ہے (دیکھئے: رواں اکابر ار ۵۰)۔

۳- اگر کسی شیء میں ایسی تبدیلی ہو جائے کہ جس کی وجہ سے اس کے بنیادی عناصر بالکل ختم ہو جائیں اور اس کے مجموعی مزاج میں بھی تبدیلی آجائے حتیٰ کہ نام بھی بد ل جائے تو بہر حال اسے تبدیلی مانہیت قرار دیا جائے گا، اور جو اشیاء انقلاب مانہیت کے باوجود اپنی اصل سے موروثی طور پر کچھ خصوصیات برقرار رکھتی ہوں، تو ایسی بقاۓ تبدیلی مانہیت کے لئے مضر نہیں، اس لئے اس کو بھی تبدیلی مانہیت قرار دیا جائے گا: "إن الشرع رتب وصف النجامة على تلك الحقيقة و تنتفي الحقيقة بانتفاء بعض أجزاء مفهومها فكيف بالكل" (رواں اکابر ار ۵۳)۔

۴- انقلاب مانہیت کے مسئلے کے تحت مختلف بخش اشیاء کے مابین کوئی فرق نہیں ہوگا، خواہ وہ بخش العین ہوں یا غیر بخش العین، حفیہ کے یہاں دونوں کا حکم یکساں ہے، اسی طرح ہر دو کے مختلف اجزاء سب یکساں حکم رکھتے ہیں، مثلاً خنزیر یا گدھا اگر نمک کی کان میں گر کر نمک ہو جائیں تو دونوں کا حکم یکساں ہوگا، اسی طرح ہر دو کے اجزاء بھی پاک قرار پائیں گے: "ولا ملح کان حماراً أو خنزيراً..... لا نقلاب العين به يفتى فإن الملح غير العظم واللحم" (شامی ار ۵۳)۔

چنانچہ "فإن الملح غير العظم واللحم" سے پتہ چلتا ہے کہ انقلاب مانہیت کے بعد جو حکم بخش اشیاء کا ہے، وہی حکم اس کے اجزاء کا بھی ہوگا۔

## ۵- انقلاب ماہیت کے مختلف اسباب

کسی بھی چیز کی حقیقت کے بدل جانے کے مختلف اسباب ہو سکتے ہیں، جن کو انقلاب ماہیت کے اسbab سے تعبیر کیا جاسکتا ہے، جو حسب ذیل ہیں:

- ۱- پتھر یا لکڑی کو تاشنا یا چھیننا
  - ۲- زمین کو اور مٹی کو والٹ پلٹ کر دینا
  - ۳- گور اور گندگی کو جلا دینا
  - ۴- ناپاک تیل کا صابون بنادینا
  - ۵- شراب کو سرکہ بنادینا
  - ۶- یا سرکہ کا خود بخوب شراب بن جانا
  - ۷- شرعی طور پر ذبح کرنا
  - ۸- دباغت دینا
  - ۹- روئی کو دھوننا
  - ۱۰- کنویں کا بخس ہونے کے بعد خشک ہو جانا
  - ۱۱- حلال گوشت جس پر گندگی لگی ہواں کو پکالیں،
  - ۱۲- کسی بھی چیز کی حقیقت اور عین کا بدل جانا جیسے جاندار وغیرہ کا نمک کی کان وغیرہ میں گر کر نمک بن جانا، کنویں، حوض وغیرہ میں گندگی کا گر کر کیپھڑ بن جانا
  - ۱۳- کسی چیز کے بنیادی اوصاف میں تبدیلی واقع ہو جانا جیسے دودھ کا پنیر میں ملادینا،
- یہ تمام انقلاب ماہیت کے اسbab کے تحت آتے ہیں (ملخصہ عن در الکمار ار ۷۵)۔
- ۱۴- ایک شیٰ سے دوسری شیٰ اور دوسری شیٰ سے تیسری شیٰ کا سلسلہ وار نکالنا، گندے پانی

سے اس کی گندگی کے عضروں کو نکالنا، اسی طرح مختلف شرابوں وغیرہ سے کیمیاوی عمل کے ذریعہ اس کی گندگی کے عضروں کو نکالنا اور اس طرح کی جودی گمراشیاں جو سب کی سب فلٹر اور کشید کے عمل کے تحت آتی ہیں اور اس کی وجہ سے اس کی کیفیت اور خاصیت بدل جاتی ہے، یہ تمام قلب ماہیت کے تحت آئیں گی۔ یہ ایسا ہی ہے جیسے شراب یا نمک وغیرہ ڈال کر اس کو سرکہ بنالیا جائے، یا شیرہ انگور سے بنی شراب کو اتنا پاکیا جائے کہ وہ دو ملٹ سے زائد خشک ہو جائے، چنانچہ اس کے اندر بھی وہی صورت ہو رہی ہے، جو کشید اور فلٹر کے عمل کی صورت میں اوپر کی صورتوں میں پیش آ رہی تھی، اس لئے ہم ان جزئیات کو مقیس علیہ بنانا کریے کہہ سکتے ہیں کہ جس طرح شراب کے سرکہ بننے اور خشک ہو جانے کی صورت میں شراب میں انقلاب ماہیت کا تتحقق ہو کروہ پاک ہو گئی، اسی طرح اگر مذکورہ بالا گندی چیزوں میں ایک شی گو دوسرا شی میں تبدیل کر دیا جائے اور اس کے لئے کچھ کیمیاوی اشیاء استعمال کی جائیں تو اس سے ان چیزوں میں بھی انقلاب ماہیت کا تتحقق ہو جائے گا، اور وہ اشیاء بھی پاک ہو جائیں گی (تفصیل کے لئے دیکھئے: تتملاۃ فتح المبدم، ۲۰۰-۲۰۸، رد المحتار، ۱۵۸)۔

۷۔ دوائیں وغیرہ مختلف اجزاء، وعناصر سے ملا کر تیار کی جاتی ہیں، اگر یہ اجزاء وعناصر نجس ہوں چاہے سیال ہوں یا جامد اور ان کو ملانے کی صورت میں مجموعی شکل و تاثیر تو بدلتی ہو لیکن ہر جزء اپنی جملہ صفات اور خصوصیات کے ساتھ باقی رہتا ہو، تو اس کو انقلاب ماہیت قرائیں دیا جا سکتا اور اس کے ذریعہ سے جو چیزیں بنائی جائیں ان پر طہارت کا حکم نہیں لگایا جا سکتا ہے، کیونکہ طہارت کا حکم لگانے کے لئے ضروری ہے کہ نجس اشیاء کا عین اور اس کی ماہیت بدل جائے جو کہ ایک بدیہی بات ہے، اور جب نجس اجزاء اپنے تمام صفات اور خصوصیات کے ساتھ باقی ہوں تو کیونکہ ان پر انقلاب ماہیت کا حکم لگایا جائے؟

رہی بات انگریزی دواؤں میں بکثرت "الکھل" کے استعمال کی تو اس کے اندر بھی یہی

دیکھا جائے گا کہ وہ الکھل ناپاک چیز سے نکالا گیا ہو یعنی جن اجزاء سے شراب بنائی جاتی ہے، ان میں کے بخس اجزاء سے اگر الکھل نکلا جائے اور دواء میں بھی اس کے اجزاء باقی رہے تو اس کو بھی قلب ماہیت نہیں قرار دیا جاسکتا، اور اگر قلب ماہیت ہو جائے تو اس کو پاک قرار دیا جائے گا۔

لیکن چونکہ ”الکھل“ عام طور پر ”اشربہ اربعہ محمرہ“ (یعنی شیرہ انگور جس کو بالکل پکایاں گیا ہو یا وہ شیرہ انگور جس کو دو میٹ کم خشک ہونے تک پکایا گیا ہو یا کھور اور کشمکش کے شیرہ سے بنائی ہوئی وہ شراب جس کو بالکل پکایا نہ گیا ہو) کے علاوہ سے اخذ کیا جاتا ہے (تمہلہ فتح ۱۴۳/۵۵)۔

اور حفیہ کے نزدیک چار شرابوں کے علاوہ دیگر شرابوں کو حد سکر سے کم پینا حلال ہے، اور وہ بخس بھی نہیں جیسا کہ ابھی گزرا، اس لئے باوجود یہ ”الکھل“ شراب کی اصل ہے، لیکن جب وہ بخس اجزاء سے اخذ نہیں کیا جاتا تو پھر دواؤں وغیرہ میں اس کے استعمال کے لئے تبدیلی ماہیت کی سرے سے ضرورت نہیں بلکہ اس کو بلا انقلاب ماہیت بھی استعمال کیا جاسکتا ہے (تمہلہ فتح ۱۴۳/۶۰۱)۔

۸- مردار اور خزیر کو یا ان کے اجزاء کو صابن وغیرہ بنا کر استعمال کرنا یہ انقلاب ماہیت ہی میں شامل ہے، اور اس طرح قلب ماہیت کے ذریعہ خزیر وغیرہ کو صابن وغیرہ بنا کر استعمال کرنا درست ہے، اور مغربی ممالک میں جو سکت، تو تھبیت وغیرہ میں مردار کی اور خزیر وغیرہ کی چربی اور ہڈیاں استعمال کی جاتی ہیں وہ تمام کی تمام قلب ماہیت کے تحت آنے کی وجہ سے حلال اور پاک ہوں گی۔ چنانچہ فقهاء نے خزیر کے بارے میں تشریح کی ہے کہ اگر وہ نمک بن جائے تو وہ بخس نہیں ہوگا: ”ولَا ملحٌ كَانَ حَمَاراً أَوْ خَزِيرًا“ (أَيْ لَا يَكُونُ نَجْسًا) (رو اہمار ۱/ ۳۳۵) اور صابن کے سلسلے میں یہ صراحت لکھی ہے: ”وَيَطْهُرُ زَيْتٌ تَنْجِسٌ بِجَعْلِهِ“

صابوناً به یفتی للبلوی ..... وعلیہ يتفرع ما لو وقع ۱۷ نسان او کلب فی قدر الصابون فصار صابوناً یکونا طاهراً لتبدل الحقيقة» (رداہکار ۱/ ۵۹)۔

ان عبارتوں میں گرچہ ہر جگہ خنزیر کے جواز کی عبارتیں نہیں ملتیں، لیکن ظاہری بات ہے کہ شریعت نے جو خنزیر کو حرام قرار دیا ہے وہ ”نفسِ خنزیر“ کے سلسلے میں میں میں ہے، نہ کہ ”صابون“ یا ”نمک“ ہونے کے سلسلے میں، لہذا جس چیز پر حرمت کا حکم لگا تھا، جب وہی مفقود ہے، تو حرمت کا حکم بھی ختم ہو جائے گا۔

۹- مذبوح جانوروں کا خون اگر انقلاب ماہیت کے بعد استعمال کیا جاتا ہے تو وہ درست ہے ورنہ نہیں، کیونکہ ”دم مسفوح“، بخس اعین ہے، ”و نار کمالو أحرق موضع الدم من رأس الشاة“ (رداہکار ۱/ ۵۸)۔

۱۰- میتہ غیر مأکول اللحم اور میتہ مأکول اللحم کی جلد (سوائے آدمی اور خنزیر کے) دباغت کی وجہ سے پاک ہو جاتی ہے، اس کے بعد اگر اس کو کھانے کے علاوہ گوندوغیرہ دیگر چیزوں میں استعمال کیا جائے تو یہ درست ہے، لیکن اگر اس کو کھانے کے لئے استعمال کیا جائے، تو حفیہ کے نزدیک تو بہر حال اس کے جواز کا کوئی قول نہیں ملتا۔

”لکن إذا كان جلد حیوان میت مأکول اللحم لا يجوز أكله وهو الصحيح“ (شامی ۱/ ۲۵۶، بخطاطوی علی مرافق الفلاح ۱/ ۹۰)۔

اسی طرح میتہ غیر مأکول اللحم دونوں کی جلد کو دباغت دینے کے بعد کھانے کے جواز کے سلسلے میں پچھا تو وال ملتے ہیں، لیکن وہ غیر مفتی ہے ہیں (تفصیل کے لئے مراجعت کریں: الجموع شرح المہذب ۱/ ۳۹، ۳۰)۔

# ادارة القرآن کراچی کی چند اہم اور مفید مطبوعات

اعلاء السنن	تالیف: مولانا ظفر احمد ہانی ریڈ گرافنی حضرت حق انوی تمام ابواب فتنے سے حلق احتکاف کے مسئلات پر مشتمل ۲۲۱ صفحہ احادیث بھروسے ۱۲ جزوں کا جامع فہارس و ترتیب احادیث	جامع احادیث الاحکام (متن اعلاء السنن ۲ جلد) تالیف: مولانا ظفر احمد عثمانی	شرح الحکم و اولتہ (من القرآن والحدیث) تالیف: محمد محمد سعید صادر ۳۔ ۳ جلد اس کتاب میں ابواب فتنہ کوئی الحکم سے مل پہنچ کر لے گیا ہے اور صحیح شدہ اشاعت	شرح الحکم و اولتہ علی الاشیاء و النظر لالذین انجیم (غیر عینون البصائر) ۳ جلد کی پکڑ مکمل اوپر صحیح شدہ اشاعت
شرح الریاضۃ الدامی	قاضی خان نہ حقیقی، بکرۃ، سہی، طرفی در ۶ جلد خانہ الریاضۃ کی اہم کتاب مکمل اشاعت قاضی خان کی شرح کے سامنے	جمع الفوائد	مسن جامع الاصول و مجمع الزاد من معرفۃ الحجۃ بلسان اهل بیت و محدثین تکمیل احادیث طلب المودہ پورہ انتہ سے یہ کتاب گوہر دس سی بخوبی طبعی معاشر کتاب کردار دینے کا جامع اسنکنڈل پر یاد ہے کہ	مجموعہ رسائل کائیضوی علام عبد الرحیم کائیضوی خلاف ملن موصفات پر ۲۰ جلد کے مجموعہ رسائل اشاعت ۲ جلد
شرح الطیبی	علی مکملۃ المساجع علم اسلام میں بھلی اشاعت مع الہبادس	الکوکب المری	علم جامع اتریخی ۳ جلد طلاسم آنکھوی	الدیانت شرح صحیح مسلم ابن ابی حیان ۳ جلد علام سعیدی
الہدایہ (درستی)	حاشیہ بهائی کائیضوی ۳ جلد امام رضا خانی عربی ناچہ پر بکل بار	کنز الدقاۃ	حاشیہ مولانا امدادی عربی ناچہ پر بکل بار	اختصار القدوی مع حاشیہ اختصار القدوی عربی ناچہ پر بکل بار
تسهیل الطقطی	صحیح و اضافہ مولانا محمد احمد رشتی	القاموس الفتحی	لغہ و اصطلاح دکتور سعدی الجیبی	شرح اعنی علی التفسیر مع شرح الطائی ۲ جلد
الفہرنس الموضوعی	لآلیات القرآن الکریم ترتیب اقلیات مطبوعات	مکاۃ الامام ابوحنین میں الحمد شیخ دکتور قاسم حاجی	درس ترمذی ۳ جلد تقریب علم مسیحی ۵ جلد ترتیب رشید شریف سعیل	کشف اختتائی شرح کنز الدقاۃ ۲ جلد و بعدہ شرح الوقایہ علماء مدبہ الکشمی افغانی